
Прысвячаю сваім бацькам 
Алене Юр'еўне 

і Вячаславу Харытонавічу 
Мельнікавым 


З кагорты свабодных 


Гісторыю пішуць пераможцы. Але насуперак палітыч- 
наму дыктату пераможцаў, заўсёды знаходзяцца гісторыкі, 
якія імкнуцца пісаць аб'ектыўную гісторыю. 

Найбольшы ўзровень аб'ектыўнасці -- у дэмакратычна 
арганізаваным грамадстве. Найменшы -- да нулявога і ад- 
моўнага -- у таталітарным. Між гэтымі палярнымі магчымас- 
цямі дысбаланс гістарычнай праўды-няпраўды і, адпаведна, 
свабоды навуковага пошуку і думкі гісторыка вызначаецца 
ўзроўнем жорсткасці аўтарытарнага рэжыму. 

Савецкая гістарыяграфія -- гэта наскрозь палітычна 
кантралюемая, ідэалагічна прасякнутая, паслядоўна сфаль- 
сіфікаваная карціна мінуўшчыны. Штучныя белыя плямы 
і чорныя дзіры гісторыі, камуфляж гістарычных міфаў за- 
крываюць цэлыя стагоддзі і кантыненты. 

Беларуская сучасная гістарыяграфія падзеленая на два 
лагеры -- афіцыйны і незалежны. Афіцыйны ўтрымліваецца 
ў Палоне савецкіх міфаў і забаронаў. Незалежны спавядае 
свабоду думкі і аб'ектыўнае даследаванне. Сёння гэта ўжо 
дастаткова заўважная ў Беларусі плынь са сваім важкім на- 
робкам бадай што па кожнаму з гістарычных перыядаў. 

Ігар Мельнікаў належыць да гэтай слаўнай незалежніц- 
кай кагорты беларускіх гісторыкаў -- адраджэнцаў гіста- 
рычнай праўды. З ім рэдакцыя пазнаёмілася ў лютым 2012 
года і запрасіла да супрацоўніцтва. Творчае сяброўства 
наша аказалася плённым. Аўтар пісаў -- мы друкавалі, па- 
ступова адкрываючы чытачу заходнебеларускую Атланты- 
ду міжваеннага перыяду і не толькі. Так нарыс за нарысам 
і склаліся ў кнігу, дзве трэці з якіх друкаваліся на старонках 
нашай газеты і сайта. 


6 Заходнебеларуская Атлантыда 1921-1941 гг. 


Гэта другая кніга ў бібліятэчцы «Новага часу». Мы зычым 
аўтару новых творчых поспехаў. Таму што справа пошуку 
гістарычнай праўды ў Беларусі па-ранейшаму далёка не 
простая і не зусім бяспечная. Яна патрабуе грамадзянскай 
смеласці. Дастаткова ўзгадаць, што падрыхтаваная Ігарам 
у верасні 2014 года выстава «Заходнебеларуская Атланты- 
да» ў музейна-выставачным комплексе ДУ «Гісторыка-куль- 
турны музей-запаведнік «Заслаўе» была зачынена па патра- 
баванні абласнога ідэолага. 

Наш вопыт супрацоўніцтва з Ігарам Мельнікавым, ін- 
шымі беларускім гісторыкамі пацвярджае даўно вядомую 
ісціну -- гістарычную праўду навечна не схаваеш. 

Аляксей Кароль, 
галоўны рэдактар «Новага часу», 
кандыдат гістарычных навук 


Ад аўтара 


Доўгі час гісторыя заходніх абласцей Беларусі ў міжва- 
еннае дваццацігоддзе разглядалася вельмі абмежавана. 
На гэта ўплывала палітычная кан'юнктура савецкага перы- 
яду, якая рабіла акцэнт на тэматыцы класавай барацьбы 
і ўз'яднання заходняй Беларусі з БССР. Між тым, гісторыя 
Заходняй Беларусі ў міжваенны час значна больш багатая 
і цікавая. Так, жыццё тут было не надта багатым, але жы- 
хары мелі розныя магчымасці, каб зарабіць грошы. Адны 
ціха працавалі на пана, другія вырашалі паехаць на заробкі 
ў Латвію, Эстонію ці далёкую Аргенціну. 

Заробленыя грошы людзі неслі ў банкі, якіх было до- 
сыць шмат на тэрыторыі Віленскага, Навагрудскага і Пале- 
скага ваяводства. Калі сродкаў хапала -- ішлі ў крамы і ку- 
плялі адзенне вядомых на той час брэндаў. Пазней, у верас 
ні 1939 года, чырвонаармейцаў, якія прыйдуць «вызваляць» 
гэтыя землі ад «панскага прыгнёту», вельмі здзівіць еўра- 
пейскі выгляд звычайных жыхароў Заходняй Беларусі. Як і ў 
кожнай краіне, у ІІ Рэчы Паспалітай былі свае геніі злачын- 
нага свету, махляры, жорсткія забойцы, а ў Вільні існавала 
нават свая мафія. 

Пасля нападу Германіі на Польшчу ў верасні 1939 года 
значная колькасць беларусаў апранула на сябе мундзіры 
Войска Польскага і разам з палякамі ўдзельнічала ў шмат- 
лікіх бітвах Вераснёўскай кампаніі. 17 верасня 1939 года 
пачаўся «вызваленчы паход Чырвонай Арміі ў Заходнюю 
Беларусь і Заходнюю Украіну», у выніку якога гэтыя тэрыто- 
рыі апынуліся ў складзе Савецкага Саюза. На працягу амаль 
двух гадоў (да нападу Германіі на СССР у чэрвені 1941-га) 

на захадзе БССР прайшло некалькі хваляў дэпартацый і рэ- 
прэсій, ахвярамі якіх сталі дзясяткі тысяч беларусаў. Шмат 
хто быў расстраляны, іншыя апынуліся ў ГУЛАГУ. 

Пра гэта і яшчэ пра шмат іншых сюжэтах гісторыі Заход- 
няй Беларусі -- мая кніга. На яе старонках чытач пазнаёміц- 
ца з лёсамі звычайных беларусаў, якім выпала жыць у ня- 
простыя гады. Менавіта з гэтых людскіх лёсаў і складаецца 
гісторыя нашай Беларусі. 

Акрамя гэтага ў кнізе апублікаваны артыкулы, прысве- 
чаныя малавядомым сюжэтам мінулага Беларусі -- Касцюш- 
ку і Міцкевічу, Бабруйску і Вільні, Каліноўскаму і Мураўёву. 
Падаецца, што і гэтая частка кнігі, якую спадарства трымае 
ў руцэ, таксама вас зацікавіць. 


ЧАСТКА І. 
За польскім часам... 


Юзаф Пілсудскі і Беларусь. 
Нешаблонны погляд 


Постаць «начальніка польскай дзяржавы» да сённяш- 
няга дня неадназначна ўспрымаецца ў беларускім грамад- 
стве. Савецкая дактрына разглядала Пілсудскага як аднаго 
з галоўных ворагаў «краіны рабочых і сялян», называючы 
маршала «ланцуговым сабакам імперыялізму і капіталізму». 
Беларуская дзяржаўная ідэалогія таксама паўтарае гэтыя 
замшэлыя пастулаты. Паспрабуем разабрацца ў тым, якой 
хацеў бачыць нашу частку еўрапейскага кантыненту Юзаф 
Пілсудскі. 

У 1918 годзе Польшча стала незалежнай. Пілсудскі ім- 
кнуўся аднавіць Рэч Паспалітую ў межах 1772 года, гэта 
значыць, з беларускімі, украінскімі і літоўскімі землямі. Сам 
маршал любіў паўтараць фразу: «Польшча -- як бублік. 
Пасярэдзіне дзірка, а самае смачнае па краях, на крэсах». 
Народжаны на Віленшчыне, Пілсудскі меў сантыменты да 
ўсходніх тэрыторый І Рэчы Паспалітай. Менавіта гэтым тлу- 
мачыцца і яго эмацыянальная адозва «Да жыхароў былога 
Вялікага Княства Літоўскага», якую ён выдаў 22 красавіка 
1919 года ў Вільні. У ёй у прыватнасці адзначалася: «Я хачу 
даць вам магчымасць вырашэння спраў унутраных, нацыя- 
нальных і рэлігійных так, як вы самі гэтага пажадаеце, без 
гвалту альбо ціску з боку Польшчы». 

Віленская адозва аказала вялікае ўражанне на бела- 
рускіх нацыянальных дзеячаў. Беларускі друк у Мінску 
і Вільні пісаў аб гістарычнай супольнасці палякаў і белару- 
саў, дзякаваў за вызваленне з-пад расійскага імперыялізму, 
выказваў спадзяванне на дапамогу Пілсудскага ў пабудове 

незалежнай беларускай дзяржавы. 19 верасня Пілсудскі 
ў Мінску прыняў дэлегацыю беларускіх нацыянальных дзе- 
ячаў на чале са старшынёй Рады БНР Язэпам Лёсікам. Мар- 
шал заверыў беларусаў, што ён з'яўляецца прыхільнікам бе- 
ларускай справы. 

Аднак не трэба думаць, што Юзаф Пілсудскі ва ўсходнім 
пытанні (і ў беларускім яго кантэксце ў прыватнасці) быў 
бязмежным альтруістам. Маршал быў глыбокім і цвярозым 
прагматыкам. Паводле яго меркаванняў, у выніку савец- 
ка-польскай вайны павінны былі паўстаць незалежныя бе- 
ларуская, літоўская і ўкраінская дзяржавы, звязаныя з Поль- 
шчай на правах федэрацыі. Польскі гісторык Марэк Корнат 
лічыць, што Пілсудскі быў не столькі федэралістам, колькі 
прыхільнікам ідэй «рэальнай палітыкі». Паводле даследчы- 
ка, маршал рабіў моцную стаўку на стварэнне незалежнай 
украінскай дзяржавы, якая пад уплывам небяспекі з усходу 
будзе цягнуцца да Польшчы. Пілсудскі быў скептычна на- 
строены ў дачыненні да перспектыў стварэння беларускай 
незалежнай дзяржавы. Па меркаванні «начальніка польскай 
дзяржавы», лягчэй было б стварыць сумесную літоўска-бе- 
ларускую дзяржаву, якая па сваёй сутнасці стала б новым 
ВКЛ. Стратэгічнай мэтай федэралістычнай палітыкі маршала 
было стварэнне памежнага буфера, які б засцерагаў Поль- 
шчу ад небяспечнага суседа на ўсходзе. 

Пілсудскі лічыў, што яго федэралізм можа прывесці да 
геапалітычных зменаў ва Усходняй Еўропе, у выніку якіх 
польская дзяржава атрымае магчымасць устаць на ногі 
ў палітычным і эканамічным сэнсах, а ўсходнія суседзі бу- 
дуць вернымі хаўруснікамі і «памежнай аховай». Маршал 
быў упэўнены, што Польшча павінна выкарыстаць свае 
«пяць хвілін», каб у будучым забяспечыць стабільнасць у гэ- 
тым рэгіёне. 

Аднак усё пайшло не так, як планаваў «бацька» ІІ Рэчы 
Паспалітай. 18 сакавіка 1921 года ў Рызе была падпісана мір- 
ная дамова, якая скончыла савецка-польскую вайну. У яе 
выніку ў склад Польшчы ўвайшлі Заходняя Беларусь і За- 
ходняя Украіна. Гэтых тэрыторый, безумоўна, не хапала для 
стварэння буферных дзяржаў Беларусі і Украіны. Да таго ж, 

трэба было ўлічваць антыпольскія настроі ў Літве, якая не 
жадала ісці на саюз з Польшчай. Такім чынам, перамагла 
«інкарпарацыйная канцэпцыя» Рамана Дмоўскага, паводле 
якой Польшча павінна была ўключыць у свой склад тэрыто- 
рыі, якія ўваходзілі ў склад І Рэчы Паспалітай да другога па- 
дзелу ў 1793 года. Дмоўскі быў перакананы, што нацыяналь- 
ная самасвядомасць беларускага і ўкраінскага народаў не 
развітая, і дзякуючы гэтаму дадзеныя этнічныя групы лёгка 
ўдасца паланізаваць. Лідар нацыянал-дэмакратычнай пар- 
тыі не падзяляў ідэю Пілсудскага аб Рэчы Паспалітай у межах 
1772 года. Ён выказваўся за далучэння да польскай дзяржа- 
вы Вільні і Львова і той часткі ўсходніх тэрыторый, дзе, па яго 
меркаванню, «дамінаваў польскі нацыянальны элемент». 

Выйграўшы вайну з бальшавікамі, Пілсудскі прайграў 
унутрыпалітычную барацьбу. У выніку савецка-польскай 
вайны Польшча атрымала не толькі тэрыторыі на ўсхо- 
дзе, але і даволі працяглую мяжу з небяспечнай Савецкай 
Расіяй, якая не магла дараваць Пілсудскаму тое, што ён не 
пусціў палкі Будзённага і Тухачэўскага ў Еўропу. У той час, як 
савецкія дыверсанты ў Заходняй Беларусі грамілі польскую 
адміністрацыю і забівалі паліцыянтаў, спрабуючы выклікаць 
у гэтым рэгіёне «рэвалюцыйную сітуацыю», савецкая прэса 
пісала аб тым, што Польшча рыхтуе новую вайну супраць 
СССР. Бальшавіцкія газеты стракацелі карыкатурамі кштал- 
ту «Пілсудскі точыць зубы на СССР». Аднак сам маршал 
добра разумеў, што Савецкая Расія ўзору другой паловы 
1920-х --- пачатку 1930-х гадоў -- гэта моцны і небяспечны 
праціўнік. Новая вайна з бальшавікамі магла дорага кашта- 
ваць Польшчы. 

Мала хто ведае, што ў чэрвені 1926 года міністр замеж- 
ных спраў Польшчы Аўгуст Залескі арганізаваў сустрэчу Піл- 
судскага з савецкім паслом у Варшаве Пятром Войкавым. 
Падчас размовы з дыпламатам маршал сказаў: «Я ведаю, 
што ў вашай краіне многія лічаць, нібыта я рыхтую новую 
вайну супраць Расіі. Які інтарэс Польшча можа мець у новай 
вайне? Наша галоўная мэта -- гэта рэканструкцыя поль- 
скай эканомікі. Мы не маем аніякіх тэрытарыяльных прэ- 
тэнзій да Расіі і не збіраемся звяргаць камуністычную ўладу 

ў вас. Чаму? Таму што любая іншая палітычная сістэма 
будзе больш небяспечнай для Польшчы, чым існуючая зараз. 
Я асабіста, у выпадку вайны, таксама панясу страты. Зараз 
я пераможца, а ў выпадку новай вайны рызыкую страціць гэ- 
тую пазіцыю». 

Гэтыя словы Пілсудскага падаюцца шчырымі. Маршал 
разумеў, што яго краіне трэба зрабіць даволі шмат, каб 
з «задворкаў Еўропы» стаць моцным гульцом на еўрапей- 
скай палітычнай арэне. Што ж тычыцца спроб інтэграцыі 
Заходніх Беларусі і Украіны з Польшчай, то, як вядома, вы- 
рашэнне гэтага пытання з дапамогай палітыкі паланізацыі 
і каланізацыі праз асадніцтва дало адмоўны вынік. Украінцы 
і беларусы адкрыта сталі змагацца супраць польскіх улад, 
і скончылася гэта вітальнымі брамамі, якімі сустракалі жы- 
хары «ўсходніх крэсаў» Чырвоную Армію ў верасні 1939 года. 

..Гісторыя не ведае ўмоўнага ладу. Але мапа Усходняй 
Еўропы, напэўна, выглядала б інакш, калі б перамагла федэ- 
ралісцкая канцэпцыя Юзафа Пілсудскага і замест «крэсаў» 
і марыянеткавых савецкіх рэспублік з'явіліся б незалеж- 
ныя дзяржавы, няхай і звязаныя з Польшчай агульнасцю 
палітычных і эканамічных інтарэсаў. 

Да сённяшняга дня ў беларусаў неадназначнае стаўлен- 
не да постаці «начальніка польскай дзяржавы», і ўвогуле да 
І Рэчы Паспалітай. Але на тэрыторыі нашай краіны захаваў- 
ся самы сапраўдны помнік Юзафу Пілсудскаму. У Вілейцы на 
тэрыторыі адной з устаноў стаіць вялізны камень, пастаўле- 
ны ў гонар маршала ў 1935 годзе. Першапачаткова помнік 
стаяў каля школы ў вёсцы Буцькі. У верасні 1939-га камень 
быў вывезены ў поле і праляжаў там да 2004 года, калі су- 
працоўнікі польскай амбасады ў Мінску пажадалі размяс- 
ціць яго каля будынку свайго дыппрадстаўніцтва. Палякам 
у гэтым адмовілі, але помнік перавезлі ў Вілейку. 

Патрыёт Польшчы Юзаф Пілсудскі ў глыбіні душы за- 
хаваў вялікую павагу і любоў да былога Вялікага Княства 
Літоўскага і яго народаў. Аднак геапалітычныя рэаліі пачат- 
ку ХХ стагоддзя паклалі свой адбітак на дзейнасць «началь- 
ніка польскай дзяржавы» і прымусілі яго адмовіцца ад свай- 
го бачання будучыні Усходняй Еўропы. 

Неабвешчаная вайна 1920-х гадоў 
у Заходняй Беларусі 


Амаль адразу пасля заканчэння савецка-польскай вай- 
ны Разведвальнае ўпраўленне РСЧА (далей Разведупр 
РСЧА) пачало стварэнне і перакідку на тэрыторыю ўсходніх 
ваяводстваў Польшчы атрадаў баевікоў для арганізацыі там 
масавага ўзброенага супраціву польскім уладам. Разлік быў 
просты: прафесійныя чэкісты ўскалыхнуць масы, і ў выніку 
рэвалюцыйнага выступу бальшавікі вернуць Заходнюю 
Беларусь і Заходнюю Украіну ў склад краіны Саветаў. Дзей- 
насць такіх партызанскіх атрадаў атрымала назву «актыўная 
выведка». 

На тэрыторыі савецкай Беларусі фармаваліся так зва- 
ныя «паўстанцкія групы». Для іх вельмі старанна падбіраўся 
камандны склад. Каля дзяржаўнай мяжы ствараліся спе- 
цыяльныя вокны для перакідвання дыверсантаў. Ва ўсход- 
няй частцы Палескага і паўднёвай частцы Навагрудскага 
і Віленскага ваяводстваў Польшчы дзейнічалі савецкія пар- 
тызанскія атрады пад камандаваннем Кірыла Арлоўскага 
і Станіслава Ваўпшасава. 

Ужо летам 1922 года пра савецкіх партызанаў гаварылі 
ва ўсёй Польшчы. Менавіта тады атрад Арлоўскага ў раёне 
Белавежскай пушчы знішчыў паліцэйскі ўчастак, а таксама 
захапіў і спаліў маёнтак «Добрае дрэва» ў Грудніцкім павеце. 
Усяго з 15 чэрвеня па б жніўня 1922 года на тэрыторыі Гро- 
дзенскага і Іліцкага паветаў было праведзена 9 баявых апе- 
рацый, у выніку якіх партызаны разграмілі З маёнткі буйных 
землеўласнікаў, спалілі палац князя Друцкага-Любецкага, 
узарвалі 2 паравозы на вузкакалейнай дарозе, якія нале- 
жалі французскай фірме. 

Акрамя гэтага, на чыгуначнай лініі Вільня-Ліда быў зні- 
шчаны чыгуначны мост, а таксама значная частка дарожнага 
палатна. У ходзе аднаго з баёў баевікі Арлоўскага знішчылі 
атрад польскіх улан. 14 кастрычніка 1922 года партызаны на- 
палі на маёнтак «Струга» ў Столінскім павеце, у выніку чаго 
была забіта вялікая колькасць польскіх паліцэйскіх. 

У 1923 годзе партызанскі рух узмацніўся. У ноч з 19 на 
20 мая атрад у складзе 30 партызан здзейсніў налёт на палі- 
цэйскі ўчастак і будынак гміны ў Чучэвічах (Лунінецкі павет). 
27 жніўня баевікі правялі аперацыю ў мястэчку Целяханы 
Косаўскага павета, у выніку чаго былі забітыя два паліцыян- 
та і войт. 29 жніўня партызаны напалі на маёнтак «Молада- 
ва» Драгічынскага павету. 

Кульмінацыя «актыўнай выведкі» прыпадае на 1924 год, 
калі напады на памешчыцкія маёнткі, паліцэйскія пасты 
і асабліва на цягнікі сталі больш дзёрзкімі і частымі. У ноч 
з 18 на 19 ліпеня 1924 года партызанскі атрад, узброены 
станковым кулямётам, здзейсніў налёт на мястэчка Вішнева 
ў Валожынскім павеце. У баі быў забіты камендант павято- 
вай паліцыі, камісар Уладзімір Лапацінскі. 

На ўчастку Пінск-Лунінец атрад пад камандаваннем 
Кірыла Арлоўскага ажыццявіў паспяховы напад на спец- 
цягнік, які перавозіў палескага ваяводу Станіслава Даўна- 
ровіча. На станцыі Лоўчы была арганізавана засада. Цягнік 
з высокапастаўленымі чыноўнікамі быў спынены сігналам 
чырвонага сцяжка. Партызаны ўзарвалі чыгуначныя шляхі, 
адчапілі паравоз і абяззброілі нешматлікую ахову. Акрамя 
ваяводы ў цягніку ехалі камендант 14-й акругі паліцыі Юзаф 
Менсовіч, біскуп Лазінскі і сенатар Баляслаў Віславух. Забі- 
ваць нікога не сталі. Але, як паведамляла савецкая газета 
«Ленінградская праўда» за 1924 год, Даўнаровіча высеклі 
бізуном. Забраўшы грошы, каштоўнасці і зброю, «лясныя 
браты» рэціраваліся. За гэты інцыдэнт ваявода быў зволь- 
нены са сваёй пасады. 

У лістападзе ўсё таго ж 1924 года іншы партызанскі 
атрад, які дзейнічаў па лініі «актыўнай выведкі» ў Баранавіц- 
кім павеце, здзейсніў напад на цягнік каля станцыі Лясная. 
Пасажыры цягніку пазбавіліся сваіх грошай і каштоўнасцяў. 
Усяго з красавіка па лістапад 1924 года бальшавіцкія пар- 
тызанскія атрады правялі больш за 80 буйнамаштабных 
баявых аперацый. Паводле падлікаў аналітыкаў Другога 
(разведвальнага) аддзела Генштаба Войска Польскага, на 
тэрыторыі Віленшчыны, у лясах Палесся, у Налібоцкай, Бе- 
лавежскай і Гродзенскай пушчах дзейнічала 5-6 тысяч пар- 

тызан. За перыяд з красавіка 1921 па красавік 1924 года на 
польска-савецкай мяжы было зафіксавана 259 пераходаў 
мяжы, учыненых баевікамі Разведупра РЧСА. 

Польскія ўлады з усёй сур'ёзнасцю ўсведамлялі небя- 
спеку «актыўнай выведкі», якую праводзілі савецкія парты- 
занскія атрады ва ўсходніх ваяводствах І! Рэчы Паспалітай. 
У 1922 годзе на тэрыторыі «крэсаў» былі ўведзены ваен- 
на-палявыя суды. Першапачаткова асноўны цяжар бараць- 
бы з камуністычным падполлем лёг на польскую памежную 
паліцыю. Але паліцыянты не спраўляліся з гэтай складанай 
місіяй. З камісарыятаў Віленскага, Навагрудскага, Палескага 
ваяводстваў у Варшаву пастаянна ішлі тэлеграмы з прось- 
бай аб накіраванні «на крэсы» воінскіх падраздзяленняў для 
барацьбы з «камуністычнымі бандамі». 

У жніўні 1924 года Рада міністраў пад старшынствам 
прэзідэнта Станіслава Вайцехоўскага прыняла рашэнне аб 
стварэнні новага ваенізаванага органа для аховы польскай 
усходняй мяжы. 12 верасня Міністэрства абароны выдала 
загад аб стварэнні Корпуса памежнай аховы (КАП). Гэта пад- 
раздзяленне стваралася як своеасаблівыя войскі спецы- 
яльнага прызначэння. У Варшаве разумелі, што ў беларускіх 
лясах хаваюцца не збунтаваныя сяляне, а добра падрыхта- 
ваныя вайсковыя разведчыкі, якія цудоўна ведаюць тактыку 
вядзення партызанскага бою. 

1 лістапада 1924 года КАП прыняў пад ахову ўчастак са- 
вецка-польскай мяжы на тэрыторыі Віленскага і Навагруд- 
скага ваяводстваў. 3 красавіка 1925 года да іх дадалося і Па- 
лескае ваяводства. У 1924 годзе салдаты КАП удзельнічалі 
ў 89 сутыкненнях з савецкімі партызанамі. Акрамя гэтага, 
у Заходняй Беларусі ўзмацнілі воінскія гарнізоны польскай 
арміі. Усё гэта паўплывала на паступовае зніжэнне актыўна- 
сці савецкіх партызан. 

А неўзабаве адбылася падзея, якая паставіла крыж на 
дзейнасці савецкіх дыверсійных атрадаў на тэрыторыі Ус- 
ходняй Польшчы. У ноч з 7 на 8 студзеня 1925 года атрад 
партызан, прыціснуты да мяжы, з боем прарваўся на тэры- 
торыю СССР, разграміўшы пры гэтым савецкую памежную 
заставу ў мястэчку Ямполь. Сітуацыя пагаршалася тым, што 

партызаны былі апранутыя ў польскую вайсковую фор- 
му, і савецкія памежнікі вырашылі, нібыта напад здзейснілі 
рэгулярныя часткі Войска Польскага. Трывожнае паведам- 
ленне пра бой на мяжы прыйшло ў Харкаў, а адтуль у Ма- 
скву. 8 студзеня 1925 года адбылося экстранае пасяджэнне 
Палітбюро. У выніку была створана спецыяльная камісія для 
расследавання «Ямпольскага інцыдэнту». Палякам, у сваю 
чаргу, перадалі ноту, у якой адзначалася, што «савецкі бок 
гатовы да ўладжвання інцыдэнту мірным шляхам». 

У выніку «актыўная выведка» ва Усходняй Польшчы да 
зыходу 1925 года была згорнутая. У чэрвені 1925 года быў 
расфармаваны атрад С. Ваўпшасава. У гэтым жа годзе ў СССР 
вярнуўся і К. Арлоўскі. Скарыстаўшыся разгубленасцю ў шэ- 
рагах партызан, польскія ўлады пачалі актыўную барацьбу 
з імі. На тэрыторыі Заходняй Беларусі праводзіліся карныя 
акцыі і масавыя арышты. 

Кропка ў барацьбе за Заходнюю Беларусь была пастаўле- 
на ў верасні 1939 года, калі ў выніку паходу Чырвонай Арміі 
17 верасня 1939 года значная тэрыторыя былых Віленскага, 
Навагрудскага і Палескага ваяводстваў Польшчы былі ўклю- 
чаныя ў склад БССР. 


Напад на Стоўбцы 


У ноч з З на 4 жніўня 1924 года каля 100 (па іншых да- 
дзеных, 150) савецкіх дыверсантаў атачылі заходнебела- 
рускі горад з усіх бакоў. Адразу была знішчана тэлеграфная 
і тэлефонная сувязь, а ўсе выхады з мястэчка ўзяты пад кан- 
троль партызанскімі патрулямі. 

Асноўная частка дыверсантаў, узброеных карабінамі, 
ручнымі гранатамі і кулямётамі, увайшла ў Стоўбцы і па- 
дзялілася на тры групы. Першая павінна была атакаваць бу- 
дынак староства, другая -- павятовую камендатуру паліцыі, 
трэцяя -- чыгуначную станцыю. 

Будынак гарадской адміністрацыі ахоўваў паліцыянт 
Леон Пікера. 

Яго абстралялі, але Пікеры ўдалося схавацца ў старо- 
стве, адкуль ён і яшчэ некалькі ўзброеных людзей вялі агонь 
з пісталетаў. На вуліцы Шпітальнай была атакавана камен- 
датура паліцыі. Будынак закідалі гранатамі, аднак увайсці 
ў яго партызаны не змаглі. Камісар паліцыі Хлудзінскі з він- 
тоўкі абстраляў уваход і параніў некалькіх нападаючых. 
Тады дыверсанты паспрабавалі абыйсці будынак каменда- 
туры з тылу. Ім удалося захапіць аднаго з паліцыянтаў, якога 
адразу забілі. 

Нарэшце, трэцяя група атакавала будынак чыгунач- 
най станцыі. Там былі забіты паліцыянты Люцыян Ростэк 
і Станіслаў Вайдэра, яшчэ двое іх калег былі смяротна пара- 
неныя. Затым нападаючыя знішчылі будынак пошты і заха- 
пілі там некалькі тысяч злотых і каштоўныя паперы. Падчас 
бою за тэлеграф былі забітыя яшчэ тры польскія паліцыянты. 
Аднак галоўнай мэтай нападу на Стоўбцы быў захоп гарад- 
ской турмы. У ёй знаходзілася некалькі высокапастаўленых 
членаў КПЗБ і камуністычнай партыі Польшчы, якія ўрэшце 
былі вызвалены. 

Каля 2.20 ночы партызаны пакінулі Стоўбцы. Польскія 
ўлады выслалі пагоню. У горад былі накіраваны часткі 27-га 
палка ўланаў імя караля Стэфана Баторыя з Нясвіжу. Кавале- 
рысты нагналі савецкіх дыверсантаў ужо каля дзяржаўнай 
мяжы. Было ўзята ў палон тры чалавекі: Мікалай Гарачка, 
Эдвард Сапінскі і Пётр Ёда. 25 жніўня 1924 года ў Навагрудку 
адбыўся суд над гэтымі людзьмі. Арыштаваныя прызналі- 
ся, што на тэрыторыі БССР у Мінску прайшлі 6-месячны 
спецкурс па падрыхтоўцы да партызанскай і дыверсійнай 
дзейнасці, а таксама падкрэслілі, што камандавалі напа- 
дам на Стоўбцы савецкія разведчыкі Ваўпшасаў і Барыш- 
кевіч. Арыштаваных дыверсантаў прысудзілі да расстрэлу, 
але прэзідэнт Польшчы памілаваў Петра Ёду, які не прымаў 
удзел у забойствах. 

Аб нападзе на Стоўбцы напісалі амаль усе польскія 
і еўрапейскія газеты. Напрыклад, у газеце «Огіеппік 
Віаіо5зіоскі» падкрэслівалася, што падчас нападу было абра- 
бавана некалькі крам. Выданне «Эуіаіоу/іа» адзначала, што 
ў Стоўбцах адбылася сапраўдная масакра. У савецкіх газетах 

таксама падкрэслівалася, што «паўстанцы знішчылі буды- 
нак паліцыі, чыгуначную станцыю і забралі грошы з пашто- 
вай касы». 

Усё гэта прымусіла польскія ўлады да ўзмацнення сваіх 
межаў. На пасяджэнні камітэта Рады міністраў з удзелам прэ- 
зідэнта Польшчы Станіслава Вайцэхоўскага было прынята 
рашэнне аб стварэнні новага фармавання -- Корпуса аховы 
памежжа, які спалучаў вайсковыя і паліцэйскія функцыі. 

б жніўня 1924 года ў Стоўбцах пахавалі паліцыянтаў, 
ўто загінулі падчас нападу. На магіле быў пастаўлены вялікі 
помнік. Але пасля верасня 1939 года помнік і магіла былі 
знішчаны. Засталіся толькі парэшткі. 


Мяжа была пад Мінскам 


Няшмат цяперашніх беларусаў ведае адказ на пытанне, 
чаму чыгуначная станцыя ў Заслаўі называецца «Беларусь». 
Каб даць адказ на гэта пытанне, вернемся ў мінулае. 

У сакавіку 1921 года скончылася польска-савецкая вай- 
на і быў заключаны Рыжскі мірны дагавор, па якім заходняя 
частка Беларусі была ўключана ў склад толькі што адро- 
джанай польскай дзяржавы, а ўсходняя засталася за баль- 
шавікамі. У выніку мяжа паміж дзвюма дзяржавамі прайшла 
ў некалькіх дзясятках кіламетраў ад Мінска. Старажытнае 
Заслаўе засталося на савецкім баку, а размешчаная там чы- 
гуначная станцыя неўзабаве атрымала назву «Беларусь», 
бо з'яўлялася апошняй буйной беларускай станцыяй перад 
Польшчай. 


Заслаўе-Хмелеўка 


Першыя савецкія памежныя часткі сталі прыбываць ужо 
ў 1921 годзе. У Беларусі былі створаны 6-я, 10-я і 21-я асоб- 
ныя памежныя брыгады. На мяжы ствараліся заслоны ў вы- 
глядзе пастоў, якія, у сваю чаргу, аб'ядноўваліся ў памежныя 
ўчасткі. Мяжа разбівалася на раёны. Штабы дзвюх памеж- 
ных дывізій знаходзіліся ў Мінску і Віцебску. У 1922 годзе 

ахова межаў была перададзена Дзяржаўнаму палітычнаму 
ўпраўленню (ДПУ). 

На заходняй мяжы поўнай хадой сталі будавацца па- 
межныя заставы. Адна з такіх з'явілася і ў Заслаўі. Неўзаба- 
ве (у 1924 годзе) была створана Заходняя памежная акруга, 
якая складалася з сямі атрадаў. У Заслаўі знаходзіўся штаб 
15-га Заслаўскага памежнага атрада. Адным з першых яго 
начальнікаў быў выхадзец з беларускага мястэчка Чэрыкаў, 
будучы начальнік памежных войскаў НКУС СССР Аляксандр 
Кавалёў. 

На памежных тэрыторыях, у тым ліку і ў Заслаўі, сталі 
высяляць так званых «памешчыкаў», уладальнікаў зямлі. 
Мала хто ведае, што мікрараён Заслаўя Хмелеўка калісьці 
быў фальваркам. Хтосьці з землеўладальнікаў збег за мяжу, 
іншыя з памежнай зоны былі выселены. У пачатку 1930-х 
гадоў памежны рэжым яшчэ больш узмацнілі. Уводзілася 
абмяжоўваючая сістэма правіл, мерапрыемстваў і нормаў, 
якія рэгулявалі парадак уезду, пражывання і працы ў па- 
межных зонах. Уезд у памежную зону быў забаронены ўсім, 
акрамя сталых жыхароў. 

У канцы 1920-х -- пачатку 1930-х гадоў павялічылася 
колькасць перабежчыкаў з Польшчы ў БССР. Маладыя бе- 
ларускія сяляне, знаходзячыся пад уплывам прапаганды- 
стаў з КПЗБ і бачачы дыскрымінацыйную палітыку польскіх 
уладаў у дачыненні да беларусаў, прымалі рашэнне бегчы 
ў БССР. Частымі такія выпадкі былі і на ўчастку 15-га За- 
слаўскага пагранатрада. Адзін з жыхароў вёскі Векшыцы 
Пятрышкаўскага сельсавета Мінскага раёна Віктар Міла- 
новіч узгадваў, што ў 1935 годзе ў яго вёсцы злавілі «паля- 
каў». Гэтых людзей абшукалі і адправілі ў камендатуру ў За- 
слаўі. Там сабралася некалькі дзясяткаў «уцекачоў з захаду». 
Даходзіла і да кур'ёзаў. Аднойчы ў раёне Пятрышак мяжу 
перайшло цэлае вяселле: жаніх, нявеста, баяніст, сябры ма- 
ладых. Гасцей «з буржуазнай Польшчы» пад канвоем супра- 
вадзілі ў памежны атрад. 

Некаторых з перабежчыкаў арыштоўвалі, здараліся 
і расстрэльвалі. Але большасць «палякаў» сялілі ў мясцо- 
вых вёсках. Паводле ўспамінаў заслаўчан, многія з тых, хто 

спазнаў усе выгоды «бальшавіцкага раю», спрабавалі вяр- 
нуцца ў Польшчу, але атрымоўвалася гэта не ва ўсіх. 

Усходнія беларусы таксама беглі ў Польшчу. Напрыклад, 
увосень 1930 года з вёскі Векшыцы Пятрышкаўскага сельса- 
вета збегла сям'я беларускіх сялян Павічавых. Савецкія па- 
межнікі спрабавалі іх пераследаваць, але каля мяжы сабака 
згубіў след. 

Да канца 1930-х гадоў колькасць перабежчыкаў стала 
памяншацца. Гэта было выклікана ўзмацненнем жорсткас- 
ці да нелегальных перабежчыкаў, якіх у БССР практычна 
пагалоўна сталі запісваць у катэгорыю «польскіх шпіёнаў». 
Аднак беларускія і польскія гісторыкі падкрэсліваюць, што 
пераходы з польскай тэрыторыі працягваліся да жніўня 
1939 года. 


Шапавалы-Пелікшы 


Палякі таксама ўзмацнялі ахову сваіх межаў. Насельні- 
цтва памежных з СССР паветаў насцярожана ставілася да 
польскай дзяржавы. У сярэдзіне 1920-х гадоў стала ясна, 
што польская дзяржаўная паліцыя не ў стане арганізаваць 
якаснае функцыянаванне памежнай інфраструктуры. У гэтай 
сувязі ў 1924 годзе ўрад І! Рэчы Паспалітай стварыў новую ва- 
енізаваную службу -- Корпус аховы памежжа (КАП). Ужо ў ве- 
расні таго ж года была распрацавана арганізацыйная струк- 
тура новага органу. Корпус адначасова падпарадкоўваў- 
ся Міністэрству абароны і Міністэрству ўнутраных спраў. 
Галоўнай задачай КАП была ахова памежнай тэрыторыі 
з Літвой, Латвіяй, СССР і Румыніяй (з лютага 1939 года). Варта 
ўлічваць, што заходнія рубяжы Польшчы ахоўвалі звычай- 
ныя памежныя войскі. У перыяд з 1929 па 1938 год адбылася 
вялікая колькасць змяненняў у арганізацыйнай структуры 
КАП. Мяняліся назвы падраздзяленняў, месца іх дыслакацыі. 
-.. Польскімі суседзямі 15-га Заслаўскага памежнага атрада 
былі часткі 1-й роты батальёна КАП «Івянец». Гэта падраз- 
дзяленне ўваходзіла ў склад 2-й брыгады памежнай аховы 
«Навагрудак». На польскіх і савецкіх ваенных мапах таго 
часу выразна відаць, што насупраць Заслаўя і фальварку 

Хмелеўка знаходзіліся польскія памежныя стражніцы Пелік- 
шы і Шапавалы, іх асабісты склад -- узвод салдат, якімі ка- 
мандаваў унтэр-афіцэр. Штаб батальёна знаходзіўся ў Івян- 
цы. Паміж польскімі заставамі і штабам была вельмі добра 
адладжаная тэлефонная сувязь, чым, да прыкладу, доўгі час 
не маглі пахваліцца савецкія памежнікі. 

Асноўнай апорай «капістаў» былі асаднікі -- былыя 
польскія вайскоўцы, якім даваліся зямельныя надзелы ў за- 
ходнебеларускіх ваяводствах. Тыя, каму пашанцавала атры- 
маць зямлю ля мяжы з Саветамі, па сутнасці, станавіліся 
польскім памежнікамі. 

«Капісты» часта ладзілі дабрачынныя абеды для мясцо- 
вых жыхароў. Многія стражніцы дапамагалі школам. Сем'і 
афіцэраў КАП займаліся зборам адзення для сялян. Разам 
з тым польскія памежнікі жорстка змагаліся з любой анты- 
дзяржаўнай дзейнасцю і часта выконвалі паліцэйскія функ- 
цыі па барацьбе з камуністычным і нацыянальным бела- 
рускім падполлем. 


Загад --- перайсці мяжу 


З пачаткам вайны з Германіяй большасць баяздольных 
частак польскай арміі, у тым ліку і некаторыя падраздзялен- 
ні Корпуса аховы памежжа, былі перакінутыя на заходні 
фронт. Ва ўсходніх ваяводствах засталіся толькі аслабленыя 
гарнізоны памежных застаў ды штабное камандаванне. 

Каля 8 гадзін раніцы жыхары Івянца пачулі гул матораў 
цяжкіх самалётаў. На крылах самалётаў яны ўбачылі чырво- 
ныя зоркі. Апоўдні да будынка ваеннага шпіталя пад'ехаў гру- 
завік. З яго вынеслі насілкі з цяжка параненым польскім па- 
межнікам. Ён і расказаў, што савецкія войскі перайшлі мяжу. 

Гарнізоны польскіх стражніц спрабавалі арганізаваць 
супраціў, але сілы былі няроўнымі. Памежнікі з заставы Ша- 
павалы (знаходзілася насупраць фальварка Хмелеўка) пад 
камандаваннем капрала Нядзельскага аказалі актыўны су- 
праціў савецкім кавалерыстам, якія спрабавалі прарвацца 
на польскую тэрыторыю. Неўзабаве супраціў «капістаў» 
быў падаўлены. Памежнікі з Пелікш паспелі адысці ўглыб 

польскай тэрыторыі і, злучыўшыся з іншымі часткамі ба- 
тальёна «Івянец», пайшлі ў бок Ліды. Пазней гэта падраз- 
дзяленне КАП было атакавана чырвонаармейцамі 145-га ка- 
валерыйскага палка і амаль цалкам знішчана. 

На працягу двух тыдняў Чырвоная Армія «вызваліла» За- 
ходнюю Беларусь, а 28-30 кастрычніка 1939 года ў Беласто- 
ку адбыўся Народны сход, на якім былі прыняты Дэкларацыі 
аб дзяржаўнай уладзе і аб уваходжанні Заходняй Беларусі 
ў склад БССР. 2 лістапада пазачарговая 5-я сесія Вярхоўна- 
га Савета СССР прыняла Закон аб уключэнні ў склад СССР 
Заходняй Беларусі і яе ўз'яднанні з БССР а 14 лістапада 1939 
года 3-я сесія Вярхоўнага Савета БССР пастанавіла прыняць 
Заходнюю Беларусь у склад БССР. У выніку тэрыторыя БССР 
павялічылася з 125,6 да 2256 тысячы квадратных кіламе- 
траў, а насельніцтва -- з 5,6 да 10,3 мільёна чалавек. 

Новая савецкая мяжа праходзіла цяпер па Бугу. Разам 
з гэтымне знікла і старая «рыжская мяжа». У мэтах «унутра- 
най бяспекі» савецкія памежнікі ахоўвалі яе аж да пачатку 
Вялікай Айчыннай вайны, а дзеля яе перасячэння патраба- 
ваўся адмысловы пропуск. У 1940 годзе 15-ы Заслаўскі па- 
межны атрад быў расфармаваны, а яго асабісты склад быў 
перададзены ў распараджэнне 16-га Дзяржынскага памеж- 
нага атрада. Канчаткова заходняя мяжа Беларусі вызначы- 
лася ў 1945 годзе. 


Коласава. 
Мястэчка на мяжы цывілізацый 


Коласава -- адна з найбольш вядомых памежных стан- 
цый на былой савецка-польскай мяжы, якая існавала з 1921 
па 1939 гады. Праз яе праязджалі нешматлікія савецкія гра- 
мадзяне, што накіроўваліся ў Еўропу, і замежныя пасажыры, 
якія ехалі на Усход. І нават зараз у гэтай мясцовасці без цяж- 
касці можна знайсці сляды «рыжскай мяжы». 

З пачатку 1920-х гадоў станцыі Стоўбцы, Коласава, Не- 
гарэлае сталі галоўнымі транзітнымі пунктамі паміж СССР 
і Польшчай. 

Пры гэтым тут не толькі адбывалася перасадка пасажы- 
раў. Частай з'явай былі абмены шпіёнамі, палітычнымі зня- 
воленымі. Менавіта тут у 1933 годзе адбыўся сумнавядомы 
абмен Браніслава Тарашкевіча на Францішка Аляхновіча. 
Аляхновіч пазней напіша: «Ён з астрогу пойдзе туды, дзе 
ўвесь вялізарны край -- гэта адзін вялікі астрог, дзе дум- 
ка чалавечая сцісненая ў абцугах савецкага абсурду, дзе не 
толькі рабіць і гаварыць, але і думаць, ідыхаць трэба павод- 
ле аднаго, для ўсіх абавязковага шаблону. Ён пойдзе ў край бе- 
лага нявольніцтва, голаду, беднасці, людаедства, а я - кіру- 
юся на Захад, да «капіталістычных» гаспадарстваў, дзе буду 
прынамсі спаць спакойна, ведаючы, што ўначы госці з ДПУ не 
пастукаюцца да мяне». 

Коласава было першай польскай станцыяй і для тых 
рэпатрыянтаў, якія вырашылі пакінуць СССР і накіравацца 
ў ІІ Рэч Паспалітую. 

Усё гэта адбывалася на вачах мясцовых жыхароў. У Ко- 
ласава жыве 88-гадовая Сцепаніда Яўсейчык. «Памятаю 
і польскую стражніцу, і казарму. Мы памежнікам ягады на- 
сілі прадаваць. Збіралі ля мяжы, з сабой бралі пашпарты, 
бо польскія салдаты правяралі. «Капісты» ладзілі абеды для 
дзяцей са шмадзетных сямей», -- успамінае жанчына. 

Коласаўскія сяляне ўвесь час працавалі на пана. Звалі 
яго Ян Крупскі. Бацька Сцепаніды атрымаў ад яго зямельны 
надзел -- 14 гектараў. Пачатак 1930-х гадоў выдаўся вельмі 
цяжкім для ўсходніх ускраін Польшчы. Неўраджай, прабле- 
мы ў эканоміцы краіны прывялі да праблем з харчаваннем. 
«Тады ў Польшчы цяжка было, але людзі, як у Савецкім Саюзе, 
не паміралі. Той жа пан дапамагаў -- калі жытам, калі буль- 
бай. Мы потым за гэта ў яго адпрацоўвалі. Дык ён і тады 
нам плаціў за працу па адным злотым. А той злоты дарагі 
быў, не тое што сённяшнія грошы, -- працягвае Сцепаніда 
Яўсейчык. -- Канешне, з працай беларусам цяжка было. 
На высокія пасады бралі палякаў. А нам толькі на зямлі да- 
звалялася працаваць. Гадукацыю цяжка было атрымаць. Але 
неяк жылі, працавалі». 

Успамінаючы тое, як беларусы спрабавалі перасекчы 
«рыжскую мяжу», жыхарка Коласава падкрэслівае: «У нас 

аднойчы некалькі маладых хлопцаў збеглі «ў Расію». Казалі, 
тут жа няма дзе вучыцца, а там, у БССР, свабода. Вось так 
і згінулі. Аказалася, што ўсе атрымалі па 25 гадоў за шпія- 
наж. Іх маці потым, калі Чырвоная Армія прыйшла, пыта- 
лася салдат, ці можа яны бачылі яе сыноў. А хто там што 
бачыў... Пасля вайны толькі адзін з іх вярнуўся і расказаў, 
што ў Сібіры сядзеў. Беглі і з Саветаў у Польшчу. Напярэдадні 
вайны, у 1939 годзе, да нас у хату пастукаў чалавек. Аказа- 
лася, ён збег з БССР і таямніча перайшоў мяжу. Бацька спу- 
жаўся і не хацеў яго пускаць у хату. А той толькі есці прасіў. 
Мы тады здзівіліся. Лічылася ж, што на ўсходзе добра жы- 
вуць, а ён нам кажа: «Гам Бога няма, і хлеба няма». Мы яму 
нешта далі, іён пайшоў». 

Падзеі паходу Чырвонай Арміі ў Заходнюю Беларусь 
Сцепаніда Яўсейчык апісвае так: «Польскіх памежнікаў 
тут няшмат было. 15-18 чалавек. Яны мяжу пільнавалі, 
ды хадзілі там па 2-3 чалавекі. Ля мяжы была паласа бара- 
наваная. Шмат дроту, слупоў. А 17 верасня 1939 года сюды 
прыйшлі бальшавікі. Мне 14 гадоў было, але я памятаю, як 
палякі, памежнікі, бегалі напярэдадні і ў біноклі назіралі за 
тым бокам. Там ужо была бачна савецкая тэхніка, войскі. 
Бальшавікі рыхтаваліся да паходу ў Заходнюю Беларусь. На 
вышцы памежнай з польскага боку памежнік быў. Дык ён пы- 
таў бальшавікоў, што адбываецца на іх баку. Тыя гаварылі, 
што «Сталін дамовіўся з польскім урадам, і Чырвоная Армія 
рыхтуецца ісці на дапамогу Польшчы». 17 верасня таго «ка- 
піста» на вышцы забілі і закапалі недалёка ад чыгункі. З рані- 
цы была страляніна, а пазней польскія памежнікі разбегліся. 

Калі ўжо саветы прыйшлі, у верасні 1939 года, дык у па- 
мяшканні былой польскай стражніцы жылі вязні, якія раман- 
тавалі дарогу. Гэтых людзей прыгналі з усходу. Нас нібы «вы- 
звалілі», але мяжа засталася, і ў БССР нас не пускалі без про- 
пуску. У маці была сястра стрыечная ў БССР, дык маці праз 
былую мяжу да яе не пусцілі. Бацьку аднойчы, мусіць у 1940 
годзе, адправілі ў Негарэлае на працу. Ён калі вярнуўся ад- 
туль, дык казаў, што ў Саветах жывуць вельмі бедна, а мы ж 
тады таксама ўжо былі савецкімі, аднак тое, што «за поль- 
скім часам» назапасілі, з таго і жылі. У калгас забралі і карову 

і коней, і праца толькі за «палачкі-працадні». А пана гэтага 
Крупскага І яго сям'ю вывезлі на Усход». 

Аднак новая вайна не прымусіла чакаць на сябе. Ужо 
ў чэрвені 1941 года Трэці Рэйх напаў на былога хаўрус- 
ніка -- Савецкі Саюз. Хутка фронт дакаціўся і да «рыжскай 
мяжы». «Немцы, як прыйшлі, дык прыгналі савецкіх палонных 
і загадалі ім разбіраць савецкую заставу і польскую стражні- 
цу. Нам, мясцовым, потым патлумачылі, што робяць гэта, 
каб партызаны не карысталіся з гэтых будынкаў. Польскія 
памежныя слупы яшчэ бальшавікі паздымалі, а вось савец- 
кія амаль два гады пасля верасня 1939 года тут стаялі. 
Іх знішчылі менавіта немцы», -- успамінае тыя страшныя 
часы Сцепаніда Яўсейчык. 

Як толькі трапляеш на былую «рыжскую мяжу», якая 
праходзіла па старажытнаму «Кацярыненскаму тракту», 
кідаецца ў вочы вялікая колькасць пагоркаў. Памежная ін- 
фраструктура, магілы, акопы -- усё гэта сляды нялёгкай 
гісторыі Коласава. 

Каля чыгуначных шляхоў можна ўбачыць падмурак са- 
вецкай памежнай заставы. Тут знаходзілася брама з надпі- 
сам «Прывітанне працоўным Захаду». Яшчэ нядаўна ля гэ- 
тага месца былі падмуркі памежных слупоў, аднак зараз іх 
ужо знішчылі. 

Трошкі далей ад савецкай заставы можна ўбачыць пад- 
мурак польскай памежнай стражніцы. Ад некалі магутнага 
і вялікага будынку засталіся толькі некалькі масіўных пліт. 
Ля стражніцы ляжыць іржавы дрот. Калісьці ён знаходзіўся 
на польскіх памежных умацаваннях. На «Кацярыненскім 
тракце» дакладна бачны бетонныя падмуркі польскіх і са- 
вецкіх памежных знакаў. 

Прайшло ўжо шмат дзесяцігоддзяў, аднак старая мяжа 
да сённяшняга дня захоўвае шмат напамінаў пра той перы- 
яд, калі Беларусь была падзелена паміж Польшчай і СССР. 
Сёння гэта такі ж цікавы гістарычны аб'ект беларускай 
гісторыі, як і шматлікія замкі і сядзібы, крэпасці і ўмаца- 
ваныя лініі. Тут варта было б зрабіць цікавы турыстычны 
аб'ект, прапаноўваючы наведвальнікам акунуцца ў атмас- 
феру тых часоў. 

Забытая місія Корпусу аховы 
памежжа 


Як вядома, усходнюю мяжу ІІ Рэчы Паспалітай ахоўвалі 
падраздзяленні Корпуса аховы памежжа. Аднак мала хто 
ведае, што акрамя асноўнай задачы (абароны дзяржаўных 
межаў) гэтай службе даводзілася займацца і іншымі, часця- 
ком не звязанымі з вайсковай службай, абавязкамі. 

Акрамя аховы межаў і барацьбы з дыверсантамі і кан- 
трабандыстамі памежнікі павінны былі абараняць маёмасць 
і жыццё жыхароў памежных тэрыторый. 

Са з'яўленнем КАП на ўсходніх межах сітуацыя стабілі- 
завалася, аднак, аж да 1939 года, заходнебеларускія і заход- 
неўкраінскія ваяводствы міжваеннай Польшчы працягвалі 
заставацца неспакойным рэгіёнам. 

На думку тагачаснага польскага ваеннага кіраўніцтва, 
памежнікам КАП трэба было хутчэй нармалізаваць адносі- 
ны з мясцовым няпольскім насельніцтвам. Пры гэтым у Вар- 
шаве разумелі, што вялікі ўплыў на гэта аказвае павышэнне 
ўзроўню жыцця беларускага сялянства. У 1937 годзе ў арты- 
куле «Аб належным стаўленні гарнізона стражніцы КАП да 
мясцовага насельніцтва», апублікаванай у часопісе «Варус», 
адзначалася: «Прычынай усіх непаразуменняў, якія ўзнікаюць 
паміж памежнікамі і мясцовымі жыхарамі, з'яўляецца нетак- 
тоўныя паводзіны «капістаў». Класічным прыкладам з'яўля- 
ецца неабгрунтаванае выхвальства сваёй, нібыта высокай 
культурай, і высмейванне мясцовых звычаяў. Як толькі такі 
«Ясь» (адпавядае рускаму «Ваньку») пачынае гутарыць з мяс 
цовым селянінам, то адразу, пачынае распавядаць, як людзі 
жывуць там, адкуль ён прыехаў, г. зн. ва ўнутранай Польшчы. 
Як яны прыгожа апранутыя, якія ў іх шыкоўныя хаты. Скон- 
чыўшы хваліцца, гэты балбатун пачынае высмейваць умо- 
вы жыцця мясцовага селяніна. А той наслухаецца «капіста» 
і скажа: «Што ж пан, цёмны ў нас народ, нічога мы не ўмеем». 
Але застаўшыся сам-насам, гэты чалавек адчуе глыбокую 
крыўду за тое, што ён, такі ж грамадзянін, як і тыя «паны» 
з іншых ваяводстваў, плаціць падаткі, служыць у войску, але 

жыццё яго карэнным чынам адрозніваецца ад тых, пра якіх 
гаварыў памежнік. Таму камандзір стражніцы (памежнай за- 
ставы) павінен жорстка караць такіх балбатуноў. Салдат 
КАП павінен дапамагаць мясцовым жыхарам, дзяліцца з імі 
сваімі ведамі. Трэба сачыць, каб памежнікі не звярталіся да 
сялян на «ты» і не выкарыстоўвалі непаважлівае, прынятае 
яшчэ ў часы Расійскай імперыі, слова «хозяцн». 

Першыя гады свайго існавання КАП сканцэнтраваў ува- 
гу на ўдасканаленні дарожнай інфраструктуры і мастоў, 
а ў пачатку 1930-х гадоў памежнікі актыўна ўключыліся 
ў будаўніцтва школ, народных дамоў і клубаў. У гэтых па- 
мяшканнях ажыццяўляліся ўрачыстыя мерапрыемствы, 
лекцыі і нават народныя гулянні. Да прыкладу, у сакавіку 
1934 года ў Стоўбцах салдацкі тэатр КАП паставіў міні-спек- 
такль, які карыстаўся вялікім поспехам у мясцовых жыхароў 
і вайскоўцаў гарнізона Войска Польскага. 

У сваю чаргу, тэатральны гурток батальёна КАП «Сян- 
кевічы» таксама часта песціў мясцовых жыхароў рознымі 
тэатральнымі прадстаўленнямі. А 26 сакавіка 1938 года на 
Віленшчыне салдацкі тэатр прадставіў мясцовым жыхарам 
спектакль, які апавядаў пра жыццё польскіх памежнікаў. 
Як адзначалі тагачасныя мясцовыя газеты, мерапрыемства 
карысталася вялікім поспехам. 

“Таксама ў сталовых КАП сілкаваліся дзеці з бедных 
сялянскіх сем'яў, а сярод афіцэраў арганізоўваўся збор 
сродкаў на адзенне для найменш заможных жыхароў За- 
ходняй Беларусі. 

У канцы 1937 года афіцэры КАП з Глыбокага да навагод- 
няга свята сабралі 150 злотых і перадалі іх на арганізацыю 
абедаў для дзяцей. А 1 лютага 1938 года ў Глыбокім прайшоў 
баль для малодшых афіцэраў памежнай аховы. Атрыманыя 
ў выніку ўрачыстасці сродкі пайшлі на будаўніцтва агульна- 
адукацыйнай школы. 

Пры Корпусе аховы памежжа адкрываліся медыцын- 
скія пункты, у якіх ваенныя ўрачы абслугоўвалі і жыхароў 
бліжэйшых мясцовасцяў. Афіцэр батальёна «Слабодка» 
(уваходзіў у склад палка «Браслаў») Вітольд Гарліцкі ў 1935 
годзе пісаў: «Медыцынскі пункт КАП у Слабодцы абслугоўвае 

значную колькасць мясцовых жыхароў. Лекары пункта пра- 
водзяць вялікую працу па барацьбе з сіфілісам, гэтак рас 
паўсюджаным сярод старавераў і беларусаў». 

Велізарнай праблемай для жыхароў заходнебеларускіх 
ваяводстваў (перш за ўсё Віленскага) была эпідэмія за- 
хворвання вачэй -- трахомы. Вось як апісваў гэтую прабле- 
му супрацоўнік медыцынскай службы КАП, капітан Юзаф 
Кабылянскі: «Сітуацыя з трахомай «на крэсах» крытычная. 
Тут цэлыя вёскі заражаныя гэтым захворваннем. У кожнай 
сям'і ёсць хоць адзін хворы. Многія з іх ужо страцілі зрок». 

Найважнейшую ролю ў барацьбе з трахомой адыгры- 
валі прызыўныя камісіі Войска Польскага, а таксама спецы- 
яльныя медыцынскія роты, у якія ўваходзілі і медыкі КАП. 
Праца гэтых спецыялістаў дазваляла выявіць захворванне 
на ранняй стадыі і эфектыўна змагацца з ім. 

Урачам Корпуса аховы памежжа, якія служылі ў Заход- 
няй Беларусі, давялося супрацьстаяць розным хваробам, 
сярод якіх варта адзначыць склерому (захворванне дыхаль- 
ных шляхоў, распаўсюджанае ў паўночна-ўсходніх ваявод- 
ствах), малярыю (выпадкі захворвання найбольш частымі 
былі на Палессі) і дыфтэрыю. У кожным з 30 медыцынскіх 
пунктаў КАП меліся па 10 ампул супрацьслупняковай сыро- 
ваткі, якія ўжываліся як для вайскоўцаў, так і для мясцовага 
насельніцтва. Таксама ажыццяўляліся медыцынскія агляды 
і праводзіліся лекцыі. 

У выдадзеным у жніўні 1937 года дадатку да Інструкцыі 
службы КАП у прыватнасці адзначалася, што «памежнікі 
павінны былі аказваць па меры сіл і магчымасцяў дапамогу 
жыхарам прыгранічных тэрыторый, а таксама садзейні- 
чаць у вырашэнні іх пытанняў у дзяржаўных установах». 

Важным складнікам працы польскіх памежнікаў была 
барацьба з беспрацоўем. Да працы ў структурах КАП часта 
прыцягваліся жыхары заходнебеларускіх ваяводстваў. Акра- 
мя таго, па ініцыятыве афіцэраў на сустрэчу з сялянамі за- 
прашаліся аграномы і спецыялісты па сельскай гаспадарцы, 
якія знаёмілі мясцовых жыхароў з новымі тэхналогіямі работ 
у гэтай сферы. Да таго ж, звязаныя з КАП прыватныя сельскія 
гаспадаркі атрымлівалі танныя крэдыты на развіццё. 

У адным з тагачасных польскіх перыядычных выдан- 
няў у прыватнасці адзначалася, што «найважнейшай зада- 
чай корпуса было навучанне насельніцтва ўсходніх ускраін 
новым спосабам вядзення сельскай гаспадаркі, павышэнне 
ўраджайнасці надзелаў праз выкарыстанне сучасных пры- 
лад працы». 

Польская пісьменніца Ванда Дабашэўская так апісвала 
дзейнасць КАП: «Цяжка недаацаніць тую працу, якую вядуць 
памежнікі Корпуса для паляпшэння жыцця сялян памежных 
тэрыторый. Па-першае, «капісты» арганізуюць розныя сель- 
скагаспадарчыя курсы, а таксама курсы плавання, стральбы, 
язды на лыжах. У 1937 годзе падраздзяленне Корпуса з Вілейкі 
пяць разоў арганізоўвала сельскагаспадарчыя курсы для мяс 
цовага насельніцтва. Салдаты КАП арганізуюць бясплатныя 
абеды для сялянскіх дзяцей. Так, памежнікі сістэматычна кор- 
мяць 250 дзяцей з агульнаадукацыйных школ у Слабодцы, Друі, 
Алковіч, Чырвоным. У Дзісенскім павеце батальён КАП з Бе- 
развечча арганізуе абеды для вучняў шасці школ, а таксама 
забяспечвае навучэнцаў падручнікамі і сшыткамі. 134 дзіцяці 
атрымалі ад «капістаў» вопратку. Акрамя гэтага, батальён 
штомесяц выплачвае школе па 50 злотых. Батальён КАП 
у Падсвіллі таксама ладзіць абеды для школьнікаў, а на яго 
сродкі былі пабудаваны дзве школы і два касцёлы. 

У 1938 годзе КАП зладзіў вялікую сельскагаспадарчую вы- 
ставу ў Вілейскім павеце, а таксама кірмаш у Будславе. Акра- 
мя гэтага, памежнікі даглядаюць за магіламі паўстанцаў 
1863 года ў Плябані. У Віленска-Трокскім павеце корпус пра- 
водзіў канцэрты і музычна-вакальныя выступы для мясцо- 
вых жыхароў. Гэтая акцыя ахапіла Трокі, Ландвараў, Рудзішкі, 
Рыконты і Няменчын». 

З красавіка 1937 года па верасень 1938 года з Грамад- 
скага фонду салдат КАП было выплачана: 24 тысячы злотых 
на будаўніцтва і рамонт клубаў і дамоў культуры, 21 тысяча 
злотых на будаўніцтва школ. Яшчэ 8 тысяч злотых пайшло 
на ўзвядзенне касцёлаў. Акрамя гэтага, 22,5 тысячы злотых 
КАП вылучыў на набыццё насення, медыцынскія патрэ- 
бы для мясцовага насельніцтва, а таксама куплю радыё- 
прыёмнікаў для школ. 

Улады ІІ Рэчы Паспалітай вымушаны былі на працягу 
ўсяго міжваеннага дваццацігоддзя прадпрымаць намаганні 
для нівелявання адрозненняў, якія існавалі паміж «крэсамі» 
і этнічна польскімі тэрыторыямі. Найважнейшую ролю ў гэ- 
тай справе адыгрываў Корпус аховы памежжа. Але не варта 
забываць, што рабілася гэта для палягчэння і паскарэння 
інкарпарацыі гэтых тэрыторый у склад польскай дзяржавы. 


Закладнікі пашпартызацыі 


У міжваеннай Польшчы, як і ў любой іншай краіне, дзей- 
нічаў спецыяльны збор законаў і адміністрацыйных прадпі- 
санняў, які вызначае правілы атрыманні грамадзянства, яго 
страты, змянення прозвішча і да т. п. Пасля Рыжскай мірнай 
дамовы па гэтых законах і прадпісаннях давялося жыць і бе- 
ларусам, якія сталі падданымі Польшчы. 

Парадак атрымання грамадзянства ІІ Рэчы Паспалітай 
вызначаўся не толькі ўнутранымі законамі, але і шэрагам 
міжнародных дамоваў. Акрамя Рыжскай мірнай дамовы, 
падпісанай 18 сакавіка 1921 года паміж Савецкай Расіяй 
і Украінай з аднаго боку і Польшчай -- з другога, правілы 
атрымання польскага грамадзянства вызначаліся Версаль- 
скай дамовай, заключанай паміж дзяржавамі-пераможцамі 
ў Першай сусветнай вайне і Польшчай у 1919 годзе (Збор за- 
конаў ІІ Рэчы Паспалітай М? 110, пазіцыя 728, артыкулы 3-6), 
а таксама Венскай канвенцыяй, заключанай паміж Поль- 
шчай і Германіяй. 

Пры атрыманні польскага грамадзянства беларусамі 
і ўкраінцамі польскія ўлады інфармавалі іх, што, у адпавед- 
насці з Цыркулярам М? 23 Міністэрства ўнутраных спраў, 
польскі ўрад не гарантуе абарону гэтым грамадзянам на 
тэрыторыі Савецкай Расіі і Украіны. Акрамя гэтага, пры 
атрыманні польскага грамадзянства жыхары заходнебела- 
рускіх і заходнеўкраінскіх ваяводстваў павінны былі напі- 
саць пісьмовую заяву аб тым, што яны адмаўляюцца ад таго 
грамадзянства, якое яны мелі да гэтага. У большасці выпад- 
каў гутарка ішла аб падданстве Расійскай імперыі. 

Акрамя гэтага, беларусы, украінцы і прадстаўнікі ін- 
шых нацыянальнасцяў, якія пражывалі на «крэсах», для 
атрымання польскага грамадзянства былі абавязаны 
прадставіць выпіскі з метрычных кніг. Калі тыя адсутнічалі, 
прадстаўнікі польскіх уладаў павінны былі запатрабаваць 
ад заяўніка любыя іншыя афіцыйныя дакументы, якія ты- 
чацца інфармацыі пра дату :і месца нараджэння чалавека. 
Так званае «вуснае дэклараванне», па прычыне адсутнасці 
дакументаў, дапускалася толькі ў выключных выпадках. 
Аўтаматычна польскае грамадзянства атрымлівалі асобы 
няпольскага паходжання, якія служылі ў Войску Польскім 
і ўдзельнічалі ў вайне за незалежнасць. 

У пачатку 1920-х гадоў на тэрыторыю заходнебеларускіх 
ваяводстваў ІІ Рэчы Паспалітай пачалі вяртацца былыя жы- 
хары гэтых тэрыторый, якія ў выніку Першай сусветнай вай- 
ны вымушаныя былі пакінуць свае дамы і ператварыліся 
ў бежанцаў. Польскі ўрад у 1924 годзе выдаў распараджэн- 
не аб увядзенні для гэтай катэгорыяй асоб спецыяльнага 
ільготнага рэжыму атрымання польскага грамадзянства. 

Вялікую ўвагу польскія чыноўнікі надавалі нямецкім 
грамадзянам. У прыватнасці, у цыркуляры М? 27 Міністэр- 
ства ўнутраных спраў ад 15 лютага 1922 года пазначалася, 
што ў грамадзян германскага Рэйху, якія атрымалі польскае 
падданства, неабходна было адбіраць нямецкія замежныя 
пашпарты і накіроўваць іх у Консульскі аддзел Міністэр- 
ства замежных спраў Польшчы. Усе іншыя дакументы, вы- 
дадзеныя нямецкімі ўладамі, таксама падлягалі канфіскацыі 
і павінны былі захоўвацца ў асабістай справе чалавека, які 
звяртаўся за атрыманнем польскага грамадзянства. Гэта 
распараджэнне тычылася і асоб, якія мелі грамадзянства 
ЗША або від на жыхарства ў гэтай краіне. У выпадку атры- 
мання грамадзянства ІІ Рэчы Паспалітай, заяўнік з амеры- 
канскім пашпартам або відам на жыхарства павінен быў 
адправіць амерыканскія дакументы ў Генеральнае консуль- 
ства ЗША ў Варшаве. 

У польскіх афіцыйных дакументах неаднаразова пад- 
крэслівалася, што, у адрозненне ад Злучаных Штатаў Аме- 
рыкі, дзе любы чалавек, які нарадзіўся на тэрыторыі гэтай 

краіны, мае права на амерыканскае грамадзянства, у Поль- 
шчы права на пашпарт гэтай краіны мае толькі той, хто на- 
радзіўся ў сям'і польскіх грамадзян. Дарэчы, пры атрыманні 
польскага грамадзянства заходнія беларусы былі абавяза- 
ныя здаваць у дзяржаўныя ўстановы ўсе дакументы, якія 
тычыліся іх папярэдняга грамадзянства. Тут гаворка ішла, 
перш за ўсё, аб пашпартах Расійскай імперыі. Але рабілі 
гэта не ўсё. Да сённяшняга дня ў многіх беларускіх сем'ях 
захоўваюцца разам з польскімі паперамі і пашпартамі даку- 
менты з двухгаловым расійскім арлом, выдадзеныя яшчэ да 
рэвалюцыі царскімі чыноўнікамі. 

Уадным з цыркуляраў польскага МУС асобна агаворвалі- 
ся правы праваслаўных святароў. Так, польскім дзяржслу- 
жачым не дазвалялася надзяляць іх статусам «пасяленцаў» 
і прадпісвалася арганізоўваць атрыманне праваслаўнымі 
святарамі польскага грамадзянства ў звычайным парадку. 

Былыя супрацоўнікі расійскіх, нямецкіх і аўтра-венгер- 
скіх дзяржаўных устаноў, якія выйшлі на пенсію, мелі права 
атрымліваць пенсію ад польскай дзяржавы, але пры гэтым 
яны былі абавязаныя пацвердзіць факт атрымання поль- 
скага грамадзянства. Тыя, хто не меў грамадзянства І! Рэчы 
Паспалітай, аб пенсійных выплатах павінен быў забыцца. 
Падобныя ўмовы атрымання пенсіі былі ва ўдоў і сірот ка- 
дравых вайскоўцаў былых дзяржаў, у складзе якіх да 1918 
года знаходзіліся польскія землі. Толькі ў выпадку наяўнасці 
польскага грамадзянства ў членаў сем'яў памерлага або за- 
гінулага ім належала атрыманне пенсіі ад польскага ўрада. 

Цыркулярам МУС Польшчы ад 28 лютага 1925 года вы- 
значаліся катэгорыі асоб, якіх адносіліся да карэннага на- 
сельніцтва. Гэта былі, перш за ўсё, тыя, хто нарадзіўся на 
тэрыторыі, якая ўвайшла ў склад польскай дзяржавы, хто 
ніколі не пакідаў раён пражывання і не выязджаў у Расію 
і Украіну, тыя, хто меў зямельную ўласнасць. 

Падданства нямецкіх каланістаў, якія да 10 студзеня 1920 
года мелі нямецкае грамадзянства, разглядалася польскімі 
ўладамі ў адпаведнасці з польска-нямецкай канвенцыяй, 
падпісанай прадстаўнікамі гэтых краін 30 жніўня 1924 года. 
Немцам дазвалялася захоўваць нямецкае грамадзянства 

пры наяўнасці дакументаў, якія яго пацвярджалі (гаворка 
ішла аб нямецкай пашпарце або ваенным білеце). У выпад- 
ку, калі такіх не было, польскія ўлады абавязаны былі зра- 
біць запыт праз польскія консульствы ў нямецкія дзяржаў- 
ныя органы, для пацверджання нямецкага грамадзянства 
асобы, якая звярнулася за атрыманнем польскага пашпарта. 

Дзяржаўным установам Польшчы прадпісвалася ўзма- 
цніць праверкі асоб не польскага паходжання, якія да гэтага 
служылі ў Рускай імператарскай арміі, расійскіх дзяржаўных 
структурах, альбо валодалі зямельнай маёмасцю, канфіска- 
ванай у мясцовай шляхты пасля паўстання 1863 года (дадзе- 
ны пункт адносіўся як да тэрыторыі беларуска-літоўскага 
краю, так і да зямель былога Царства Польскага). 

Што тычыцца габрэйскага насельніцтва, то польскія ўла- 
ды не чынілі перашкодаў для іх эміграцыі на Блізкі Усход. 
Так, па распараджэнні МУС ІІ Рэчы Паспалітай ад 11 верас- 
ня 1925 года польскіх грамадзян, якія сабраліся эміграваць 
у Палестыну, вызвалялі ад службы ў войску. 

Няпростая сітуацыя была з грамадзянамі СССР, якія жа- 
далі атрымаць польскі пашпарт. Па савецкіх законах, паз- 
бавіцца ад пашпарта грамадзяніна СССР можна было толь- 
кі па рашэнні УЦВК РСФСР і савецкага ўрада. У гэтай сувязі 
заяву аб адмове ад савецкага грамадзянства трэба было 
накіроўваць у Консульскі аддзел Пасольства СССР у Вар- 
шаве. Пры гэтым асобна агаворвалася аплата консульскага 
збору за аказанне такога роду паслуг (5,5 рублёў золатам 
або ў эквіваленце ў любой іншай валюце). 

Частымі былі выпадкі, калі метрычныя дакументы жыха- 
роў заходняй Беларусі знаходзіліся на тэрыторыі Савецкага 
Саюза. У гэтай сітуацыі польскія ўлады ішлі насустрач сваім 
суграмадзянам і спрабавалі праз свае консульства ў Мінску, 
Харкаве і пасольстве ў Маскве атрымаць неабходныя вы- 
піскі з метрычных кніг. 

Як выглядаў унутраны пашпарт грамадзяніна ІІ Рэчы Па- 
спалітай? На другой старонцы дакумента змяшчалася фата- 
графія і подпіс яго ўладальніка. Акрамя агульных дадзеных 
(імя, прозвішча, даты нараджэння) у дакуменце змяшчалася 
апісанне знешнасці грамадзяніна (рост, колер вачэй, памер 

носа, колер валасоў), узровень пісьменнасці, веданне мо- 
ваў, стаўленне да вайсковай службы. Асобна ў пашпарце 
адзначалася, на падставе якіх дакументаў чалавек атрымаў 
польскае грамадзянства. 

На шостай старонцы пашпарта ставілася пячатка аб 
рэгістрацыі па месцы жыхарства. У пашпарт упісваліся ма- 
лалетнія (да 14 гадоў) члены сям'і ўладальніка дакумента. 
У 1930-х гадах форма і памер польскага ўнутранага пашпар- 
та былі змененыя. 

У верасні 1939 года Заходняя Беларусь увайшла ў склад 
СССР. Усе польскія законы, якія дзейнічалі на гэтай тэры- 
торыі, у тым ліку і аб грамадзянстве, былі адмененыя. 
Неўзабаве былыя «орбуугаіе!е» сталі атрымліваць савецкія 
пашпарты. 

У Заходняй Беларусі пашпартызацыя праводзілася ў ад- 
паведнасці з рашэннем ЦК КП(б)Б ад 16 лютага 1940 года 
«Аб увядзенні пашпартнай сістэмы ў заходніх абласцях Бе- 
ларусі». Да прыкладу, у Беластоцкай вобласці меркавалася 
пачаць пашпартызацыю 15 лютага, а скончыць да 1 мая 1940 
года. Усім гаркамам і райкамам партыі прадпісвалася пры- 
няць з гэтай нагоды спецыяльныя пастановы, а начальніку 
УНКУС Гладкову загадвалася «пашпартызацыю ў першую 
чаргу правесці ў Беластоку, Гродна, Ломжы і памежнай пала- 
се вобласці». 

Пашпартызацыя заходнебеларускага насельніцтва была 
чарговай закамуфляванай рэпрэсіўнай кампаніяй. Вынікам 
яе павінна была стаць высылка тых грамадзян, якія раней 
па той ці іншай прычыне не патрапілі ў поле зроку савецкіх 
спецыяльных органаў. Нявыдача пашпарта па рашэнні мяс- 
цовых органаў міліцыі аўтаматычна прыводзіла да высылкі. 

Потым будзе кровапралітная вайна, акупацыя, вы- 
зваленне і чарговы прыход савецкай улады, якая зноў за- 
бяспечыць заходніх беларусаў сваімі пашпартамі. Толькі 
здабыццё Рэспублікай Беларусь незалежнасці ў 1991 годзе 
дало магчымасць грамадзянам нашай краіны карыстацца 
сваімі, беларускімі дакументамі. А старыя пашпарты, у тым 
ліку даваенныя польскія, з'яўляюцца цяпер гістарычнымі 
артэфактамі, якія нагадваюць пра тыя часы, калі наша краі- 

на і народ праз палітычныя амбіцыі суседзяў былі падзеле- 
ныя напалам. 


Дзе трымалі грошы жыхары 
Заходняй Беларусі 


Некалькі гадоў таму ў аэрапорце Кракава польскімі мыт- 
нікамі быў затрыманы грамадзянін Польшчы, які спрабаваў 
вывезці ў Вялікабрытанію чатыры рарытэтныя залатыя ма- 
неты канца ХІХ -- пачатку ХХ стагоддзя наміналам у 20 до- 
лараў ЗША. Як аказалася, залатыя кругляшы 1882, 1889, 1894 
і 1904 гадоў выпуску захоўваліся ў сям'і няўдалага кантра- 
бандыста яшчэ з часоў міжваеннай Польшчы. 

Тады, у 1920- 1930-х гадах, залатыя долары былі надзей- 
ным сродкам захавання капіталу і для шматлікіх жыхароў 
заходнебеларускіх ваяводстваў ІІ Рэчы Паспалітай, а про- 
даж гэтых каштоўных манет ажыццяўляла разгалінаваная 
банкаўская сетка. 

Гісторыя некаторых банкаў, якія працавалі ў Заходняй 
Беларусі, заслугоўвае асобнай увагі. 

Галоўнай крэдытна-фінансавай установай Польшчы быў 
акцыянерны Банк Польскі, створаны ў студзені 1924 года. 
Менавіта ён стаў галоўным эмісійным цэнтрам, што выпу- 
скаў новыя папяровыя банкноты, якія абапіраліся на між- 
народную сістэму «боІа Ехспапае 5іапаага». Гэта адзначала, 
што ў склад пакрыцця эмісіі ўваходзіла золата, а таксама ва- 
люты іншых еўрапейскіх дзяржаў. За выпуск манет адказва- 
ла дзяржаўнае казначэйства. 

Усяго дзейнічала каля 50 аддзяленняў Банка Польска- 
га. У заходняй Беларусі яны знаходзіліся ў Баранавічах, 
Слоніме, Ваўкавыску, Вільні, Пінску, Кобрыне, Гродна і Брэ- 
сце. Галоўнай задачай Банка Польскага было крэдытаванне 
сельскагаспадарчых і прамысловых прадпрыемстваў, а так- 
сама падтрымка стабільнага курсу злотага. 

Акрамя гэтага, у аддзяленнях банка прадаваліся ма- 
неты з каштоўных металаў, у тым ліку і залатыя долары. 
У справаздачы аб дзейнасці Прамыслова-гандлёвай палаты 

ў Вільні за 1930 год адзначалася, што крэдытная дзейнасць 
Банка Польскага спрыяла развіццю дробнага гандлю і пра- 
мысловасці ў паўночна-ўсходніх ваяводствах І! Рэчы Па- 
спалітай. 

Найбольш папулярным сярод жыхароў Заходняй Бела- 
русі быў створаны ў 1919 годзе банк -- Паштовая ашчадная 
каса (РКО). Адкрыць рахунак у ім можна было як у аддзялен- 
нях банка, так і на пошце. За гэта банку даводзілася плаціць 
значныя камісійныя Міністэрству пошты і тэлеграфаў, але 
справа таго каштавала. Эканамічны крызіс пачатку 1930-х 
гадоў не аказаў вялікага ўплыву на дзейнасць РКО. Важнай 
сферай дзейнасці гэтага банка было страхаванне жыцця 
і маёмасці. 

Яшчэ адным папулярным ашчадным банкам былі касы 
Стэфчыка. Гэтыя фінансавыя ўстановы з'явіліся ў Галіцыі 
яшчэ ў 1899 годзе і былі створаны па ўзору крэдытна-каа- 
ператыўных спажывецкіх кас Фрыдрыха Райфайзена. Іх ас- 
ноўнай мэтай было фінансаванне прыватных сельскіх гаспа- 
дарак і прадпрымальнікаў. Некалькі такіх устаноў дзейніча- 
ла ў Навагрудскім, Палескім і Віленскім ваяводствах. 

Асобнай групай банкаў былі ўстановы, якія курыра- 
валі галіны прамысловасці і сельскай гаспадаркі. Адным 
з такіх быў Банк вытворчасці цукру. Акрамя крэдытавання 
прадпрыемстваў па вытворчасці цукру, банк займаўся яго 
скупкай і продажам. Склады банку знаходзіліся, між іншым, 
у Баранавічах, Брэсце, Пінску, Вільні. Галоўнымі замежнымі 
партнёрамі банку былі лонданскі банк «Тпе Вгіёізр Оуег5еа5 
Вапк» і галандскі «5иікегтааісзсПаррі]». 

У сваю чаргу, Віленскі зямельны банк быў адным са 
старэйшых банкаў на тэрыторыі паўночна-ўсходніх ваявод- 
стваў ІІ Рэчы Паспалітай. Ён быў створаны яшчэ ў 1872 годзе 
і паспяхова канкураваў з расійскімі Пецярбургска-Тульскім 
і Маскоўскім банкамі. Галоўнай яго функцыяй было крэ- 
дытаванне землеўласнікаў. Гэтым банк працягваў займац- 
ца і ў часы міжваеннай Польшчы. Ён выпускаў закладныя 
вэксалі, якія намінаваліся як у злотых, так і ў доларах ЗША. 
У 1928-1931 гадах сума дывідэндаў, якія выплачваліся па вэк- 
салях, складала 13,5 9ос ад іх намінальнай каштоўнасці, што 

па тагачасных еўрапейскіх мерках было досыць высокім 
паказальнікам. Цікавым было і тое, што Віленскі зямельны 
банк быў адзіным польскім банкам, які выплачваў дывідэн- 
ды на працягу ўсяго перыяду сусветнага эканамічнага кры- 
зісу пачатку 1930-х гадоў. 

Нарэшце, яшчэ адным уплывовым банкам, які праца- 
ваў у паўночна-ўсходніх ваяводствах І! Рэчы Паспалітай, 
быў Дзяржаўны сельскагаспадарчы банк. Яго заснаваль- 
нікамі лічацца знакамітыя польскія эканамісты і публіцы- 
сты Здзіслаў і Севярын Людкевічы. Галоўнай задачай гэтай 
фінансавай установы была падтрымка асадніцтва, прац па 
меліярацыі зямель, сельскагаспадарчай вытворчасці, а так- 
сама арганізацыя крэдытных ліній для дробных і сярэдніх 
сялянскіх гаспадарак. Дзяржаўны сельскагаспадарчы банк 
падтрымліваў крэдытамі сельскагаспадарчыя ашчадныя 
касы і саюзы сялянскага самакіравання. Банк распараджаў- 
ся дзяржаўнымі сродкамі, выдаткаванымі на развіццё сель- 
скай гаспадаркі. 

3 1925 года банк увёў доўгатэрміновы крэдыт для сялян 
і асаднікаў. Акрамя гэтага, Дзяржаўны сельскагаспадар- 
чы банк ажыццяўляў звычайныя банкаўскія аперацыі па 
адкрыцці ўкладаў для фізічных і юрыдычных асоб. Яго ад- 
дзяленні знаходзіліся, між іншым, у Вільні і Пінску. 

1 верасня 1939 года пачалася Другая сусветная вайна. 
Ужо напярэдадні нападу Германіі на Польшчу жыхары За- 
ходняй Беларусі пачалі здымаць свае сродкі з рахункаў 
у банках. Але дзе хаваць грошы? Лепшым месцам дзеля 
гэтага спакон вякоў лічылася зямля. Вось і пачалі заходнія 
беларусы хаваць свае скарбы ў розныя закуткі ў хатах ды 
ў зямлю. 

Тыповай з'яўляецца гісторыя, якую расказала мне дачка 
афіцэра Войска Польскага, беларуса, Віктара Амельянюка 
з Кобрына. Перад вайной яе бацька працаваў страхавым 
інспектарам у Брэсце і няблага зарабляў. З заробку адклад- 
ваў грошы і купляў усё тыя ж залатыя долары. На пачатак 
вайны ў сям'і было 6 дваццацідоларавых залатых манет. 
У верасні 1939-га Віктар Амельянюк быў мабілізаваны, а яго 
жонка вырашыла схаваць скарб. Як аказалася, назаўсёды. 

Зусім нядаўна пры будаўнічых працах у Брэсце было 
знойдзена некалькі дзясяткаў польскіх манет на агульную 
суму ў 13 злотых, якія схаваў на пачатку Другой сусветнай 
гаспадар дома. 

Год таму на месцы, дзе ў 1930-х гадах знаходзіўся маён- 
так Ракавіцы, які належаў прэзідэнту Брэсцкага аддзялення 
крэсовага саюза шляхты Тэадору Талочку, былі знойдзены 
польскія манеты на агульную суму ў некалькі дзясяткаў 
злотых. У 1930-х гадах гэта былі немалыя грошы, таму што 
за 10 злотых можна было набыць парася, а за 20 -- карову. 
Больш таго, жыхар Віленскага, Навагрудскага ці Палескага 
ваяводства, які меў 100 злотых, лічыўся вельмі багатым ча- 
лавекам. 

17 верасня 1939 года ўладальнік маёнтка Ракавіцы разам 
з сям'ёй перад самым прыходам людзей з чырвонымі апа- 
скамі на рукавах здолеў пакінуць родавы маёнтак і выехаць 
на захад. А вось яго злотыя засталіся на радзіме. 

Пасля далучэння Заходняй Беларусі да Савецкага Саю- 
за польскія банкі, якія працавалі на гэтых тэрыторыях, былі 
зачыненыя, а грошы, якія ў іх знаходзіліся, -- нацыяналіза- 
ваныя. Хутка быў уведзены савецкі рубель. Колькі гадоў ужо 
мінула з тых часоў, але ў шматлікіх жыхароў заходніх аблас- 
цей сучаснай Беларусі да сённяшняга дня захоўваюцца ста- 
рыя «ашчадныя кніжкі» з арлом у кароне ці папяровыя гро- 
шы «панскай» Польшчы. Здаецца, навошта яны патрэбны? 
Насамрэч, гэтыя дакументы з'яўляюцца важнымі крыніцамі 
па адным з цікавых аспектаў нашай нацыянальнай гісторыі. 


У пошуках шчасця 


У міжваенны час міграцыйная палітыка польскіх ула- 
даў была досыць ліберальнай. Грамадзяне Польшчы мелі 
права наведваць любыя краіны, а таксама выязджаць у ін- 
шыя дзяржавы на пастаяннае месца жыхарства ці на пра- 
цу. Усяго ў перыяд з 1918 па 1939 гады І! Рэч Паспалітую 
пакінула 1,3 мільёна чалавек. Сярод гэтых людзей было 
нямала і беларусаў. 

Улады Польшчы разглядалі палітыку ў сферы міграцыі 
як спосаб рэгулявання нацыянальнай структуры насель- 
ніцтва. Гаворка, перш за ўсё, ідзе аб усходніх ваяводствах, 
так званых «крэсах», дзе няпольскае насельніцтва пера- 
важала. 

24 лютага 1938 года ў Варшаве прайшло пасяджэнне 
міжміністэрскай камісіі па эміграцыі, на якім было заяўле- 
на пра неабходнасць падтрымкі і стымулявання эміграцыі 
нацыянальных меншасцяў з тэрыторый, дзе адзначалася 
перавага прадстаўнікоў іншых нацыянальнасцяў над паля- 
камі. Акрамя гэтага, удзельнікі пасяджэння выказаліся за 
забарону эміграцыі з гэтых тэрыторый этнічных палякаў. 

Галоўнай прычынай таго, што заходнія беларусы пакі- 
далі свае дамы і адпраўляліся за мяжу, было беспрацоўе 
і «зямельны голад». Буйныя зямельныя надзелы ў Віленскім, 
Навагрудскім і Палескім ваяводствах знаходзіліся ў руках 
багатых польскіх землеўласнікаў, а сродкаў для таго, каб вы- 
купіць гэтую зямлю, не было. 

Некаторыя жыхары Заходняй Беларусі, паддаўшыся 
камуністычнай прапагандзе, выбіралі «ўцёкі» ў «бальшавіц- 
кі рай». Іншыя легальна афармлялі дакументы і з'язджалі 
ў Латвію, Эстонію, Францыю, Аўстрыю ці за акіян, у Паўноч- 
ную ці Паўднёвую Амерыку. 

Выезд ажыццяўляўся па замежных пашпартах. Пер- 
шапачаткова за атрыманне такога дакумента трэба было 
заплаціць сімвалічную суму, аднак з 1925 года атрыманне 
пашпарта стала бясплатным. Для таго, каб атрымаць замеж- 
ны пашпарт для выезду на сезонныя працы ў адну з еўра- 
пейскіх краін, жадаючы павінен быў прадставіць даведку 
з дзяржаўнай установы па працоўным пасрэдніцтве, а ў вы- 
падку выезду за акіян трэба было прадставіць адпаведны 
дакумент з эміграцыйнага агенцтва. Звычайна з афармлен- 
нем такіх папер праблем не ўзнікала. 

Калі казаць пра заакіянскую працоўную міграцыю, то 
часцей за ўсё заходнія беларусы з'язджалі ў Аргенціну. Спра- 
ва ў тым, што 17 жніўня 1932 года ў Буэнас-Айрэсе была пад- 
пісана канвенцыя, якая надзяляла польскіх грамадзян ад- 
нолькавымі з аргенцінцамі правамі ў пытанні кампенсацыі 

пры няшчасных выпадках на працах. Таксама канвенцыя 
прадугледжвала выплату сродкаў сваякам і блізкім (без 
уліку іх месца пражывання) у выпадку гібелі польскіх пра- 
цоўных у Аргенціне. 

Акрамя гэтага, польскія ўлады паклапаціліся пра тое, каб 
мігранты з ІІ Рэчы Паспалітай не мелі праблем з перасылкай 
заробленых грашовых сродкаў на радзіму. У сакавіку 1929 
года Міністэрства фінансаў Польшчы стымулявала стварэн- 
не банка РКО 5А, галоўнай задачай якога было правядзенне 
аперацый па пераводзе зберажэнняў польскіх гастарбайтэ- 
раў на радзіму. Адно з першых замежных аддзяленняў гэта- 
га банка было адкрыта менавіта ў Аргенціне. 

У 1920- 1930-х гадах у Аргенціну з Польшчы прыеха- 
ла, па розных падліках, да 20 тысяч беларусаў. Беларусы 
разгарнулі ў Аргенціне актыўную грамадскую дзейнасць. 
У 1939 годзе ў гэтай краіне адбылося аб'яднанне беларускіх 
культурна-асветніцкіх арганізацый у Федэрацыю беларускіх 
таварыстваў, дзейнасць якой насіла адкрыта прасавецкі ха- 
рактар. Многія заходнебеларускія перасяленцы далучалі- 
ся да прафсаюзнага руху і Кампартыі Аргенціны. У канцы 
1920-х гадоў быў створаны Саюз украінскіх і беларускіх пра- 
цоўных арганізацый Аргенціны, які ў 1934 годзе налічваў 
у сваім складзе ўжо каля З тысяч сябраў. 

Прыехаўшыя ў Аргенціну беларусы з польскімі пашпар- 
тамі часцей за ўсё працавалі фермерамі (чакарэра) або на- 
ёмнымі рабочымі; адпраўляліся таксама на нафтаздабычу 
на поўдзень, у Камадора-Рывадавія. Многія адразу па пры- 
быцці асядалі ў гарадах, асабліва ў Буэнас-Айрэсе. 

Адным з тых, хто вырашыў перабрацца ў Аргенціну, быў 
і жыхар Навагрудскага ваяводства Уладзімір Малько. У па- 
чатку 1930-х гадоў ён працаваў фермерам, але перад самай 
вайной, у 1939 годзе, назапасіўшы грошай на куплю зямель- 
нага ўчастка, вырашыў вярнуцца на радзіму. На жаль, нам 
не вядомы далейшы лёс гэтага чалавека. Хутчэй за ўсё, ён 
згінуў у бездані Другой сусветнай вайны або стаў ахвярай 
сталінскіх рэпрэсій. Адзіным прадметам, які нагадвае пра 
гэтага жыхара Заходняй Беларусі, з'яўляецца яго аргенцін- 
скі пашпарт, выдадзены паліцыяй Буэнас-Айрэса. 

Іншым ажыўленым напрамкам працоўнай міграцыі 
заходніх беларусаў былі Латвія і Эстонія. Латвійскі рынак 
працы ў 1930-х гадах адчуваў вялізарную нястачу працоў- 
ных рук, перш за ўсё ў сельскай гаспадарцы. У 1938 годзе 
польскія ўлады правялі перамовы з латышамі па пытанні 
заключэння Дамовы аб эміграцыі, абумовіўшы ў гэтым да- 
куменце правы польскіх сезонных рабочых у гэтай краіне. 
29 кастрычніка 1938 года паміж урадамі Польшчы і Латвіі 
была падпісана дамова, якая значна спрасціла становішча 
польскіх рабочых у Латвіі. 

Падобная сітуацыя была і ў Эстоніі. Многія беларусы 
працавалі ў эстонскіх марскіх партах, а таксама наймаліся 
работнікамі да тамтэйшых землеўласнікаў. Пасля падпі- 
сання міжурадавай дамовы аб працоўных мігрантах у 1937 
годзе ў Эстонію з усходніх польскіх ваяводстваў выехала 
каля 700 сельскагаспадарчых рабочых. Сярод іх быў і бела- 
рус Мікалай Стадольнік з вёскі Пашэкі, Дзісненскага павета, 
Віленскага ваяводства. 

22 лістапада 1938 года паміж Польшчай і Эстоніяй была 
заключана эміграцыйная дамова, якая абумоўлівала правы 
польскіх сезонных рабочых у Эстоніі. Гэтая навіна не магла 
не цешыць беларускіх працоўных мігрантаў. 27 красавіка 
1939 года Мікалай у чарговы раз перасек польска-латвій- 
скую мяжу і ў той жа дзень, праехаўшы праз памежны пункт 
ў Валге, аказаўся ў Эстоніі. 

Але на гэты раз доўга папрацаваць не ўдалося. У верасні 
1939 года пачалася Другая сусветная вайна. Нямецкія войскі 
імкліва прасоўваліся на ўсход. 17 верасня 1939 года ў Заход- 
нюю Беларусь увайшла Чырвоная Армія... 

б лістапада 1939 года начальнік КПП у Бігосава, капітан 
НКУС Кашырын зрабіў запіс у пашпарце беларуса: «Пры- 
быў. Вяртаецца ў Заходнюю Беларусь». А незадоўга да гэ- 
тага ў консульскім аддзеле савецкага паўпрэдства ў Эстоніі 
ў пашпарт Стадольніка чыноўнік паставіў штамп «Вяртаецца 
на радзіму». 

Цікава, што адчуваў Мікалай, калі перасякаў мяжу? Пра 
што думаў? Напэўна, пра тое, як сустрэне яго родная зям- 
ля. А між тым, радзіма была ўжо іншай. Не было ні «войта», 

які выпісваў пашпарт, ні пана, які жыў недалёка ад вёскі. 
Іх арыштавалі і вывезлі. У вёсцы арганізавалі калгас, і хутка 
Мікалай стаў называцца «калгаснікам». 

А калі з рэпрадуктараў заспявалі: «Вставай, страна 
огромная», беларускі селянін пайшоў абараняць сваю Ра- 
дзіму. У 1946 годзе чырвонаармеец Мікалай Стадольнік 
атрымаў медаль «За перамогу над Германіяй у Вялікай Ай- 
чыннай вайне». Потым было няпростае, але мірнае жыццё. 

Многія з польскіх грамадзян, назаўсёды пакінуўшы кан- 
тынент, пройдуць праз усе цяжкасці і стануць «амерыкан- 
цамі». Іншыя, паблукаўшы на чужыне, вырашаць вярнуцца, 
іапынуцца ў цэнтры самага жудаснага ў гісторыі чалавецтва 
ўзброенага канфлікту. Пры ўсёй неадназначнасці палітыкі 
польскіх улад, яны давалі сваім грамадзянам шанец знайс- 
ці сябе ў іншых краінах, пры гэтым не кідалі сваіх суайчын- 
нікаў на чужыне і імкнуліся рэгуляваць іх статус праз міжна- 
родныя дамовы. 


Футбол на «крэсах» 


У Заходняй Беларусі было нямала прафесійных футболь- 
ных каманд, некаторыя з іх нарабілі шуму ў польскім Чэм- 
піянаце. А падчас першага пасляваеннага чэмпіянату БССР 
клубы з Брэста і Гродна занялі, адпаведна, 2-е і З-е месца. 

У верасні 1918 года быў створаны агульнапольскі саюз, 
які павінен быў заняцця развіццём спорту ў адроджанай 
Польшчы. Калі ў 1921 годзе ў ІІ Рэчы Паспалітай было каля 
70 тысяч спартоўцаў, то праз тры гады іх было ўжо 115 ты- 
сяч. У 1927 годзе пытанні развіцця спорту ў краіне былі 
перададзеныя ў вядзенне Дзяржаўнага бюро фізічнага 
выхавання і вайсковай падрыхтоўкі. Калі казаць пра раз- 
віццё футбола, то ў снежні 1919 года ў Варшаве адбыўся 
з'езд польскіх футбольных клубаў, у якім удзельнічалі прад- 
стаўнікі 31 каманды. 

Па выніках пасяджэння быў створаны Польскі футболь- 
ны саюз (Р2РМ) са штаб-кватэрай у Кракаве (знаходзілася 

там да 1928 года). Адпаведна, першым старшынёй аргані- 
зацыі быў абраны кіраўнік клуба «Краковія» Эдвард Цэтна- 
роўскі. 

Тэрыторыя краіны была падзелена на 5 футбольных 
акруг: кракаўскую, львоўскую, лодзьскую, познаньскую, 
варшаўскую. Першы чэмпіянат павінен быў прайсці ў 1920 
годзе, але вайна з бальшавікамі перакрэсліла планы тага- 
часных польскіх футбольных функцыянераў. 

Пасля заканчэння савецка-польскай вайны ў складзе 
І Рэчы Паспалітай аказаліся новыя тэрыторыі на ўсходзе 
і на захадзе. Гэты факт паўплываў і на фармаванне структу- 
ры футбольных акруг. Да ўжо пералічаных вышэй дадаліся: 
горнасілезская, люблінская, торуньская і віленская. У 1929 
годзе да іх дадаліся палеская і беластоцкая. У апошніх трох 
акругах і канцэнтравалася футбольнае жыццё Заходняй Бе- 
ларусі. 

На першым кангрэсе РІРА ў красавіку 1923 года Польскі 
футбольны саюз быў прыняты ў яго структуру. У 1927 годзе 
была створана так званая «польская ліга» (экстраліга). У яе 
ўвайшлі 14 клубаў. Трапіць у эліту можна было праз рэгія- 
нальныя спаборніцтвы, якія праводзіліся ў рэгіянальных 
футбольных акругах. Па сутнасці, клас А, у якім якраз і ра- 
зыгрывалася званне чэмпіёна, быў другой лігай польскага 
чэмпіянату. Пераможца гульняў у акрузе восенню пачынаў 
змагацца за выхад у вышэйшую лігу. На першым этапе ў гру- 
пе збіраліся суседзі, таму з года ў год пераможцы палескай, 
беластоцкай і віленскай акруг разыгрывалі паміж сабой 
адзіны білет у экстралігу. 

На тэрыторыі заходнебеларускіх ваяводстваў найболь- 
шага поспеху дасягнуў шэраг футбольных клубаў. У 1929 го- 
дзе гродзенская «Крэсовія» выйграла чэмпіянат Беластоц- 
кай акругі, абыграўшы свайго галоўнага канкурэнта -- клуб 
«УК5 42 РР» (спартыўны клуб арміі, што прадстаўляў 42-гі 
пяхотны полк з Беластока). У складзе гродзенскага клуба 
гуляў такі вядомы гулец, як Марыян Схалер. Дарэчы, пазней 
ён перайшоў у варшаўскую «Легію» і пяць разоў запрашаўся 
ў нацыянальную зборную Польшчы. 

Іншым знакамітым гродзенскім клубам быў «УУК5 76 
РР» (СКА 76-га пяхотнага палка імя Людвіка Нарбута). 
У 1930-х гадах гэты клуб проста дамінаваў у Беластоцкай 
футбольнай акрузе. На працягу 1930-х гадоў «УК 76 РР» 
толькі аднойчы, у 1935 годзе, прапусціў іншую каманду да 
чэмпіёнства. Справа ў тым, што службу ў палку праходзіла 
шмат таленавітых гульцоў з добрым досведам. Напры- 
клад, нападаючы Ежы Хасельбуш, што выступаў у свой час 
за «Варшавянку», ці абаронца Адам Халішка, які З разы 
(у 1934-1935 гадах) выступаў за нацыянальную зборную 
Польшчы. 

Аднак было і шмат сваіх добрых футбалістаў. Сярод іх 
варта вылучыць нападаючага Яўгена Адамчыка, які ў сезо- 
не 1938 года забіў 30 (!) галоў. Яго брат Тадэвуш разам з Ка- 
стусём Мельнікавым складалі добрую звязку паўабаронцаў. 
Надзейна гуляў брамнік Зенка, абаронцы -- Юргелевіч, Па- 
бурэнны ды іншыя. 

У 1931 годзе «УК 76 РР», набраўшы 25 балаў, упершы- 
ню заняў першае месца ў чэмпіянаце Беластоцкай акругі. 
А ў наступным годзе абыграў свайго галоўнага канкурэнта, 
«Ягелонію» з Беластоку, з лікам 6:2. У сезоне 1938 года гро- 
дзенцы выйгралі 11 матчаў з 12 і яшчэ адзін матч скончыўся 
нічыёй. У наступным годзе, падчас апошняга перадваенна- 
га чэмпіянату, разграмілі клуб «Макабі Ломжа» з лікам 1311. 
Дарэчы, у 1939 годзе гродзенскі клуб згуляў таварыскі матч 
з літоўскім прафесійным клубам «і5СР Кацпа5» і абыграў 
літоўцаў з лікам 4:2. 

Гульні ў Гродна адбываліся на стадыёне Акруговага та- 
варыства фізічнага выхавання, які знаходзіўся на вуліцы 
Сабескага, З. Квіткі на гульню каштавалі досыць дорага -- 
1 злоты, але вольных месцаў на стадыёне амаль не было. 

Яшчэ адным вайсковым клубам з Заходняй Беларусі быў 
«УК 82 РР» (СКА 82-га пяхотнага палка) з Брэста. У 1930 го- 
дзе, падчас барацьбы за месца ў 1-й лізе, брэсцкі клуб абы- 
граў вельмі моцны віленскі «Агніска» і беластоцкі клуб 42-га 
пяхотнага палка. Аднак у выніку Брэст прайграў аднаклуб- 
нікам з Седльцаў і аддаў ім адзіную пуцёўку ў вышэйшую 
лігу. Удала гуляў і брэсцкі клуб танкістаў 4-га танкавага ды- 

візіёна. Дарэчы, у горадзе на Бугу былі і іншыя клубы («Рух 
Брэст», «Пагоня Брэст»), якія даволі паспяхова змагаліся 
ў чэмпіянаце Палесся. 

Былі свае клубы і ў яўрэйскага насельніцтва заходне- 
беларускіх ваяводстваў Польшчы. Так, у Гродна гулялі ка- 
манды «Макабі» і «Крафт». Дарэчы, менавіта ігрок-яўрэй 
Юзеф Клоц забіў у 1922 годзе першы гол у гісторыі поль- 
скай зборнай па футболу. Той матч супраць Швецыі палякі 
выйгралі 2:1. У студзені 1938 года пад ціскам з боку кіраўні- 
цтва Трэцяга Рэйха Польскі футбольны саюз выключыў са 
свайго складу ўсе яўрэйскія клубы. Пасля гэтага частка фут- 
балістаў-яўрэяў, у тым ліку і з Заходняй Беларусі, эміграва- 
ла ў Палесціну. 

У Пінску гуляў клуб «Якар». Па назве зразумела, што 
гэта быў марскі клуб і складаўся з вайсковых маракоў, якія 
служылі ў Пінскай флатыліі. Гэты клуб двойчы станавіўся 
чэмпіёнам Палесся, а яго галоўнай зоркай быў Караль Ко- 
сак, які меў досвед гульні ў польскай зборнай. 

У 1933 годзе ў Вільне быў створаны аб'яднаны вайсковы 
клуб «Сміглы» (УУК5 зтід!у МіІпо). Хутка гэта каманда ста- 
ла дамінаваць у спаборніцтвах у Заходняй Беларусі і нават 
прайшла ў экстралігу. Найбольш удалым яе гульцом быў 
Юліўш Балосек, які нарадзіўся пад Гродна. 

Пасля пачатку Другой сусветнай вайны многія футбалі- 
сты з першых дзён прынялі ўдзел у вайсковых дзеяннях. Не- 
каторыя з іх загінулі ў баях. Іншыя апынуліся ў нямецкім па- 
лоне. Шэраг польскіх паліцэйскіх з Познані, якія ў міжваен- 
ны час гулялі ў прафесійных і паўпрафесійных футбольных 
камандах, апынуліся ў руках НКУС і пазней утрымліваліся 
ў турмах Мінску. Іх прозвішчы могуць знаходзіцца ў Бела- 
рускім катынскім спісе. 

Што ж тычыцца футбольных клубаў з Заходняй Беларусі, 
то пра іх добрую падрыхтоўку сведчыць той факт, што пад- 
час першага пасляваеннага чэмпіянату БССР па футболе ка- 
манды з Брэста і Гродна занялі, адпаведна, 2-е і З-е месца. 

«Нясвіжская казка» 
Альбрэхта Радзівіла 


У 1935 годзе ў Варшаве памёр ХУІ нясвіжскі ардынат 
Альбрэхт Антоні Радзівіл. Мала хто ведае, што гэты чалавек 
зрабіў даволі шмат дзеля росквіту архітэктурнай жамчужы- 
ны зямлі беларускай -- Нясвіжскага замка. 

Нарадзіўся князь Аба, як называлі ардыната блізкія, 
у 1885 годзе ў Берліне. У 1914-м ён атрымаў у спадчыну 
Нясвіжскія валоданні. Неўзабаве пачалася Першая сусвет- 
ная вайна. Хутка па рашэнні князя на тэрыторыі Нясвіжска- 
га замка быў арганізаваны шпіталь на 100 чалавек, а праз 
год у радавым гняздзе Радзівілаў размясціўся штаб 2-й ру- 
скай арміі. 

Пасля ўсталявання бальшавіцкай улады ў Нясвіжы ў ка- 
стрычніку 1917 года гаспадар замка разам з цяжарнай жон- 
кай спешна пакінуў маёнтак і на доўгія 4 гады з'ехаў у Лон- 
дан. Справа ў тым, што ў 1910 годзе князь Альбрэхт ажаніўся 
з брытанкай Дораці Паркер-Дзікан, якая ў 1917 годзе нара- 
дзіла яму дачку -- Альжбету. А Альбрэхт у 1919 годзе, 
нягледзячы на цяжкую хваробу ног, уступіў у Войска Поль- 
скае і ў званні паручніка 10-га палка ўланаў удзельнічаў 
у польска-бальшавіцкай вайне. У 1921 годзе князь скасаваў 
шлюб з Дораці. 

Пасля ад'езду Радзівілаў радавы маёнтак быў фактычна 
кінуты на разрабаванне. У пачатку 1919 года ў замак прый- 
шлі бальшавікі. Атрад чэкістаў вывез з палацу шмат каштоў- 
ных рэчаў, што нават выклікала абурэнне з боку вышэйшага 
кіраўніцтва. Зрэшты, бальшавіцкая ўлада ў гэтых месцах за- 
трымалася ненадоўга. 

Па выніках Рыжскай мірнай дамовы 1921 года Нясвіжскі 
замак і большасць беларускіх уладанняў Радзівілаў апынулі- 
ся ў складзе Польшчы. Гэта, па сутнасці, выратавала Нясвіж- 
скі замак ад поўнага разрабавання. Неўзабаве ў Нясвіж 
вярнуўся і князь Радзівіл. Спачатку Альбрэхт адчуваў не- 
каторыя фінансавыя цяжкасці, што прымусіла яго прадаць 
частку старадаўніх рарытэтаў. Так, у 1926 годзе на брытан- 

скім аўкцыёне «Сотбіс» былі выстаўлены 130 прадметаў уз- 
браення і рыцарскага рыштунку ХУ -- пачатку ХУІІ стагод- 
дзяў, якія належалі Мікалаю Радзівілу Чорнаму і Кшыштафу 
Радзівілу Пяруну. 

Дарэчы, з калекцыяй зброі, якая знаходзілася ў Нясвіж- 
скім замку, звязаны цікавы і даволі пацешны эпізод. У замак 
быў запрошаны спецыяліст, які павінен быў навесці парадак 
у сховішчы зброі. Гісторык упарадкаваў калекцыю, а князь 
Аба запытаў у яго, колькі трэба заплаціць за працу. Госць 
сышоў ад адказу, падкрэсліўшы, што праца яму не ў цяжар, 
і ён працуе з вялікім задавальненнем. Толькі пасля таго, калі 
яму настойліва падкрэслілі, што ён павінен атрымаць гро- 
шы за сваю працу, работнік спытаў, ці можа ён на памяць 
узяць які-небудзь асобнік з калекцыі. «Ды хоць дзесяць», -- 
адказаў князь. Спецыяліст абраў адзін з экспанатаў, а затым 
прадаў яго за мяжой за некалькі мільёнаў. 

У 1922-1928 гадах у Нясвіжскі замак з Масквы быў верну- 
ты шэраг рарытэтаў, якія раней упрыгожвалі старажытную 
рэзідэнцыю. У адпаведнасці з Рыжскай мірнай дамовай са- 
вецкі бок пагадзіўся вярнуць Польшчы ваенныя трафеі, усе 
навуковыя і культурныя каштоўнасці, вывезеныя пачынаю- 
чы з 1 студзеня 1772 года, а таксама абавязаўся выплаціць 
Польшчы 30 мільёнаў залатых рублёў за ўнёсак Польшчы 
ў гаспадарчае жыццё Расійскай імперыі і перадаць польска- 
му боку маёмасць на суму 18 мільёнаў залатых рублёў. 

Так, у 1922 годзе ў Нясвіж вярнуліся старадаўнія гарма- 
ты. Частка з іх упрыгожвала палац. Іншыя былі адпраўлены 
ў музеі ў Кракаве, Львове і Варшаве. Акрамя гэтага, у замак 
былі вернуты старадаўнія дакументы і частка карцін з кня- 
жацкай галерэі. 

Нягледзячы на пачатковыя фінансавыя цяжкасці, Аль- 
брэхт Радзівіл даў працу тым землеўласнікам, маёмасць якіх 
пасля 1921 года аказалася на савецкім баку. Крупскія, Аскер- 
кі, Шалевічы, Абуховічы, Нядзведскія працавалі ў 1930-х га- 
дах у адміністрацыі Радзівілаўскіх землеўладанняў. 

26 кастрычніка 1926 года Нясвіж наведаў Юзаф Пілсуд- 
скі. Афіцыйна маршал прыехаў, каб ушанаваць памяць свай- 
го былога ад'ютанта Станіслава Радзівіла, які загінуў пад 

Кіевам падчас польска-бальшавіцкай вайны. Але ўсе разу- 
мелі, што гэты візіт звязаны з больш важнымі справамі. 

23 верасня 1929 года Нясвіжскі палац наведаў прэзідэнт 
Польшчы Ігнацій Масціцкі. Аўтамабіль прэзідэнта сустра- 
кала ганаровая варта конных асаднікаў, а таксама прад- 
стаўнікоў улад. Князь Альбрэхт Радзівіл прыняў прэзідэнта 
ў сваім замку і адзначыў, што старажытныя сцены рэзідэн- 
цыі бачылі многіх знакамітых людзей, і яму прыемна, што 
сёння ў Нясвіж прыехаў сам прэзідэнт. 

Візіты першых асоб польскай дзяржавы да Радзівілаў 
тлумачыліся жаданнем Пілсудскага і Масціцкага заручыцца 
падтрымкай магнатэрыі «крэсаў». Акрамя гэтага ў Нясвіж 
пастаянна наведваліся прадстаўнікі знакамітых еўрапей- 
скіх дваранскіх родаў, а таксама палітыкі. У розныя гады 
там бывалі князь Манака Людовік ІІ, а таксама нашчадак 
Неапалітанскага караля князь Мюрат. Альбрэхт Радзівіл 
быў заўзятым паляўнічым і часта запрашаў іншаземцаў на 
паляванне. 

Акрамя афіцыйных прыёмаў у замку адбываліся і свец- 
кія балі івечарыны. Тут гасцявалі між іншых польская актры- 
са Ядвіга Смасарска і «Хор Дана», таленавіты польскі спявак 
Мячыслаў Фог. 

У 1930 годзе князь Альбрэхт набыў у Варшаве дарагое 
чырвонае сукно і заказаў у нясвіжскіх краўцоў пашыў фра- 
каў для сваіх гасцей. Для дам у польскай сталіцы былі на- 
быты дарагія, зробленыя па модзе часоў караля Станіслава 
Аўгуста Панятоўскага, парыкі. 

Адна з відавочцаў так успамінала той баль: «Жанчыны 
былі ў чорных, доўгіх сукенках з ніткай жэмчугу на шыі і бе- 
лымі парыкамі на галаве, а мужчыны ў чырвоных фраках. 
Толькі запрошаным афіцэрам было дазволена знаходзіцца 
на балі-маскарадзе ў вайсковых строях. Урачыстая вячэра 
была па-каралеўску раскошнай. Вакол кожнага месца ста- 
ялі пяць рознага памеру крышталёвых фужэраў з гербам 
Радзівілаў. Гасцей частавалі рыбай, фазанамі, курапаткамі, 
а таксама іншымі вельмі вытанчанымі стравамі». 

Летам замкавы парк быў месцам шпацыраў маладых 
людзей і мам з дзецьмі, а зімой возера вакол замка Радзі- 

вілаў ператваралася ў вялікі каток, на які акрамя вучняў 
гімназіі прыходзілі нават ксяндзы і афіцэры 27-га ўланскага 
палка Войска Польскага. 

Адным з сяброў князя Абы быў палкоўнік Уладзіслаў 
Абух-Вашчацінскі. Ардынат арганізаваў пышны шлюб адной 
з дачок ваеннага. Дарэчы, князь Альбрэхт пазнаёміў дзяўчы- 
ну з багатым землеўласнікам з Вільні, афіцэрам нясвіжскага 
ўланскага палка. Шлюбную сукенку для дачкі палкоўніка 
шылі ў Вене. Маладых, якія выходзілі з касцёла, сустракала 
ганаровая варта афіцэраў, якія над галавой трымалі шаблі. 

Між тым, цяжкая хвароба дабівала князя, і 18 снежня 
1935 года яго не стала. Па загадзе міністра абароны пахавалі 
князя з воінскімі ўшанаваннямі. Газета «Дзённік крэсовы» пі- 
сала, што ў дні пахавання гатэлі Нясвіжа і замкавыя пакоі не 
змаглі змясціць усіх людзей, якія прыехалі развітацца з кня- 
зем. Перад жалобным картэжам салдаты 27-га Нясвіжскага 
ўланскага палка неслі вянкі ад былога імператара Германіі 
Вільгельма ІІ, прэзідэнта Італіі і прадстаўнікоў іншых замеж- 
ных дзяржаў. 

Пахавалі Альбрэхта Антонія Радзівіла ў радавой крып- 
це касцёла Божага Цела. Паводле ўспамінаў відавочцаў, 
калі жалобная цырымонія накіроўвалася ў касцёл, з зам- 
кавай вежы данесліся прыгожыя гукі паляўнічых ражкоў. 
Так з гаспадаром замка ў Нясвіжы развітваліся яго верныя 
слугі-гаявыя. 

17 верасня 1939 года ў Нясвіж увайшлі часткі Чырвонай 
Арміі. Шмат з тых, хто знаходзіўся ў замку, уключна з апош- 
нім ардынатам, малодшым братам Альбрэхта Радзівіла кня- 
зем Леонам, былі арыштаваныя НКУС. Радзівілаўскія скарбы 
былі нацыяналізаваныя. 


Мінскі сябар Пілсудскага 


Ён быў адным з найбольш буйных памешчыкаў у Мінскай 
губерні, паспяховым бізнэсмэнам, сябрам Дзяржаўнай Рады 
Расійскай імперыі, міністрам сельскай гаспадаркі Польшчы. 
Гутарка ідзе пра Канстанціна (Караля) Незабытоўскага. 

Нарадзіўся будучы міністр у 1865 годзе ў маёнтку Аляшэ- 
вічы на Гродзеншчыне. Яго бацька быў буйным землеўла- 
дальнікам. У 1879 годзе Канстанцін разам са старэйшым бра- 
там Стэфанам паступілі ў 4-ы клас класічнай гімназіі ў Вільні. 
Дарэчы, аднакласнікамі Незабытоўскіх былі браты Юзаф 
і Браніслаў Пілсудскі. Пасля заканчэння школы ў 1884 годзе 
Канстанцін Незабытоўскі паступіў на фізіка-матэматычны 
факультэт Пецярбургскага ўніверсітэта, які скончыў з ад- 
знакай у 1889 годзе. Праз год у Вільні ён ажаніўся з Соф'яй 
Ленскай. У іх нарадзілася тры дачкі: Марыя, Алена і Ірэна. 

Пасля вучобы Канстанцін вырашыў вярнуцца ў Бела- 
русь і заняцца кіраваннем зямельнай уласнасцю ў Мінскай 
губерні. Фамільны маёнтак перайшоў яму ў спадчыну пасля 
смерці бацькі. Незабытоўскі пасяліўся ў фальварку Бацэвічы 
ў Бабруйскім павеце. У канцы ХУІІ стагоддзя Незабытоўскія 
набылі Бацэвічы ў Радзівілаў. У пачатку ХХ стагоддзя ў рас 
параджэнні шляхціца былі млын, алейня, цагляны завод, 
фабрыка мэблі, пры якой была арганізавана бальніца для 
работнікаў. 

У 1909 годзе замест спаленага драўлянага палаца быў 
пабудаваны новы каменны палац. Па ўспамінах відавочцаў, 
у палацы было шмат антыкварнай мэблі, багатая калекцыя 
гадзіннікаў і іншых дарагіх прадметаў інтэр'еру. Асаблівым 
гонарам уладальнікаў Бацэвічаў была калекцыя старажыт- 
нага аўстрыйскага фарфору (каля 500 элементаў). Каля па- 
лаца быў разбіты зімовы сад з флігелем. Дарэчы, зімой бу- 
дынак абаграваўся сістэмай цэнтральнага ацяплення, якая 
была праведзена па ўказанні Незабытоўскага. 

Хутка шляхціц ператварыўся ў буйнога і паспяховага 
бізнэсмэна. Ён прымаў удзел у рабоце Мінскага сельскага- 
спадарчага таварыства (МСТ). Першапачаткова таварыства 
было звычайным адміністрацыйным праектам царскіх чы- 
ноўнікаў, але з цягам часу гэта арганізацыя стала адной з га- 
лоўных устаноў у Паўночна-Заходнім краі. 

Ідэя стварэння МСТ належала піянеру рускай культу- 
ры на Міншчыне міністру ўнутраных спраў Льву Макаву. 
У 1876 годзе быў зацверджаны статут гэтай арганізацыі. 
Аднак надзеі на тое, што галоўную ролю ў гэтых арганізацы- 

ях будуць гуляць рускія дваране, не апраўдаліся. Менавіта 
мясцовая беларуска-польская шляхта стала галоўным ру- 
хавіком эканамічнага жыцця Міншчыны. Адміністрацыя 
таварыства імкнулася мадэрнізаваць шляхецкую сельскую 
гаспадарку. Ствараліся склады сельскагаспадарчых машын, 
угнаенняў. 

Важным фактарам было тое, што на тэрыторыі бела- 
рускіх губерняў знаходзілася значная колькасць рускіх 
войскаў. Гэта ўдала выкарыстала кіраўніцтва МСТ. Паспя- 
ховыя перамовы з вайсковым кіраўніцтвам прывялі да за- 
ключэння дамовы на пастаўку збожжа, мукі і кашы для вай- 
сковай інтэндантуры. Напрыклад, у 1889 годзе МСТ атры- 
маў заказ на пастаўку 300 тысяч тон збожжа для войска. 
Мінскія памешчыкі, у тым ліку і Канстанцін Незабытоўскі, 
былі манапалістамі і ў пастаўцы мяса і мясной прадукцыі 
ў войска. 

Дзякуючы актыўнай і паспяховай дзейнасці адміністра- 
цыі МСТ 17 лютага 1900 года было створана Мінскае тава- 
рыства ўзаемнага сельскагаспадарчага страхавання. Адмі- 
ністрацыя МСТ спрабавала рэалізаваць праект па стварэнні 
Паўночна-заходняга сельскагаспадарчага таварыства ўза- 
емнага кароткатэрміновага крэдыту. Амбіцыйная ідэя, на 
жаль, не была рэалізавана, таму што не выклікала падтрым- 
кі з боку прадстаўнікоў Віленскага і Ковенскага сельскагас 
падарчых таварыстваў. 

У 1896 годзе пры таварыстве створана лесаўпарадка- 
вальнае бюро з аддзелам ляснога гандлю, у 1897-м-- камер- 
цыйнае аддзяленне. Таварыства пастаўляла лясныя матэры- 
ялы данецкім каменнавугальным шахтам, экспартавала лес, 
наладзіла гандлёвыя зносіны з Варшавай па збыце масла 
і малочных прадуктаў, займалася ўпарадкаваннем мінскіх 
конскіх кірмашоў, стварэннем узорнага кірмашу на Залатой 
Горцы па продажы коней і іншай жывёлы. Канстанцін Неза- 
бытоўскі адзначыўся яшчэ і тым, што падтрымліваў дроб- 
ных землеўласнікаў і тых, хто распачынаў уласную справу. 

У пачатку ХХ стагоддзя Незабытоўскі набыў яшчэ адзін 
маёнтак у Мінскай губерні -- Ольсу. Ольса была адным 
з буйных землеўладанняў у Беларусі і гістарычна належала 

роду Забелаў. Палац у Ольсе быў пабудаваны мінскім кашта- 
лянам, генералам-лейтэнантам войск ВКЛ Шымонам Забе- 
лам у ХУІІІ стагоддзі. Перад палацам быў разбіты прыгожы 
сад. Разам з маёнткам Незабытоўскі атрымаў і 900 дзесяцін 
зямлі. У 1897 годзе шляхціц стаў ганаровым пакаёвым суд- 
дзёй у Бабруйску, а ў 1911 годзе -- сябрам Дзяржаўнай рады 
Расійскай імперыі ад Мінскай губерні. 

Калі пачалася Першая сусветная вайна, Незабытоўскі 
вярнуўся ў Беларусь. 30 красавіка 1918 года па загадзе ка- 
мандуючага ! польскім корпусам генерала Юзафа Доўбар- 
Мусніцкага Канстанцін Незабытоўскі ўвайшоў у склад маё- 
маснай камісіі корпуса. Акрамя гэтага, ён удзельнічаў у гра- 
мадзянскім кіраванні Бабруйскам. 

У чэрвені 1918 года на з'ездзе ў Мінску землеўладальнік 
быў абраны сябрам Камітэта польскага савета Міншчыны. 
Аднак пасля пачатку наступу Чырвонай Арміі Незабытоўскі 
з'ехаў у Варшаву. 

Знаходзячыся ў Польшчы, Незабытоўскі працягнуў 
цікавіцца справамі ў Мінскай губерні. І гэта не дзіўна, бо там 
у яго засталіся вялікія зямельныя ўладанні. 

У студзені 1919 года разам з іншым буйным мінскім зем- 
леўладальнікам -- Эдвардам Вайніловічам -- Незабытоўскі 
ўдзельнічаў у перамовах з амерыканскай ваеннай дэлега- 
цыяй на чале з лейтэнантам Фостэрам. 

Увесну 1919 года шляхціц быў прызначаны паўнамоц- 
ным прадстаўніком Польскага Чырвонага Крыжа на поль- 
ска-савецкім фронце ў Беларусі. 

Пасля падпісання Рыжскай дамовы Незабытоўскі стра- 
ціў усе свае маёнткі і зямельныя надзелы, якія знаходзіліся 
на Міншчыне. На польскім баку засталіся толькі маёнтак Хо- 
таў каля Стоўбцаў, які належаў жонцы, а таксама Глыбокае 
і Аляшэвічы. Але ён набыў былое нямецкае землеўладанне 
на захадзе Польшчы ў Аркушеве пад Гнезнам. 

У маі 1926 года Незабытоўскі ўпершыню пасля доўгай 
паўзы сустрэўся з Пілсудскім. Гутарка былых школьных та- 
варышаў была доўгай і змястоўнай. Маршал, адчуўшы, што 
землеўласнік з Міншчыны разбіраецца ў сельскай гаспадар- 
цы, прапанаваў яму пасаду міністра. 

Праца новага ўрада пачалася ў кастрычніку 1926 года. 
Для таго, каб стабілізаваць стан сельскай гаспадаркі ў Поль- 
шчы, Незабытоўскі пачаў кампанію па павышэнні цэн на 
сельгаспрадукцыю. Аднак неўзабаве ён сустрэў процідзе- 
янне з боку іншых польскіх палітыкаў. Да таго ж і сам Юзаф 
Пілсудскі быў не зацікаўлены ў павышэнні коштаў на пра- 
дукты для арміі. 

У сакавіку 1928 года Незабытоўскі быў абраны ў сенат 
ад Палескага ваяводства. Летам таго ж года шляхціц наве- 
даў Прагу і сустрэўся з чэхаславацкім прэзідэнтам Томашам 
Масарыкам. Палітыкі абмеркавалі магчымасці паляпшэння 
адносін паміж дзвюма краінамі. 

Па прапанове Незабытоўскага ў 1929 годзе польскі ўрад 
адмяніў вывазныя мыты на зерне. У гэтым жа годзе міністр 
падаў у адстаўку разам з іншымі членамі ўрада. 

3 1930 года Незабытоўскі цалкам адышоў ад палітыкі 
і пераключыўся на кіраванне сваім маёнткам Хотаў у На- 
вагрудскім ваяводстве. Там, як і на Міншчыне, яму ўдалося 
стварыць узорную гаспадарку з развітой інфраструктурай 
і вытворчасцю. 

17 верасня 1939 года Канстанцін Незабытоўскі прыняў 
рашэнне з'ехаць спачатку ў Францыю, а затым у Вялікабры- 
танію. Там ім былі напісаны ўспаміны пад назвай «З Пілсуд- 
скім са школьнай лавы». 

Памёр мінскі шляхціц ў 1952 годзе ў графстве Бекенхэм 
у доме для састарэлых «Антаколь». 


у х ж 


У пачатку 1990-х гадоў у беларускія Бацэвічы, дзе калісь- 
ці знаходзіўся маёнтак Незабытоўскіх, з ЗША прыязджала 
малодшая дачка Канстанціна Незабытоўскага Ірэна з унуч- 
кай. Жанчына паспела паказаць унучцы тыя месцы, дзе яна, 
будучы такой жа маленькай дзяўчынкай, правяла дзяцін- 
ства. Яны прайшлі па знаёмых вясковых вуліцах і адшукалі 
тое месца, дзе некалі стаяў іх радавы маёнтак. 

Палескі Джэймс Бонд 


Лёс гэтага чалавека нагадвае прыгодніцкі раман. Ён на- 
радзіўся ў Бельгіі, вучыўся ў Англіі, ваяваў у Афрыцы, служыў 
у Польшчы і амаль 15 гадоў жыў на беларускім Палессі. Га- 
ворка пра брытанскага генерала Адрыяна Картона дэ Віярта. 

Нарадзіўся будучы генерал 5 мая 1880 года ў сям'і ары- 
стакратаў у Брусэлі. Пасля смерці маці хлопчыка адправілі 
ў каталіцкую школу ў Англіі, скончыўшы якую Адрыян па- 
ступіў у Оксфард. Аднак займець вышэйшую адукацыю не 
атрымалася. У 1899 годзе пачалася англа-бурская вайна, 
якая прымусіла маладога бельгійца кінуць вучобу і запісац- 
ца ў брытанскую армію. У адным з першых баёў у Афрыцы 
Картон дэ Віярт быў цяжка паранены ў жывот. 

Даведаўшыся, што сын кінуў вучобу, бацька Адрыяна 
быў раз'юшаны, але зрабіць нічога не змог. А між тым мала- 
ды бельгіец ў 1902 годзе пераехаў у Індыю. У 1904-м Картону 
дэ Віярту прысвоілі званне лейтэнанта і зноў перавялі ў Паў- 
ночную Афрыку. Ён быў прызначаны ад'ютантам галоўна- 
камандуючага брытанскіх войскаў у Афрыцы сэра Генры 
Хіларда. 

Дзіўны факт: праслужыўшы 7 гадоў у брытанскай арміі, 
Адрыян увесь гэты час заставаўся грамадзянінам Бельгіі. 
13 верасня 1907 года ён нарэшце прынёс прысягу на вер- 
насць каралю Эдуарду У! і атрымаў брытанскае падданства. 
У лютым 1910-га Картону дэ Віярту было прысвоена званне 
капітана. 

Малады вайсковец шмат падарожнічаў па Еўропе, бываў 
у Аўстра-Венгрыі, Баварыі. 

Дарэчы, двое стрыечных братоў Адрыяна зрабілі бліску- 
чую кар'еру на радзіме. Анры Картон дэ Віярт быў абраны 
ў Палату Прадстаўнікоў бельгійскага парламента, у 1911 го- 
дзе стаў міністрам юстыцыі, а ў 1920-м быў абраны на паса- 
ду прэм'ер-міністра Бельгіі. Падчас Другой сусветнай вайны 
Анры ўзначальваў бельгійскі ўрад у выгнанні. Барон Эдмон 
Картон дэ Віярт быў палітычным сакратаром караля Бельгіі 
і дырэктарам кампаніі «Сасьетэ жэнераль Бельгія». 

У 1908 годзе Адрыян ажаніўся з графіняй Фрэдэрыкай 
Фугер фон Бабенхаўзен. У іх нарадзіліся дзве дачкі. Пасля 
пачатку Першай сусветнай вайны Адрыян Картон дэ Віярт 
быў накіраваны на службу ў брытанскі Самалі. Мужнасці 
гэтага афіцэра дзівіліся нават ворагі. Падчас адной з атак 
на варожы форт Шымбер Бэрыс Адрыян быў цяжка пара- 
нены (куля выбіла вока і адарвала частку вуха). Але гэта не 
спыніла яго, і малады афіцэр ўсё роўна павёў сваіх людзей 
у атаку, выбіўшы ворага пазіцыі. За гэты подзвіг у 1915 годзе 
Адрыян быў узнагароджаны Ордэнам за заслугі. 

У лютым таго ж года Картон дэ Віярт вярнуўся на канты- 
нент і ўдзельнічаў у ваенных дзеяннях на заходнім фронце, 
камандуючы пяхотнай брыгадай. У адным з баёў на Іпры яму 
адарвала кісць левай рукі. Падчас бітвы на Соме ён быў па- 
ранены ў плячо і галаву. 

Афіцэру адно за другім прысвойвалі чарговыя званні: 
маёр, падпалкоўнік, палкоўнік, генерал. У сакавіку 1918 года 
ён быў узнагароджаны бельгійскім Ваенным крыжак, а так- 
сама брытанскім ордэнам Св. Джорджа і Майкла. Але самай 
галоўнай узнагародай 36-гадовага бельгійца стаў Крыж Вік- 
торыі, вышэйшая ўзнагарода Брытанскай імперыі, якая ўру- 
чаецца за гераізм падчас ваенных дзеянняў. 

У дакуменце аб узнагароджанні, у прыватнасці, адзнача- 
лася: «Узнагароджваецца за мужнасць і рашучасць, праяўле- 
ныя падчас кровапралітных баёў. Пасля таго, як камандзіры 
іншых батальёнаў былі забітыя, ён прыняў на сябе каманда- 
ванне гэтымі часткамі і ўмела імі камандаваў». 

Пасля заканчэння Першай сусветнай вайны Картон 
дэ Віярт быў накіраваны ў толькі што адроджаную Поль- 
шчу ў якасці сябра Брытанскай вайсковай місіі. Неўзабаве 
ён і ўвогуле ўзначаліў гэтую місію. Варта таксама падкрэс- 
ліць, што генерал быў прадстаўніком брытанскай разведкі 
ў Польшчы. 

Падчас знаходжання ў Варшаве Адрыян Картон дэ Віярт 
завязаў цесныя сяброўскія адносіны з Юзафам Пілсудскім, 
Ігнатам Падэрэўскім, кіраўніком французскай вайсковай 
місіяй Максімам Вейганам і сябрам гэтай місіі, маладым 
афіцэрам Шарлем дэ Голем. Вялікай заслугай брытанскага 

афіцэра была арганізацыя перамоваў паміж польскімі ўла- 
дамі і прадстаўнікамі Сымона Пятлюры -- у Польшчы з'явіў- 
ся яшчэ адзін хаўруснік у барацьбе з бальшавікамі. 

Генерал быў адным з нешматлікіх замежных дыпламатаў 
і членаў замежных місій, хто адмовіўся пакінуць польскую 
сталіцу падчас Варшаўскай бітвы 1920 года. Аднойчы ён 
выехаў на фронт, але ў раёне Млавы на цягнік, у якім ехалі 
замежныя вайскоўцы, напаў атрад чырвоных казакоў. Бры- 
танскі генерал не спалохаўся і ўмела арганізаваў абарону 
цягніка. У выніку бальшавікі вымушаны былі адступіць. 

За заслугі перад Польшчай Адрыян Картон дэ Віярт быў 
узнагароджаны вышэйшай польскай узнагародай, Кры- 
жам «Віртуці Мілітары». Юзаф Пілсудскі любіў гаварыць пра 
брытанскага генерала, што ён «быў больш польскім, чым 
самі палякі». 

Пасля заканчэння вайны ў 1921 годзе генерал працягваў 
кіраваць брытанскай вайсковай місіяй, а пасля завяршэн- 
ня яе працы вырашыў застацца ў краіне, якая стала для яго 
па-сапраўднаму роднай. Тым больш, яго сябар, давідгара- 
дзенскі ардынат Караль Мікалай Радзівіл, атрымаў у спад- 
чыну велізарныя зямельныя ўладанні ў Заходняй Беларусі 
і падараваў брытанскаму генералу маёнтак Простынь на 
Палессі. 50-гадовы генерал з задавальненнем прыняў такі 
шчодры падарунак. 

Маёнтак генерала знаходзіўся ў глухой палескай пушчы. 
Рэзідэнцыя генерала месцілася на востраве, пасярэдзіне 
якога быў пабудаваны невялікі фальварак, дом для прыс- 
лугі і гаспадарчыя пабудовы (у тым ліку стайня, хлеў, курат- 
нік). У распараджэнні генерала было 4 кані, 7 кароў, З свінні, 
некалькі дзясяткаў бараноў і каля 200 курэй. Працавала на 
генерала 5 давераных асобаў. 

Вось як Простынь апісваў польскі мастак Хенрык Узем- 
бло: «Стары, паляўнічы, драўляны, тыповы радзівілаўскі 
дом, але перабудаваны ўнутры пад патрэбы сапраўднага 
ангельскага джэнтльмена. Перад домам зроблены тратуар, 
па краях якога пасаджаны пеларгоніі. Чырвоныя, такія, як ля 
Букінгемскага палацу. А дубы нагадваюць Рычманд ці Хэмп- 
тан Корт». 


Частка 1. За польскім часам... 59 


А так пра свой маёнтак пісаў сам генерал: «У Простыні 
было ўсё, пра што я заўсёды марыў: паляванне і пачуццё 
аддаленасці ад цывілізацыі. Тут было ціха і спакойна. На 
мяне працаваў выдатны польскі повар і мой верны слуга 
Холмс». 

Брытанец часта ладзіў паляванні. Нягледзячы на адсут- 
насць кісці левай рукі і вока, Картон дэ Віярт быў выдатным 
стралком. Час ад часу генерал наведваў маёнтак Караля 
Радзівіла ў Маньковічах. Узімку Адрыян выязджаў на лячэн- 
не ў Англію і вяртаўся, як толькі на палескіх рэках і азёрах 
пачынаўся крыгаход. 

Па ўспамінах сучаснікаў, брытанскі генерал ненавідзеў 
бальшавікоў. Падчас паляванняў, якія адбываліся недалёка 
ад мяжы, ён гаварыў сваім калегам: «У бальшавікоў моцнае 
войска, але хай толькі паспрабуюць да нас сунуцца». 

У ліпені 1939-га 60-гадоваму Картону дэ Віярту ізноў 
прыйшлося надзець вайсковы мундзір. Ён узначаліў Бры- 
танскую вайсковую місію ў Варшаве. Праўда, узаемадзейні- 
чаць генералу давялося ўжо не з Пілсудскім, а з маршалам 
Эдвардам Рыдз-Сміглы. У канцы жніўня 1939 года англій- 
скі генерал спрабаваў давесці да польскага камандавання 
думку пра неабходнасць адводу польскіх войскаў далей ад 
мяжы і арганізацыі абароны на Вісле, але польскія генера- 
лы, упэўненыя ў сіле свайго войска, не слухалі старога бель- 
гійца і працягвалі трымаць свае часткі непасрэдна ля мяжы 
з Трэцім Рэйхам. 

1 верасня 1939 года пачалася Другая сусветная вайна. 
Германскі бліцкрыг стаў жорсткім урокам для тых, хто не 
захацеў паслухаць старога інваліда, які прыехаў з палескіх 
балот. Брытанскаму генералу ўсё ж удалося настаяць на 
тым, каб польскі флот, размешчаны на Балтыцы, пакінуў 
сваю базу і не ўступаў у бессэнсоўныя і кровапралітныя баі 
з германскім флотам. У выніку, польскія караблі дабраліся 
да брытанскіх выспаў і ўсю вайну ваявалі супраць нацыстаў 
у складзе ВМФ Вялікабрытаніі. 

17 верасня 1939 года Картон дэ Віярт прыняў рашэнне аб 
эвакуацыі брытанскай вайсковай місіі з Польшчы. На шляху 
да румынскай мяжы калона аўтамашын была атакаваная 


60 Заходнебеларуская Атлантыда 1921-1941 гг. 


самалётамі люфтвафэ, у выніку чаго загінула жонка аднаго 
з брытанскіх афіцэраў. Уратавалася місія і ад частак Чырво- 
най Арміі, якія, імкліва прасоўваліся да мяжы з Румыніяй, 
каб адрэзаць «польскім афіцэрскім бандам» шлях да адсту- 
плення. 

Пасля далучэння Заходняй Беларусі да СССР фальварак 
генерала быў нацыяналізаваны, а ўнікальная калекцыя па- 
ляўнічых стрэльбаў, прадметаў мэблі, прывезеных у Про- 
стынь непасрэдна з Вялікабрытаніі, была вывезена ў Мінск 
і перададзена ў распараджэнне музеяў сталіцы БССР. 
Падчас нямецкай акупацыі ўсе гэтыя найкаштоўнейшыя 
прадметы былі разрабаваныя і знішчаныя. 

У красавіку 1940 года генерал Картон дэ Віярт прыняў 
удзел у баях за Тронхейм ў Нарвегіі. Затым ён камандаваў 
61-й пяхотнай дывізіяй, раскватараванай у Паўночнай Ір- 
ландыі. У красавіку 1941 года генерал быў прызначаны 
кіраўніком брытана-югаслаўскай вайсковай місіі. Картон 
дэ Віярт наведаў Бялград і ўдзельнічаў у перамовах з юга- 
слаўскім урадам. На зваротным шляху ў бамбардзіроўшчы- 
ка, на якім ляцеў генерал, адмовілі абодва рухавіка, і сама- 
лёт упаў на тэрыторыі, кантраляванай італьянцамі. 

Картон дэ Віярт выжыў, але быў схоплены італьянскімі 
салдатамі і змешчаны ў турму для высокапастаўленых ва- 
еннапалонных. 61-гадовы генерал пяць (!) разоў спрабаваў 
уцячы. У 1943 года італьянцы выкарыстоўвалі палоннага 
брытанца ў перамовах з саюзнікамі аб выхадзе іх краі- 
ны з вайны. У выніку, генерал быў вызвалены і апынуўся 
ў Вялікабрытаніі. 

Але генерал не збіраўся сядзець дома. У 1943 годзе Кар- 
тон дэ Віярт у складзе брытанскай дэлегацыі адправіўся 
ў Каір, дзе праходзіла сустрэча паміж брытанскім прэм'ер- 
міністрам Уінстанам Чэрчылем, амерыканскім прэзідэнтам 
Франклінам Рузвельтам і кітайскім лідарам Чан Кайшы. 
Неўзабаве пасля гэтага Чэрчыль накіраваў генерала ў якас- 
ці свайго асабістага прадстаўніка ў Кітай. 

У 1945 годзе Адрыян Картон дэ Віярт быў узнагароджа- 
ны Ордэнам Брытанскай імперыі. Толькі ў 1947-м генерал 
нарэшце выйшаў у адстаўку. Праз два гады памерла яго 

жонка, а ў 1951-м ён ажаніўся з жанчынай, якая на 23 гады 
была маладзейшая за яго. 

Памёр генерал Адрыян Картон дэ Віярт у 1963 годзе. 

Ці ўспамінаў гэты чалавек беларускія палескія краявіды, 
паляванне на балотах і маляўнічых азёрах Заходняй Бела- 
русі? Безумоўна, так. У адной з гутарак з журналістамі, на 
пытанне, ці шкадуе ён пра скрадзеную Саветамі з Простыні 
калекцыю паляўнічай зброі, Картон дэ Віярт, уздыхнуўшы, 
сказаў: «Бальшавікі скралі мае стрэльбы, мэблю, адзенне, 
але яны не змаглі скрасці мае ўспаміны, якімія і жыву». 


Будаўніцтва 1920-х на «крэсах» 


У сярэдзіне 1920-х польскія ўлады распрацавалі планы 
будаўніцтва цэлых раёнаў прыватных дамоў для чыноўнікаў 
на тэрыторыі Заходняй Беларусі. Некаторыя з тых даваенных 
польскіх камяніц захаваліся да сённяшняга дня. Яны з'яўля- 
юцца не толькі архітэктурнымі помнікамі, але і прыкладамі 
таго, як трэба забудоўваць невялікія беларускія гарады. 

28 мая 1924 года Міністэрства фінансаў Польшчы ад- 
чыніла крэдытную лінію для будаўніцтва дамоў для супра- 
цоўнікаў дзяржаўнага апарату ва ўсходніх ваяводствах. 
Сродкі ў рамках крэдыту атрымала Міністэрства грамадскіх 
работ (у якім быў створаны адмысловы Аддзел дзяржаўных 
будынкаў) і ўжо б чэрвеня скіравала грошы ў сваё прад- 
стаўніцтва ў Брэсце. 12 мая 1924 года былі створаны Вая- 
водскія камітэты будаўніцтва, якія ў супрацы з ваяводскімі 
ўладамі пачалі распрацоўваць план будаўніцтва індывіду- 
альных дамоў у канкрэтных мясцовасцях. Хутка пасля гэта- 
га былі створаны Павятовыя будаўнічыя камітэты, якія пад 
кіраўніцтвам стараст рыхтавалі неабходную інфармацыю 
для пачатку прац. 

У чэрвені архітэктары пачалі распрацоўваць чарцяжы 
і праекты новых будынкаў. Паралельна ішла падрыхтоўка 
каштарыснай дакументацыі. Дарэчы, над распрацоўкай 
чарцяжоў працавалі 14 лепшых варшаўскіх архітэктараў. 
Хутка было прынята рашэнне аб будове тыповых дамоў. 

Было распрацавана 33 тыпы будынкаў, з якіх 8 былі з дрэва 
і 25 каменных. Гэта былі дамы для старастаў (на дзве і чаты- 
ры кватэры), а таксама баракі для паліцыі. У дамах для ста- 
раст планавалася зрабіць 4 пакоі для сям'і і два службовых. 

Пры будаўніцтве павінны былі ўлічвацца кліматычныя 
ўмовы Палесся. Дзеля таго, каб т. зв. калоніі гарманічна ўпі- 
саліся ў гарадскую забудову, былі праведзеныя спецыяль- 
ныя праектныя работы на мясцовасці. Паралельна з гэтым 
ішла купля будаўнічых матэрыялаў. Усяго для будаўніцтва 
было прывезена 11 600 000 штук цэглы і З 800 000 штук 
дахоўкі. 

Нарэшце пачаліся працы. Будаўніцтву спрыяла добрае 
надвор'е: восень 1924 года была даволі цёплай. У Навагруд- 
скім ваяводстве дамы будаваліся ў 8, у Палескім -- у 11, на 
Віленшчыне (Віленскае ваяводства было створана толькі 
ў 1925 годзе) -- у 16 мясцовасцях. У Навагрудскім ваявод- 
стве ў 1925 годзе было пабудавана 43 дамы (21 каменны, 
22 драўляных), у Палескім-- 69 (26 каменных, 43 драўляных), 
на Віленшчыне -- 27 (5 каменных, 22 драўляных). Чаму выка- 
рыстоўвалі дрэва? Таму што яно было танней за цэглу, дый 
будаўнічы працэс ішоў хутчэй. Варта таксама падкрэсліць, 
што адной з галоўных праблем была кепская транспартная 
інфраструктура некаторых з новых мікрараёнаў. Так, на- 
прыклад, у Нясвіжы новая калонія знаходзілася ў 14 кіламе- 
трах ад бліжэйшай чыгуначнай станцыі, у Валожыне -- у 28, 
у Шаркаўшчыне -- у 36 кіламетрах. 

Катэджныя пасёлкі ўзору канца 1920-х гадоў з'явіліся 
ў Браславе, Шаркаўшчыне, Плісе, Глыбокім, Свянцянах, Ду- 
ніловічах, Смаргоні, Вілейцы, Ашмянах, Валожыне, Лідзе, 
Наваградку, Стоўбцах, Нясвіжы, Баранавічах, Слоніме, Коса- 
ве, Пружанах, Кобрыне, Драгічыне, Пінску, Брэсце, Століне. 
Варта падкрэсліць, што гэта акцыя адбывалася і на тэрыто- 
рыі Заходняй Украіны. 

Асобнай сферай стала будаўніцтва памяшканняў для 
польскіх памежнікаў з Корпуса аховы памежжа (КАП). Па 
праграме на 1924-1925 гады планавалася 238 заставаў 
і 111 дапаможных будынкаў. Аднак фінансавых сродкаў ха- 
піла толькі на будаўніцтва, адпаведна, 61 і 134-х. 

Рэалізацыя праграмы складалася з трох фазаў, чарго- 
васць якіх акрэсліла камандаванне КАП. У першай фазе, на 
якую адводзілася 14-16 тыдняў, будаўніцтва ў 10 памежных 
участках Валынскага, Навагрудскага ваяводства, а таксама 
на Віленшчыне, у выніку чаго павінна было паўстаць 136 бу- 
дынкаў. У другой фазе (з 1 сакавіка 1925 года) быў заплана- 
ваны ўвод у эксплуатацыю 63 будынкаў КАП у 4-х памежных 
участках Палескага ваяводства. У трэцяй фазе (з 7 мая 1925 
года) -- 19 будынкаў у Тарнопальскім ваяводстве. Працы 
на другой і трэцяй фазе павінны былі працягвацца таксама 
14-16 тыдняў. 

Трэба браць пад увагу, што памежныя тэрыторыі бы- 
лі небяспечным рэгіёнам. Там, нягледзячы на з'яўленне 
ў 1924 годзе памежнікаў КАП, усё ж працягвалі дзейнічаць 
прабальшавіцкія атрады, якія здзяйснялі напады на дзярж- 
установы. Падчас першай фазы адбылася падрыхтоўка не- 
абходнай інжынерна-тэхнічнай дакументацыі, а таксама 
распрацоўка чарцяжоў. Разам з тым, адбываўся завоз бу- 
даўнічых матэрыялаў (як паказваюць пазнейшыя падлікі, ва 
ўсходнія ваяводствы для будаўніцтва інфраструктуры КАП 
было завезена 7 657 578 штук цэглы). На працягу гэтай фазы 
ўдалося збудаваць частку застаў і нарэшце наладзіць сістэ- 
матычную ахову дзяржаўнай мяжы. 

Паводле ўспамінаў сучаснікаў тых падзей, у польскіх 
дзяржаўных установах здараліся праблемы з набыццём 
тэрыторый пад будаўніцтва. Часам уласнік зямлі адсутні- 
чаў на тэрыторыі Польшчы. Не з усімі ўдавалася дамовіцца. 
Не сакрэт, што для тагачаснай катэджнай забудовы вы- 
біраліся найбольш прывабныя часткі гарадоў і мястэчак. Па- 
вятовы стараста павінен быў жыць не на выселках, а амаль 
у цэнтры горада. А такія прывабныя кавалкі зямлі дорага 
каштавалі. Цэны за гектар зямлі вагаліся ад 429 да некалькіх 
дзясяткаў тысяч злотых. Самая танная зямля была ў Пружа- 
нах (трошкі больш за 400 злотых), а самыя высокія цэны былі 
ў Брэсце (ад 50 да 60 тысяч злотых за гектар). 

Памежнікам таксама даводзілася змагацца з уласнікамі 
ў справе атрымання права будаўніцтва інфраструкту- 
ры на тых ці іншых зямельных надзелах. Кошты зямлі для 

будаўніцтва памежнай інфраструктуры вагалася ад 115 зло- 
тых да 1500 злотых за гектар. Цяжка прыйшлося з будаўні- 
цтвам для КАП на Палессі, дзе было шмат балот. 

Даволі актуальнай праблемай для польскіх уладаў, 
як, дарэчы, і для сённяшніх беларускіх, была адсутнасць 
кваліфікаваных працоўных рук. Дзеля гэтага палякам да- 
вялося прывозіць рабочых з Цэнтральнай і Заходняй Поль- 
ШЧЫ. Аднак варта падкрэсліць, што масавае будаўніцтва на 
«крэсах» стала для жыхароў Заходняй Беларусі добрай маг- 
чымасцю зарабіць грошы. Шмат палешукоў тады ўладкава- 
лася на будаўніцтва ў якасці працоўных. 

Працэс будаўніцтва польскіх мікрараёнаў на тэрыторыі 
заходнебеларускіх ваяводстваў працягваўся на працягу 
ўсяго міжваеннага дваццацігоддзя. Таксама ўдалося ства- 
рыць і добрую памежную інфраструктуру. Калі глядзіш на 
праекты тых будынкаў і калоній, становіцца зразумела, што 
над імі працавалі сапраўды лепшыя з лепшых. 


Заходнебеларускі фэшн 


Калі давядзецца разглядаць даваенныя здымкі з За- 
ходняй Беларусі, звярніце ўвагу на вопратку звычайных 
жыхароў беларускіх гарадоў і мястэчак. Шыкоўныя паліто, 
капелюшы ды сукенкі еўрапейскіх модных трэндаў вельмі 
дысанавалі з казкамі савецкай прапаганды пра беднасць 
і забітасць заходніх беларусаў і ўкраінцаў. 

У 1920-1930-х гадах вышэйшы і сярэдні клас насель- 
ніцтва ІІ Рэчы Паспалітай знаходзіўся пад уплывам заход- 
нееўрапейскай моды. Прадстаўнікі сялянства ў асноўным 
карысталіся тыповай для гэтай групы вопраткай, аднак, 
мяркуючы па ўспамінах і здымках, што захаваліся, нават не- 
багатыя беларускія сяляне любілі пафарсіць. 

У міжваенныя гады заходнебеларускія моднікі і модні- 
цы, акрамя замежных часопісаў «багеЧе дц Воп Топ», «Ге 
ома! де5 Юатез5 еі без Модае5», «Уоцаце», маглі чытаць 
і шэраг польскіх часопісаў, якія спецыялізаваліся на модзе. 


Частка 1. За польскім часам... 65 


Напрыклад, адным з найбольш салідных быў штотыднёвік 
«Віц52с2» («Плюшч»). Аднак сваёй кансерватыўнасцю ён ад- 
штурхнуў ад сябе малодшае пакаленне. 

У 1922-1925 гадах друкаваўся часопіс «Рапі». Яго выдан- 
не фінансаваў уласнік варшаўскай крамы дамскага адзення 
і бялізны Густаў Змігрыдэр. У часопісе было шмат здымкаў 
і малюнкаў у стылі арт-дэко. Выданне спецыялізавалася на 
новых тэндэнцыях у жаночай, мужчынскай, а таксама спар- 
тыўнай модзе. Напрыклад, аўтары часопісу часта капіравалі 
фасоны мужчынскіх касцюмаў для гульні ў гольф з адмысло- 
вых брытанскіх выданняў. 

У 1927-1932 гадах у Польшчы выдаваўся часопіс «Теаўг 
і 7усіе мубмогпе». Ён у асноўным спецыялізаваўся на рэкла- 
ме адзення, зробленага ў Заходняй Еўропе. 

Больш таннымі і таму больш даступнымі былі часопі- 
сы «Кобіе(а у/ бміесіе і у/ дотц», «эуіаё Кобіесу», «То, со 
паўтодпеўз2е». У іх было значна менш малюнкаў і больш фо- 
таздымкаў. 

Лідарам сярод гэтай групы выданняў быў выдаваны 
ў Кракаве «Пузўоуапу Кциўег Соагіеппу», у якім публіка- 
валіся не толькі здымкі вядучых тагачасных палітыкаў, але 
і свецкая хроніка з партрэтамі тагачасных зорак тэатру 
і кіно. Дарэчы, «Кур'ер» з Кракава яшчэ і сёння можна знайс- 
ці ў шматлікіх закінутых дамах у заходняй Беларусі. Тэкстаў 
і артыкулаў там было мінімум, а вось здымкаў багата. 

У Варшаве, Львове, Вільні, Брэсце, Навагрудку адбывалі- 
ся выступленні кабарэ і знакамітых тагачасных артыстаў, 
падчас якіх зоркі дэманстравалі модныя навінкі. У ваявод- 
скіх цэнтрах адбываліся паказы мод, у якіх удзельнічалі як 
прафесійныя мадэлі, так і малавядомыя акторы і актрысы. 

Асаблівай формай рэкламы тагачаснай моды быў кіне- 
матограф. У 1920-х гадах сапраўднымі іконамі стылю былі 
амерыканскія акторы. Тады панаваў стыль жанчын-вамп 
(Клара Боўл, Пола Негры), і мужчын-стыляг (Рудольф Вален- 
ціна). У 1930-х гадах з'явіліся новыя зоркі (Грэта Гарба, Мар- 
лен Дзітрых, Кларк Гэйбл). Дарэчы, былі ў ІІ Рэчы Паспалітай 
і свае зоркі (Ханка Арданувна, Ядвіга Смосарска, Францішак 
Брадневіч, Эўгеніюш Бода). 

Значны ўплыў на выгляд жанчын у міжваеннай Польшчы 
аказалі працэсы эмансіпацыі. Прадстаўніцы слабага полу 
пачалі насіць кароткія прычоскі, рабіць манікюр і педыкюр, 
выкарыстоўваць ярка-чырвоную памаду, падкрэсліваць 
вочы цёмна-чорнымі ценямі. 

Тады ж у моду ўвайшлі новыя капелюшы, якія нагадвалі 
форму вайсковай каскі. Жанчыны з Заходняй Беларусі за- 
маўлялі сябе гэтыя прадметы гардэробу з Варшавы ці Вільні. 
Напрыклад, настаўніца з Кобрына Ларыса Амельянюк лю- 
біла шыкаваць у капелюшы, набытым менавіта ў польскай 
сталіцы. 

Жанчыны насілі скураныя пальчаткі з шырокімі «муш- 
кецёрскімі» манжэтамі, а ногі хавалі пад шаўковымі пан- 
чохамі. Негалосны тагачасны дрэскод патрабаваў насіць 
панчохі нават у спякотнае надвор'е. Гэты прадмет дамскага 
гардэробу каштаваў досыць дорага. Кошт французскіх пан- 
чох быў каля 50 злотых, а польскіх -- каля 20. 

У сувязі з сусветным эканамічным крызісам пачатку 
1930-х гадоў польскім жанчынам прыйшлося перайсці з да- 
рагіх замежных тканін на танныя мясцовай вытворчасці, 
якія выпускаліся ў Лодзі. Тады ж пачало распаўсюджвацца 
адзенне з лёну. Лён у асноўным выкарыстоўвалі для шыцця 
кашуль, бялізны і дзіцячага адзення. 

Мужчыны хадзілі ў капелюшах тыпу «барсаліна» ці «хом- 
бург», летам насілі «панамы». Сяляне і менш багатыя гаража- 
не хадзілі ў кепках. Разам са строгімі касцюмамі прадстаўнікі 
моцнага полу апраналі піджакі і світары, а таксама кашулі 
з запанкамі. Восенню і вясной мужчыны насілі дэмісезонныя 
паліто, зімой -- футра. 

Развіццё папулярнасці зімніх відаў спорту прывяло 
да таго, што сфарміраваўся пэўны трэнд, звязаны з рас- 
паўсюджваннем спартыўнага адзення. Катаючыся, напры- 
клад, на лыжах, тагачасныя жыхары Польшчы апраналі 
ваўняныя курткі-блузы, світары, штаны-панталоны (ніжэй 
калена), ваўняныя шкарпэткі, лыжныя чаравікі. Жаночы 
камплект быў ідэнтычным. На галаве і мужчыны, і жанчыны 
насілі вязаныя шапкі. 

Асаблівым напрамкам моды было адзенне для турызму. 
У 1930-я гады польскі ўрад зрабіў пэўныя крокі да развіцця 
турыстычнай інфраструктуры краіны. 

У гэтым сэнсе, адным з найбольш прывабных месцаў 
на мапе Польшчы было беларускае Палессе. У тагачасных 
польскіх кнігарнях прадаваліся дзясяткі кніг, што расказвалі 
пра турыстычныя маршруты. Рэкламныя буклеты заклікалі 
наведаць беларускія вёскі і ўбачыць абрады мясцовага на- 
сельніцтва, запрашалі ў Пінск на Палескі кірмаш і біялагіч- 
ную станцыю. Шмат расказвалася пра знакамітыя балоты 
і Канал Агінскага. А каб падарожжа было зручным, прапа- 
ноўваліся спецыяльная турыстычная лінія вопраткі. 

Асаблівым відам моды было адзенне для балу. У Вар- 
шаўскім Еўрапейскім гатэлі адбываліся свецкія раўты 
з удзелам тагачаснай польскай багемы. На гэтых балах вы- 
біраліся «Каралева моды» і «Кароль моды». 

Падобныя мерапрыемствы, але, безумоўна, у меншым 
маштабе, адбываліся і ў Заходняй Беларусі (напрыклад, 
у пінскім кафэ-рэстаране «Парадзіс», які знаходзіўся на вулі- 
цы Касцюшкі, 2). 

Распаўсюджанай тады з'явай былі так званыя «Балы 
прэсы», рэпартажы з якіх пазней друкаваліся ў найбольш 
уплывовых тагачасных глянцавых часопісах. У Каралеўскім 
замку ў Варшаве адбываліся прыёмы ў прэзідэнта Іі Рэчы 
Паспалітай Ігнація Масціцкага і міністра замежных спраў 
Юзафа Бека. 

У міжваеннай Польшчы працавалі і ўласныя фірмы па 
вытворчасці адзежы і аксесуараў. Яшчэ ў 1860-х гадах у Вар- 
шаве з'явіўся Дом моды «Багуслаў Герсе», які славіўся тым, 
што прадаваў рэчы, прывезеныя з Парыжу, а таксама зро- 
бленыя ў Польшчы паводле французскіх узораў. Гэта фірма 
працавала і ў 1930-х гадах. Аднак большасць яе кліентаў 
былі прадстаўнікамі вышэйшых пластоў польскага грамад- 
ства. Тлумачылася гэта, безумоўна, вельмі высокімі коштамі 
тавараў. Арпад Хаваньчык быў гаспадаром знакамітай кра- 
мы футра ў Варшаве. 

Адным з найбольш папулярных крам мужчынскага 
адзення быў «Гандлёвы дом Братоў Яблонскіх», які акрамя 

галоўнай сядзібы ў Варшаве меў прадстаўніцтва ў неафі- 
цыйнай сталіцы Заходняй Беларусі Вільні. 

..Ужо з пачатку 1939 года польскае грамадства жыло 
ў прадчуванні надыходзячай вайны. Мужчынскае насельні- 
цтва краіны вымушана было змяніць прыгожыя капелюшы 
і піджакі на вайсковыя мундзіры і «рагатыўкі». Аднак нават 
Другая сусветная вайна і выпрабаванні, якія разам з усёй 
І Рэччу Паспалітай падзяліла і Заходняя Беларусь, не змянілі 
прыгожы выгляд адзення жыхароў гэтых тэрыторый. 

Такімі заходніх беларусаў убачылі байцы Чырвонай 
Арміі, якія 17 верасня 1939 года перайшлі савецка-поль- 
скую мяжу. Яшчэ да чэрвеня 1941-га, на мінскіх кірмашах 
і рынках можна было ўбачыць трафейныя паліто, касцюмы, 
капелюшы, сукенкі, шоўкавыя панчохі ды іншыя «буржуаз- 
ныя штучкі», якія «адказным» таварышам удалося вывезці 
з «прыгнечанай панамі» Заходняй Беларусі. 


«Нёман». Гісторыя матацыкла 


Матацыкл «Нёман», які выпускалі ў Гродна ў міжваен- 
нае дваццацігоддзе, быў, бадай, адным з лепшых на той 
час польскіх матацыклаў. Захавалася толькі некалькі аўтэн- 
тычных экземпляраў. Адзін з іх знаходзіцца ў Музеі тэхнікі 
ў Варшаве. 

У другой палове 1930-х гадоў у Польшчы пачалі набі- 
раць папулярнасць малалітражныя матацыклы, якія ў на- 
родзе называліся «соткамі» (з-за аб'ёму рухавіка ў 100 кубіч- 
ных сантыметраў). Зразумела, што такія матацыклы кашта- 
валі танней за сваіх больш магутных братоў. Але была і яшчэ 
адна акалічнасць, якая гуляла на карысць такіх матацыклаў. 
Для іх кіравання не трэба было мець вадзіцельскае пасвед- 
чанне. Таксама варта дадаць, што, набываючы польскі мата- 
цыкл, яго ўласнік пазбаўляўся праблем з набыццём дарагіх 
запчастак, якія патрабавалі замежныя мадэлі. 

Такія матацыклы выпускалі ў Кельцах (фірма «5НІ»), 
у Варшаве («Регкип»), у Быдгашчы («огпеао») і, нарэшце, 
у Беластоцкім ваяводстве -- у Гродна («Міетеп»). Частка 

з гэтых матацыклаў была копіяй замежных брэндаў, іншыя 
ж былі арыгінальнай польскай прадукцыяй. 

Варта адзначыць, што амаль уся дакументацыя фірмы 
«Нёман» была знішчана падчас Другой сусветнай вайны, та- 
му гісторыю калісьці знакамітага завода мы можам аднавіць 
толькі па матэрыялах тагачаснай прэсы і іншых нешматлікіх 
крыніцах, якія ў сваёй большасці захаваліся ў Польшчы. 

У 1894 годзе сям'я Старавольскіх адчыніла ў Гродна на 
вуліцы Брыгіцкай, 20 фабрыку металапрадукцыі. Паступова 
акрамя швейных машынак і іншых вырабаў з металу прад- 
прыемства пераключылася на вытворчасць веласіпедаў. 

Нават эканамічны крызіс 1929-1933 гадоў не перашко- 
дзіў гродзенскай фірме рэалізаваць свае амбіцыйныя пла- 
ны. У другой палове 1930-х гадоў на «Нёмане» працавалі 
100 чалавек. Пра маштаб вытворчасці сведчыць той факт, 
што ў 1936 годзе фабрыка выпусціла 10 тысяч веласіпедаў, 
а таксама запчастак да іх. 

Варта адзначыць, што часцей за ўсё гродзенцы капіра- 
валі нямецкія мадэлі ровараў, але са значнымі мясцовымі 
дапрацоўкамі. Сядзенні замаўляліся ў Латвіі, а элементы ко- 
лаў -- у нямецкай фірме «Еіср(е! упа 5асП». 

У 1934 годзе завод пачаў выпускаць мотаровары. Гэта 
былі звычайныя ровары, на якія мантаваліся рухавікі аб'ё- 
мам 75 кубічных сантыметраў з Германіі. Выпускалася муж- 
чынская і жаночая мадэлі ровару. 

Але ўласнікі завода Нохім і Ларар Старавольскія, а такса- 
ма Ісаак Піваварскі разумелі, што на рынку пануе ўжо іншы 
трэнд. Людзі жадалі купляць недарагія і выгадныя матацы- 
клы «соткі». 

Бізнэсмэны пачалі з рэбрэндынгу, змяняючы назву фір- 
мы на «Крэсовы завод па вытворчасці ровараў і матацыклаў 
«Нёман». Ужо ў 1936 годзе на рынку з'явіліся першыя гро- 
дзенскія матацыклы з імпартнымі рухавікамі. У 1938 годзе 
было выпушчана ўжо 166 матацыклаў. Новая прадукцыя 
ўвасобіла ў сабе лепшыя якасці найбольш вядомых тагачас 
ных сусветных марак. 

Даследчыкі да сённяшняга дня не могуць прыйсці да 
адзінай высновы, ці гэта быў цалкам айчынны праект, 

ці таленавітыя бізнэсмэны з Гродна скапіявалі знешні вы- 
гляд матацыкла, ці, можа, яны набылі ліцэнзію ў замежных 
фірм. Па знешняму выгляду «Нёман» быў вельмі падобны 
да лёгкіх англійскіх матацыклаў «УЙПіег5» ці «Ехсеізіог». 
Дарэчы, гродзенскія матацыклы абсталёўваліся двух- 
цыліндровымі рухавікамі брытанскай фірмы «Вікерс» 
з Вулверхэмптана. 

Найбольш папулярным быў «Нёман» з рухавіком аб'ё- 
мам 98 кубічных сантыметраў і троххуткаснай каробкай 
перадач. Таксама вельмі папулярнымі былі матацыклы з ру- 
хавіком 150 кубічных сантыметраў. Менш распаўсюджаным 
быў «Нёман 125». 

Варта падкрэсліць, што ў матацыклах «Нёман 98» узору 
1938 года, акрамя замежнага рухавіка, выкарыстоўваліся 
брытанскія элементы падсвятлення (пярэдняя фара фір- 
мы «УПІіег5» і задняя ад «)озпер Імсаз ІТ»). Максімальная 
хуткасць матацыкла была 70 кіламетраў на гадзіну. На ма- 
тацыклах «Нёман» ставіліся шыны, зробленыя ў Познані на 
фабрыцы «5ботіі!». «Нёман 98» каштаваў 900 злотых. Гэта 
была немалая сума, аднак, калі параўнаць кошты на іншыя 
маркі польскіх «сотак» з коштам гродзенскага матацыкла, 
дык становіцца зразумела, што апошні быў якраз бюджэт- 
ным варыянтам. 

«Нёман» -- матацыкл на адну асобу, аднак польскія 
правілы дарожнага руху таго часу не забаранялі ўстанаўлі- 
ваць на матацыкл дадатковае сядзенне. Аб'ём бензабака 
(10 літраў) дазваляў уладальніку матацыкла праехаць да 
400 кіламетраў. 

Галоўны кантынгент пакупнікоў гэтага матацыкла скла- 
далі жыхары Віленскага, Навагрудскага і Палескага ваявод- 
стваў. Гэты чыннік паўплываў на тое, што да сённяшняга дня 
захавалася вельмі мала экземпляраў матацыкла. Справа 
ў тым, што «Нёманамі» карысталіся вайсковыя асаднікі, вай- 
скоўцы, паліцыянты, прадстаўнікі дзяржаўнага апарата, інтэ- 
лігенцыя. 

Пасля «ўз'яднання» Заходняй Беларусі з БССР амаль усе 
гэтыя катэгорыі польскіх грамадзян падпалі пад сталінскія 
рэпрэсіі, а іх маёмасць, у тым ліку і матацыклы, была пера- 

дадзена ў даход дзяржавы. Так, у снежні 1939 года кіраўнік 
БССР Панцеляймон Панамарэнка ў лісце да Іосіфа Сталіна 
адзначаў, што «амаль у кожнай гаспадарцы асаднікаў было 
некалькі ровараў, а таксама матацыклы». Пасля дэпарта- 
цыі асаднікаў гэтае двухколае багацце Панамарэнка прапа- 
наваў перадаць у распараджэнне мясцовай улады. 

Напрыканцы 1930-х гадоў фірма Старавольскіх мела 
практычна манаполію на продаж матацыклаў у Заходняй 
Беларусі. Справа ў тым, што іншыя польскія фірмы, займаю- 
чыся вытворчасцю матацыклаў, амаль не мелі сваіх крамаў 
у заходнебеларускіх ваяводствах. Ды і сервісныя цэнтры ад- 
сутнічалі. А вось у гродзенскай фірмы было сваё прадстаўні- 
цтва ў Варшаве на вуліцы Сенаторскай, 28, а таксама ў Кра- 
каве. Акрамя гэтага, у сталіцы быў вялікі склад запчастак 
і аксесуараў да матацыклу «Нёман». 

Гродзенскія матацыклы былі прэзентаваныя падчас 
вялікага польскага кірмашу ў Познані. У красавіку 1939 го- 
да «Нёманы» першы раз прынялі ўдзел у гонках, арганіза- 
ваных вайсковым спартыўным клубам «Легія» па марш- 
руце Варшава -- Мінск Мазавецкі -- Атвоцк -- Варшава. 
Партыю ровараў і матацыклаў «Нёман» закупіла для ўлас- 
ных патрэб Войска Польскае. Гэтая тэхніка была зручнай 
у эксплуатацыі. 

У 1984 годзе ля польскага мястэчка Студзінек пад Ра- 
дамам быў знойдзены закапаны ў зямлю гродзенскі мота- 
ровар «Нёман». Ён выкарыстоўваўся польскімі жаўнерамі 
падчас вераснёўскай кампаніі і быў схаваны разам з ін- 
шымі вайсковымі прыладамі пасля адступлення польскіх 
войскаў. 

Усяго да пачатку Другой сусветнай вайны ў Гродна 
было зроблена да 500 матацыклаў «Нёман». На другую па- 
лову 1939 года кіраўніцтва «Крэсовага завода па вытвор- 
часці ровараў і матацыклаў «Нёман» планавала павялічыць 
вытворчасць сваёй прадукцыі ў разы, аднак рэалізацыі гэ- 
тых планаў перашкодзіла вайна. Гатовая прадукцыя, якая 
знаходзілася на складах завода, была рэквізавана савецкай 
уладай, а лёс гаспадароў завода не вядомы. Хутчэй за ўсё, 
яны сталі ахвярамі савецкіх рэпрэсій. 

Польскае радыё ў Заходняй Беларусі 


Ужо ў пачатку 1920-х гадоў польскія ўлады зрабілі стаўку 
на развіццё радыёвяшчальнай інфраструктуры. У красавіку 
1926 года адбыўся першы эфір Польскага радыё, а ўжо праз 
год палякі прапанавалі замежным калегам наладзіць абмен 
радыёпраграмамі, ці, кажучы сучаснай мовай, кантэнтам. 

У 1931 годзе была пабудавана адна з найбольш моцных 
радыёперадаючых станцый у Еўропе ў Рашыне, якая пакры- 
вала амаль усю тэрыторыю. Часопіс «Антэна» ў 1936 годзе 
пісаў: «Радыёз'яўляецца адным з найлепшых вынаходніцтваў 
чалавецтва. Гэта вялікая сіла, галоўнай мэтай якой з'яўчя- 
ецца ўз'яднанне народаў». 

Першапачаткова польскія слухачы маглі пачуць усяго 
некалькі перадач увечары, але ўжо ў 1930-х гадах вяшчан- 
не вялося на працягу ўсяго дня. Вялікая ўвага надавалася 
развіццю радыёстанцый ва ўсходніх ваяводствах Польшчы, 
у тым ліку і ў Заходняй Беларусі. Пры гэтым у Варшаве разу- 
мелі, што там пераважае менавіта вясковае насельніцтва, 
і таму ў эфірнай сетцы павінен быў быць падзел на прагра- 
мы для горада і сяла. Усё тая ж «Антэна» пісала: «Хутка знік- 
не са слоўніка выраз «глухая вёска», іў кожным закутку краі- 
ны можна будзе пачуць радыё». 

У 1927 годзе было вырашана стварыць аддзяленне Поль- 
скага радыё ў Вільні. Тады ж у старажытным горадзе з'явіліся 
дзве радыёмачты. Першым дырэктарам радыёстанцыі стаў 
Вітальд Гулевіч. Якія ж праграмы прапанавала новая хваля 
сваім слухачам? Перш за ўсё, безумоўна, музычныя. Адным 
з найбольш папулярных прадуктаў радыёстанцыі быў кан- 
цэрт па заяўках. Кожны жадаючы за 1 злоты мог замовіць 
любімую песню і пачуць яе ў эфіры. Хваля перадавала кан- 
цэрты Варшаўскай філармоніі. Шмат часу выдзялялася на 
трансляцыю камернай музыкі, у тым ліку з тэатру «Ла Скала» 
ў Мілане. 

Для вясковай аўдыторыі радыё ў Вільні рыхтавала пе- 
радачы «Гісторыя танца», «Вячоркі ля мікрафона», «У музыч- 
ным доме». У іх удзельнічалі між іншым музычныя ансамблі 

«Каскада» і «Уцеха» (якія спявалі на так званай «крэсовай 
пальшчызне» -- польскай мове са значным уплывам іншых 
славянскіх моў). Пры гэтым для такіх перадач радыё закліка- 
ла да супрацы выканаўцаў народных песень, у тым ліку і бе- 
ларускіх. 

Важнае месца займалі гумарыстычныя перадачы (на- 
прыклад, «Віленская зязюля»). Не менш увагі надавалася 
і літаратурным творам, якія ў эфіры агучвалі дыктары ра- 
дыё. Перш за ўсё, тут гаворка ідзе пра перадачу «Несмярот- 
ныя кнігі». У сярэдзіне 1930-х гадоў віленскае радыё пача- 
ло трансляваць перадачы, у якіх рабіўся ўхіл на гістарыч- 
ную тэматыку. Дарэчы, гісторыя была ключавой тэмай для 
многіх перадач Польскага радыё. Асабліва гэта назіраецца 
ў канцы 1930-х гадоў, калі ІІ Рэч Паспалітая знаходзілася на 
парозе вайны з Трэцім Рэйхам. У гэты перыяд пашыралася 
колькасць патрыятычных перадач, дзе распавядалі пра ба- 
рацьбу Польскага каралеўства і І Рэчы Паспалітай за сваю 
незалежнасць («Рэха мінулага», «Старая і новая Вільня»). 

Вялікая ўвага надавалася выхаванню маладога пака- 
лення. Тут варта падкрэсліць, што калі ў гарадах Заходняй 
Беларусі дзеці маглі чуць радыё дома, то ў вёсках радыё- 
прыёмнікі былі ў асноўным у школах, і таму віленскае радыё 
рабіла сетку вяшчання так, каб пускаць дзіцячыя праграмы 
ўдзень, і каб яны супадалі з часам школьных заняткаў. 

Так, напрыклад, вельмі папулярнай была дыскусійная 
перадача віленскага радыё «Старыя і маладыя», падчас якой 
адбываўся дыялог прадстаўнікоў маладога і старэйшага па- 
калення па розных, актуальных для грамадства тэмах. Акра- 
мя гэтага, віленскае радыё шукала таленавітых вядучых ся- 
род звычайных слухачоў. Так, у праграме «Самі сябе» людзі 
маглі агучыць свае думкі, прапановы, павіншаваць блізкіх ці 
знаёмых. Акрамя гэтага, сумесна з Міністэрствам адукацыі 
Польшчы і Школьным куратарствам рабіліся адукацыйныя 
праграмы. 

Паўночна-ўсходнія ваяводствы (Віленскае, Навагруд- 
скае і Палескае) былі ў асноўным сельскагаспадарчым кра- 
ем, гэта знайшло сваё адлюстраванне ў эфіры Польскага ра- 
дыё ў Вільні. У прыватнасці, рабіліся перадачы, прысвечаныя 

аналізу агульнапольскага рынку сельскагаспадарчай пра- 
дукцыі. Кожную пятніцу сумесна з Віленскай сельскагаспа- 
дарчай палатай журналісты рыхтавалі перадачу для буйных 
землеўласнікаў. 

Папулярнымі былі перадачы, прысвечаныя гігіене і зда- 
роўю. Улічвалася і тое, што гэта памежны рэгіён. Кожную 
апошнюю суботу месяца на Польскім радыё з Вільні вы- 
ходзіла перадача «Субота КАПу», у якой агучваліся апошнія 
навіны з савецка-польскага памежжа, а таксама расказва- 
лася пра жыццё польскіх памежнікаў на «крэсах». Нарэшце, 
варта адзначыць, што вільняне вялі трансляцыі царкоўных 
службаў з касцёлаў. 

У маі 1938 года, з нагоды 10-годдзя вяшчання Польск«а- 
га радыё ў Вільні, у часопісе «Антэна» было надрукавана 
вялікае інтэрв'ю з яго праграмным дырэктарам Тадэвушам 
Лапалеўскім, у якім той адзначаў, што «ў новым сезоне вілен- 
скае радыё планавала запусціць перадачу «Фартэпіяна і кні- 
га», у якой планавалася спалучыць класічную музыку і літа- 
ратурныя творы». Акрамя гэтага, Лапалеўскі адзначаў, што 
з 1 красавіка 1938 года ў Польскага радыё ў Вільні з'явіўся 
свой асабісты аркестр пад кіраўніцтвам Уладзіслава Шчэ- 
паньскага, які два разы на тыдзень павінен быў выступаць 
у эфіры, іграючы папулярную музыку, а ў выходныя даваць 
канцэрты ў межах праграмы «Музычны ўікэнд». 

Дарэчы, Лапалеўскі адзначаў, што працы ў віленскага 
радыё будзе больш пасля таго, калі ў рэгіёне з'явіцца кан- 
курэнт - радыёстанцыя ў Баранавічах. 

Сапраўды, у 1937 годзе ў палескім горадзе распачалося 
будаўніцтва і мантаванне неабходнага абсталявання для ра- 
дыёстанцыі. Хутка ў Баранавічах былі ўзведзены дзве мачты, 
а 1 ліпеня 1938 года пачалося вяшчанне. Моц прыёмніка да- 
вала магчымасць трансляваць перадачы на тэрыторыі На- 
вагрудскага і Палескага ваяводстваў, і нават на памежжа. 

Першым і апошнім дырэктарам Баранавіцкай радыё- 
станцыі быў Збігнеў Цыс Банкевіч. На Польскім радыё ў Ба- 
ранавічах працавалі два дыктары: Марыля Канзалуўна 
і Стэфан Саецкі. Сярод праграм баранавіцкага радыё вылу- 
чаліся «Сельскагаспадарчыя навіны», падчас якіх вядучыя 

падрабязна разглядалі падзеі ў гэтай сферы на тэрыторыі 
трох заходнебеларускіх ваяводстваў. Цікавымі былі пера- 
дачы з серыі «Нашы вёскі і мястэчкі», у якіх расказвалася 
гісторыя розных населеных пунктаў Заходняй Беларусі 
і Заходняй Украіны. Для моладзі рабіліся прыродазнаўчыя 
перадачы. 

Хутка пачалася Другая сусветная вайна. Нямецкая вай- 
сковая авіяцыя атрымала загад знішчаць, сярод іншых 
стратэгічных аб'ектаў на польскай тэрыторыі, радыёстан- 
цыі. 15 верасня самалёты люфтвафэ ажыццявілі налёт на 
Баранавічы, і ў тым ліку атакавалі будынак баранавіцкага 
радыё, аднак не знішчылі яго. 

А пасля 17 верасня 1939 года радыёстанцыі ў Вільні і Ба- 
ранавічах сталі савецкімі, аднак ненадоўга. Адступаючы 
ў 1944 годзе з Баранавічаў, немцы ўзарвалі радыёмачты, ад- 
нак будынак станцыі ацалеў і захаваўся да нашых дзён. Пас- 
ля вайны ўлады Польскай Народнай Рэспублікі дамагліся ад 
кіраўніцтва БССР вяртання абсталявання Польскага радыё 
ў Баранавічах і размясцілі яго ў Рашыне. 

Дарэчы, у «Антэне» друкавалася падрабязная праграма 
не толькі польскага, але і замежнага радыё. Слухачы ў За- 
ходняй Беларусі дакладна ведалі, якія праграмы гучаць 
на хвалях Францыі, Германіі, Вялікабрытаніі, Бельгіі, Чэ- 
хаславакіі, Італіі і шматлікіх іншых краін. Безумоўна, былі 
і тыя, хто жадаў пачуць музыкальныя творы Чайкоўскага 
на Ленінградскім радыё ці літаратурныя чытанні на «Радыё 
Камінтэрн». Праграма савецкіх радыёстанцый таксама дру- 
кавалася. 


Шляхецкі маёнтак у люстэрку часу 


У міжваеннае дваццацігоддзе ў Заходняй Беларусі 
дваранскія палацы і сядзібы былі цэнтрам грамадскага 
і культурнага жыцця. А як жылі ў 1920-1930-я гады нашча- 
дкі магнатэрыі некалі магутных Вялікага Княства Літоў- 
скага і Рэчы Паспалітай і якія парадкі панавалі ў іх радавых 
сядзібах? 

Як вядома, у ІІ Рэчы Паспалітай былі адмененыя сас- 
лоўныя прывілеі. Але дзякуючы сваім буйным зямельным 
уладанням (у тым ліку і ардынацыям), развітай гаспадарцы, 
прадстаўнікі дваранства беларускіх зямель працягвалі за- 
ставацца вельмі ўплывовай групай тагачаснага польскага 
грамадства. 

Аднак былі і менш багатыя шляхецкія роды. Сярэдні два- 
ранскі зямельны маёнтак у паўночна-ўсходніх ваяводствах 
складаў ад 50 да 150 гектараў зямлі.У адпаведнасці з зямель- 
най рэформай, у Віленскім, Навагрудскім і Палескім ваявод- 
ствах дапускалася мець ва ўласнасці да 400 гектараў зям- 
лі. Частка дваран у 1920-я гады не вытрымала эканамічных 
і палітычных выпрабаванняў і паступова збяднела, а іх ма- 
ёнткі былі выстаўлены на продаж на аўкцыёнах. 

Яшчэ з часоў Расійскай імперыі беларуская шляхта ім- 
кнулася ўкараняць новыя, замежныя спосабы развіцця жы- 
вёлагадоўлі і раслінаводства. Варта падкрэсліць, што прад- 
стаўнікі шляхецкіх родаў замаўлялі спецыялізаваную літа- 
ратуру з Еўропы. Нярэдка з Захаду прыязджалі і аграномы. 
Падобная сітуацыя назіралася і ў міжваенны час. Пры гэтым 
акцэнт рабіўся на апрацоўцы мясцовай сыравіны. Калі ля 
маёнтку знаходзіліся сажалка ці рака, гаспадары рабілі ўсё, 
каб наладзіць адлоў рыбы, ракаў. 

Дарэчы, рыбныя тавары, апрацаваныя ў прыватных 
шляхецкіх прадпрыемствах Заходняй Беларусі, экспарта- 
валіся ў Еўропу, у тым ліку ў Бельгію і Францыю. Такім жа 
поспехам карысталіся і мясцовыя вяндліны. Распаўсюджа- 
най была прадукцыя сыроў. Дзеля гэтага са Швейцарыі за- 
маўляліся спецыяльныя інгрэдыенты. 

На Палессі і на Нёмане ў шляхецкіх маёнтках быў рас 
паўсюджаны агратурызм, які падтрымліваўся з боку поль- 
скай дзяржавы. Такая разнастайнасць гаспадарчай дзейна- 
сці тлумачылася тым, што ў 1920-1930-я гады эканамічная 
сітуацыя Польшчы была нестабільнай, і дваранства ўсходніх 
ваяводстваў спрабавала рабіць шматфункцыянальныя гас- 
падаркі, якія б маглі хутка перапрафілявацца. 

Тыповы шляхецкі маёнтак у Заходняй Беларусі складаў- 
ся з дзвюх частак: двара, які быў аточаны паркам, а таксама 

гаспадарчых пабудоў, побач з якімі знаходзіліся зямельныя 
надзелы, лясы і лугі. У маёнтку жыў шляхціц разам з жонкай 
і дзецьмі, а таксама прыслугай. Акрамя гэтага, у доме маглі 
жыць бацькі гаспадара і іншыя сямейнікі. 

Добрай традыцыяй і адметнай рысай даваенных за- 
ходнебеларускіх фальваркаў была гасціннасць. Для гасцей 
у доме заўсёды трымаўся асобны пакой з прыгатаваным 
ложкам, а ў сталовай гатавалася дадатковая ежа. На стол 
выслаўляліся лепшыя стравы і гатункі спіртнога. Візіт гас- 
цей быў сваістым выпрабаваннем для жонкі гаспадара, якая 
павінна была прасачыць, каб прыслуга ўсё зрабіла і не было 
аніякіх накладак. 

Шляхціцам міжваеннага ўзору не трэба было карыстац- 
ца з гарадскіх ці местачковых крам. Усім іх забяспечвала 
ўласная гаспадарка. Яшчэ са старажытных часоў у фальвар- 
ках існавала асобная культура харчавання. Амаль адразу за 
познім сняданкам ішоў абед. Праз некалькі гадзін быў пад- 
вячорак, а за ім неўзабаве і вячэра. І падчас кожнага з гэтых 
«ланч-таймаў» стол проста ламіўся ад страў. Не дазвалялася 
спазняцца на калектыўную сямейную трапезу. Калі ў доме 
былі госці, пасля абеду ў сталовай ці ў «салоне» падавалі 
гарбату ці каву, мужчыны курылі сігары і пілі кан'як. Для га- 
спадароў маёнтку гатаваўся так званы «першы стол», а для 
слуг і працоўных -- «другі». Часамі блюда з гаспадарскага 
стала даставаліся і прыслузе. 

Колькасць слуг у маёнтку залежала ад таго, наколькі 
багатай была дваранская сям'я. У сярэдзіне 1930-х гадоў 
у шляхецкіх сядзібах на Заходняй Беларусі звычайна было 
некалькі чалавек прыслугі -- кухар, пакаёўка і пара слуг. 
Уладары маёнткаў на працягу дня займаліся вырашэннем 
гаспадарчых пытанняў, а больш дробныя шляхціцы пра- 
цавалі разам з наёмнай працоўнай сілай на полі, млыне ці 
маслабойні. 

Пры гэтым правай рукой гаспадара быў кіраўнік маёнт- 
ку, які арганізоўваў працу наёмных рабочых і сачыў за ста- 
нам гаспадаркі. Што ж тычыцца наёмнай працоўнай сілы, 
то частка гэтых людзей працавала «на пана» на пастаян- 
най аснове і жыла ў доме для чэлядзі. Разам з тым шляхціц 

наймаў і так званых «падзёншчыкаў», якія атрымлівалі гро- 
шы за кожны дзень працы. Акрамя грашовага ўзнагаро- 
джання пан павінен быў карміць парабкаў, пры гэтым, па- 
водле ўспамінаў жыхароў Заходняй Беларусі, якім давялося 
папрацаваць на паншчыне, харчаванне там было на вельмі 
высокім узроўні. 

Падчас жніва работнікі не пакідалі поле, а харчаванне 
прывозілася непасрэдна на месца працы. У галодныя гады 
шляхціцы імкнуліся падтрымаць сваіх работнікаў, выдаючы 
збожжа і насенне з уласных сховішчаў. Летам за гэта сяляне 
павінны былі адпрацаваць у панскай гаспадарцы. 

Вялікім святам для гаспадара шляхецкага фальварка 
былі «Дажынкі». У гэты дзень багатыя землеўласнікі рабілі 
для сваіх сялян святочны абед і запрашалі аркестр. Свята 
ўраджаю, якое прыйшло з глыбіні стагоддзяў, шанавалася 
шляхтай, у чым праяўлялася павага да працы звычайных 
беларускіх сялян-палешукоў. 

У вольны час вясной і летам шляхта заходнебеларускіх 
ваяводстваў рабіла пікнікі на прыродзе, пры гэтым гаявыя ці 
леснікі спецыяльна шукалі для гаспадароў зручныя месцы. 

Падчас сямейных святаў ладзіліся балы ці карнавалы. 
Найбольш вядомыя з іх адбываліся ў Нясвіжскім замку пад- 
час ардынацыі Альбрэхта Радзівіла. У дзень імянін шляхціца 
перад домам ці ўездам у парк будавалася часовая святоч- 
ная вітальная брама. У гэты дзень гаспадары запрашалі да 
сябе вялікую колькасць гасцей. 

Важным момантам было выхаванне моладзі. Аўтарытэт 
бацькі не ставіўся пад сумнеў. Моладзь вучылі шанаваць 
сямейныя традыцыі. Хлопцаў стараліся адпраўляць на ву- 
чобу ў горад альбо на службу ў войска. Дзяўчыны вучыліся 
простаму жаночаму рамяству -- шыццю, уменню гатаваць 
і ўвогуле быць добрай гаспадыняй. 

Не менш важным у жыцці шляхецкіх родаў быў шлюб 

“дзяцей. І тут, як і ў папярэднія часы, пад увагу прымалася 
не толькі каханне, але і паходжанне будучага мужа ці жонкі. 
Шлюб у большасці шляхецкіх сямей пачынаўся блаславен- 
нем маладых бацькамі і заканчваўся цырымоніяй у касцёле. 
На свяце прысутнічалі ўсе чальцы дзвюх сем'яў. 

На пачатак 1939 года ў ІІ Рэчы Паспалітай налічвалася 
каля 20 тысяч шляхецкіх маёнткаў і палацаў. 

Другая сусветная вайна змяніла выгляд Усходняй Еўро- 
пы. У далучанай да БССР Заходняй Беларусі жорстка знішча- 
лася ўсё, што было звязана з «панскімі маёнткамі і палацамі». 
Беларускаму грамадству ўнушалася, што шляхта ў Заходняй 
Беларусі эксплуатавала мясцовае беларускае насельніцтва. 
Але калі адкінуць ідэалагічную мішуру, становіцца зразу- 
мелым, што прадстаўнікі шляхты ў большасці сваёй былі 
проста добрымі гаспадарамі, якія ўмелі зарабляць грошы 
і давалі магчымасць зрабіць гэта іншым. Да таго ж, гэтая сас- 
лоўная група была носьбітам непаўторнага старажытнага 
духу Вкл і Рэчы Паспалітай. 


Таямніцы Белавежскага Бельведэра 


Каго толькі ні пабачыла за свой век вёска Белавежа. Ка- 
ралі, князі, прэзідэнты... І ўсё дзякуючы збудаванаму ў ёй па- 
ляўнічаму палацу. У 1960-я гады руіны палацу былі разабра- 
ныя і вывезеныя ў невядомым напрамку. 

Белавежская пушча з'яўляецца адным з найбольш зна- 
камітых паляўнічых угоддзяў у Еўропе. У часы ВКЛ пушча 
была ўлюбёным месцам палявання князёў і магнатаў. Пасля 
трэцяга падзелу Рэчы Паспалітай гэты першабытны лес апы- 
нуўся ў складзе Расійскай імперыі. З таго часу Белавежскую 
пушчу пачало актыўна наведваць рускае дваранства. У 1886 
годзе сюды ўпершыню прыехаў цар Аляксандр ІІ і пасля па- 
лявання выказаў прапанову аб перадачы лесу ў маёмасць 
манаршай сям'і. У выніку Белавежская пушча была абмене- 
на на царскія землі ў Арлоўскай і Сімбірскай губернях. 

З царскага бюджэту былі выдаткаваны вялікія грашы на 
развіццё папуляцыі жывёл і птушак, а таксама на будаўні- 
цтва паляўнічага палаца ў вёсцы Белавежа. Працы пачаліся 
ў 1889 годзе. Праект будынку распрацаваў граф Мікалай дэ 
Рашфорт. Новая царская рэзідэнцыя каштавала казне 542 ты- 
сячы рублёў. Цікава, што падчас будаўніцтва значная частка 
сродкаў была проста скрадзена рускім чыноўніцтвам. 


80 Заходнебеларуская Атлантыда 1921-1941 гг. 


Аляксандр ІІ убачыў новы палац у 1894 годзе, але ён 
яму не спадабаўся. Пасля смерці манарха новым гаспада- 
ром рэзідэнцыі ў Белавежскай пушчы стаў апошні рускі цар 
Мікалай ІІ. Ён даволі часта наведваўся ў пушчу і карыстаўся 
з паслуг палаца. 

У гэты ж час адбылася частковая рэканструкцыя будын- 
ку. Рэзідэнцыя была пабудавана ў стылі сярэднявечнага 
замку. На адной з яго веж была выява гербу Белавежскай 
пушчы, на другой, зразумела, двухгаловы расійскі арол. 
Яшчэ адзін царскі герб аздабляў ландшафтны дызайн у вы- 
глядзе клумбы кветак, высаджаных перад галоўным увахо- 
дам. Кожны пакой палацу меў унутраны арыгінальны ды- 
зайн і нават уласную назву. 

Каля палацу знаходзілася некалькі гаспадарчых пабу- 
доў, а таксама дамы для прыслугі. Акрамя гэтага, ля палацу 
былі стайні, тэлефонная і электрычная станцыі. З палацу да 
чыгуначнай станцыі праклалі адмысловую дарогу. 

У 1895 годзе на тэрыторыі, якая прылягала да царскай 
рэзідэнцыі, быў закладзены англійскі сад. У гэты ж час там 
з'явілася царква для цара і яго світы. У 1913 годзе ў Бела- 
вежы пачаліся працы па стварэнні музея пушчы. 

Пасля пачатку Першай сусветнай вайны было прынята 
рашэнне аб эвакуацыі маёмасці царскага палацу. У жніўні 
1915 года на ўсход паехала два вагоны з царскімі рэчамі. 
Пазней яны апынуцца ў руках бальшавікоў, і толькі частку 
з іх перадалі ў Дзяржхран. 

З 1915 па 1918 гады ў палацы размяшчаліся нямецкія 
войскі, а ў сакавіку 1919 года яго новымі гаспадарамі сталі 
палякі. Праўда, падчас баёў пад Варшавай у 1920 годзе ў бы- 
лой царскай рэзідэнцыі размясціліся бальшавікі, але хутка 
фронт ізноў рушыў на ўсход, і палац разам з іншымі пабудо- 
вамі зноў аказаўся пад панамі. 

Рэканструкцыю ў Белавежы новыя ўлады пачалі са зме- 
ны ландшафтнага дызайну. Зразумела, быў зменены знешні 
выгляд клумбы перад галоўным уваходам. Арол пазбавіўся 
адной з галоў і стаў белага колеру. Хутка царскі палац пе- 
ратварыўся ў летнюю рэзідэнцыю польскага прэзідэнта 
Ігнація Масціцкага (прабыў на пасадзе прэзідэнта Польшчы 

з 1926 па 1939 гады), а польская прэса празвала яго «другім 
Бельведэрам». 

Падлогу ў палацы заслалі прыгожым дываном з выявай 
польскага арла на чырвоным фоне. Першы раз прэзідэнт 
прыехаў у сваю новую рэзідэнцыю ў 1929 годзе. Пра той 
візіт пазней пісалі ўсе польскія газеты. А ў студзені 1930 года 
адбылося і першае паляванне Масціцкага ў Белавежскай 
пушчы. Разам з прэзідэнтам у ім удзельнічалі беластоцкі ва- 
явода Караль Кірст і генерал Казімеж Саснкоўскі. 

Праз некалькі месяцаў Ігнацій Масціцкі зноў завітаў 
у былы царскі палац і ўдзельнічаў у паляванні на глушцоў. 
Гэты выезд настолькі яму спадабаўся, што прэзідэнт рас- 
парадзіўся ўзнагародзіць ляснічага, які яму дапамагаў пад- 
час палявання, сярэбраным партсігарам. Хутка прэзідэнт 
накіраваў 5 тысяч злотых на будаўніцтва касцёлу ў Бела- 
вежы, а таксама паспрыяў выдзяленню крэдыту на рэаліза- 
цыю гэтай справы. 

У 1933 годзе на паляванне ў Белавежскую пушчу Ігнацій 
Масціцкі запрасіў прадстаўнікоў латвійскага ўраду і дэпута- 
таў парламенту. Праз год, у студзені 1934-га, падчас паляван- 
ня ў пушчы кампанію прэзідэнту склалі міністр сельскай 
гаспадаркі Венгрыі Міклаш Калай, а таксама амбасадары 
Чэхаславакіі, Аўстрыі, Румыніі і Германіі. У лютым 1935 года 
ў Белавежскую пушчу Ігнацій Масціцкі запрасіў прэм'ер- 
міністра Прусіі Германа Герынга. Візіт высокапастаўленага 
нацыста польскія палітыкі хацелі выкарыстаць для правя- 
дзення палітычных перамоў. Па адной з версій, тады ў Бе- 
лавежскай пушчы Герынг прапанаваў польскаму боку ўдзел 
у сумесным паходзе супраць СССР. 

У лютым 1936 года імперскі міністр авіяцыі зноў прыехаў 
у Белавежскую пушчу і атрымаў з рук польскага прэзідэнта 
вышэйшую польскую ўзнагароду -- Ордэн белага арла. Пра 
гэты факт у Польшчы не любяць узгадваць, аднак што было, 
тое было. 

Варта падкрэсліць, што падчас візітаў польскага прэ- 
зідэнта ў Белавежскую пушчу тэрыторыя, якая прылягала да 
палаца, «замыкалася». Рух па дарогах адбываўся толькі па 
спецыяльных пропусках. Дзяржаўная паліцыя атрымлівала 

загад ажыццяўлення пільнага нагляду за мясцовым бела- 
рускім насельніцтвам, асабліва за элементамі, якія былі 
заўважаны ў антыдзяржаўнай і прасавецкай дзейнасці. 
Па ўсім перыметры палацу выстаўлялася ахова. Дарэчы, 
з гэтым звязаны адзін гістарычны анекдот. 

Аднойчы ў 1936 годзе жонка прэзідэнта Ігнація Мас- 
ціцкага вярталася з пешай прагулкі і была затрымана 
ахоўнікам, які адмовіўся прапускаць яе на тэрыторыю рэ- 
зідэнцыі. Нават афіцэр-ад'ютант, які быў пры першай лэдзі, 
не змог вырашыць пытанне. Прыйшлося пачакаць, пакуль 
з канцылярыі прынясуць неабходны пропуск. Вайсковец, 
які затрымаў жонку прэзідэнта, атрымаў узнагароду за сум- 
ленна выкананыя абавязкі. 

У чэрвені 1936 года ў прэзідэнцкім палацы ў Белавежы 
быў зладжаны прыём у гонар 10-годдзя прэзідэнцтва 
Масціцкага і адбылася ўрачыстая імша. У 1938 годзе разам 
з Ігнаціем Масціцкім у Белавежскай пушчы паляваў рэгент 
Венгерскага каралеўства, адмірал Міклаш Хорці. 

Апошні візіт прэзідэнта Ігнація Масціцкага ў Белавеж- 
скую пушчу адбыўся ў студзені 1939 года. У паляванні разам 
з ім удзельнічаў і будучы герой вераснёўскай кампаніі ге- 
нерал Францішак Клееберг. Акрамя гэтага, у лютым таго ж 
года ў Белавежскай пушчы палявалі спачатку Генрых Гімлер, 
а потым міністр замежных спраў Італіі Галецыа Чыяна. Аднак 
Масціцкі ў гэтых паляваннях ужо не ўдзельнічаў. 

Мясцовыя жыхары, успамінаючы тыя часы, казалі: «Мы 
памятаем двух вялікіх гаспод -- Мікалая І! і польскага прэ- 
зідэнта Масціцкага». 

У верасні 1939 года ў Белавежу ўвайшла Чырвоная Ар- 
мія. Адна з пяхотных частак размясцілася ў былых царскіх 
казармах. Вайскоўцы атрымалі загад пільнаваць палац. 
У снежні Белавежская пушча была абвешчана запаведнікам. 
Было прынята рашэнне аб адкрыцці ў палацы навуковага 
цэнтра для даследавання прыроднага багацця пушчы. 

Але хутка нацысцкая Германія напала на СССР, і новымі 
гаспадарамі палацу ў Белавежы сталі немцы. Тут знаходзіў- 
ся штаб падраздзялення абверу «Ногп». Пушча была пера- 
дадзена ва ўладанне Герману Герынгу. У ліпені 1944 года 

ў палацы знаходзіліся венгерскія войскі. Яны і падпалілі яго 
перад адступленнем. Па дамове паміж Польшчай і СССР ад 
16 жніўня 1945 года заходняя частка Белавежскай пушчы 
разам з вёскай Белавежа адышла да Польшчы. У пачатку 
1960-х гадоў руіны палацу былі разабраныя і вывезеныя. 
Так скончылася гісторыя знакамітай царска-прэзідэнцкай 
рэзідэнцыі ў Белавежы. 


З гісторыі Пінскай гімназіі 


У 1939 годзе НКУС пачаў арыштоўваць былых супра- 
цоўнікаў польскай адміністрацыі і інтэлігенцыю Пінска. Да 
чэрвеня 1941 года было арыштавана каля 4 тысяч чалавек, 
сярод якіх -- нямала настаўнікаў Пінскай гімназіі. Сама на- 
вучальная ўстанова была ліквідавана. 

У 1793 годзе ў спісе гарадоў толькі што створанай расій- 
скай адміністрацыяй Мінскай губерні значыўся і Пінск, 
у якім была школа. У 1834 годзе ў гэтым палескім горадзе 
было адкрыта Дваранскае пяцікласнае вучылішча, якое на- 
ведвалі 103 вучня. У 1852 годзе гэта ўстанова атрымала новы 
будынак. Ён быў створаны па праекце Казіміра Скірмунта, 
бацькі знакамітага лідара «краёвага» руху, патрыёткі ВКЛ -- 
Канстанцыі Скірмунт. У жніўні 1858 года замест вучылішча 
была арганізавана гімназія. 

Яна павінна была складацца з сямі класаў, але ў рэчаіс- 
насці іх было ўсяго пяць. Сярод прадметаў, якія выкладаліся 
там, былі: Закон Божы, руская мова і славеснасць, геаграфія, 
гісторыя, матэматыка, матэматычная і фізічная геаграфія, 
нямецкая і французскія мовы, лацінская мова для тых, хто 
рыхтаваўся паступаць ва ўніверсітэт. У 1860 годзе ў гімназіі 
навучаліся 235 вучняў. У 1864 годзе ўстанова была перайме- 
навана ў рэальную гімназію. 

Многія вучні гімназіі былі патрыётамі. Яны ўдзельнічалі 
ў антыцарскіх маніфестацыях. За гэта некаторыя з гімна- 
зістаў былі выключаны з навучальнай установы. У знак пра- 
тэсту супраць гэтага заняткі перасталі наведваць і іншыя 

навучэнцы. У выніку з Пінскай гімназіі быў выключаны 31 ву- 
чань. Пасля падаўлення паўстання Кастуся Каліноўскага 
з Пінскай гімназіі былі звольнены ўсе мясцовыя выкладчыкі, 
а ім на змену прыйшлі «рускія» настаўнікі. Так ажыццяўляла- 
ся палітыка Міхаіла Мураўёва, накіраваная на русіфікацыю 
беларускіх зямель. 

У 1872 годзе навучальная ўстанова зноў атрымала назву 
шасцікласнае рэальнае вучылішча з дадатковым сёмым кла- 
сам навучання. Пінская гімназія была адной з найбольш вя- 
домых сярэдніх навучальных устаноў у Паўночна-Заходнім 
краі Расійскай імперыі. 

У 1876 годзе адміністрацыя вучылішча вырашыла на- 
быць суседні дом, у якім размясціліся школьная канцыля- 
рыя, архіў і сталярная майстэрня. У 1912 годзе кіраўніцтва 
навучальнай установы на чале з дырэктарам Міхаілам 
Арганавым спрабавала выкупіць зямельны ўчастак, які зна- 
ходзіўся побач, аднак вырашыць гэтую праблему да пачатку 
Першай сусветнай вайны не ўдалося. 

Адразу пасля пачатку ваенных дзеянняў у будынку гім- 
назіі быў размешчаны рускі ваенны шпіталь. Дзяцей і на- 
стаўнікаў прытуліла ў сваім доме Канстанцыя Скірмунт. 
Улетку 1915 года гімназію эвакуявалі ў Ржэў. Міхаіл Арганаў 
забраў з сабой школьны архіў, аднак бібліятэка і іншая ма- 
ёмасць навучальнай установы засталіся ў Пінску. У жніўні 
1915 года горад апынуўся пад нямецкай акупацыяй. У бу- 
дынку гімназіі была размешчана ваенная камендатура. 

У 1919 годзе ў Пінск увайшлі польскія войскі. Канстанцыя 
Скірмунт звярнулася да польскага камандавання з просьбай 
аб арганізацыі працы гімназіі. Канстанцыя стварыла «Часовы 
камітэт сярэдняй школы», які неўзабаве атрымаў фінанса- 
ванне на развіццё школьнай дзейнасці ў Пінску. Новым ды- 
рэктарам гімназіі стаў матэматык Апалінар Кланоўскі. 

У снежні 1919 года навучальная ўстанова атрымала імя 
Св. Андрэя Баболі, святара, які прапагандаваў ідэі Брэсц- 
кай царкоўнай уніі 1596 года ў Вільні, Бабруйску, Полацку, 
Ломжы і Пінску. Пры гімназіі быў арганізаваны гаспадарчы 
камітэт, у які ўваходзілі не толькі прадстаўнікі школьнай ад- 
міністрацыі, але і бацькі вучняў. Фінансавую падтрымку на- 

вучальнай установе аказвалі Канстанцыя Скірмунт, будучы 
генерал Войска Польскага Уладзіслаў Сікорскі і іншыя. 

Пасля пачатку наступу Чырвонай Арміі гімназія была 
зачыненая, а адміністрацыя эвакуявалася на захад. У верас- 
ні 1920 года польскія часткі зноў увайшлі ў Пінск. Ваенныя 
ўлады перадалі будынак Пінскай гімназіі ў распараджэнне 
грамадзянскай адміністрацыі. 

Для таго, каб трапіць на вучобу ў гэтую ўстанову, школь- 
нікам даводзілася здаваць уступныя экзамены. Неўзаба- 
ве за парты селі 211 вучняў: 126 хлопчыкаў і 85 дзяўчынак. 
У жніўні 1921 года дырэктарам гімназіі стаў Феліцыян Слівін- 
скі. Ён ініцыяваў набор новага выкладчыцкага складу. Тады 
ж гімназія стала дзяржаўнай. 

Пінск быў прэстыжны на той час польскі горад. У лютым 
1921 года было створана найбольш буйное з усіх ваявод- 
стваў ІІ Рэчы Паспалітай -- Палескае, якраз з цэнтрам у Пін- 
ску. Але ў жніўні таго ж года ў горадзе адбыўся страшны 
пажар, які знішчыў траціну гарадскіх пабудоў. Пасля гэтага 
польскія ўлады часова перавялі ваяводскую адміністрацыю 
ў Брэст. Такое становішча працягвалася да верасня 1939 го- 
да, а Пінск атрымаў статус павятовага цэнтра. Дарэчы, пад- 
час згаданага пажару быў знішчаны адзін з будынкаў, які 
належаў Пінскай гімназіі, -- дом дырэктара, у якім таксама 
размяшчалася канцылярыя школы. 

У 1921 годзе ў Пінску жылі 23,5 тысячы чалавек, а праз 
10 гадоў, у 1931-м -- ужо 33,5 тысячы. Перад пачаткам Дру- 
гой сусветнай вайны насельніцтва горада дасягнула амаль 
36 тысяч чалавек. Дзве траціны насельніцтва Пінска скла- 
далі габрэі, якія займаліся гандлем і рамеснай вытворчасцю. 

Адкрыццё Пінскай дзяржаўнай гімназіі адбылося 5 ве- 
расня 1921 года. У кастрычніку таго ж года школа атрыма- 
ла ад урада на бягучыя выдаткі 100 тысяч польскіх марак. 
У 1925 годзе гімназія была падзеленая на мужчынскую і жа- 
ночую. Адміністрацыя школы ўсведамляла, што вучнямі 
гімназіі будуць не толькі палякі, але і прадстаўнікі іншых на- 
родаў (перш за ўсё, беларусы і габрэі), і ў сувязі з гэтым аду- 
кацыйны працэс трэба было пабудаваць з улікам рэгіяналь- 
ных асаблівасцяў і гістарычнага мінулага палескага рэгіёну. 

Спецыфікай заняткаў у гімназіі стаў высокі ўзровень вы- 
кладання агульнаадукацыйных прадметаў. Асобная ўвага 
надавалася заняткам фізічнай культурай. У перыяд з 1926 па 
1929 гады Пінская гімназія была адзінай навучальнай уста- 
новай у ваяводстве, якая мела ўласную спартыўную залу. 
У ліпені 1929 года Міністэрства адукацыі Польшчы вылучы- 
ла Пінскай гімназіі 5000 злотых на будаўніцтва асобнай гім- 
настычнай залы для дзяўчынак. Гэты праект быў рэалізава- 
ны ў верасні таго ж года. 

Акрамя гэтага, адміністрацыя школы звярнулася да га- 
радскіх уладаў па дазвол на набыццё прылеглай тэрыто- 
рыі, на якой вучні праводзілі заняткі фізкультуры вясной 
і ўвосень. Гаворка ішла пра той участак, які перад Першай 
сусветнай вайной хацеў набыць апошні рускі дырэктар гім- 
назіі Міхаіл Арганаў. 

Вялікая ўвага ў Пінскай гімназіі надавалася таксама вай- 
сковай падрыхтоўцы вучняў. Восенню 1923 года пры школе 
быў створаны адзін з першых у Заходняй Беларусі атрадаў 
па падрыхтоўцы школьнай моладзі да вайсковай службы. 
У яго запісваліся вучні ІУ-МІІІ класаў. 

Таксама вырашалася пытанне аб капітальным рамонце 
будынка навучальнай установы. У 1928 годзе быў нанова пе- 
ракрыты дах будынка. Некаторыя з класаў былі абсталяваны 
дадатковымі печкамі. У перспектыве планавалася правесці 
ў будынак цэнтральнае ацяпленне. 

Сур'ёзнай праблемай для адміністрацыі навучальнай 
установы была кадравая. У сувязі з недастатковай коль- 
касцю кваліфікаваных выкладчыкаў у пачатку 1920-х га- 
доў школьнаму кіраўніцтву даводзілася перакройваць 
школьную праграму і ўціскаць некаторыя прадметы. Ад- 
нак з часам сітуацыя змянілася ў лепшы бок. Калі ў 1921 
годзе ў гімназіі працавала 11 настаўнікаў, то ў 1929 годзе 
іх было ўжо 35. Акрамя працы ў школе, настаўнікі аргані- 
зоўвалі публічныя курсы для супрацоўнікаў Дзяржаўнай 
паліцыі па гісторыі, літаратуры, геаграфіі, прыродазнаў- 
ству. Асветніцкая дзейнасць настаўнікаў Пінскай гімназіі 
не раз была ўганаравана падзякамі прэзідэнта Пінска і па- 
вятовага старасты. 

Навучэнцаў гімназіі абслугоўвалі ўрачы медпункта, які 
знаходзіўся ў будынку жаночай гімназіі. Перыядычна ра- 
біўся медыцынскі агляд вучняў усіх класаў. У перыяд з 1921 
па 1925 год сярод гімназістаў было адзначана 55 выпадкаў 
малярыі і 8 выпадкаў тыфу. У 1922 годзе ўсім вучням гімназіі 
былі зроблены прышчэпкі ад воспы, а ў 1927 годзе -- ад ба- 
лотнай ліхаманкі. 

Пінская гімназія валодала цудоўнай бібліятэкай, у якой 
былі як кнігі, якія дасталіся ў спадчыну ад рускай школы, так 
і новыя польскія выданні. У 1922 годзе гімназія атрымала ад 
Міністэрства адукацыі 1000 асобнікаў навуковай і папуляр- 
най літаратуры. У наступныя гады гімназія сама закупляла 
літаратуру і неабходныя навучальныя матэрыялы. У 1927 го- 
дзе Міністэрства адукацыі Польшчы вылучае Пінскай гімна- 
зіі крэдыт на куплю вучэбнай літаратуры. У выніку, гімназіч- 
ная бібліятэка папаўняецца яшчэ 1475 асобнікамі кніг рознай 
тэматыкі. У 1931 годзе ў распараджэнні школьнай бібліятэкі 
было 3766 кніг на польскай, рускай, нямецкай і французскай 
мовах. 

У 1930 годзе ў Роўна прайшоў з'езд настаўнікаў замеж- 
ных моваў. Вярнуўшыся дадому, выкладчыкі Пінскай гімназіі 
ўнеслі кіраўніцтву прапанову аб стварэнні ў школе асобнай 
бібліятэкі для вучняў, якія вывучаюць замежныя мовы. Неў- 
забаве гэта прапанова была ўхваленая, і ў распараджэнні 
гімназістаў апынуліся як самыя сучасныя слоўнікі і падруч- 
нікі, так і акадэмічныя выданні, накшталт «Размоў фран- 
цузска-руска-нямецкіх», выдадзеных у Санкт-Пецярбургу 
ў 1858 годзе. 

Дарэчы, цалкам магчыма, што менавіта з дапамогай гэ- 
тай кнігі вывучаў замежныя мовы будучы першы прэзідэнт 
Ізраіля, ураджэнец вёскі Моталь Хаім Вейцман. Іншымі зна- 
камітымі выпускнікамі Пінскай гімназіі былі, напрыклад, са- 
вецкі архітэктар Іван Жалтоўскі, а таксама адзін з заснаваль- 
нікаў савецкай фармакалогіі Іван Машкоўскі. 

Сярод выкладчыкаў школы былі не толькі палякі, але 
і прадстаўнікі іншых нацыянальнасцяў. Напрыклад, на- 
стаўнікам праваслаўнай рэлігіі быў ураджэнец Піншчыны, 
выпускнік духоўнай семінарыі ў Мінску Фёдар Дружылоўскі. 

Да рэвалюцыі ён выкладаў у розных школах Мінскай губер- 
ні. 3 1921 па 1927 год працаваў у Пінскай гімназіі, а ў 1928 го- 
дзе стаў праводзіць заняткі ў дзяржаўнай гімназіі і Тэхнічнай 
школе ў Лунінцы. 

Французскую мову выкладала ўраджэнка Дынабур- 
гу, выпускніца філалагічнага факультэта Пецярбургскага 
ўніверсітэта Наталля Рэйсмілер. Да рэвалюцыі яна выкла- 
дала французскую мову ў гімназіях Мінска і Вільні. У 1907- 
1917 гадах была дырэктарам прыватнай жаночай гімназіі 
ў Вільні. Затым пераехала ў горад на Піне і з 1923 года ста- 
ла настаўніцай Пінскай гімназіі. Яшчэ адной выкладчыцай 
французскай мовы была ўраджэнка Пінска Валерыя Тра- 
яноўская. Пасля заканчэння Пінскай гімназіі яна паеха- 
ла ў Парыж і паступіла на філалагічны факультэт аднаго 
з французскіх універсітэтаў. 

Выкладчыкам прыродазнаўства ў гімназіі быў Зміцер Ге- 
оргіеўскі. Ураджэнец Пінска, ён у 1916 годзе скончыў прыро- 
дазнаўчы факультэт Варшаўскага ўніверсітэта, пасля гэтага 
працаваў у розных школах Крыма і Пінска. З 1922 года пра- 
цаваў у Пінскай гімназіі, таксама быў вучоным сакратаром 
Палескага музея ў Пінску. 

Выяўленчае мастацтва выкладала ўраджэнка Вільні 
Марыя Чыркова. Пасля заканчэння настаўніцкай семінарыі 
і Варшаўскага ўніверсітэта, яна працавала ў школах у Лідзе 
і Гродне, а з 1926 года стала выкладчыцай Пінскай гімназіі. 

Фізіцы гімназістаў навучаў ураджэнец Пінска Аляксандр 
Літвінаў. У 1908 годзе ён скончыў рэальную школу ў Пінску, 
затым паступіў у лясны інстытут у Пецярбургу. З 1923 года 
выкладаў у Пінскай гімназіі. 

Настаўнікам рускай мовы быў выпускнік гісторыка-філа- 
лагічнага факультэта Маскоўскага ўніверсітэта Андрэй Цы- 
брук. Юдаізм выкладаў ураджэнец Пінска, па сумяшчальні- 
цтву віцэ-прэзідэнт Габрэйскага эміграцыйнага таварыства 
Якуб Айзенберг. 

Сёння ў будынку былой гімназіі размяшчаецца Аддзел 
адукацыі пінскага гарвыканкама. 


Частка І. За польскім часам... 89 


Дзённік «філосафа» Рыбалтоўскага 


Успаміны звычайных жыхароў Заходняй Беларусі з'яўля- 
юцца каштоўнымі дакументамі па гісторыі гэтага рэгіёну. 
Адзін з такіх дакументаў -- дзённік Юзафа Антонавіча Ры- 
балтоўскага з вёскі Ішкалдзь Баранавіцкага раёна Брэсцкай 
вобласці. 

Дзённік напісаны ў ліпені 1931 года і ахоплівае ўсяго не- 
калькі дзесяцігоддзяў ХХ стагоддзя, аднак яго матэрыялы 
з'яўляюцца яскравай ілюстрацыяй тых нялёгкіх для жыха- 
роў Заходняй Беларусі часоў. 

Дакладна не вядома, калі Юзаф Рыбалтоўскі нарадзіўся. 
Адзін з яго братоў Жыгімонт у 1899 годзе з'ехаў з Ішкалдзі 
ў Пецярбург і хутка ўладкаваўся на службу ў горны дэпарта- 
мент у якасці дзяржаўнага чыноўніка. Пасля лютаўскай рэва- 
люцыі 1917 года ён пераехаў у Маскву, а пасля кастрычніцка- 
га перавароту (Юзаф Рыбалтоўскі выкарыстоўвае менавіта 
гэтае акрэсленне. - /. М.) Жыгімонт вярнуўся на радзіму. 
Другі брат Кастусь увесь час заставаўся дома, і калі ў 1902 
годзе памёр іх бацька Антоній, менавіта Канстанціну прый- 
шлося займацца пахаваннем. Справа ў тым, што сам Юзаф 
у гэты час быў на службе ў Рускай імператарскай арміі. 

«Пасля смерці бацькі ўсёй маёмасцю распараджаўся Кан- 
станцін, бо я вярнуўся з войска толькі ў лютым 1906 года. 
З маёмасці бацькі мне засталося 7 дзесяцін зямлі і лугу, 
а яшчэ дзве дзесяціны я набыў з дапамогай крэдыту Сельска- 
гаспадарчага сялянскага банку, які я павінен быў выплачваць 
да 1914 года», - пісаў у сваім дзённіку Юзаф Рыбалтоўскі. 

У красавіку 1907 года ў Ішкалдзь прыехаў сталічны 
франт Жыгімонт, які, не жадаючы займацца сялянскай пра- 
цай, аддае свой кавалак зямлі братам, папярэджваючы іх, 
што зараз зямля яму не патрэбна, аднак, магчыма, прыйдзе 
час, калі ён забярэ сваю частку спадчыны. Браты Юзаф і Ка- 
стусь падзялілі зямлю і жывёлу пароўну і спакойна займалі- 
ся сялянскай працай. 

Юзаф займаўся яшчэ і настаўніцтвам. У сябе ў хаце ён 
арганізоўваў заняткі для вясковых дзяцей па рускай і поль- 
скай мовах. Ужо тады ў гэтага чалавека з'явіліся першыя 

кнігі па гісторыі і літаратуры (у 1920-1930-я гады Юзафу Ры- 
балтоўскаму ўдалося сабраць багатую і цікавую бібліятэку 
па гуманітарных навуках. -- /. М.). Хутка Юзаф вырашыў па- 
працаваць у вялікім горадзе і паехаў да брата ў Пецярбург, 
дзе ўладкаваўся на працу ў Галоўпаштамт сталіцы Расійскай 
імперыі. «Папрацаваўшы там 8 месяцаў, прыйшлося мне 
звольніцца. Кіраўніцтву не падабаліся мае «польскія» карані. 
У 1912 годзе я вырашыў вярнуцца ў Ішкалдзь», -- адзначае 
Рыбалтоўскі ў дзённіку. 

У 1914 годзе пачалася Першая сусветная вайна. Юзаф 
Антонавіч ізноў паступіў на службу ў Рускую імператар- 
скую армію. Дома засталіся жонка і трое сыноў, якім было 7, 
5 і 2 гады. У 1916 годзе Рыбалтоўскага накіравалі на Румын- 
скі фронт у артылерыю, дзе ён удзельнічаў у баявых дзеян- 
нях на рацэ Сірэт. Падчас баявых дзеянняў Юзаф Антонавіч 
быў паранены ў нагу, і гэтая рана пазней часта нагадвала 
пра сябе. 

Расійская імперыя дажывала апошнія дні. Пад уплывам 
паразаў на франтах і пад уздзеяннем бальшавіцкай агітацыі 
разлагалася руская армія. У траўні 1917 года бамбардзір 
23-га артылерыйскага дывізіёна Юзаф Рыбалтоўскі быў 
накіраваны дэпутатам у Адэсу для ўдзелу ў Абласным 
і Франтавым з'ездзе Саветаў рабочых, салдацкіх і афіцэрскіх 
дэпутатаў Румынскага фронту. Хутка ў яго кішэні ўжо ляжа- 
ла пасведчанне нумар 1755. Для селяніна з Заходняй Бела- 
русі ідэі бальшавікоў былі чужымі, і як толькі прадставілася 
магчымасць, Рыбалтоўскі вярнуўся дадому. 

«Усё было разбурана вайной і нямецкай акупацыяй. А як 
інакш, калі наша хата знаходзілася ў 16 вёрстах ад фронту. 
Але жонцы ўдалося зберагчы гаспадарку», -- пісаў у дзённіку 
Рыбалтоўскі. Напрыканцы 1918 года з Масквы разам з жон- 
кай і дзецьмі прыехаў Жыгімонт Антонавіч. Браты Кастусь 
і Юзаф размясцілі яго ў сябе. 

Хутка Заходняя Беларусь апынулася пад бальшавікамі. 
У польскай гістарыяграфіі існуе паняцце «Першыя Саветы», 
пад якім разумеецца перыяд з верасня 1939 па чэрвень 1941 
гадоў, калі Заходняя Беларусь апынулася ў складзе СССР. 
Атрымоўваецца, што той кароткі перыяд у 1919-1920 гадах, 

калі заходнебеларускія тэрыторыі знаходзіліся пад савец- 
кай уладай, можна назваць «Нулявымі Саветамі». Часу пага- 
спадарыць на гэтых землях у бальшавікоў было няшмат, але 
крывавых спраў яны паспелі нарабіць багата. 

«16 сакавіка 1919 года бальшавікі зачынілі наш, ужо ад- 
навіўшы сваю працу пасля забароны царскіх улад, касцёл, 
а ксёндз Латарэвіч быў арыштаваны і адпраўлены ў Мір», - 
успамінаў сведка часу Юзаф Рыбалтоўскі. 

Разам з братам Жыгімонтам ён пайшоў да бальшавікоў, 
каб дамовіцца пра вызваленне святара. «Хадакоў» арышта- 
валі як контррэвалюцыянераў і разам з ксяндзом адправілі 
ў Навагрудак. Там іх трымалі тры дні. Уночы з 18 на 19 са- 
кавіка Рыбалтоўскіх адправілі ў распараджэнне Надзвы- 
чайнай камісіі ў Мінск, а ксяндза з Ішкалдзі і яшчэ аднаго 
чалавека па прозвішчы Карнутоўскі адвезлі ў Мірскі замак 
і расстралялі. 

У турме ў Мінску браты Рыбалтоўскія знаходзіліся 10 ты- 
дняў. Пасля гэтага іх нечакана адпусцілі. Жыгімонт адразу 
збег у Баранавічы, таму што там знаходзіліся падраздзялен- 
ні Войска Польскага, а яго сям'я працягвала жыць у дамах 
Кастуся і Юзафа. 

Сам Юзаф Антонавіч баяўся вяртацца дахаты. Баль- 
шавіцкія ўлады не аднойчы заходзілі да яго жонкі і пыталі, 
дзе муж, таму ён вымушаны быў хавацца ў лесе. «Калі поль- 
скія войскі ў 1919 годзе вызвалілі нашу вёску ад бальшавікоў, 
брат Жыгімонт стаў сакратаром раённай управы ў Міры 
і забраў сваю сям'ю ад нас», -- адзначаў Юзаф Антонавіч ва 
ўспамінах. 

Хутка бальшавікі пачалі наступленне ў кірунку Варша- 
вы -  іўлада зноў змянілася. Жыгімонт з'ехаў на захад у По- 
знанскае ваяводства. У сваю чаргу, Юзаф быў мабілізаваны 
бальшавікамі ў абоз і накіраваны ў Слонім. Аднак па дарозе 
да мястэчка на абоз наляцела польская кавалерыя. Баль- 
шавікоў расстрэлялі, а сялян адпусцілі. Праўда, коней і пад- 
воды палякі забралі. Так, па прызнанні Юзафа Антонавіча, 
ён пазбавіўся адной з галоўных сваіх прылад працы. 

Пасля Рыжскай мірнай дамовы ў 1921 годзе Заходняя 
Беларусь увайшла ў склад Іі Рэчы Паспалітай. У гэтым жа 

годзе на радзіму вярнуўся Жыгімонт Рыбалтоўскі і заняў 
высокую пасаду ў кіраўніцтве гмінай Мір. Нарэшце ў сям'і 
Рыбалтоўскіх пачалося мірнае жыццё. 

Паміж братамі (асабліва Жыгімонтам і Юзафам. -- І. М.) 
адбываліся маёмасныя спрэчкі, аднак іх удавалася выра- 
шыць на сямейным савеце. У 1929 годзе са службы ў Войску 
Польскім вярнуўся старэйшы сын Юзафа Антонавіча. Баць- 
ка выдаў яму 30 злотых і адправіў у Варшаву. Маўляў, у сталі- 
цы заўсёды больш магчымасцяў. 

1 верасня 1939 года пачалася Другая сусветная вайна, 
а праз 17 дзён на тэрыторыю Заходняй Беларусі прыйшла 
Чырвоная Армія, і пачаліся «Першыя Саветы». Аднак ужо 
праз два гады яшчэ не паспеўшая стаць савецкай Заходняя 
Беларусь апынулася пад нямецкай акупацыяй. Юзаф Рыбал- 
тоўскі працягваў жыць як звычайны селянін. Працаваў на 
сваёй зямлі, плаціў падаткі. 

Сын Рыбалтоўскага Юзаф Юзафавіч ледзь не трапіў на 
службу ў Беларускую Краёвую абарону. Пра гэта сведчыць 
пасведчанне аб адтэрміноўцы ад службы, выданае 11 са- 
кавіка 1944 года мабілізацыйнай камісіяй у мястэчку Гара- 
дзішча. Апрануць чорны паліцэйскі мундзір Рыбалтоўскі-ма- 
лодшы не паспеў. Хутка тэрыторыя Беларусі была вызвале- 
на ад немцаў, а хлопец трапіў на службу ў Народнае Войска 
Польскае і з ім дайшоў да Берліна. На гэтым, на жаль, нашы 
веды пра сям'ю Рыбалтоўскіх абрываюцца. 


Гісторыя каваля, які стаў «капаўцам» 


Язэп Іванавіч Варанецкі нарадзіўся ў 1914 годзе ў вёсцы 
Душкава пад Ракавам у сялянскай сям'і. Яго бацька загінуў 
падчас Грамадзянскай вайны, а маці працавала аканомкай 
у мясцовага памешчыка па прозвішчы Булгак. Да 1935 года 
Язэп працаваў кавалём. 

Паступова сям'і Варанецкіх удалося збудаваць моцную 
гаспадарку, у якой у 1937 годзе было ўжо чатыры каровы 
і два коні. Перад самай вайной цесць Язэпа набыў у мясцо- 

вага асадніка 20 гектараў зямлі, заплаціўшы за гэта царскімі 
залатымі чырвонцамі. 

Вёска, у якой жыла сям'я Варанецкіх, знаходзілася ў кіла- 
метры ад савецка-польскай мяжы, а Ракаў, як вядома, быў 
сталіцай кантрабандыстаў. Мясцовыя спрабавалі пранесці 
на савецкі бок усё, што магчыма, і польскія памежнікі гэта- 
му асабліва не перашкаджалі. Аднойчы ў Варанецкіх скралі 
кароў і перавялі іх на савецкі бок. Цесць Язэпа нават хацеў 
перайсці мяжу. Ён дакладна ведаў, дзе яго каровы. Аднак 
польскія памежнікі параілі старому не выпрабоўваць лёс: 
«Як трапіш да бальшавікоў, то можаш не вярнуцца», -- па- 
пярэдзіў беларуса афіцэр Корпуса аховы памежжа (КАП). 

Жыхары Душкава таксама ведалі, што савецкія ўлады 
рэпрэсіруюць усіх, хто мае сувязь са сваякамі ў Польшчы. 
Такія выпадкі былі ў вёсках Траскоўшчына і Вялікае Сяло. 
НКУС арыштоўвала цэлыя сем'і і вывозіла іх углыб СССР. 

Калі Язэпу споўніўся 21 год, ён быў прызваны ў Войска 
Польскае, служыў у 69-м палку пяхоты ў Гнезна. Пасля служ- 
бы ў польскай арміі малады беларус трапіў у Корпус аховы 
памежжа. 

Батальён КАП «Стоўбцы» складаўся з 5 памежных ро- 
таў і ахоўваў 95-кіламетровы прамежак савецка-польскай 
мяжы. Усяго ў склад гэтай вайсковай адзінкі ўваходзіла 
16 стражніц (памежных застаў). Язэп быў незвычайным па- 
межнікам. Ён іграў у вайсковым аркестры. 

«Бацька музыцы не вучыўся. Сам неяк авалодаў ігрой на 
музычных інструментах, прычым на высокім узроўні», -- 
распавёў Вячаслаў Варанецкі, сын нашага героя. -- Шмат 
разоў ён удзельнічаў у так званых «дэфіладах» -- вайсковых 
парадах, якія арганізоўваў батальён памежнікаў». 

Напярэдадні Другой сусветнай вайны, у жніўні 1939 го- 
да, батальён КАП «Стоўбцы» быў адмабілізаваны і ўвайшоў 
у склад рэзервовай 38-й пяхотнай дывізіі Войска Польска- 
га ў якасці 1-га батальёна 96-га пяхотнага палка арміі «Ма- 
лапольшча». Пасля адпраўкі асноўных частак на захад, ка- 
мандаванне папоўніла шэрагі памежнікаў за кошт маладых 
рэзервістаў, а новы батальён «Стоўбцы» стаў часткай палка 
КАП «Баранавічы». 

На досвітку 17 верасня 1939 года польскія памежныя 
заставы былі атакаваны часткамі Чырвонай Арміі. «Коль- 
кі іх там было, тых польскіх «капаўцаў». Усяго 5-6 на адну 
стражнічу. Асноўная частка батальёна была адпраўлена 
на Захад і змагалася з немцамі. А тут, у Заходняй Беларусі, 
засталася невялікая частка некалі магутнага памежнага 
батальёна. «Капаўцы» хадзілі па вёсках, сачылі за захаван- 
нем святломаскіроўкі падчас налётаў нямецкай авіяцыі 
і з небяспекай пазіралі на ўсход», -- успамінае Вячаслаў 
Язэпавіч. 

Пасля таго, як савецкія часткі перайшлі мяжу, рэшткі 
батальёна КАП «Стоўбцы» адступілі ў напрамку Навагруд- 
ку, дзе 20 верасня 1939 года ля Міру былі аточаны часткамі 
савецкай 6-й стралковай дывізіі і ўзяты ў палон. Хутка пас- 
ля гэтага Язэп Варанецкі вярнуўся дадому. Пасля далучэн- 
ня: Заходняй Беларусі да БССР старая мяжа намінальна 
захоўвалася, аднак жыхары памежных вёсак усё роўна 
спрабавалі наведваць адзін аднаго. 

Аднойчы жонка Язэпа пайшла на савецкі бок да цёт- 
кі. Яна жахнулася ад той галечы, якую ўбачыла ў вёсцы 
Траскоўшчына, што знаходзілася зусім побач ад Душкава. 
У савецкіх беларусаў не было нават бульбы, каб пачаста- 
ваць заходніх сваякоў. Варанецкія вярнуліся дадому, узялі 
мяшок з мукой і ноччу панеслі гэта сваякам на савецкі бок. 
Аднойчы маладыя дзяўчыны «з Польшчы», сярод якіх была 
і жонка Язэпа, пайшлі на вечарыну «да Саветаў». А калі вяр- 
таліся, то трапілі на савецкі патруль. «Хто такія? Вопратка 
ў вас багатая. Вы напэўна дочкі памешчыкаў», -- накінуліся 
савецкія памежнікі на дзяўчат. Але тым удалося даказаць, 
што яны звычайныя сялянкі і вяртаюцца да дому. 

У чэрвені 1941 года Германія напала на Савецкі Саюз, 
і хутка Беларусь апынулася пад нацысцкай акупацыяй. Ад- 
нойчы, у канцы 1941 года, у вёсцы нечакана з'явіўся былы 
асаднік па прозвішчы Заграйскі. Да 1939 года ён валодаў 
асадай пад Ракавам, аднак, калі пачалася Другая сусвет- 
ная вайна, прадаў зямлю і эміграваў. Былы асаднік прыехаў 
паглядзець, што стала з яго маёнткам, і быў вельмі ўража- 
ны, убачыўшы, што ўсё разрабавана. Сабраўшы вакол сябе 


Частка І. За польскім часам... 95 


сялян, Заграйскі сказаў: «Рапому/іе, Котипігт рггеўагіе ро 
саіети 5міаіш, аіе 2діпіе патгауз2е» (Камунізм пройдзе па ўсім 
свеце, але згіне назаўсёды). Хто мог тады ведаць, што гэтыя 
словы будуць прароцкімі. 

У лясах з'явіліся партызаны. «Лясныя мсціўцы» забілі 
роднага брата Язэпа толькі за тое, што ўбачылі ў хаце яго 
здымак у польскай форме. У 1944 годзе, калі тэрыторыя 
Беларусі была вызвалена з-пад нямецка-фашысцкай аку- 
пацыі, пачаўся прызыў беларускай моладзі ў Савецкую 
Армію. Аднак на тэрыторыі заходніх абласцей БССР у ма- 
ладых хлопцаў была магчымасць трапіць і ў Народнае Во- 
йска Польскае (НВП). Варанецкі і два яго браты запісаліся 
ў польскую армію, аднак хлопцы былі адпраўлены на ўс- 
ход, у Горкаўскую вобласць. Замест вайсковай падрыхтоўкі 
беларусам давялося валіць лес. Пазней іх усё ж адправілі 
на фронт. 

У 1945 годзе Язэпу Варанецкаму прапанавалі застацца 
ў Польшчы і не вяртацца ў СССР. «Бацька распавядаў, што 
польскі афіцэр, відаць, з былых, сабраў іх і запытаў: «С2у 
спсесіе іс ао КоіІспоги?» (Жадаеце ісці ў калгас?) Язэп напісаў 
ліст цесцю і запытаўся, што яму рабіць. Той, безумоўна, не 
мог напісаць праўду, івырашыў зашыфраваць свой «мэсыдж» 
да зяця. Былому настаўніку вясковай школы, які недалюб- 
ліваў савецкую ўладу, хапіла розуму напісаць усяго толькі 
адну фразу: «Калі жадаеш ісці да Вінцуся, дык вяртайся». Язэп 
адразу зразумеў сэнс паслання. 

Старшыню калгаса ў вёсцы, дзе жылі Варанецкія, звалі 
Вінцэнт. Зразумела, што «ісці да Вінцуся» азначала ісці ў кал- 
гас. У выніку Язэп вырашыў застацца ў Польшчы, у Гданьску. 
Туды павінна была выехаць і яго сям'я. Ужо былі падрыхта- 
ваныя дакументы на рэпатрыяцыю, аднак свёкар у апошні 
момант прыняў рашэнне застацца ў БССР. Так сям'я падзя- 
лілася. 

Пазней Язэп Варанецкі працаўладкаваўся ў Гданьскую 
палітэхніку і працаваў там майстрам вытворчага навучання 
да самай смерці. 

Кожны год на Дзяды Вячаслаў Язэпавіч ездзіць у Поль- 
шчу, на магілу свайго бацькі. 

Сярод жыхароў Заходняй Беларусі было шмат тых, хто 
падчас Другой сусветнай вайны паспеў пазмагаецца з нацы- 
стамі ў войсках розных дзяржаў. Адным з такіх быў ураджэ- 
нец Віцебскай вобласці, беларус Юльян Бартко. 

Нарадзіўся Юльян у Дзісенскім павеце Віленскай губер- 
ні 2б ліпеня 1915 года. Праз некалькі гадоў імперыя Рамана- 
вых спыніла існаванне, а на беларускіх землях запанавала 
спачатку нямецкая, затым польская і бальшавіцкая акупа- 
цыі. У сакавіку 1921 года, пасля заканчэння польска-баль- 
шавіцкай вайны, Заходняя Беларусь, а разам з ёй і родная 
для Юльяна Юльянавіча вёска Забор'е, апынулася ў складзе 
І Рэчы Паспалітай. 

Юльян займаўся сялянскай працай (гаспадарка ў яго 
бацькоў была вялікая), скончыў 4 класы школы. У 1935 годзе 
Бартко прызвалі на службу ў Войска Польскае. У міжваен- 
най Польшчы выхадцаў з заходніх ваяводстваў накіроўвалі 
служыць «на крэсы», а жыхары ўсходніх ускраін часцей за 
ўсё праходзілі службу ва «ўнутранай» Польшчы. 

Вось і беларус Юльян адправіўся ў 16-ы пяхотны полк 
Войска Польскага, раскватараваны ў Малапольскім Тар- 
наве. На базе гэтага вайсковага злучэння ажыццяўлялася 
падрыхтоўка салдат для службы ў Корпусе аховы памеж- 
жа (КАП). Пасля заканчэння падрыхтоўкі, у званні капрала 
Бартко вярнуўся ў Заходнюю Беларусь і далейшую службу 
праходзіў у стралковай роце «Друя» батальёна КАП «Сла- 
бодка». Гэта падраздзяленне было раскватаравана ў паў- 
ночнай частцы Віленскага ваяводства на мяжы з Латвійскай 
рэспублікай. 

Праз польска-латвійскую мяжу ў 1920-1930 гады ажыц- 
цяўляўся ажыўлены рух працоўных мігрантаў з Польшчы 
ў Латвію. Гаворка ідзе, перш за ўсё, аб сельскагаспадарчых 
рабочых з Заходняй Беларусі, якія накіроўваліся ў сусед- 
нюю краіну «за доўгім латам». 

Складанай была і сітуацыя з кантрабандай. Да прыкла- 
ду, у 1936 годзе салдаты КАП канфіскавалі 8000 кілаграмаў 

паваранай і харчовай солі, велізарную колькасць запалак, 
80 фунтаў цукру і іншыя тавары, якія сезонныя рабочыя 
спрабавалі вывезці з Латвіі. Частымі былі і перастрэлкі з кан- 
трабандыстамі. Сітуацыю пагаршала тое, што злачынцы былі 
ўзброеныя пісталетамі і вінтоўкамі і аказвалі ўзброены су- 
праціў як латвійскім памежнікам, так і польскім «капістам». 
Час ад часу мяжу даводзілася закрываць. Так, падчас маса- 
вага мору жывёлы на тэрыторыі Польшчы ў 1938-м і 1939-м 
на латвійскім баку стаў больш жорсткім ветэрынарны кан- 
троль і было абмежавана перамяшчэнне прыватных асоб 
праз памежныя пераходы. 

Падчас службы на мяжы з Латвіяй капрал КАП Юльян 
Бартко неаднаразова ўдзельнічаў у затрыманні кантрабан- 
дыстаў. За выдатную службу 11 ліпеня 1938 года беларус быў 
узнагароджаны бронзавым крыжам «За заслугі». Дакумент 
аб узнагароджанні, які цудам захаваўся ў сваякоў Юльяна, 
быў асабіста падпісаны тагачасным прэм'ер-міністрам Поль- 
шчы Феліцыянам Славоем-Складкоўскім. Неўзабаве пасля 
гэтай знамянальнай падзеі Юльян дэмабілізаваўся і вяр- 
нуўшыся дадому, заняўся сялянскай працай. Але мірнае 
жыццё працягвалася нядоўга. 1 верасня 1939 года пачалася 
Другая сусветная вайна. 

Юльян Юльянавіч быў мабілізаваны ў 5-ы пяхотны полк 
легіёнаў, які ўваходзіў у склад 1-й дывізіі пяхоты легіёнаў 
(аператыўная група «Вышкаў»). Мабілізацыя палка, у якім 
служыў Юльян, пачалася яшчэ ў канцы жніўня 1939 года. 
Ноччу 27 жніўня пяхотнікі пагрузіліся ў вагоны і накіравалі- 
ся ў бок Гродна. У пачатку верасні 1939 года падраздзялен- 
ні палка вялі жорсткія баі з вермахтам і часткамі палка СС 
«ОецбзсНапа» на рацэ Нараў у раёне мястэчка Гнойна. За- 
тым была гераічная абарона на лініі ракі Буг каля горада 
Вышкаў, у ходзе якой 5-ы полк страціў каля 35 працэнтаў 
асабовага складу. Пасля гэтага «вільнянам» давялося зма- 
гацца з нацыстамі пад Водыням, і Алесніцай. Там палякам 
удалося захапіць вялікія трафеі і палонных. 

Неўзабаве полк апынуўся ў акружэнні. Частка 1-й пя- 
хотнай дывізіі легіёнаў спрабавала прабіцца на поўдзень 
і злучыцца з Аператыўнай групай «Палессе» генерала 

Францішка Клееберга. Іншыя падраздзяленні змагаліся пад 
Гарвалінам, прарываючыся да Варшавы. 

У другой групе быў і капрал Юльян Бартко. Паводле 
яго ўспамінаў, галоўнай праблемай было тое, што сал- 
датам Войска Польскага бракавала зброі і боепрыпасаў. 
Да таго ж 17 верасня 1939 года ў Заходнюю Беларусь і За- 
ходнюю Украіну ўвайшла Чырвоная Армія. У гэтых умовах 
далейшы супраціў польскіх войскаў быў бессэнсоўны. Тым 
жаўнерам 5-га палку, хто застаўся ў жывых, афіцэры зага- 
далі скласці зброю. Сам Юльян прадбачліва зрэзаў з мун- 
дзіра пагоны, зняў узнагароды і схаваў усё гэта ў адной 
з вясковых хат. 

Палонных салдат з Віленшчыны накіравалі ў лагер на 
тэрыторыі Усходняй Прусіі. «Там не было баракаў. Вялікае 
поле, агароджанае з усіх бакоў калючым дротам, і вышкі 
аховы. Каб не замерзнуць, спалі адзін на адным, утвараючы 
жывыя курганы. На раніцу тыя, хто быў знізу, паміралі, за- 
дыхнуўшыся. Замест ежы давалі бульбяныя ачысткі», - рас- 
павядаў сваякам пасля вайны Юльян Юльянавіч. 

Затым польскіх ваеннапалонных перавялі ў горад Рысэн, 
дзе Бартко прызначылі на працу ў краме, якая гандлявала 
вугалем. Там умовы былі адносна нармальнымі. Па выход- 
ных ім дазвалялі гуляць па горадзе. Але ўсё роўна былыя 
салдаты Войска Польскага спрабавалі пакінуць няволю. 

Ураджэнец Віцебшчыны ўцякаў двойчы. Лавілі, цкавалі 
сабакамі. Сляды ад ірваных ранаў гаіліся вельмі доўга, але 
Юльян не здаваўся. У 1943 годзе групу польскіх палонных, 
у складзе якіх быў і Бартко, у якасці працоўнага батальёна 
перакінулі ва Украіну, пад Кіеў. Там, на Дняпры, нацысты 
ўзводзілі ўмацаванні, з дапамогай якіх мелі намер стрымаць 
савецкі наступ. 

Былы памежнік здзейсніў трэцюю і на гэты раз паспяхо- 
вую спробу ўцёкаў. Дабраўшыся да Беларусі, Юльян трапіў 
да савецкіх партызанаў, якія неўзабаве злучыліся з часткамі 
савецкай арміі. Беларуса доўга дапытвалі ў асобым аддзеле. 
Цікавіліся яго даваеннай службай у «панскай войску», зна- 
ходжаннем у нямецкім палоне. У выніку Бартко «паверылі» 
і далі магчымасць працягнуць барацьбу з нацыстамі. 

«Я хачеў ваяваць у польскай арміі, якую стварылі ў СССР, 
але мне цвёрда далі зразумець, што я -- ураджэнец Заход- 
няй Беларусі, і гэта савецкая тэрыторыя, а, такім чынам, 
служыць я павінен у Чырвонай Арміі», -- успамінаў Юльян 
Юльянавіч. У выніку, у канцы сакавіка 1945 года Бартко тра- 
піў шарагоўцам у 67-ы стралковы полк 20-й дывізіі 1-га Бе- 
ларускага фронту. 

Баі ішлі ўжо на подступах да сталіцы нацысцкай Гер- 
маніі. Немцы біліся з апошніх сіл, ператварыўшы кожны дом 
і вуліцу ў непрыступную крэпасць. У канцы красавіка 1945 
года ў некалькіх кварталах ад Рэйхстагу падраздзяленне, 
у якім ваяваў Юльян, наткнулася на групу эсэсаўцаў. Завя- 
заўся жорсткі бой, у выніку якога Бартко быў цяжка паране- 
ны. Куля зачапіла сустаў левай рукі, а аскепак гранаты трапіў 
у грудзі і спыніўся ў міліметры ад сэрца. 

9 мая 1945 года Юльян Юльянавіч сустракаў у шпіталі. 
Ваенныя ўрачы выратавалі жыццё салдату, але левую руку 
давялося ампутаваць. 

У ліпені 1945 года параненага салдата прадставілі да за- 
служанай узнагароды -- Ордэну Славы 3-й ступені, аднак 
камандаванне Беларускай ваеннай акругі перагледзела гэ- 
тае рашэнне, і ўзнагародзіла беларуса Ордэнам Айчыннай 
вайны 2-й ступені. 

Пасля вайны Юльян Бартко працаваў на спіртзаводзе 
ў Азярцах і на торфараспрацоўцы пад Глыбокім. 

Калі на пачатку 1990-х гадоў польскі ўрад пачаў узна- 
гароджваць беларусаў, якія ваявалі ў Войску Польскім, ме- 
далём «За ўдзел у Вераснёўскай кампаніі 1939 года» Бартко 
таксама хацеў заявіць пра тое, што ён ваяваў з нацыстамі 
з першага дня Другой сусветнай вайны, але калі даведаў- 
ся, што на гэты медаль прэтэндуюць людзі, якія нават не 
ўдзельнічалі ў той вайне (нехта з суседняй вёскі), то адмо- 
віўся адпраўляць свае дакументы. «Я ваяваў не за медалі, 
а за Радзіму», -- скажа тады Юльян Юльянавіч. 

У 2000 годзе Юльян Бартко памёр. Але памяць пра яго 
жыве. Родныя захавалі ўзнагароды, атрыманыя Юльянам 
Бартко пры «панскай» Польшчы, а таксама савецкі ордэн 
«Айчыннай вайны», які беларус атрымаў за ўдзел у штур- 
ме Берліна. 

Золата гаспадароў Баркоўшыны 


Паводле адных звестак, прадстаўнікі сям'і Печанко, 
што жылі на хутары Баркоўшына ў 70-х гадах ХІХ стагоддзя, 
знайшлі пад Мірам вялікі клад, які схавалі пры адступленні 
з Расіі напалеонаўскія войскі. Паводле іншых -- нехта з роду 
Печанко з'ехаў у ЗША і здолеў зарабіць вялікія грошы, якія 
дазволілі стаць у Беларусі буйным землеўласнікам. 

ЗША далі магчымасць прадстаўнікам роду Печанко за- 
рабіць вялікія грошы, аднак смутак па радзіме перамог, 
і былы селянін вярнуўся ў Беларусь. 

Спачатку ён купіў фальварак Асінаўка ў Мінскім паве- 
це, у склад якога ўваходзілі буйныя лясныя масівы, вор- 
ныя землі, а таксама вялікі млын, які прыносіў прыбытак 
200 рублёў серабром на год. Гэта былі велізарныя на той 
час грошы. Пра што казаць, калі на пачатак ХХ стагоддзя 
батон чорнага хлеба каштаваў З капейкі, белага -- 7 капе- 
ек, алітр добрай гарэлкі -- 12 капеек. У гэты ж час зарпла- 
та ўрачоў і настаўнікаў была 10-15 рублёў на месяц. І гэта 
лічылася добрым заробкам. 

Потым у памешчыка Крупскага Печанко набыў фаль- 
варак Баркоўшына разам з вялікім зямельным надзелам, 
лесам і яшчэ адным млынам. Паступова сям'я Печанко 
ператварылася ў паспяховых прадстаўнікоў тагачаснага 
сярэдняга класу. Яны гандлявалі мукой, лесам, наймалі на 
працу мясцовых сялян. 

У 1919 годзе пачалася польска-бальшавіцкая вайна. 
Фронт рухаўся то на ўсход, то на захад. Нарэшце, у сакавіку 
1921 года была падпісана Рыжская мірная дамова, якая за- 
цвердзіла падзел Беларусі. Хутка пачалося вызначэнне 
дзяржаўнай мяжы. Адмысловая польская памежная камісія 
з'явілася і ў раёне Рубяжэвічы- Коласава. Галава сям'і Пан- 
целяймон Печанко, які да пачатку Першай сусветнай вайны 
здолеў стварыць паспяховую гаспадарку, безумоўна, разу- 
меў, што ад бальшавікоў не варта чакаць дабрабыту і парад- 
ку. За часы кароткіх «нулявых саветаў» у 1919-1920 гадах ён 
пабачыў і камісараў, і расстрэлы «польскіх» паноў. А зараз 

пачуў, што яго фальваркі Баркоўшына і Асінаўка адыхо- 
дзяць да Саветаў. 

Дзяржаўная мяжа паміж СССР і Польшчай павінна была 
прайсці якраз на захад ад Баркоўшыны. 

Для вырашэння гэтай праблемы Печанко выкарыстаў 
вялікія грашовыя сродкі, якія ўдалося схаваць ад баль- 
шавікоў. Панцеляймон прапанаваў прадстаўнікам памеж- 
най камісіі правесці лінію дзяржаўнай мяжы так, каб Бар- 
коўшына, а разам з ёй і вялікія лясныя ўгоддзі і ворныя землі 
засталіся на польскім баку. Наўзамен беларускі памешчык 
прапанаваў палякам значную суму грошай у золаце. 

Памежныя камісары доўга не вагаліся, і дзяржаўную 
мяжу адцягнулі на ўсход, тым больш, што савецкі бок не вы- 
казваў ніякіх прэтэнзій. Ад Асінаўкі і млыну, што знаходзіўся 
там, Печанко давялося адмовіцца. 

На савецкім баку засталася і частка сваякоў. Адзін з іх, 
Кастусь Печанко, пазней будзе працаваць эканамістам у ад- 
ной з сельскагаспадарчых арганізацый БССР. Апошнім яго 
месцам жыхарства быў Мінск. У верасні 1937 года Кастусь 
быў арыштаваны НКУС і, у адпаведнасці з прысудам «трой- 
кі», за антысавецкую агітацыю быў расстраляны. Пра сумны 
лёс свайго сваяка Панцеляймон Печанко так ніколі і не да- 
ведаецца. 

У Заходняй Беларусі сям'я Печанко зноў ператварыла- 
ся ў прадстаўнікоў багатага сярэдняга класа. Адзін з сыноў 
Панцеляймона працаваў школьным настаўнікам, другі быў 
журналістам польскай газеты ў Нясвіжы. Яго дачка Валянці- 
на вывучылася на акуліста і працавала спачатку ў Кракаве, 
а потым у мястэчку Хшанаў у Малапольшчы. іншая дачка 
Лідзія скончыла настаўніцкія курсы ў Нясвіжы і працавала 
настаўніцай. 

Яшчэ двое сыноў Панцеляймона да службы ў Войску 
Польскім займаліся гаспадаркай у радавым фальварку 
Баркоўшына. Паводле ўспамінаў мясцовых жыхароў, гэтыя 
людзі «не трымалі парабкаў» (не мелі пастаянных працоў- 
ных), а наймалі работнікаў з мясцовых вёсак. Да сялян прад- 
стаўнікі сям'і Печанко ставіліся з павагай. За выкананую пра- 
цу плацілі золатам. 

Мясцовыя жыхары з зайздрасцю пазіралі на гэтую 
сям'ю, якая зрабіла хуткі скачок з адной сацыяльнай групы 
ў іншую. Тады, магчыма, і з'явілася легенда пра «напале- 
онаўскі скарб», нібыта знойдзены старым Печанко пад 
Мірам. Аднак мне падаецца, што залог поспеху белару- 
скага селяніна палягаў у цяжкай працы ў ЗША, а пазней 
і ў Беларусі. А нават калі і было знойдзена нейкае золата, 
дык трэба было мець добры розум і працаздольнасць, каб 
прымножыць багацце. 

У хаце Печанко заўсёды была зброя. Амаль за ваколіцай 
фальварка Баркоўшына ішла дзяржаўная мяжа. У 1920-х га- 
дах з савецкага боку ў Польшчу часта наведваліся рознага 
кшталту «партызаны», якія нападалі на польскія дзяржаў- 
ныя ўстановы, паліцыю, памешчыкаў. 

З 1924 года зусім побач з фальваркам была збудавана па- 
межная застава КАП. Печанко таксама ўдзельнічалі ў фінан- 
саванні будаўніцтва казармы для польскіх памежнікаў. 
Стражніца Баркоўшына ўваходзіла ў чацвёртую памежную 
роту (Рубяжэвічы) палка КАП «Сноў». Такое суседства ішло 
на карысць. і памежнікам, і сям'і Печанко. З аднаго боку, 
палякі мелі падтрымку ў выглядзе антыбальшавіцкі настро- 
еных беларусаў, з іншага -- гаспадары Баркоўшыны мелі 
своеасаблівую ахову. 

Цікавы, што сярод дакументаў сям'і Печанко захаваўся 
здымак маладога польскага памежніка, які заляцаўся за ад- 
ной з прадстаўніц гэтай сям'і. Аднак, мы, на жаль не ведаем, 
чым скончылася гэтая «Іоуе 5іогу». Пра паспяховасць і ба- 
гацце сям'і Печанко ў міжваеннае дваццацігоддзе сведчаць 
шматлікія нататкі ў Вільне і Наваградку ў польскіх выданнях 
эканамічнай скіраванасці. Аднак у верасні 1939 года ўлада 
ў Заходняй Беларусі зноў змянілася. 

17 верасня 1939 года часткі савецкай Дзяржынскай 
конна-механізаванай групы атакавалі польскія памежныя 
'стражніцы на ўчастку палка КАП «Сноў». З-за колькаснай пе- 
равагі атакуючага боку польскія памежнікі вымушаны былі 
адступіць. Усталяванне савецкай улады ў Заходняй Беларусі 
прынесла вялікія змяненні ў жыцці сям'і Печанко. Амаль уся 
іх зямельная маёмасць была рэквізаваная, аднак саміх «па- 

мешчыкаў» не кранулі. У вакольных вёсках пагаворвалі, што 
сітуацыю зноў уратавала прыхаванае золата. 

У чэрвені 1941 года на СССР напала Германія, і хутка 
Беларусь апынулася пад нямецкай акупацыяй. Адзін з сы- 
ноў Панцеляймона і пры немцах працягваў працаваць на- 
стаўнікам. Аднойчы ў яго хату завіталі савецкія партызаны. 
«Давай польскія афіцэрскія боты і іншую цёплую вопратку. 
Мы ведаем, у цябе ёсць», -- сказаў адзін з народных мсціў- 
цаў. Аднак замест вопраткі настаўнік дастаў пісталет і пера- 
страляў гасцей з лесу. Пазней, у 1944-м, за гэты ўчынак са- 
вецкія ўлады асудзяць былога настаўніка на дваццаць пяць 
гадоў лагераў за «супрацу з ворагам». 

Дачка Панцеляймона Лідзія была замужам за про- 
таіерэем з Рубяжэвічаў. У пачатку 1950-х гадоў яна разам 
з мужам была сасланая на пасяленне ў Вяцкую вобласць 
РСФСР. На жаль, мы дакладна не ведаем пра лёс іншых 
сямейнікаў Печанко. 

Мясцовыя старажылы расказвалі, што залатыя ісярэбра- 
ныя манеты, якімі расплачваліся памешчыкі Печанко са 
сваімі работнікамі, хадзілі па руках да 1960-х гадоў і былі га- 
лоўнай валютай у гэтай мясцовасці. Зараз ля Баркоўшыны 
можна сустрэць людзей з металашукальнікамі. Яны вераць 
у тое, што змогуць знайсці гаршчочак з залатымі чырвон- 
цамі, схаваны Печанко. 


Лёс беларускага селяніна 


Гісторыя жыцця Веньяміна Тоўсціка адлюстроўвае тую 
трагедыю, праз якую ў ХХ стагоддзі давялося прайсці бела- 
рускаму сялянству: цяжкая праца, вайна, палон, акупацыя, 
НКУС, лагер у Нарыльску. 

Нарадзіўся Веньямін Тоўсцік у мястэчку Пліса, Дзіснен- 
скага павету, Віленскага ваяводства ў сялянскай сям'і. З ма- 
лога ўзросту дапамагаў бацькам у працы, а ў 1920 годзе пай- 
шоў у Народную школу, дзе скончыў 7 класаў. Пасля атры- 
мання сярэдняй адукацыі малады беларус заняўся звыклай 

сялянскай працай. У лістападзе 1934 года Веньяміна прызы- 
валі ў Войска Польскае, ён праходзіў службу ў 32-м пяхот- 
ным палку, які дыслакаваўся ў Крэпасці Модлін. 

У 1930-я гады польскія вайскоўцы тэставалі ў Модліне 
новыя, на той момант, тэхналогіі арганізацыі крапасной 
абароны. Тут мантаваліся жалезабетонныя ДАКІі з металіч- 
нымі купаламі і новая зброя. У 1936 годзе, улічваючы магчы- 
масць баявых дзеянняў з Германіяй, польскае камандаван- 
не зрабіла акцэнт на павелічэнні колькасці супрацьтанка- 
вай артылерыі на заходнім і паўночным участках абароны 
Модлінскай крэпасці. Што ж тычылася 32-га палку, то варта 
пазначыць, што падчас польска-бальшавіцкай вайны 1920 
года гэтая вайсковая адзінка ўваходзіла ў склад літоўска-бе- 
ларускай дывізіі польскай арміі і прымала ўдзел у баявых 
дзеяннях ва Украіне і Беларусі. У 1930-я гады ў складзе пал- 
ку служыла шмат заходніх беларусаў. 

У верасні 1936 года Веньямін Тоўсцік дэмабілізаваўся 
і вярнуўся ў Заходнюю Беларусь. Аднак звычайная сялян- 
ская праца не давала магчымасці зарабіць дастаткова гро- 
шаў для набыцця ўласнай зямлі і пабудовы добрай гаспа- 
даркі. Таму ў 1938 годзе селянін з Віцебшчыны вырашыў 
паехаць на працу ў Эстонію. Улады гэтай краіны з вялікай 
радасцю прымалі сельскагаспадарчых працоўных з ІІ Рэчы 
Паспалітай. Пры гэтым працаўладкаванне адбывалася на 
падставе спецыяльных дакументаў -- Дамоваў аб працы, за- 
ключаных у Эстонскай сельскагаспадарчай палаце ў Таліне. 

26 сакавіка 1938 года такую дамову падпісаў і беларус 
Веньямін Тоўсцік. Працаваць у Эстоніі ён мог на працягу 
года. У дакуменце, у прыватнасці, адзначалася, што час пра- 
цы рэгулюецца эстонскім заканадаўствам і не можа быць 
большым, чым для мясцовых працоўных. 

«У нядзелю і падчас святаў працоўны абавязаны выкон- 
ваць толькі неабходныя работы па дому і кармленню жы- 
“вёлы і вызваляецца ад неабходнасці выканання іншых сель- 
скагаспадарчых прач. Калі з заробку наёмнага працоўнага 
вылічалася нейкая сума, то працадаўца павінен у зарплат- 
ным рахунку падрабязна пазначыць, чаму адбыліся гэтыя 
вылічэнні», - падкрэслівалася ў дамове. 

Што ж тычыцца заробку, то польскі сельскагаспадар- 
чы працоўны ў Эстоніі ў перыяд з 15 лістапада 1938 года па 
15 красавіка 1939 года атрымліваў не менш за 17 эстонскіх 
крон (каля 24 польскіх злотых) у месяц. Працадаўца меў 
права павышаць заробак, але плаціць менш за 14 крон не 
дазвалялася. Пры гэтым заробленыя грошы не абкладаліся 
падаткамі. Таксама Эстонская сельскагаспадарчая палата 
гарантавала, што працадаўца забяспечвае сваіх працоўных 
«цёплым жыллём (асобным для мужчын і жанчын) і добрым 
харчаваннем». Пры гэтым жыллёвыя ўмовы павінны былі 
быць не горшымі, чым для эстонскіх грамадзян. 

Эстонскі бок гарантаваў, што гастарбайтэры атрымаюць 
10 эстонскіх крон на пакрыццё коштаў падарожжа дадому. 
Таксама працадаўца купляў польскаму працоўнаму зварот- 
ны білет у выпадку хваробы апошняга ці няшчаснага выпад- 
ку, з-за якога працоўны стаў інвалідам. Дарэчы, у выпадку 
захворвання грамадзяніна Польшчы, які знаходзіўся на пра- 
цы ў Эстоніі, лячылі ў мясцовых шпіталях за кошт працадаў- 
цы. Усе спрэчкі паміж польскімі грамадзянамі і іх мясцовымі 
працадаўцамі вырашаліся ў эстонскіх судах з абавязковым 
удзелам прадстаўнікоў Амбасады Польшчы ў Таліне, а так- 
сама супрацоўнікаў Эстонскай сельскагаспадарчай палаты. 

Скончыўшы працу ўвесну 1939 года, Веньямін Тоўсцік 
вярнуўся ў Заходнюю Беларусь. Праз некалькі месяцаў, 
у жніўні 1939-га, яго мабілізавалі ў Войска Польскае і накіра- 
валі зноў у Модлінскую крэпасць. 3 14 па 29 верасня 1939 
года гэтая цытадэль мужна змагалася з наступаючымі част- 
камі вермахта. Камандаваў умацаваным лагерам «Модлін» 
генерал Віктар Томі. У склад гарнізона ўваходзіла каля 20 ты- 
сяч жаўнераў Войска Польскага, каля 96 гармат, 7 танкетак 
ТК-З. 16 верасня 1939 года на польскую крэпасць распачала 
наступленне 228-я пяхотная дывізія вермахта. 

Веньямін Тоўсцік удзельнічаў у некалькіх штыкавых 
атаках. Цытадэль падвяргалася жорсткай бамбардзіроўцы 
нямецкай авіяцыі. З кожным днём сітуацыя для польскіх 
абаронцаў пагаршалася. 29 верасня 1939 года камандаван- 
не крэпасці вырашыла капітуляваць. Сярод іншых абарон- 
цаў Модліна ў палон трапіў і Веньямін Тоўсцік. Беларусаў 

немцы адпускалі і дазвалялі вярнуцца дадому. А дом ужо 
знаходзіўся ў іншай краіне. Заходняя Беларусь была далу- 
чаная да СССР. 

Ужо ў кастрычніку 1939 года былы польскі пяхотнік 
уладкаваўся на працу ў Райкантору сувязі ў Плісе на пасаду 
«райарганізатара» «Саюздруку». У 1941 годзе здольнага су- 
працоўніка накіравалі на Рэспубліканскія курсы павышэння 
кваліфікацыі ў Стоўбцы. Але хутка зноў пачалася вайна. 

Падчас нямецкай акупацыі Веньямін Тоўсцік працаваў 
памочнікам сакратара Пліскай валасной управы і займаў- 
ся звычайнай папяровай працай. У паліцыю не ўступаў, 
у карных акцыях не ўдзельнічаў. Пасля вызвалення гэтай 
тэрыторыі ад фашысцкіх захопнікаў беларус ізноў заняўся 
распаўсюджваннем савецкіх газет. Але ўжо ўвосень 1944 го- 
да ў дом служачага прыйшлі супрацоўнікі НКУС. 

Вось вытрымка з пратаколу ператрусу, праведзенага 
асабіста начальнікам Пліскага Раённага аддзелу НКДБ лей- 
тэнантам дзяржбяспекі Навасадавым: «У грамадзяніна Тоўс- 
ціка В. А., якога абвінавачваюць у супрацы з акупантам, кан- 
фіскаваныя: 

Залаты гадзіннік наручны - 1; 

Залатая манета царскай чаканкі ў 5 рублёў - 1; 

Два залатых кальца; 

Срэбныя нажы, лыжкі, відэльцы». 

Праз некаторы час пасля ператрусу Веньяміна Аляксан- 
дравіча арыштавалі. Яму ўспомнілі працу ў акупацыйнай 
адміністрацыі і, абвінаваціўшы па 65-м артыкуле («Дапама- 
ганне») Крымінальнага кодэксу БССР, прысудзілі да 10 гадоў 
лагераў. Пры гэтым уся яго маёмасць была рэквізаваная. 
У Акце ад 20 верасня 1945 года, складзеным у адпаведнасці 
з прысудам Вайсковага трыбунала, пазначалася: «Складзены 
акт вопісу і ацэнка кошту маёмасці асуджанага Веньяміна 
Аляксандравіча Тоўсціка. 

Дом новы двухпакаёвы (адзін) -- кошт 15 000 рублёў; 

Аўца (адна) - 500 рублёў; 

Парася (адно) -- 600 рублёў; 

Шафа (адна) - 2000 рублёў; 

Касцюм мужчынскі (два) - 2000 рублёў; 

Дываны (тры) -- 350 рублёў; 

Швейная машына (адна) - 5000 рублёў; 

Паліто мужчынскае (адно) - 2000 рублёў; 

Гадзіннік настольны (адзін) -- 200 рублёў». 

Са жніўня 1945 па май 1953 года Веньямін Тоўсцік зна- 
ходзіўся ў адным з лагераў у Нарыльску і працаваў тэхнікам 
канторы «Спецбуд». Пасля берыеўскай амністыі беларусу 
дазволілі вярнуцца на радзіму ў Плісу. Пазней ён працаваў 
на розных мясцовых прадпрыемствах. 

Ужо пасля смерці Веньяміна Тоўсціка ў 1990-х гадах яго 
блізкія спрабавалі атрымаць кампенсацыю за рэквізаваныя 
сямейныя каштоўнасці, аднак беспаспяхова. 


Вялікія камбінатары 
Заходняй Беларусі 


Адноўленая ў 1918 годзе польская дзяржава сутыкнула- 
ся з вялізнымі праблемамі ў фінансавай сферы. Яшчэ падчас 
нямецкай акупацыі Польшчы на яе тэрыторыі была створа- 
на Польская краёвая крэдытная каса, якая выпускала так 
званыя «польскія маркі». Гэтыя грошы сталі першым пла- 
цежным сродкам у незалежнай Польшчы. 

Аднак інфляцыя літаральна штодня абясцэньвала поль- 
скую марку. Калі ў 1919 годзе за 1 паўночна-амерыканскі до- 
лар давалі Э марак, то праз год -- ужо 110, праз два -- 3000, 
а ў 1924-м -- каля 6,5 мільёна марак. Інфляцыя знішчала 
капіталы банкаў і прыватных асоб. Зрэшты, гэтая сітуацыя 
справакавала з'яўленне вялікай колькасці банкаў-аднадзё- 
нак, якія ў асноўным зараблялі валютнымі спекуляцыячмі. 

Адным з такіх банкаў-фантомаў быў Віленскі сельска- 
гаспадарча-прамысловы банк, які меў філіялы ў Гродна, 
Глыбокім, Даўгінаве, Свянцянах і Дзісне. У снежні 1925 года 
партнёрам гэтай крэдытна-фінансавай установы стала 
латвійская фінансавая група. Аднак праз год кіраўніцтва 
банка заявіла аб банкруцтве. Значны ўплыў на гэта аказала 
ўвядзенне ў 1924 годзе новай польскай валюты -- злотага, 

што прывяло да стабілізацыі фінансавага рынку. У дзейнасці 
банка не абышлося і без афёр. Яго кіраўніцтва абвінавацілі 
ў махінацыях з вэксалямі, з-за якіх пацярпелі такія гіганты, 
як Банк польскі і Банк краёвай гаспадаркі. 

У сакавіку 1926 года былі арыштаваныя супрацоўнікі 
віленскага аддзела Гандлёвага банка. Следства паказала, 
што яны праводзілі банкаўскія аперацыі па «шэрых схемах». 
Страты банка склалі больш за 50 тысяч злотых. На гэтыя 
сродкі былыя банкіры паспелі набыць нерухомасць і аўта- 
мабілі. 

У 1933 годзе Заходнюю Беларусь абляцела навіна пра 
самагубства Станіслава Рушкевіча, дырэктара віленскага 
філіяла банка, які курыраваў сферу вытворчасці цукру. Да 
гэтага ўчынку дырэктара падштурхнуў страх пакарання 
за махінацыі. Пасля праведзенай рэвізіі на складах была 
выяўлена адсутнасць 300 мяшкоў цукру агульным коштам 
20 тысяч злотых. Аказалася, што Рушкевіч іх прадаў, а пры- 
бытак паклаў у кішэню. 

У сакавіку 1935 года ў Вілейку прыехала група прад- 
прымальных людзей. Неўзабаве яны стварылі «Крэдытную 
касу», якую пазіцыянавалі як фірму з паспяховай гісторыяй. 
Дзейнасць «касы» працягвалася ўсяго некалькі месяцаў, 
аднак за гэты час яе ахвярамі сталі мноства фірмаў. 

Найбольш вядомай банкаўскай афёрай у Заходняй Бе- 
ларусі была падробка ашчадных кніжак банка РКО (Пашто- 
вай ашчаднай касы). Аддзяленні гэтай крэдытна-фінанса- 
вай установы былі ў Вільні, Ашмянах і Свянцянах. Усплёск 
злачынстваў, звязаных са спробай атрымання грошай па 
падробленых ашчадкніжках, прыйшоўся на 1932-1934 гады. 
Аферысты альбо падраблялі сам бланк дакумента, альбо 
дапісвалі пару нулёў да сумы, указанай у кніжцы. 

У 1933 годзе ў Вільні паліцыяй быў арыштаваны Марцін 
Невяроўскі, у якога была выяўлена вялікая колькасць аш- 
чадкніжак, адчыненых у Ашмянах на падстаўных асоб. Афе- 
рыст падрабляў сумы ашчаджэнняў і подпісы ўладальнікаў 
і такім чынам атрымліваў грошы ў касах. Больш таго, у пад- 
робцы банкаўскіх дакументаў былі абвінавачаны двое яго 
сыноў і дачка. 

У маі 1931 года ў Лідзе была арыштавана банда мудра- 
гелістых фальшываманетчыкаў на чале са Шломам Тэнен- 
баўмам. Ён у свой час усталяваў кантакт з супрацоўнікамі 
хімічнай лабараторыі ў Роўна, дзякуючы чаму наладзіў пра- 
цэс «гальванізацыі» залатых царскіх чырвонцаў, які заклю- 
чаўся ў «вымыванні» з манет золата і памяншэнні іх вагі на 
10-15 9с. Варта адзначыць, што залатыя чырвонцы з выявай 
апошняга рускага цара Мікалая Іі былі канверсоўнай валю- 
тай у Польшчы і служылі адным з галоўных сродкаў захаван- 
ня і назапашвання капіталаў. 

Апрацаваныя чырвонцы знешне нічым не адрозніваліся 
ад арыгінальных. На атрыманыя з продажу залатых дзяся- 
так грошы аферысты куплялі новыя манеты і адпраўлялі іх 
у Роўна. Паводле падлікаў паліцыі, злачынцы здолелі пера- 
працаваць каля 20 тысяч залатых пяці- і дзесяцірублёвак. 

Выйшлі на след ашуканцаў польскія служыцелі парадку 
выпадкова. Адзін з лідскіх стаматолагаў, які набыў чырвон- 
цы, вызначыў, што манеты важаць менш, чым патрэбна, і вы- 
клікаў паліцыю. Следства паказала, што ў выніку дзейнасці 
банды Тэненбаўма пацярпелі не толькі прыватныя асобы, 
але і шэраг банкаў. 

У 1937 годзе на тэрыторыі Навагрудскага ваяводства 
была арыштавана банда, якая зарабляла на вырабе фаль- 
шывых сярэбраных манет наміналам у 10 злотых. У якасці 
зыходнага матэрыялу фальшываманетчыкі выкарыстоўвалі 
царскія сярэбраныя рублі. 

Было шмат афёр іў сферы іпатэчнага крэдытавання. У ве- 
расні 1931 года ў камунальную ашчадную касу Вільні звяр- 
нуўся чалавек з просьбай аб выдачы пазыкі на будаўніцтва 
дома. У якасці закладу ён прапанаваў сваю кватэру, прад- 
ставіўшы на яе дакументы. Пасля падпісання гарантыйных 
вэксаляў ён атрымаў 5 тысяч долараў (паўночна-амерыкан- 
ская валюта і тады была ў пашане). А неўзабаве аказалася, 
што крэдыт па падробленых дакументах аформіў аферыст, 
беларус па нацыянальнасці, Станіслаў Валейша. За ім цяг- 
нуўся шлейф падобных злачынстваў яшчэ з царскіх часоў. 
Аднак на гэты раз Валейша быў арыштаваны і ў 1932 годзе 
асуджаны польскім судом да 5 гадоў турэмнага зняволення. 


110 Заходнебеларуская Атлантыда 1921-1941 гг. 


Сустракаліся, аднак, і высакародныя аферысты. У ка- 
стрычніку 1933 года жыхар Заходняй Беларусі Якаў Грылін 
збіраўся эміграваць у ЗША. Дзеля гэтага ён пазнаёміўся з ча- 
лавекам, які абяцаў дапамагчы з выездам за мяжу. За аргані- 
зацыю ад'езду Грылін заплаціў 100 долараў. Аднак неўзаба- 
ве пасярэднік знік. Зрэшты, праз некалькі тыдняў Якаў атры- 
маў ліст з Палесціны, у якім аферыст, які ўзяў у яго салідную 
суму, прасіў прабачэння і абяцаў пераслаць праз польскі 
банк РКО ўзятыя грошы разам з працэнтамі. І сапраўды, хут- 
ка Грылін атрымаў з Тэль-Авіву свае грошы. Але такія выпад- 
кі былі, хутчэй, выключэннем. 

У 1936 годзе ў Вільні з'явіўся чалавек, які выдаваў сябе 
за капітана англійскага войска Ласмана. Капітан нібыта 
шукаў добраахвотнікаў для адпраўкі на Грамадзянскую 
вайну ў Іспанію. За паслугі ён браў камісійныя. Ласманам за- 
цікавілася польская паліцыя. У выніку следства высветліла- 
ся, што за англійскага падданага выдаваў сябе ўраджэнец 
Заходняй Беларусі па прозвішчы Бернюкевіч. Ён у даска- 
наласці валодаў 13 замежнымі мовамі, што ў свой час да- 
памагло яму адкрыць школу замежных моў. Аднак пасля 
атрымання грошай за вучобу, ён збег і займаўся падобнымі 
злачынствамі ў іншых польскіх гарадах. 

«Калі ў краіне курсуюць грашовыя знакі, значыць, ёсць 
людзі, у якіх іх вельмі шмат», -- так, мабыць, разважаў не 
толькі Астап Бэндэр, але і шматлікія аматары лёгкіх грошай 
з Заходняй Беларусі. Але Другая сусветная вайна, якая пача- 
лася ў верасні 1939-га, змяніла ўклад жыцця, які склаўся за 
мірнае дваццацігоддзе. На змену «панскай Польшчы» прый- 
шла «рабоча-сялянская савецкая ўлада», якая ўстанавіла 
свае правілы гульні на фінансавым рынку. Так сышла ў міну- 
лае эра «вялікіх камбінатараў» з Заходняй Беларусі. 


Заходнебеларуская мафія 
Вільня была адным з найбольш небяспечных крымі- 


нагенных месцаў ІІ Рэчы Паспалітай. У 1920-1930-я гады 
злачынцы са старажытнай сталіцы былога ВКЛ прыму- 

шалі літаральна хадзіць на вушах польскую дзяржаўную 
паліцыю. 

Пачыналася гісторыя заходнебеларускай мафіі яшчэ 
ў Расійскай імперыі, калі ў студзені 1911 года два сябра Саш- 
ка Ліхтштэйн і Арон Войцік стварылі арганізацыю, кшталту 
прафсаюза злачынцаў. Планавалася, што гэтая структура 
будзе дапамагаць сябрам груповак у цяжкіх сітуацыях. Але 
ўжо ў 1913 годзе «Вгіцаеггегаўп» (братэрскі саюз -- ідыш), як 
называлася таямнічая арганізацыя, ператварылася ў мо- 
цную мафіёзную структуру, якая кантралявала дзейнасць 
злачынцаў не толькі ў Вільні, але і ў іншых гарадах і мястэч- 
ках Паўночна-Заходняга краю Расійскай імперыі. 

Грошы мафіёзі атрымлівалі не толькі з нападаў на крамы 
і рэстараны, але і з выкупаў за скрадзеных людзей. Дзеля 
дасягнення сваіх мэтаў віленскія злачынцы не спыняліся 
ні перад чым, выкарыстоўваючы не толькі агнястрэльную 
зброю, але і выбухоўку. 

Пасля пачатку Першай сусветнай вайны з Вільні пачалі 
з'язджаць багатыя прадпрымальнікі. Ад аднаго з іх злачын- 
цы пачалі вымагаць тры тысячы залатых рублёў. Такім, па іх 
меркаванні, быў кошт магчымасці выехаць далей ад фронту. 
Але прадпрымальнік не пажадаў плаціць і заявіў у паліцыю. 
Праца органаў расійскага правапарадку ў гэты час была 
паралізаваная. Затрымаць злачынцаў не ўдалося. Але тыя 
замініравалі дом прадпрымальніка, які не жадаў плаціць, 
і ўзарвалі яго. Бізнэсовец і яго сын былі цяжка параненыя. 
Убачыўшы гэта, іншыя заможныя жыхары Вільні не спра- 
чаліся з «ВгиЧегёегаўп» і плацілі столькі, колькі ад іх патраба- 
вала віленская мафія. 

З 1915 па 1918 гады Вільня знаходзілася пад нямецкай 
акупацыяй. Пазней улада ў горадзе змянялася некалькі ра- 
зоў, пакуль у 1922 годзе старажытная сталіца ВКЛ не ўвай- 
шла ў склад ІІ Рэчы Паспалітай. У 1925 годзе было створана 
Віленскае ваяводства. Увесь гэты час мафіёзі з Вільні займалі- 
ся звыклай для іх дзейнасцю. У гэты момант у «Віцаепегаўп» 
уваходзіла каля 1000 злачынцаў з усёй Заходняй Беларусі. 
Менавіта ў гэты час у польскі крымінальны лексікон з рускай 
мовы перайшлі паняцці «блатны» і «злодзей у законе», якіх 

да гэтага ў Еўропе не было. Польскія каранаваныя злодзеі, 
хоць і жылі ўжо ў іншай дзяржаве, працягвалі карыстацца 
паняццямі, распаўсюджанымі ў Расійскай імперыі. Адзінай 
адметнасцю было тое, што, у адрозненні ад калег з усходу, 
польскія злодзеі маглі працаваць і мець свой бізнэс. 

Хутка была створана канцылярыя «Віиаегіегаўп», якую 
ўзначальваў усё той жа Сашка Ліхтштэйн, які зараз кары- 
стаўся псеўданімам Хана Бобкес. У распараджэнні віленскіх 
мафіёзі была падрабязная картатэка ўсіх багатых прадпры- 
мальнікаў ваяводства, вяліся бухгалтарскія кнігі. Грашовыя 
сродкі трымаліся ў спецыяльным сейфе. У «абшчак» ішлі не 
толькі грошы ад выкупаў, але і працэнт ад кожнага ўдалага 
злачынства. Гаворка ішла пра фантастычныя сумы. 

3 гэтых сродкаў у выпадку арышту чальцоў груповак 
іх сем'ям выплачвалася грашовая дапамога. Акрамя гэ- 
тага, з «абшчака» браліся грошы на хабары для паліцыі 
і прадстаўнікоў юстыцыі, а таксама падтрымліваліся вязні 
ў турмах. 

У сярэдзіне 1920-х гадоў адмысловы мафіёзны суд, які 
дзейнічаў у нетрах «Вгиаептегаўіп», прысудзіў да смерці ад- 
наго са злодзеяў, якога звалі Элька Гурвіч. Элька адмовіўся 
гуляць па правілах і за гэта быў забіты. Паплечнікі забітага 
вырашылі адпомсціць віленскай мафіі і злілі інфармацыю 
пра яе супрацоўнікам дзяржаўнай паліцыі. 

У ананімных лістах, дасланых у органы правапарадку, 
апісвалася структура злачыннай арганізацыі, а галоўнае -- 
яе планы. Хутка ўсё кіраўніцтва «Вімаегіегаўп» было арышта- 
вана. У 1924 годзе адбыўся суд, аднак Сашка Ліхтштэйн 
і Арон Войцік атрымалі ўсяго па некалькі гадоў зняволення. 
У ход пайшоў прыхаваны «абшчак», на грошы з якога ўдало- 
ся наняць добрых адвакатаў. 

Выйшаўшы на волю ў пачатку 1930-х гадоў, Сашка Ліхт- 
штэйн і Арон Войцік пачалі помсціць тым, хто іх здаў паліцыі. 

У лютым 1932 года на чале новай банды «Залаты штан- 
дар», якая з'явілася на руінах «Віцаегіегаўп», стаў выхадзец 
з Валожына Зеліг Левінсан. Злачынцы ажыццяўлялі напады 
на польскія банкі, Касы Стэфчыка, паштовыя вагоны поль- 
скай чыгункі на тэрыторыі ўсёй Заходняй Беларусі. 

Нарэшце, «Залаты штандар» выкраў 8-гадовага сына 
аднаго з найбольш багатых жыхароў Вільні, уласніка лам- 
барду «Крэсовія» па прозвішчы Лейбовіч. Зеліг Левінсан 
запатрабаваў за жыццё хлопца 14 тысяч злотых. Гэта была 
вельмі значная сума, але бацька скрадзенага сабраў гро- 
шы. Навіна пра кіднэпінг паставіла на вушы ўсю Поль- 
шчу. Паліцыя працавала і днём і ноччу. І тут зноў важную 
ролю згуляла канкурэнцыя сярод злачынцаў. Паліцыя 
атрымала ананімны ліст, у якім пазначалася, хто адказвае 
за кіднэпінг. Хутка групоўка была разбітая, а яе чальцы 
арыштаваныя. 

Ужо падчас следства высветліліся вельмі цікавыя падра- 
бязнасці. Аказалася, што ідэю скрасці сына багатага бізнэ- 
соўца падкінуў Берэк Кравец, што прыехаў са Злучаных 
Штатаў. У свой час Берэк быў членам «Віиаепегаўп». Пазней 
эміграваў у Чыкага і хутка ўступіў у мафію знакамітага Аль 
Капонэ. Легенда амерыканскіх гангстэраў адразу разгля- 
дзеў у маладым чалавеку, які прыехаў з Заходняй Беларусі, 
сапраўднага генія, здольнага да распрацоўкі вельмі ўдалых 
злачынных схем. 

Калі паліцыя ЗША трапіла на след банды Аль Капонэ, 
Кравец вырашыў вярнуцца ў Вільню. Досвед, атрыманы 
за акіянам, злачынца паспрабаваў прымяніць дома. Аднак 
банда, якую кансультаваў «амерыканец», была разбітая, 
а самога эмігранта абвясцілі ў вышук. Спачатку Кравец ха- 
ваўся ў вёсцы пад Пінскам, пазней перабраўся ў Заходнюю 
Украіну. Там ён пераапрануўся ў парадны мундзір ротмістра 
12-га палка падольскіх уланаў Войска Польскага і такім чы- 
нам уратаваўся падчас праверкі дакументаў. 

Супрацоўнікі дзяржаўнай паліцыі пастаянна рабілі 
аблавы і дзяжурылі ў партах і на чыгуначных вакзалах. Пра 
Берэка Краўца быў праінфармаваны Корпус аховы памежжа 
і «Страж памежны». У Роўна «амерыканец» пераапрануўся 
ў рамізніка і спакойна ездзіў на двухколцы, нягледзячы на 
тое, што паліцыя правярала дакументы амаль у кожнага 
мужчыны на вуліцы. 

Кравец разумеў, што яму трэба хутчэй пакінуць тэры- 
торыю Польшчы. У Крамянцы госць з ЗША апрануўся 

ў скрадзены мундзір старшага патрэрунковага дзяржаўнай 
паліцыі і нават удзельнічаў у аблаве на самога сябе. 

Нарэшце ў Станіслававе паліцыя атрымала інфармацыю 
пра тое, у якім раёне знаходзіцца злачынца, і блакіравала 
ўсе выхады з яго. Але і гэта не дапамагло. Кравец схаваўся 
ў адной з трунаў, якія перавозілі са сталярнай майстэрні, 
і праехаў незаўважаны праз паліцэйскае ачапленне. Праз 
Карпаты гангстэр перабраўся ў Румынію, а адтуль у ЗША. 
На гэтым сляды Берэка Краўца губляюцца. 

Другая сусветная вайна перакроіла мапу Еўропы 
і змяніла лёсы яе жыхароў. Шмат з былых польскіх злачын- 
цаў змагаліся супраць нацыстаў у партызанскіх атрадах. 
Іншыя, як, напрыклад, Зеліг Левінсан, сталі ахвярамі Хала- 
косту. Пасля далучэння Заходняй Беларусі да БССР, шмат 
з польскіх злачынцаў былі пераведзены з былых польскіх 
турмаў у распараджэнне Мінскага НКУС і ўтрымліваліся 
ў Валадарцы. У рускай блатной іерархіі нават з'явілася катэ- 
горыя «польскі здодзей», але гэта ўжо зусім іншая гісторыя. 


«Боні і Клайд» з «крэсаў» 


Адным з наступстваў польска-бальшавіцкай вайны быў 
разгул злачыннасці на тэрыторыі І! Рэчы Паспалітай. Но- 
вая польская ўлада на пачатку свайго станаўлення не была 
ў стане эфектыўна змагацца з крыміналам. Адным з неспа- 
койных рэгіёнаў доўгі час заставалася Заходняя Беларусь, 
эканамічна слаба развітая і спустошаная войнамі. Нарэшце, 
тут актыўна дзейнічалі савецкія агенты, галоўнай задачай 
якіх было «стварэнне рэвалюцыйнай сітуацыі» ў гэтым краі 
лясоў і балот. 

Гэтай блытанінай актыўна карысталіся «ліхія людзі», ся- 
род якіх асаблівае месца займае крымінальны дуэт Станісла- 
ва Збаінскага і Яніны Шымковіч. На працягу 1919-1924 га- 
доў яны здзейснілі 51 забойства. Агульная ж колькасць іх 
злачынстваў да сённяшняга дня не падлічана. 

Падчас Першай сусветнай вайны варшавянін Збаінскі 
працаваў краўцом. У 1918 годзе ён быў прызваны ў Войска 

Польскае і накіраваны на службу ў авіяцыйны полк, расква- 
тараваны ў Вільні. Там ён і пазнаёміўся з маладой і прываб- 
най жанчынай Янінай, якая ўжо была замужам за адным 
з мясцовых крымінальных аўтарытэтаў. 

Для таго, каб заваяваць красуню, Станіслаў падробліваў 
прадуктовыя карткі і атрымліваў на вайсковым складзе для 
яе прадукты. зрэшты, хутка палявая жандармерыя вый- 
шла на след махляра, і Збаінскі вымушаны быў дэзерціра- 
ваць. Грошы, атрыманыя ад продажу харчавання і адзення, 
скончыліся вельмі хутка, што прымусіла былога краўца 
перакваліфікавацца ў злодзея-кішэнніка і канакрада. Але 
Яніне гэтага было мала, і яна прымусіла палюбоўніка здзей- 
сніць забойства яе мужа. Наступнай іх ахвярай стаў брат 
Яніны, які шантажаваў дзяўчыну, што калі тая не расстанец- 
ца са Станіславам, ён паведаміць у паліцыю. Мужчыну забілі 
ў Гродне, у яго ўласнай кватэры. 

Адчуўшы смак крыві, злачынцы ўжо не маглі спыніцца. 
У тым жа горадзе на Нёмане Яніна Шымковіч спакусіла ма- 
ладога падхарунжага. Падчас адной з сяброўскіх папоек, 
у якой удзельнічаў і «брат» Яніны (так прадставіўся Станіслаў 
Збаінскі), афіцэра забілі ўдарам нажа ў сэрца. Кажучы мовай 
пратаколу, забойства было здзейснена з мэтай завалодання 
дакументамі і ўніформай вайсковага. 

Пасля гэтага яны вярнуліся ў Вільню, дзе пераапрануты 
«харунжы», уціраючыся ў давер да мясцовых абывацеляў, 
здзейсніў шэраг дзёрзкіх рабаванняў. Зрэшты, жандары 
ўсё ж выйшлі на след злачынцаў і арыштавалі Збаінскага. 
Але яго выратавала савецкая ўлада. 

Неўзабаве ў Вільню ўвайшла Чырвоная Армія, і вязняў 
польскай турмы выпусцілі на волю. Былы кравец і прафесій- 
ны злачынец пайшоў да бальшавіцкага каменданта і, прад- 
ставіўшыся прыдуманым імем Ілля Гетманаў, уладкаваўся на 
працу ў палкавую вайсковую канцылярыю. Тут Станіслаў на- 
доўга не затрымаўся. Выкраўшы бланкі чырвонаармейскіх 
кніжак, ён выгадна іх прадаў і сышоў у падполле. 

Пасля таго, як у 1920 годзе ў Вільню ўвайшлі часткі Во- 
йска Польскага, жандармерыя зладзіла сапраўднае паля- 
ванне на Збаінскага і яго саўдзельніцу. Яніна ўгаварыла 

Станіслава забіць гаспадыню «маліны», у якой абодва хавалі- 
ся. Зрабіўшы гэта і прадаўшы нарабаванае, забойцы накіра- 
валіся ў Варшаву. 

У Варшаве на вуліцы Хмельнай Станіслаў адкрыў атэлье, 
дзе шылі адзенне. Яму ўдалося займець дакументы на про- 
звішча Карасінскі. Аднак папрацаваць па спецыяльнасці не 
атрымалася. Ён захварэў жаўтухай і апынуўся на бальніч- 
ным ложку. 

У гэты ж час Яніна займалася дробнымі крадзяжамі. 
Хутка яна пазнаёмілася з багатым гандляром з Познані, які 
любіў смеціць доларамі і злотымі ў дарагіх варшаўскіх рэ- 
старанах. Прыгажосць і абаяльнасць Шымковіч зрабілі сваю 
справу: бізнэсмэн страціў галаву і закахаўся без памяці ў не- 
бяспечную красуню. 

Пасля таго, як Збаінскі падлячыўся, Яніна прадставіла яго 
свайму новаму багатаму знаёмаму як «брата» і прапанавала 
сумесную паездку да стрыечнай сястры ў Сахачаў. У гэты раз 
забойцы вырашылі сябе падстрахаваць. Адчуўшы, што ім не 
справіцца з бізнэсмэнам, яны пачаставалі яго шакаладам са 
снатворным. Калі ахвяра заснула, Станіслаў ударыў мужчы- 
ну нажом у сэрца. Раздзеўшы няшчаснага і забраўшы ўсе яго 
каштоўныя рэчы, парачка збегла з месца злачынства. Па да- 
кументах ахвяры супрацоўнікі Дзяржаўнай паліцыі І] Рэчы 
Паспалітай хутка ўстанавілі асобу забітага і неўзабаве вый- 
шлі на след Яніны. 

Адчуваючы, што па іх слядах ідуць сышчыкі, Збаінскі 
і Шымковіч з'ехалі ў Гродна, а адтуль -- у Брэст. Па дарозе 
ў горад на Бугу пара пазнаёмілася з маладой настаўніцай, 
якая ехала купляць літаратуру для школы. Пасля на судзе 
Яніна прызналася, што ёй вельмі спадабаліся завушніцы 
і каралі, якія былі на дзяўчыне. Забойцы прапанавалі ахвя- 
ры выйсці раней і спыніцца ў маёнтку, якім нібыта валодаў 
Станіслаў. У лесе яны застрэлілі жанчыну і забралі ўсё, што 
было каштоўнае, пасля чаго адправіліся да аднаго са свая- 
коў Яніны, які жыў у Драгічыне. 

Выкрадзеныя ў гандляра з Познані долары дазволілі па- 
рачцы выдаваць сябе за былых працоўных мігрантаў, якія 
вярнуліся з ЗША. Маўляў, зарабілі грошай за акіянам і пры- 

ехалі ў Заходнюю Беларусь, каб абзавесціся зямлёй, гаспа- 
даркай, увогуле, жыць, як паны. 

Стрыечны брат Яніны параіў звярнуцца да сваякоў яго 
жонкі, якія маглі паспрыяць у куплі зямлі. Па дарозе банды- 
ты забілі гаспадара брычкі, у якой ехалі. Пасля гэтага прадалі 
фурманку. У злачынцаў хапіла нахабства прыехаць у дом за- 
бітага фурмана. Не знайшоўшы там грошай і каштоўнасцяў, 
яны сілком павезлі з сабой у Гродна дачку забітага. У адным 
з гатэляў горада на Нёмане Станіслаў паспрабаваў згвал- 
ціць дзяўчыну, але той удалося збегчы і паведаміць пра ўсё 
ў паліцыю. 

Па гарачых слядах паліцэйскія схапілі Станіслава Збаін- 
скага, але той настолькі праўдападобна імітаваў засмучэнне 
розуму, што паліцыянтам нічога не заставалася, як накіра- 
ваць бандыта ў псіхіятрычную лякарню, адкуль той хутка 
збег пры дапамозе Яніны. Апынуўшыся на волі, Станіслаў вы- 
сачыў дзяўчыну, якая яго выдала, і застрэліў яе. Такім чынам, 
ён расправіўся з адным з ключавых сведак па сваёй справе. 

Пасля гэтага парачка вандравала па заходнебеларускіх 
вёсках і мястэчках і высочвала тых, хто вярнуўся з эмігра- 
цыі, выйграў у латарэю, атрымаў багатую спадчыну. Акра- 
мя гэтага, яны прабаўляліся крадзяжамі ў цягніках на лініях 
Брэст-Львоў, Львоў-Познань, Познань-Баранавічы. Неўзаба- 
ве злачынцы зноў прыехалі ў Варшаву і сталі рабаваць лю- 
дзей, якія прыходзілі на могілкі ў Павонзках. Ахвяраў напа- 
даў злачынцы забівалі, а іх целы хавалі ў фамільным склепе. 
Некалькі жанчын Станіслаў Збаінскі згвалціў і забіў. 

Сярод тых, хто тады загінуў ад рук Збаінскага і Шым- 
ковіч, быў адзін з кіраўнікоў украінскага эмігранцкага ўраду 
ў Польшчы гетман Данчанка. Яму не пашчасціла пазнаёміц- 
ца з князёўнай Варанцовай, за якую выдавала сябе Яніна. 
Менавіта яна і арганізавала забойства ўкраінца, цела якога 
схавалі ў адным са скляпоў. 

Забойцы паставіла на вушы ўсю сталічную паліцыю. 
У Варшаве сталі пагаворваць аб серыйным маньяку. Гэтай 
справай заняліся лепшыя сышчыкі ІІ Рэчы Паспалітай. 

Каб зноў не патрапіць у рукі паліцыі, Збаінскі з'ехаў у Ба- 
ранавічы, а Шымковіч -- у Вільню. Але неўзабаве абодва 

апынуліся ў руках правасуддзя. Хутчэй за ўсё, іх выдалі палі- 
цыі члены віленскай мафіі. 

Першапачаткова следчыя абвінавацілі арыштаваных 
у некалькіх злачынствах, аднак, неўзабаве ім удалося атры- 
маць прызнальныя паказанні ў тым, што Збаінскі іШымковіч 
забілі... 51 чалавека. На працягу ўсяго 1925 года абодвух 
вазілі па гарадах Заходняй Беларусі і ладзілі вочныя стаўкі 
са сведкамі. 

Суд, які адбыўся ў Ваўкавыску, прысудзіў 25-гадовага 
Станіслава Збаінскага і 22-гадовую Яніну Шымковіч да смя- 
ротнага пакарання. Прысуд Збаінскаму выканалі, а вось яго 
саўдзельніцы далі адтэрміноўку на выкананне прысуду. 
У красавіку 1927 года Шымковіч была памілаваная. Далей- 
шы яе лёс невядомы. 


Мамзэлі і сутэнёры міжваеннай 
Польшчы 


У 1930-я гады ў Варшаве працавала каля 25 тысяч пра- 
стытутак, сярод якіх было нямала жыхарак Заходняй Бела- 
русі. Найбольш танных дзяўчат называлі «мамзелямі». Тых, 
хто паляваў на мужчын ля казарм, -- «ваўчыцамі». 

Пасля заканчэння польска-бальшавіцкай вайны сталіца 
І Рэчы Паспалітай -- Варшава -- стала сапраўдным цэнтрам 
вольнага кахання. Гэта было вынікам таго, што ў горадзе 
на Вісле знаходзіўся вялікі гарнізон кайзераўскіх войскаў. 
Здымаць стрэс франтавых выпрабаванняў жаўнеры пры- 
звычаіліся ў тылавых варшаўскіх бардэлях. Варшаўскія пу- 
блічныя дамы размяшчаліся на вуліцах Пенкнай, Маршал- 
коўскай, Хмельнай, Жэлязнай. 

Хутка ў гэты бізнэс прыйшлі новыя людзі, якія паставілі 
яго на паток. 

Яшчэ ў другой палове ХІХ стагоддзя яўрэйскія эмігран- 
ты з польскіх тэрыторый стварылі ў Аргенціне арганіза- 
цыю «Сіу Мідааі», праз якую ажыццяўлялі вываз на працу 
маладых дзяўчат яўрэйскай нацыянальнасці з тэрыторыі 

Расійскай імперыі, у тым ліку і з беларускіх губерняў. Тады 
ў публічных дамах Буэнас Айрэса апынулася каля 30 тысяч 
жанчын «з Расіі». Актыўнасць сутэнёраў з Еўропы выклікала 
супраціў мясцовага крыміналітэту, аднак скінуць прышлых 
гандляроў прастытуткамі ў іх не атрымалася. Больш таго, 
з цягам часу «польскія» бізнэсмэны адкрылі свае бардэлі 
ў Рыа-дэ-Жанейра, Сан-Паўлу, Нью-Ёрку і іншых гарадах. 
Паводле падлікаў паліцыі, даход ад публічных дамоў пры- 
нёс «Сіу Міваа!» каля 50 мільёнаў тагачасных амерыканскіх 
долараў. 

Пасля атрымання Польшчай незалежнасці бізнэсмэны 
працягвалі вывозіць маладых дзяўчат у «Новы свет». Яны 
бязлітасна распраўляліся з канкурэнтамі. Так, гаспадар ад- 
наго з варшаўскіх публічных дамоў паспрабаваў наладзіць 
адпраўку жывога тавару ў бардэлі Мексікі. Дзяўчат ён 
атрымліваў пераважна з ваколіц Наваградку. Калі пра гэта 
даведаліся сутэнёры з Аргенціны, яны хутка злілі канкурэн- 
та польскай крымінальнай паліцыі. 

Зрэшты, у 1930 годзе правасуддзе дабралася і да «Сіу 
Міваа!». Інспектар федэральнай паліцыі Буэнас Айрэса 
Хуліа Алсагарай накрыў усю вярхушку гэтай арганізацыі. 
У верасні таго ж года аргенцінскі суд прысудзіў 108 чалавек 
да вялікіх тэрмінаў зняволення. 

На пачатку 1930 гадоў у адным з варшаўскіх гатэляў палі- 
цэйскія арыштавалі грамадзяніна ЗША Маўрыцыя Баскіра. 
Пры ператрусе ў яго нумары былі знойдзены дзясяткі лістоў 
ад жанчын, да якіх былі далучаны здымкі ў негліжэ. Брэст, 
Вільня, Львоў, Познань, Лодзь -- па адрасах гэтых паслан- 
няў можна было вывучаць геаграфію міжваеннай Польшчы. 

Але не паспелі паліцэйскія завезці Баскіра ў следчы 
ізалятар, як на стале начальніка паліцыі ўжо ляжаў ліст ад 
віцэ-консула Злучаных Штатаў Гары Хола, у якім той патра- 
баваў вызваліць арыштаванага і пагражаў дыпламатычным 
скандалам. Аднак пракурор з Нясвіжу, адкуль паходзіў 
арыштаваны амерыканец, не толькі не спужаўся пагроз 
з боку дыпламата, але і запатрабаваў выдаць з консульства 
пашпарты трох жыхарак Навагрудскага ваяводства, якім Ба- 
скір дапамагаў аформіць візы для выезду ў ЗША. 

Хутка на адным з допытаў арыштаваны прызнаўся, што 
ён афармляў фіктыўныя шлюбы з маладымі грамадзянкамі 
ІІ Рэчы Паспалітай і вывозіў іх за акіян для працы ў публіч- 
ных дамах. Паліцэйскім удалося выявіць, што амерыканец 
паспеў ажаніцца з 200 дзяўчатамі. 

Праз некаторы час дзяржаўная паліцыя затрымала 
злачынцу, пры якім было некалькі пашпартоў з амерыкан- 
скімі візамі за подпісам консула Гары Хола. За ім усталявалі 
нагляд. Аказалася, што ў Польшчу той прыехаў у 1920 го- 
дзе з місіяй Чырвонага Крыжа, пазней працаваў консулам 
ЗША ў Рызе. Там ён пазнаёміўся з будучым кампаньёнам па 
крымінальным бізнэсе Маўрыцыем Баскірам. 

З таго часу яны пачалі зарабляць адпраўкай дзяўчат 
у сэксуальнае рабства за акіян. Дарэчы, амерыканскі ды- 
пламат падрабіў дакументы, дапамог падзельніку збегчы 
з польскай турмы і выехаць у Злучаныя Штаты. Пасля гэтага 
сам Хол таксама з'ехаў. Аднак польскія ўлады перадалі на- 
збіраны супраць злачынцаў матэрыял амерыканскай палі- 
цыі, і праз некаторы час абодва апынуліся ўжо ў амерыкан- 
скай турме. 

Для барацьбы з прастытуцыяй у Варшаве была створа- 
на спецыяльная брыгада Следчага аддзялення Дзяржаў- 
най паліцыі. Узначальвала брыгаду лейтэнант Станіслава 
Палеалог. 

Брыгадзе ўдалося знішчыць 19 публічных дамоў, 
арыштаваць 55 буйных сутэнёраў. Адным з іх быў гаспадар 
двух буйных варшаўскіх бардэляў Ізраіль Мосак. Спачатку 
ён ездзіў па розных мястэчках Заходняй Беларусі і шукаў 
дзяўчат «для працы ў сталіцы». Справы пайшлі ўгару, і ён 
стаў пастаўляць прастытутак у публічныя дамы Пінска і На- 
вагрудка. Гэта яго і згубіла. Калі з гораду на Піне ў Варшаву 
прыехаў чарговы кур'ер за новым таварам, паліцыя арышта- 
вала ўсіх на месцы злачынства. 

Яшчэ адным буйным варшаўскім сутэнёрам быў Архіп 
Калашнікаў. Акрамя гандлю дзяўчатамі, ён падпрацоўваў 
вышыбалам у адным з бардэляў. Пасля таго, калі ён на ка- 
роткі час трапіў пад следства, яго дзяўчаты паспрабавалі 
вызваліцца з няволі. Адна нават выйшла замуж. Але калі 

Архіп выйшаў з турмы, то жорстка збіў былую прастытутку, 
за што зноў на тры гады апынуўся ў за кратамі. 

Працу польскіх бардэляў кантраляваў так званы «сутэ- 
нёрскі суд», на чале якога стаяў Іцэк Кіфер. Гэта быў вельмі 
багаты чалавек, якому належаў рэстаран і дарагая кватэра 
ў цэнтры Варшавы. Два яго сыны таксама займаліся сутэ- 
нёрствам. Прастытуткі мелі права звярнуцца са скаргай 
у гэты суд, які прымаў рашэнне пакараць сутэнёра, якому 
належала жанчына, ці перадаць прастытутку іншаму га- 
спадару. Да таго ж суд змагаўся супраць канкурэнтаў, якіх 
проста здавалі паліцыі. Усяго ў 1930-я гады ў Варшаве пра- 
цавала каля 25 тысяч прастытутак, сярод якіх было нямала 
і ўраджэнак Заходняй Беларусі. Іх працу кантралявала сем 
тысяч сутэнёраў. 

Большасць з прастытутак былі з бедных сямей, часта 
непісьменныя. Аднак былі і выключэнні. У 1936 годзе ў Вар- 
шаве за злачынства судзілі княжну Ірыну Трубяцкую, якая 
была... гаспадыняй аднаго з варшаўскіх бардэляў. У яе «доме 
цярпімасці» працавалі дзяўчыны з багатых польскіх сямей. 
Гэта былі тыя, каму было сумна, яны шукалі нечага новага, 
якіх-небудзь прыгод, хаця б сэксуальных. Урэшце элітны 
бардэль закрыла паліцыя, а руская графіня атрымала два 
гады турмы. 

Звычайна кар'ера путаны пачыналася ў 16 гадоў, праз 
пяць-восем год яе выцяснялі больш маладыя. Пасля гэта- 
га жанчыны або змянялі сферу дзейнасці, або іх прадавалі 
ў бардэлі на перыферыі. 

Кошт гадзіны працы прастытуткі складаў каля 1,5 зло- 
тага (за гэтыя грошы можна было набыць пяць кілаграмаў 
селядца, тры кілаграмы цыбулі, кілаграм ялавічыны з кост- 
кай, або двойчы паабедаць у танным рэстаране). З гэтай 
сумы злоты ішоў сутэнёру, астатняе -.- жанчыне. Большая 
частка прастытутак хварэла на сіфіліс і іншыя венерычныя 
захворванні, шмат з іх сканчалі жыццё самагубствам. Дапа- 
магаць путанам спрабавалі розныя рэлігійныя і дабрачын- 
ныя арганізацыі, але сітуацыі гэта не змяніла. 

У Варшаве існавала некалькі падпольных фотаатэлье, 
якія выраблялі порнапрадукцыю, якую распаўсюджваліся 

па ўсёй тэрыторыі І! Рэчы Паспалітай. Так, у 1936 годзе 
вучняў адной з гімназій Гродна схапілі ў той момант, калі 
тыя разглядалі фатаздымкі, прывезеныя са сталіцы, для 
канспірацыі ўклееныя ў афіцыйны маладзёвы часопіс. 
Дарэчы, гэтыя фатаздымкі сёння можна сустрэць на шмат- 
лікіх інтэрнэт-аўкцыёнах. 

У верасні 1939 года НКУС і міліцыя, акрамя іншага, узялі- 
ся і за барацьбу з прастытуцыяй на далучаных тэрыторы- 
ях. Жанчыны лёгкіх паводзін падлягалі вывазу ў аддаленыя 
раёны Савецкага Саюза. Пасля 1945 года новыя камуністыч- 
ныя ўлады Польшчы таксама ўзяліся за ліквідацыю прасты- 
туцыі, але гэта ўжо зусім іншая гісторыя. 


Кантрабанда 


Праблема кантрабанды была і застаецца адной з най- 
важнейшых у ахове знешніх межаў кожнай дзяржавы. ІІ Рэч 
Паспалітая ў гэтым сэнсе не была выключэннем. 

Восенню 1920 года паміж Савецкай Расіяй і Польшчай 
мяжы яшчэ не было. Службу па абароне дэмаркацыйнай 
лініі несла польская Дзяржаўная паліцыя. З верасня 1921 
года кабінетам міністраў была выдадзена інструкцыя па 
ўстанаўленні кантролю на ўсходніх межах Польшчы (у тым 
ліку ў Навагрудскім і Палескім ваяводствах). На падставе гэ- 
тага дакумента ахову дзяржаўных межаў павінны былі ўзя- 
ць на сябе так званыя мытныя батальёны і падраздзяленні 
паліцыі. Іх галоўнай задачай быў кантроль за перамяшчэн- 
нем грамадзянскіх асоб, а таксама прадухіленне пераходу 
на польскі бок бальшавіцкіх агітатараў і дыверсантаў. 

Меркавалася, што на адным кіламетры мяжы службу 
будуць несці 7 пешых і 2 конных паліцэйскіх, але людзей, 
да таго ж, з вопытам памежнай службы, было вельмі мала. 
Не хапала і мытных пастоў. У 1925 годзе па ўсім перыме- 
тры дзяржаўнай мяжы ІІ Рэчы Паспалітай дзейнічала ўсяго 
24 інспектарата і 100 камісарыятаў Мытнай аховы (каля 7 ты- 
сяч служачых). Усё гэта спрыяла росту памежных злачын- 

стваў. Праз слаба абароненыя ўчасткі мяжы хадзілі дывер- 
санты, бандыты, кантрабандысты. 

Цяжкая сітуацыя на ўсходняй мяжы прымусіла польскае 
кіраўніцтва змяніць сістэму яе аховы. З 1924 года абарону 
ўсходніх рубяжоў ІІ Рэчы Паспалітай (з Літвой, Латвіяй, СССР, 
Германіяй (у раёне Сувалак), Румыніяй (на Днястры) ажыц- 
цяўляў Корпус аховы памежжа (КАП). У сваю чаргу, з 1928 
года заходнія межы міжваеннай Польшчы (чэхаславацкі, 
нямецкі і ўсходнепрускі ўчастак мяжы) ахоўвала Памежная 
ахова (5іга? Сгапіс2па). Тэрыторыя ІІ Рэчы Паспалітай была 
падзелена на тры зоны: памежную, унутраную і зону адказ- 
насці КАП. 

Як ішла барацьба з кантрабандыстамі? Па сваёй струк- 
туры банды «пшэмытнікаў» нагадвалі ланцужок, кожнае 
са звёнаў якой выконвала пэўную ролю. Шараговыя выка- 
наўцы займаліся пераносам тавараў праз мяжу. Далей ішлі 
«аптавікі», якія трымалі на падпольных складах дэфіцытныя 
замежныя тавары. Дылеры, у сваю чаргу, займаліся рас- 
паўсюджваннем кантрабанды па крамах, рынках, кірмашах 
і рэстаранах. Верхавіну злачыннай піраміды складалі босы. 

Са справаздач польскіх памежнікаў вынікала, што най- 
больш распаўсюджанымі кантрабанднымі таварамі на поль- 
ска-літоўскай мяжы з'яўляліся тытунь, тытунёвыя вырабы, 
цукар, наркотыкі. На румынскай -- вінаград, віно, гарэлка, 
на мяжы з СССР -- тытунь, ікра, тытунёвыя вырабы. У сваю 
чаргу, памежная ахова ІІ Рэчы Паспалітай паведамляла 
ў Варшаву, што з Германіі найбольш часта вывозяць футра, 
галантарэю, ровары, шоўк, сахарын, наркотыкі і касметыку, 
з Чэхаславакіі -- карыцу, цукар, наркотыкі. 

Польскія сілавыя структуры ішлі на ўсё, каб супраць- 
стаяць тым, хто «жыў з мяжы». Так, напярэдадні велікодных 
святаў у 1936 годзе ў Навагрудскім ваяводстве сілавікі рых- 
таваліся да правядзення незвычайнай і складанай спец- 
аперацыі. Зводны атрад польскай паліцыі, падатковай 
службы і прадстаўнікоў мясцовых органаў улады адправіў- 
ся ўглыб памежных лясоў, дзе мясцовае насельніцтва 
ладзіла тайнікі кантрабандных тавараў, а таксама «аргані- 
зоўвала вокны ў мяжы». 


124 Заходнебеларуская Атлантыда 1921-1941 гг. 


Выявіць гэтыя мядзведжыя куты было вельмі складана, 
бо практычна ўся тэрыторыя была забалочаная. Зрэшты, 
баяцца польскім чыноўнікам даводзілася не толькі прыро- 
ды, але і саміх, узброеных да зубоў, кантрабандыстаў. Аднак 
у 1936 годзе на Навагрудчыне да кровапраліцця не дайшло. 
Паліцыянты ціха блакавалі лагер мясцовых жыхароў і без 
адзінага стрэлу раззброілі іх. Здабычай улад сталі 29 перша- 
класна абсталяваныя самагонныя апараты. Акрамя гэтага, 
у рукі падаткавікоў патрапілі 306 кг перцу і 39 кг карыцы. 

Кантрабандай займаліся не толькі польскія, але і савец- 
кія грамадзяне. Тут гаворка ідзе, перш за ўсё, пра сярэдзіну 
1920-х гадоў, калі НЭП прывёў да парушэння адпаведнасці 
цэн на прамысловыя вырабы, тавары народнага спажыван- 
ня з аднаго боку і прадукты сельскай гаспадаркі з другога. 
Любы тавар у дзяржаўных крамах на тэрыторыі БССР кашта- 
ваў вельмі дорага. Сітуацыю ратаваў камерцыйны гандаль 
(у тым ліку і кантрабанднымі таварамі). Для барацьбы з гэ- 
тымі праявамі ў траўні 1922 года на тэрыторыі савецкай 
Беларусі была створана Заходняя мытная акруга. У сакавіку 
1923 года пачала працу Беларуская раённая камісія па ба- 
рацьбе з кантрабандай. У перыяд са студзеня па кастрыч- 
нік 1923 года савецкім спецыяльным органам на тэрыторыі 
БССР удалося абясшкодзіць 3187 кантрабандыстаў і кан- 
фіскаваць тавараў на суму 445 тысяч залатых рублёў. 

У 1924 годзе Польшча і Латвія таксама ўзмацнілі ахову 
сваіх межаў. А ў 1926 годзе Прэзідыум ЦВК СССР надаў аса- 
блівай нарадзе пры АДПУ права пазасудовага вынясення 
прысуду, аж да расстрэлу, у адносінах да асоб, абвінавача- 
ных у кантрабандзе. Усё гэта паўплывала на зніжэнне коль- 
касці злачынстваў на савецка-польскай і савецка-латвій- 
скай мяжы. 

Усім вядома, што неафіцыйнай сталіцай кантрабанды- 
стаў у Заходняй Беларусі быў Ракаў. Аднак у міжваеннай 
Польшчы кантрабандысты дзейнічалі практычна па ўсёй 
працягласці дзяржаўнай мяжы Іі Рэчы Паспалітай. Так, скла- 
даная сітуацыя была на мяжы з Усходняй Прусіяй. У пачатку 
1930-х гадоў у раёне Млавы дзейнічала банда кантрабан- 
дыстаў пад кіраўніцтвам нейкага Кеслінга. Доўгі час яму 

ўдавалася сыходзіць ад аблаў памежнікаў і паліцэйскіх. 
На след злачынцы ўладам удалося выйсці ў Варшаве, куды 
кантрабандыст збываў свой тавар. Падчас аперацыі па захо- 
пу Кеслінг быў паранены і неўзабаве затрыманы. Следству 
ўдалося ўсталяваць гіганцкія маштабы злачыннай дзейнасці 
млаўскіх бандытаў. 

Часта для барацьбы з кантрабандыстамі польскія па- 
межнікі і паліцыя вымушаныя былі карыстацца хітрасцю. 
У Чэнстахове, напрыклад, супрацоўнікі памежнай аховы, 
каб злавіць кантрабандыстаў, хаваліся ў бочках кузаве фур- 
гона, які ім жа і належаў. 

Польскім уладам даводзілася змагацца з кантрабанды- 
стамі і на воднай мяжы. Найбольш гучным быў выпадак за- 
трымання ў 1936 годзе памежным караблём «Баторый» хут- 
каходнай маторнай лодкі, на якой спрабавалі нелегальна 
ўвезці ў Польшчу некалькі скрынь з пісталетамі. 

Вялікую дапамогу ў пошуку кіраўнікоў банд кантрабан- 
дыстаў аказвалі польскія СМІ. Паліцыя, супрацоўнікі КАП 
і памежнай аховы адсочвалі публікацыі ў мясцовым друку 
(у тым ліку і ў заходнебеларускіх ваяводствах) і, перш за ўсё, 
свецкую хроніку. Гэта дапамагала высачыць тых, хто жыў 
«на шырокую нагу» і пры гэтым не з'яўляўся прадпрымаль- 
нікам або багатым землеўладальнікам. 

Нарэшце, для барацьбы з сялянамі-кантрабандыстамі, 
а таксама самагоншчыкамі паліцыя, КАП і памежная ахова 
звярталіся па дапамогу платных інфарматараў, якімі часцей 
за ўсё былі сяляне. Гуляючы на пачуцці зайздрасці, якое мелі 
адны вясковыя жыхары да другіх, улады з лёгкасцю давед- 
валіся пра месца размяшчэння схованак з кантрабандным 
таварам. 

Не абыходзілася і без карупцыйных скандалаў. Гучны 
выпадак адбыўся ў Варшаве восенню 1932 года, калі пад 
арышт быў узяты інспектар памежнай аховы ўчастка ў Леш- 
не Ян Седлецкі. Спецыяльныя органы зацікавіліся тым, што 
іх калега занадта часта выкарыстоўваў службовы тэлефон 
для званкоў на розныя варшаўскія нумары. Расследаванне 
паказала, што маёр з Лешна такім чынам выходзіў на сувязь 
з буйнымі сталічнымі кантрабандыстамі. 

Пасля таго, як былі арыштаваныя змоўшчыкі, аказалася, 
што менавіта памежнік стаяў ля руля разгалінаванай сеткі 
кантрабандыстаў, якая займалася дастаўкай лекаў з Гер- 
маніі. Інспектар аформіў злачынцам замежныя пашпарты 
і асабіста «даглядаў» іх машыну на ўездзе і выездзе з краіны. 

Падобнае здарэнне мела месца і на тэрыторыі Заход- 
няй Беларусі, праўда, тут не абышлося без чэкістаў. У 1930 
годзе савецкім памежнікам з Цімкавіцкага пагранатрада 
ўдалося справакаваць польскіх аптавікоў на буйную здзел- 
ку. Бальшавіцкі афіцэр пагранаховы змог дамовіцца з па- 
лякамі аб буйной угодзе. У выніку ў раёне мястэчка Мо- 
рач была затрымана вялікая партыя сахарына, гадзіннікаў, 
французскіх панчохаў, парфумы і пудры фірмы «Каці» на 
агульную суму каля 100 тысяч рублёў. З доказамі злачын- 
ства былі арыштаваныя і кантрабандысты, сярод якіх было 
два буйных варшаўскіх камерсанта, а таксама чыноўнік 
міністэрства фінансаў і афіцэр КАП. У задачу апошніх ува- 
ходзіла забеспячэнне бесперашкоднага праходжання гру- 
зу па тэрыторыі Польшчы. 

Аднак калі вярхушка кантрабандыстаў мела багатыя 
барышы, ездзіла ў дарагіх аўто і абедала ў фешэнебель- 
ных рэстаранах, звычайныя жыхары памежжа, у тым ліку 
і ў Заходняй Беларусі, не маглі пахваліцца багатым жыц- 
цём і часта былі вымушаны ісці на цяжкія, у прамым сэнсе 
слова выпрабаванні. Для праносу кантрабандных тавараў 
сяляне прыдумлялі розныя хітрыкі. Імі шыліся спецыяль- 
ныя камізэлькі, падвойным дном абсталёўваліся вазы, 
фурманкі, сані. Часта кантрабандны тавар закладваўся 
стваламі ссечаных дрэў. 

Адзін з жыхароў Койданаўскага (цяпер Дзяржынска- 
га раёна) так успамінаў тыя падзеі: «Тады з Польшчы насілі 
сюды тавары. Там дамовяцца з мясцовымі і сустракаюцца 
ва ўмоўленым месцы. Цукру не было -- сахарын ішоў. Потым 
чаравікі жаночыя, матэрыял на спадніцы, сукенкі, кашулі». 

У перадваеннай польскай вёсцы быў развіты натураль- 
ны абмен, а наяўныя грошы выкарыстоўваліся вельмі рэдка. 
Адной з магчымасцяў іх атрымаць была менавіта кантрабан- 
да. Пазней жыхары Заходняй Беларусі маглі выкарыстоў- 

ваць грошы пры пакупках у мястэчку, а таксама аплачваю- 
чы медыцынскае абслугоўванне. Акрамя гэтага грошы па- 
трабаваліся для пакупкі школьных падручнікаў і для аплаты 
пошлін пры афармленні розных дакументаў. 

У канцы 1930-х гадоў на заходніх і ўсходніх межах Поль- 
шчы сітуацыя пагоршылася. Пытанне барацьбы з кантра- 
бандай адышло на другі план. Польскай памежнай ахове на 
мяжы з Трэцім Рэйхам пастаянна даводзілася супрацьста- 
яць дыверсійным атрадам нацыстаў. У выніку гэтых боесу- 
тыкненняў загінула некалькі дзясяткаў польскіх памежнікаў. 
зЗ першых дзён Другой сусветнай вайны вартавыя мяжы 
мужна адбівалі атакі вермахта, а 17 верасня 1939 года час 
выпрабаванняў наступіў і для КАП. 


Трагічны лёс рарытэтаў 


У адпаведнасці з Рыжскай мірнай дамовай, савецкі 
бок абавязаўся вярнуць Польшчы гісторыка-культурныя 
каштоўнасці, якія вывозіліся ў часы Расійскай імперыі. У ве- 
расні 1939 года частка гэтых скарбаў вярнулася ў СССР. 

Эгодна з артыкулам ХІ Рыжскай мірнай дамовай ад 18 са- 
кавіка 1921 года, Расія і Украіна павінны былі вярнуць Поль- 
шчы прадметы, вывезеныя расійскімі ўладамі з польскай 
тэрыторыі пачынаючы з 1 студзеня 1772 года. 

Гаворка ішла пра ўсе вайсковыя трафеі (сцягі, харугвы, 
вайсковыя ўзнагароды, гарматы, палкавыя рэгаліі). Акра- 
мя гэтага, вяртанню падлягалі бібліятэкі, архіўныя зборы, 
прадметы мастацтва. Паводле Рыжскай дамовы, не вярталі- 
ся ў Польшчу прадметы, звязаныя з беларускай і ўкраін- 
скай культурай. У дамове таксама адзначалася, што рэчы, 
якія ўваходзілі ў склад калекцый (напрыклад, кнігазборы 
ці зборы рукапісаў) падлягалі абмену на эквівалентныя па 
каштоўнасці прадметы. 

Для рэалізацыі прац па рэстытуцыі каштоўнасцяў з Са- 
вецкай Расіі ў Польшчу палякі стварылі адпаведную камі- 
сію. 7 кастрычніка 1921 года яе сябры на чале з Антоніем 
Альшэўскім пачалі працу ў Маскве. У складзе музейнай 


128 Заходнебеларуская Атлантыда 1921-1941 гг. 


падкамісіі працавалі дырэктары музеяў у Львове і Кракаве 
Аляксандр Чалоўскі і Фелікс Капера. Бібліятэчнай справай 
займаліся Эдвард Кунцэ з Кракава, Стэфан Рыгель з Варша- 
вы і Эдвард Хвалевік з Познані. 3 архівамі працаваў Вітальд 
Сухадольскі. Акрамя галоўнай сядзібы ў Маскве, камісія 
мела прадстаўніцтва ў Петраградзе, а таксама ў іншых гара- 
дах Саўдэпіі. 

У выніку працы камісіі да мая 1922 года ў Польшчу вяр- 
нуліся, між іншым, прадметы інтэр'еру Каралеўскага дварца 
ў Лазенках, вывезеныя з Варшавы падчас Першай сусветнай 
вайны, карціна «Бітва пад Грунвальдам» Яна Матэйкі, каля 
40 іншых карцін і габеленаў (у тым ліку 15 з серыі «Патоп»), 
якія ў свой час упрыгожвалі кракаўскі Вавель, помнік кня- 
зю Юзафу Панятоўскаму, вывезены пасля Лістападаўскага 
паўстання 1831 года генералам Іванам Паскевічам у бела- 
рускі Гомель. 

Дарэчы, для таго, каб перавезці манумент у Польшчу, 
у Гомель прыехала адмысловая польская камісія, якая сачы- 
ла за працамі па дэмантажу і транспарціроўцы. У тым жа 
1922 годзе ў Польшчу вярнуўся 21 малюнак Варшавы пэндз- 
ля Бярнарда Канатэля. 

Калі казаць пра архівы, то бальшавікі вярнулі палякам 
дакументы Таварыства ўзаемнага страхавання і губернскіх 
устаноў, больш за 7 тысяч рукапісаў з бібліятэкі Залускіх, 
а таксама вялікую колькасць кніг з бібліятэкі Варшаўскага 
ўніверсітэта. На Захад паехалі сеймавыя дыярыўшы, даку- 
менты Тадэвуша Касцюшкі і Іаахіма Лялевеля. 

Са старажытнымі дакументамі справа рэстытуцыі ішла 
не так лёгка, і тут сваё слова сказаў беларускі бок. У пры- 
ватнасці, адзін з кіраўнікоў Галоўнага ўпраўлення архіўнай 
справы Наркамасветы РСФСР Уладзімір Пічэта яшчэ на ста- 
дыі падрыхтоўкі мірнай дамовы з Польшчай адстойваў ідэю 
аб тым, што ў дакуменце трэба было пазначыць пра «вяр- 
танне дакументаў, забраных з этнічна польскіх тэрыто- 
рый», да якіх, безумоўна, не адносілася ВКЛ. 

Аднак Варшава імкнулася вярнуць не толькі «каронныя» 
дакументы, але і «Літоўскую метрыку», якая з канца ХІХ ста- 
годдзя знаходзілася ў Маскве. У сакавіку 1922 года Уладзімір 

Іванавіч Пічэта, рэктар Беларускага дзяржаўнага ўніверсітэ- 
та, настойваў на тым, што дакументы ВКЛ з'яўляюцца важ- 
нейшымі крыніцамі па гісторыі беларускага народа і ўяўля- 
юць сабой здабытак сусветнай культуры. 

Акрамя «беларускіх» архіваў, савецкі бок таксама ад- 
мовіўся аддаваць палякам валынскую частку «Кароннай 
метрыкі», якая датычылася этнічна ўкраінскіх тэрыторый. 
Не ўдалося палякам забраць некалькі тысяч польскіх ру- 
капісаў з Публічнай бібліятэкі ў Петраградзе. У адной з раз- 
моў з польскімі дыпламатамі старшыня савецкай камісіі па 
кантролі за выкананнем умоў Рыжскай дамовы Пётр Во- 
йкаў адкрыта заявіў, што «тэхнічнае выкананне ўмовы па 
справе петраградскай бібліятэкі залежыць ад стабільнасці 
ў палітычных адносінах паміж Савецкай Расіяй і Польшчай». 

16 лістапада 1927 года ў Варшаве была падпісана гене- 
ральная дамова паміж Польшчай і СССР па справе вяртання 
«польскай» культурнай спадчыны, вывезенай царскімі ўла- 
дамі. Дзякуючы гэтай дамове ў ІІ Рэч Паспалітую вярнуліся 
карціны Філіпса Вувермана, Жана Антуана Вато, Рэмбранд- 
та, Барталамеа ван дэр Хельста. З «польскіх рэчаў» у Вар- 
шаву з Эрмітажу вярнуўся каранацыйны меч «Шчэрбец», 
меч і вялікая каронная харугва Жыгімонта ІІ Аўгуста, не- 
калькі габеленаў з Вавеля, адзначэнні ордэну Святога Духа 
(у тым ліку багата аздоблены золатам і выявамі бурбонскіх 
лілій плашч) і тумбачка, падараваныя польскаму каралю 
Яну ІІ Сабескаму папам Інакенціем ХІ і каралём Францыі 
Людовікам ХІУ Бурбонам за перамогу пад Венай. Таксама 
Польшча атрымала бібліятэку Браніцкіх і архіў уніяцкага 
мітрапаліта з Львова, вывезеныя ў 1914-1915 гадах рускімі 
войскамі. 

У 1928 годзе ў беларускі Нясвіж і ўкраінскую Алыку, 
дзе знаходзіліся буйнейшыя радзівілаўскія ардынацыі, 
з СССР вярнуліся рарытэты, якія належалі гэтай сям'і. Нарэ- 
шце, у 1929 годзе Польшча атрымала апошнія культурныя 
каштоўнасці з савецкіх музеяў, і на гэтым працэс рэстытуцыі 
скончыўся. Хутка ў Варшаве была арганізавана выстава не- 
каторых найбольш цікавых прадметаў даўніны, якія ўдалося 
вярнуць з Саўдэпіі. 

Ужо ўвесну 1939 года ў Польшчы пачалі думаць пра 
магчымасці эвакуацыі культурных каштоўнасцяў. Першымі 
вывазу падлягалі адміністратыўныя, судовыя і вайсковыя 
архівы. Багатыя польскія шляхецкія роды самі арганізоўвалі 
эвакуацыю сваіх калекцый. Напрыклад, князь Аўгусцін Чар- 
тарыйскі загадаў вывезці 5 тысяч карцін (у тым ліку работ 
Дзюрэра) са сваёй рэзідэнцыі пад Познанню і Кракавам 
у рэзідэнцыю ў Сеняве, што знаходзілася на Поўначы. Яшчэ 
28 скрыняў былі накіраваны ў падвалы дома Чартарыйскіх 
у Варшаве. Прадстаўнік знакамітага беларускага княжацка- 
га роду, ураджэнец беларускага Парахоньска, князь Кан- 
станцін Друцкі-Любецкі перад выездам на фронт (у якасці 
палкоўніка князь камандаваў Віленскай брыгадай кавале- 
рыі Войска Польскага) вымушаны быў схаваць калекцыю 
фамільнага срэбра. 

Вялікая колькасць культурных артэфактаў з малых му- 
зеяў была накіравана ў Нацыянальны музей Варшавы. Ніх- 
то нават падумаць не мог, што вайна вельмі хутка прыйдзе 
і сюды. А 17 верасня 1939 года «рыжскую мяжу» перайшлі 
часткі Чырвонай Арміі. Найбольш каштоўныя рарытэты 
ў Заходняй Беларусі бальшавікоў чакалі ў Нясвіжскім замку. 

Кіраўнік БССР Панцеляймон Панамарэнка ў лісце да 
Сталіна пісаў: «У Нясвіжы я наведаў замак князёў Радзівілаў. 
Ён прадстаўляе вялікую гісторыка-культурную каштоў- 
насць, а калі казаць пра бібліятэку, то яна проста бясцэн- 
ная». Усё ў тым жа 1939 годзе ў Мінск з замку Радзівілаў было 
перавезена 154 карціны, у тым ліку працы Ёана Конрада 
Бланка, Ёана дэ Фулчы, Даніэля Шульца, Барталамея Стро- 
бля. 22 снежня 1939 года Савет народных камісараў БССР 
забараніў знішчэнне шляхецкіх сядзіб, крадзеж польскіх 
архіваў, вываз каштоўных прадметаў без дазволу з Мінска. 

Але на тэрыторыі Віленшчыны ў першыя месяцы савец- 
кай улады былі знішчаны калекцыі жывапісу і іншых куль- 
турных рарытэтаў, якія належалі Аляксандру Хамінскаму, 
Казіміру Дзяконьскаму, Уладзіславу Карчэўскаму, Людвігу 
Мінэйку, Францішку Аскерку, сем'ям Солтанаў і Тышкеві- 
чаў. З Пінскай каталіцкай семінарыі на ўсход было вывезена 
2 вагоны рарытэтных кніг, у тымліку прыжыццёвае выданне 

Вальтэра. Шмат з гэтых прадметаў у 1920-х гадах былі пры- 
везены ў Польшчу менавіта з СССР. 

Спрэчка наконт спраў рэстытуцыі паміж Варшавай і Ма- 
сквой працягваецца да сённяшняга дня. У расійскіх музей- 
ных сховішчах знаходзіцца значная колькасць рарытэтаў, 
вывезеных з тэрыторыі былой Рэчы Паспалітай, а пазней 
і Польшчы. Датычыцца гэтая праблема і Беларусі, бо сля- 
ды шматлікіх артэфактаў часоў ВКЛ таксама губляюцца на 
ўсходзе. 


Паўстанне Каліноўскага - 
нагода для гонару 


У міжваеннай Польшчы быў зроблены вялікі акцэнт на 
захаванне памяці пра падзеі Паўстання 1863-1864 гадоў. 
Дзяржава не толькі арганізоўвала дагляд і ўшанаванне ветэ- 
ранаў-паўстанцаў, выплачвала ім пенсію, але і сачыла за за- 
хаваннем месцаў, звязаных з тымі падзеямі. 

18 снежня 1919 года польскі Сейм прыняў закон аб 
прысваенні ўдзельнікам паўстанняў 1831, 1848, 1863 гадоў, 
якія дажылі да моманту незалежнасці Польшчы, афіцэрскіх 
званняў. Пры гэтым ветэраны атрымалі права нашэння спе- 
цыяльнага вайсковага мундзіру (рагатоўкі, кіцеля-сурду- 
та, шыняля цёмна-сіняга колеру), а загадам ад 7 лістапада 
1922 года ўводзілася сістэма, па якой шараговыя і афіцэры 
Войска Польскага павінны былі салютаваць двума пальцамі, 
паднесенымі да казырка галаўнога ўбора, кожнаму ветэра- 
ну-паўстанцу. 

Удзельнік паўстання 1863 года ці яго ўдава мелі права 
бясплатнага карыстання медыцынскімі паслугамі. У сваю 
чаргу, асоба, якая фінансавала пахаванне ветэрана, магла 
разлічваць на атрыманне ад дзяржавы грашовай дапамогі 
ў памеры адной пенсіі, якую атрымліваў памерлы. 

2 жніўня 1919 года польскі Сейм надзяліў ветэранаў 
і ўдоваў былых паўстанцаў правам на атрыманне пенсіі. 
Першапачаткова гэтыя людзі атрымлівалі 27 500 польскіх 

марак, а пасля рэформы 1924 года памер грашовага ўзнага- 
роджання склаў 125 злотых. У 1938 годзе ветэранская пенсія 
складала ўжо 200 злотых. Удовы атрымлівалі 50 працэнтаў 
ад гэтых сум. 

Дзяржаўныя ўзнагароды, атрыманыя ветэранамі, так- 
сама давалі права на льготы. Напрыклад, узнагароджаныя 
Крыжам Незалежнасці мелі права бясплатнага праезду на 
цягніках РКР. Для былых удзельнікаў Паўстання 1863-1864 
гадоў ствараліся Дамы ветэрана, якія фінансавала не толькі 
дзяржава, але і грамадскія арганізацыі (Таварыства сяброў 
ветэранаў 1863 года ў Варшаве). 

Акрамя гэтага, у ІІ Рэчы Паспалітай дзейнічаў Фонд Тава- 
рыства ўзаемнай дапамогі ўдзельнікам паўстання 1863 го- 
да, які атрымліваў фінансавыя сродкі ад розных грамад- 
скіх арганізацый. Дарэчы, Таварыства ветэранаў паўстання 
1863-1864 гадоў мела свае прадстаўніцтвы ў Варшаве, Кра- 
каве, Тарнаве, Львове, Любліне, Кельцах і Седльцах. 

Першая рэгістрацыя ўдзельнікаў Паўстання 1863-1864 
гадоў адбылася ў 1919 годзе. Па яе выніках аказалася, што на 
тэрыторыі ІІ Рэчы Паспалітай жыве 4500 састарэлых паўстан- 
цаў і 1500 удоў. Аднак ужо праз некалькі гадоў (у 1923 го- 
дзе) гэтая лічба паменшылася ўдвая і склала 2012 ветэранаў. 
У 1933-м у Польшчы жыло 230 ветэранаў, у 1937 годзе - 75, 
у 1938-м -- 53, а ў пачатку 1939 года іх засталося толькі 
36 чалавек. Кожны з гэтых людзей у перыяд міжваеннага 
дваццацігоддзя быў вельмі паважанай асобай. 

Ветэраны Паўстання 1863-1864 гадоў у жыцці польскага 
грамадства выконвалі амаль тую ж ролю, што сёння ады- 
грываюць ветэраны Вялікай Айчыннай вайны ў Беларусі. 
Іх запрашалі на ўсе дзяржаўныя святы, урачыстасці, у школы. 

Урад І! Рэчы Паспалітай разумеў, што гісторыя Паўстан- 
ня: 1863-1864 гадоў мела фундаментальнае значэнне для 
фармавання нацыянальнай свядомасці тагачаснага поль- 
скага грамадства. У 1922 годзе ў Польшчы выйшаў фільм 
«Год 1863», створаны паводле аповесці Стэфана Жыромска- 
га, прысвечанай падзеям 1863-1864 гадоў. 

Тут варта ўспомніць, што на хвалі беларусізацыі ў БССР 
адбываліся працэсы абуджэння цікавасці жыхароў Савецкай 

Беларусі да «антыцарскага паўстання» другой паловы ХІХ 
стагоддзя. 14 жніўня 1928 года на экраны кінатэатраў БССР 
выйшаў фільм «Кастусь Каліноўскі», у якім лідар паўстання 
на Беларусі паказаны ў вобразе народнага мсціўца. 

Польская дзяржава спрабавала рознымі спосабамі за- 
хаваць памяць пра паўстанне. Так, у 1933 годзе ў грашовы 
зварот была ўведзена манета наміналам 10 злотых з вы- 
явай дыктатара Паўстання 1863-1864 гадоў Рамуальда 
Траўгута. Праз 5 гадоў ужо Польская Пошта ў так званай 
«гістарычнай серыі» надрукавала марку, прысвечаную Сту- 
дзеньскаму паўстанню, на якой была выява групы паўстан- 
цаў на чале з усё тым жа Рамуальдам Траўгутам. Акрамя 
гэтага, прыватныя ювелірныя майстэрні выпускалі розныя 
памятныя знакі і «патрыятычную біжутэрыю» з выявамі сім- 
валаў Паўстання 1863-1864 гадоў. У польскіх гарадах, у тым 
ліку і на тэрыторыі заходнебеларускіх ваяводстваў ІІ Рэчы 
Паспалітай, з'явіліся вуліцы ў гонар герояў Паўстання 1863- 
1864 гадоў. 

Важным момантам захавання памяці пра паўстанне 
з'яўляліся дагляд пахаванняў і месцаў, звязаных з паўстанц- 
кімі падзеямі. Гутарка перш за ўсё ішла пра могілкі паўстан- 
цаў. Праблема была ў тым, што за той час, які прайшоў з мо- 
манту паўстання, за паўстанцкімі пахаваннямі (асабліва на 
Усходзе) не было належнага дагляду. Восенню 1927 года па- 
чалася агульнапольская акцыя па пошуку магіл і помнікаў, 
звязаных з нацыянальнымі войнамі і паўстаннямі. У рамках 
гэтай ініцыятывы павятовыя старасты павінны былі збі- 
раць неабходную інфармацыю, што мела дачыненне да гэ- 
тай тэматыкі. 

У канцы 1920-х -- пачатку 1930-х гадоў праца ў гэтым 
накірунку адбывалася і ў Заходняй Беларусі. Так, у 1928 го- 
дзе ў мястэчку Косава на могілках быў пастаўлены крыж 
на магіле паўстанцаў, загінулых у баі з царскімі войскамі. 
На 70-я ўгодкі Студзеньскага паўстання ў мястэчку Міла- 
віды на месцы бою паўстанцаў з царскімі войскамі была 
ўзведзена капліца. Варта нагадаць, што ў сярэдзіне мая 
1863 года пад Мілавідамі сканцэнтраваліся атрады са Сло- 
німшчыны, Ваўкавышчыны, Гродзеншчыны, Навагрудчыны 

і Пружаншчыны (усяго каля 800 паўстанцаў). У канцы траў- 
ня 1863 года гэтыя атрады інспектаваў Кастусь Каліноўскі. 
22 мая 1863 года да Мілавідаў падышлі рускія войскі на 
чале з падпалкоўнікам Булгарыным. У выніку бою рускім 
пяхотнікам так і не ўдалося знішчыць паўстанцаў, якія 
ўдала абараняліся і своечасова адышлі. У вёсцы Пацэ- 
вічы на Мастоўшчыне ў 1933 годзе быў узведзены помнік 
12 паўстанцам, загінулым у баі з дзвюма ротамі 1-га фін- 
ляндскага палка Рускай імператарскай арміі. У савецкі час 
памятны знак быў знішчаны. На старых каталіцкіх могілках 
у Лідзе каля касцёла айцоў піяраў у 1938 годзе была ўста- 
ноўлена табліца ў гонар Людвіка Нарбута. 

Сваістым сімвалам захавання памяці пра Паўстанне 1963 
года ў Заходняй Беларусі стала ўсталяванне помніку Раму- 
альду Траўгуту ў Свіслачы. Яшчэ ў маі 1923 года ў мястэчку 
быў створаны Грамадскі камітэт пабудовы мемарыялу, на 
чале якога стаяў дырэктар настаўніцкай семінарыі Баляслаў 
Борыс. У выніку, у 1928 годзе, на 10-ю гадавіну аднаўлен- 
ня незалежнасці Польшчы, помнік быў пастаўлены. Яго 
аўтарамі былі настаўнік свіслацкай семінарыі Павел Бялка 
і варшаўскі архітэктар Збароўскі. У верасні 1939 года мясцо- 
выя камуністы знішчылі гэты «польскі» сімвал. Помнік быў 
адноўлены ў 1988 годзе па даваенных эскізах гродзенскім 
скульптарам Аляксандрам Анціпіным. 

Безумоўна, найбольш увагі да падзей Паўстання 1863- 
1864 гадоў з боку польскіх улад надавалася ў «юбілейныя» 
гады. Так, у 1933 годзе ў Варшаве адбыліся вялікія ўрачыста- 
сці з нагоды 70-годдзя Студзеньскага паўстання. Дэлегацыі 
ветэранаў і апякунчых таварыстваў былі запрошаныя на 
прыём да маршала Юзафа Пілсудскага і прэзідэнта Ігнація 
Масціцкага. У ваяводскіх цэнтрах (у тым ліку ў Брэсце на 
Бугу, Наваградку і Вільні) адбыліся прыёмы ў ваявод і прэ- 
зідэнтаў гарадоў. Спецыяльна да гэтай даты быў уведзены 
памятны ўзнагародны Крыж Сямідзесяцігоддзя, зробле- 
ны па праекце мастака Юзафа Свірыш-Рышкевіча. Крыж 
70-годдзя паўстання выдаваўся кожнаму ветэрану-паўстан- 
цу, а таксама асобам, якія дапамагалі ветэранам. У 1933 го- 
дзе гэтую ўзнагароду атрымалі 258 чалавек. 

У 1938 годзе ў Варшаве адбыўся з'езд ветэранаў-паўстан- 
цаў. Тады на сустрэчу з прэзідэнтам Польшчы Ігнаціем Мас- 
ціцкім у Каралеўскі замак прыехала некалькі дзясяткаў 
пажылых паўстанцаў. Усіх жывых на той момант удзельнікаў 
Паўстання ўзнагародзілі афіцэрскім Крыжам адраджэння 
Польшчы. Ля Магілы невядомага жаўнера адбылося ўрачы- 
стае ўскладанне кветак, а пазней -- памінальная малітва 
ў гонар загінулых у баі і памерлых у Сібіры. У гэты час у краі- 
не праводзіліся выставы і сустрэчы з ветэранамі. 

Пасля далучэння Заходняй Беларусі да БССР у верасні 
1939 года новыя ўлады знішчылі шмат помнікаў, звязаных 
з Паўстаннем 1863-1864 гадоў. Іх аднаўленне, як і выхаван- 
не ў беларусаў павагі да гісторыі ўзброенага выступлення 
нашых продкаў супраць царскай тыраніі, працягваецца да 
сённяшняга дня. 


Польскія каланіяльныя мары 


У 1918 годзе ў польскіх палітычных колах былі агучаны 
думкі пра неабходнасць здабыцця тэрыторый на іншых кан- 
тынентах. Вайна з бальшавіцкай Расіяй прымусіла палякаў 
заняцца абаронай уласнай тэрыторыі. Але мара пра калоніі 
засталася. 

У 1920-я гады ў ІІ Рэчы Паспалітай з'явіўся шэраг ар- 
ганізацый, якія актыўна займаліся прапагандай польскіх 
каланізацыйных планаў. Так, у 1926 годзе быў створаны 
Навуковы інстытут па вывучэнні эміграцыі і каланізацыі, 
а ў 1928-м -- Саюз каланіяльных піянераў. Аднак найбольш 
важнай арганізацыяй у гэтай сферы была Марская і ка- 
ланіяльная ліга (МКЛ), створаная на базе Марской і рачной 
лігі. 8 лістапада 1930 года старшынёй яе праўлення стаў 
генерал Войска Польскага Густаў Орліч-Дрэшар (трагічна 
загінуў у 1936 годзе). 

Менавіта гэты чалавек ператварыў звычайную рэ- 
гіянальную арганізацыю ў паспяховы нацыянальны пра- 
ект, лейтматывам дзейнасці якога стала ідэя пра тое, што 

Польшча -- гэта не краіна другога свету і не задворкі Еўро- 
пы, а моцны гулец на міжнароднай геапалітычнай арэне. 

У статуце МКЛ, у прыватнасці, адзначалася, што аргані- 
зацыя імкнулася да распаўсюджвання ведаў па марской, 
рачной і эміграцыйна-каланіяльнай тэматыцы. Акрамя гэта- 
га Марская і каланіяльная ліга імкнулася да развіцця поль- 
скага гандлёвага і вайсковага флоту. Важным момантам у яе 
дзейнасці была падтрымка кантактаў з польскімі эмігран- 
тамі ў іншых краінах. Нарэшце, самым галоўным быў пошук 
новых тэрыторый для польскай нацыянальнай і гаспадар- 
чай экспансіі. Калі ў 1933 годзе колькасць сябраў МКЛ была 
70 630 чалавек, то ў 1937 годзе ў складзе арганізацыі было 
ўжо 535 237 сябраў, а на 1 чэрвеня 1939 года сяброўскія ла- 
сведчанні МКЛ мелі 992 780 чалавек. 

Акрамя гэтага, Марская і каланіяльная ліга была і вель- 
мі багатай арганізацыяй. Напрыклад, у канцы верасня 1937 
года бюджэт МКЛ у Віленскім ваяводстве складаў 8 мільёнаў 
злотых, у Навагрудскім -- 2 200 мільёнаў злотых і ў Пале- 
скім -- 2 300 мільёнаў злотых. І гэта ў небагатай Заходняй 
Беларусі. Атрыманыя грошы МКЛ накіроўвала на фінанса- 
ванне ВМФ, а таксама... на вырашэнне каланіяльных патрэб 
сваёй дзяржавы. 

У пачатку 1930-х гадоў у Германіі набіралі моц заклікі 
да вяртанне тэрыторый, якія пасля Першай сусветнай вай- 
ны аказаліся ў складзе Польшчы. У адказ польскі бок па- 
чаў раскручваць кампанію па перагляду права на былыя 
нямецкія калоніі ў Афрыцы. Акрамя гэтага, у 1934 годзе 
МКЛ выкупіла частку бразільскага штата Парана і ства- 
рыла там паселішча польскіх каланістаў «Марская Воля». 
Палякі збіраліся набыць 2 мільёны гектараў на будаўніцтва 
жылля і гаспадарчых пабудоў, а таксама мелі намер пабу- 
даваць чыгуначную лінію Рыазін'ё-Гуарапува працягласцю 
138 кіламетраў, якая павінна была звязаць польскія па- 
сяленні з бразільскімі гарадамі. «Марская Воля» падзяля- 
лася на дзве часткі: гарадскую і вясковую. У 1936 годзе там 
жылі 75 польскіх сямей. 

Хутка МКЛ набыла яшчэ адзін участак у штаце Парана. 
Пазней ад будаўніцтва чыгункі давялося адмовіцца. Больш 


Частка 1. За польскім часам... 137 


таго, урад Бразіліі зразумеў, што такія гульні з зямельнай 
маёмасцю могуць прывесці да страты гэтых тэрыторый на 
карысць Польшчы. Краіны знаходзіліся на парозе вайны, ад- 
нак «маёмасныя спрэчкі» ўдалося вырашыць мірным шля- 
хам. Падчас Другой сусветнай вайны польскія паселішчы 
прыйшлі ў заняпад, а бразільскія ўлады забаранілі ўсе прая- 
вы польскасці на гэтых тэрыторыях. 

Акрамя таго кіраўніцтва МКЛ правяло перамовы з Лібе- 
рыяй, якія скончыліся падпісаннем дамовы пра двухбако- 
вае супрацоўніцтва. Некаторыя польскія даследчыкі лічаць, 
што ў гэтага дакумента была тайная частка, якая дазваляла 
палякам не толькі развіццё сваіх паселішчаў, але і давала 
магчымасць польскаму ўраду арганізоўваць мабілізацыю 
грамадзян Ліберыі ў Войска Польскае. 

Пазней ІІ Рэч Паспалітая адмовілася ад ратыфікацыі гэ- 
тай дамовы. Як кажуць, з-за таго, што ў дакуменце адсутні- 
чала фраза пра тое, што «Ліберыя становіцца пратэктара- 
там Польшчы». 

Польскі бок разглядаў і планы каланізацыі Анголы, якая 
належала Партугаліі. У красавіку 1928 года сябар звязана- 
га з Марской і рачной лігай Саюза каланіяльных піянераў 
Казімеж Глухоўскі накіраваўся ў Лісабон і сустрэўся з прад- 
стаўнікамі партугальскага ўраду. У снежні таго ж года ў Ан- 
голу накіравалася польская навуковая экспедыцыя пад 
кіраўніцтвам Францішка Лыпа. Галоўнай мэтай паездкі было 
даследаванне тэрыторыі афрыканскай краіны і пошук мес 
цаў, якія б падыходзілі для польскіх паселішчаў. 

Па выніках экспедыцыі палякам стала зразумела, што 
Ангола не вельмі падыходзіць для масавай каланізацыі, 
але там можна было развіваць буйныя сельскагаспадарчыя 
плантацыі. Ужо ў 1929 годзе пачынаюцца перамовы з урадам 
Партугаліі наконт заключэння гандлёвай дамовы і атрыман- 
ня дазволу для польскіх грамадзян сяліцца ў Анголе. 

Паралельна ў Польшчы была створана арганізацыя «По- 
лангола», якая павінна была курыраваць гандлёвыя адносі- 
ны паміж Польшчай і Партугаліяй. У снежні 1929 года ў гэтай 
афрыканскай краіне з'яўляецца плантацыя графа Адама За- 
мойскага. Пазней да яго далучыўся яшчэ дзясятак багатых 

палякаў. Плантатары вырошчвалі каву, какаву, збожжавыя 
культуры. У Анголу пачалі прыязджаць польскія турысты. 
Паралельна палякі спрабавалі «ўкараніцца» ў партугальскім 
Мазамбіку. 

Актыўнасць Польшчы напалохала ўрад Партугаліі, і Лі- 
сабон адмовіўся ад пункта дамовы наконт дазволу масава- 
га перасялення польскіх грамадзян у партугальскія калоніі 
ў Афрыцы. 

Багатая і ўплывовая Марская і каланіяльная ліга право- 
дзіла актыўную работу з польскім грамадствам. У 1932 го- 
дзе было праведзена свята мора ў Гдыні. Арганізацыя ўкла- 
ла значныя фінансавыя сродкі на будаўніцтва інфраструк- 
туры порту ў гэтым горадзе. У 1937 годзе адбылася буй'іая 
выстава малюнкаў марской тэматыкі ў Варшаве, а ў наступ- 
ным годзе такое ж мерапрыемства адбылася і ў Кракаве. 

Актыўна дзейнічала МКЛ і на тэрыторыі Заходняй Бела- 
русі. На возеры Нарач у Віленскім ваяводстве знаходзілася 
галоўная рачная база лігі, дзе праводзіліся розныя масавыя 
мерапрыемствы. Арганізацыя збірала сродкі ў Фонд мар- 
ской абароны. Адным з вынікаў гэтай працы было фінан- 
саванне будаўніцтва для польскага ВМФ крэйсера «Арол». 
У красавіку 1938 года ў Польшчы прайшоў так званы «Дзень 
калоній», падчас якога ў розных польскіх гарадах адбыліся 
святочныя шэсці і парады. 

Галоўнымі друкаванымі органамі МКЛ былі штомесячны 
часопіс «Мора» і квартальнік «Марскія і каланіяльныя спра- 
вы». Гэтыя выданні распаўсюджваліся перш за ўсё ў школах 
і грамадскіх установах. Львіная доля публікацый у іх была 
прысвечана каланіяльнай тэматыцы. 

У адным з нумароў часопіса «Мора» за 1935 год жур- 
наліст пісаў: «Мы, палякі, як і італьянцы, стаім перад вялі- 
кай праблемай размяшчэння і выкарыстання насельніцтва, 
што хутка павялічваецца. Мы, палякі, як і італьянцы, маем 
права патрабаваць, каб для нас былі адчыненыя рынкі Экс- 
парту і рэгіёны для пасялення, каб мы маглі атрымліваць 
сыравіну, неабходную для нацыянальнай эканомікі на ўмовах, 
на якіх гэта робяць іншыя каланіяльныя дзяржавы». У адным 
з нумароў гэтага ж часопіса за 1937 год аўтар адзначаў, што 

«І Рэч Паспалітая з'яўляецца моцнай еўрапейскай дзяржа- 
вай, якой неабходна мець заморскія калоніі для вырашэння 
сваіх унутраных і знешніх праблем». 

Напярэдадні Другой сусветнай вайны ў польскіх палі- 
тычных колах вельмі сур'ёзна абмяркоўвалася магчымасць 
адпраўкі габрэйскага насельніцтва Польшчы ў заморскія 
калоніі. На адным з пасяджэнняў польскага сейма ў ліста- 
падзе 1938 года было заяўлена пра неабходнасць памян- 
шэння колькасці гэтай катэгорыі польскіх грамадзян за 
кошт эміграцыі на новыя тэрыторыі, у прыватнасці, на Ма- 
дагаскар. 

Відавочна, што на гэтую справу аказвала ўплыў скла- 
данае міжнароднае становішча і антыгабрэйская палітыка 
ў Трэцім Рэйху. Рэалізаваць гэтую небясспрэчную ідэю па- 
лякі не паспелі. 1 верасня 1939 года пачалася Другая сусвет- 
ная вайна, якая паставіла канчатковы крыж на польскіх ка- 
ланіяльных праектах. 


Як з беларусаў рабілі палякаў 


Падчас усеагульнага перапісу насельніцтва ў Польшчы 
ў 1921 годзе вялікая колькасць «палешукоў» не змагла акрэ- 
сліць сваю нацыянальнасць. Праз 10 гадоў, у 1931-м, падчас 
чарговага перапісу амаль 707 тысяч жыхароў Палескага ва- 
яводства сваёй мовай назвалі «тутэйшую». 

Такая сітуацыя была на карысць Варшаве. У адным са 
сваіх выступленняў у кастрычніку 1923 года мэр Гродна 
Станіслаў Вайцэхоўскі адзначаў, што «роля Польшчы і паля- 
каў заключаецца ў прасоўванні на Усход святла еўрапейскай 
цывілізацыі». Галоўны цяжар асіміляцыйнай палітыкі прыпа- 
даў на беларусаў і ўкраінцаў. Што тычыцца яўрэяў, то поль- 
скі ўрад стымуляваў эміграцыю гэтай групы насельніцтва 
з тэрыторыі Польшчы ў іншыя краіны. 

У варшаўскіх афіцыйных колах разумелі, што, нават улі- 
чваючы слабасць нацыянальнай свядомасці сярод насель- 
ніцтва паўночна-ўсходніх ваяводстваў, у бліжэйшай пер- 
спектыве не атрымаецца цалкам ліквідаваць нацыянальную 

ідэнтычнасць беларусаў на «крэсах». Пра гэта ў сваіх працах 
пісалі не толькі афіцыйныя чыноўнікі (напрыклад, супра- 
цоўнік польскага МЗС Міраслаў Арцішэўскі), але і навукоўцы. 

У выдадзенай у 1924 годзе працы «Нацыянальныя спра- 
вы на крэсах усходніх» Канстанты Скаракоўскі абвінавачваў 
польскія ўлады ў тым, што «Варшава праводзіць жорсткую 
асіміляцыйную палітыку, але нічога не робіць для паляпшэн- 
ня эканамічнага становішча нацыянальных меншасцяў, якія 
пражываюць на ўсходзе краіны». Даследчык адзначаў: было б 
няправільным сцвярджаць, што беларускі народ не меў па- 
чуцця сваёй нацыянальнай агульнасці. Наадварот, паўсюль 
сярод беларусаў можна было ўбачыць высокі ўзровень рэ- 
лігійных і сацыяльна-класавых ведаў. 

Разам з тым, большасць тагачасных польскіх даследчы- 
каў і публіцыстаў адзначала небяспеку радыкалізацыі бела- 
рускага нацыянальнага руху і пазначала неабходнасць заха- 
вання кантролю над працэсам нацыянальнай эмансіпацыі 
беларусаў. Католікаў польская вертыкаль паўсюдна залічва- 
ла да палякаў, а вось праваслаўных беларусаў трэба было 
скіраваць у пажаданым для Варшавы накірунку. 

Пры гэтым кіраўніцтва ІІ Рэчы Паспалітай разумела не- 
абходнасць недапушчэння беларусізацыі нефармальнай 
сталіцы Заходняй Беларусі Вільні. У сваю чаргу, дзейнасць 
беларускіх дзеячаў Віленшчыны, а таксама беларускіх дэпу- 
татаў Сейма павінна была знаходзіцца пад татальным кан- 
тролем. Апошніх Варшава абвінавачвала ў выкарыстанні 
праблем у польскай эканоміцы для атрымання палітычных 
дывідэндаў і антыдзяржаўнай прапаганды. 

Была і іншая плынь. Палескі ваявода Станіслаў Даўна- 
ровіч у сярэдзіне 1920-х гадоў адстойваў ідэю стварэння 
на Палессі своеасаблівай памежнай тэрыторыі, якая аддзе- 
ліць украінскі этнас ад беларусаў. Паводле меркавання чы- 
ноўніка, «беларускімі» былі Віленскае і Навагрудскае вая- 
“водства, але ў Палескім ваяводстве дамінавалі «тутэйшыя», 
якіх немагчыма было аднесці да якога-небудзь народу, 
таму польскія ўлады павінны былі выкарыстаць гэтую сіту- 
ацыю на сваю карысць, а менавіта завяршыць паланізацыю 
гэтых людзей. 

Значную ролю ў працэсе выхавання лаяльных польскіх 
грамадзян адыгрывала польская школа. 3 моманту закан- 
чэння вайны з савецкай Расіяй кіруючыя колы ІІ Рэчы Па- 
спалітай зрабілі акцэнт на развіццё школ ва ўсходніх вая- 
водствах. Галоўнай задачай гэтых устаноў было выхаванне 
ў беларускіх, яўрэйскіх, украінскіх дзяцей польскай нацыя- 
нальнай свядомасці. 

Разам з тым, у канцы 1920-х гадоў цыркулярам міністра 
веравызнанняў і адукацыі настаўнікам прадпісвалася ве- 
даць мову мясцовага насельніцтва і карыстацца ёй у размо- 
ве з дзецьмі. На жаль, з цягам часу паланізацыйныя працэсы 
канчаткова знішчылі рэгіянальныя асаблівасці ў польскай 
школе, а настаўнікі ці супрацоўнікі лясной аховы, якія ка- 
рысталіся на працы мясцовымі дыялектамі, часцей за ўсё 
звальняліся з працы. 

Да таго ж варта падкрэсліць, што дзяцей няпольскага 
паходжання абмяжоўвалі ў магчымасці атрымання далей- 
шай адукацыі. Адказам на гэта былі ўцёкі заходніх белару- 
саў у БССР. 

У выхаванні польскіх грамадзян з жыхароў Заходняй 
Беларусі важную ролю адыгрывалі і вайсковыя арганізацыі. 
Тут варта вылучыць Корпус аховы памежжа (КАП), у задачы 
якога ўваходзіў не толькі кантроль за памежнай дыстанцы- 
яй, але і правядзенне розных культурна-выхаваўчых ме- 
рапрыемстваў для мясцовага насельніцтва. Да памежнікаў 
далучаліся і супрацоўнікі дзяржаўнай паліцыі, якія з дапа- 
могай сваіх структур (напрыклад, Таварыства «Паліцэйская 
сям'я») спрабавалі арганізоўваць культурна-масавыя ме- 
рапрыемствы ва ўсходніх ваяводствах. Важную ролю ады- 
грывалі і іншыя арганізацыя («Саюз польскага харцэрства», 
«Стралецкі саюз» ды іншыя). 

Адну з галоўных роляў у падрыхтоўцы з беларусаў 
годных грамадзян І! Рэчы Паспалітай адыгрывала войска. 
У шматлікіх штабных справаздачах захаваліся ўспаміны пра 
неабходнасць ідэалагічнай працы сярод беларусаў. 

Нарэшце, важную ролю адыгрывала польскае вайско- 
вае асадніцтва, якое было адным з галоўных цэнтраў поль- 
скасці сярод грамадства паўночна-ўсходніх ваяводстваў. 

Дарэчы, пытанне павялічэння колькасці этнічных палякаў 
на ўсходніх ускраінах асабліва актуальнае стала ў другой 
палове 1930-х гадоў. У 1936 годзе камандуючы ІХ карпусной 
акругай брыгадны генерал Чэслаў Ярнушкевіч адзначаў, што 
ў Навагрудскім, Баранавіцкім і Слонімскім паветах назіраец- 
ца «небяспечная экспансія няпольскіх этнічных элементаў». 
Гэта, паводле меркавання генерала, магло прывесці да аб- 
вастрэння сітуацыі ў выпадку вайны з СССР. 

У 1938 годзе, пасля далучэння Цешынскай Сілезіі да 
Польшчы, сярод жыхароў Палескага ваяводства пачалі 
хадзіць чуткі, што хутка Савецкі Саюз далучыць да сябе Па- 
лессе. Аднак напярэдадні нападзення Германіі на Польшчу, 
большасць жыхароў Заходняй Беларусі прадэманстравгла 
патрыятычны настрой у дачыненні да польскай дзяржавы. 
Яскравым прыкладам было тое, што, калі ў некаторых мяс- 
цовасцях Пінскага павету мабілізацыйныя карты атрымалі 
толькі рэзервісты каталіцкага веравызнання, вялікая коль- 
касць праваслаўных беларусаў выказалася, каб у Войска 
Польскае заклікалі не толькі «палякаў», але і іх, бо яны так- 
сама жадаюць бараніць сваю Айчыну. 

Пасля майскага перавароту 1926 года ўсю ўладу ў Поль- 
шчы зноў сканцэнтраваў у сваіх руках Юзаф Пілсудскі. Шмат 
хто з прадстаўнікоў нацменшасцяў спадзяваўся на вяртанне 
да федэрацыйнай канцэпцыі «начальніка дзяржавы», аднак 
гэтыя спадзяванні не спраўдзіліся. У вачах санацыйных ула- 
даў беларусы былі нацыянальным элементам, праз які ўс- 
ходні сусед прасоўвае ў Польшчу камуністычныя ідэі. 

Варшава нават не разважала наконт магчымасці ўвя- 
дзення нейкай аўтаноміі ў Заходняй Беларусі, але скірава- 
ла ўвагу на паляпшэнне эканамічнага становішча ў гэтым 
рэгіёне. Перш за ўсё, планавалася арганізаваць збыт сель- 
скагаспадарчых прадуктаў і стымуляваць развіццё прыват- 
ных сельскіх гаспадарак. Аднак сусветны эканамічны крызіс 
пачатку 1930-х гадоў вельмі балюча ўдарыў па эканоміцы 
Польшчы і аказаў негатыўны ўплыў на жыццё ў тым ліку і за- 
ходнебеларускіх ваяводстваў. 

З дапамогай газет польскія ўлады спрабавалі перака- 
наць, што за мяжой, у СССР, яшчэ горш, але заходнія бела- 

русы ўспрымалі гэта як звычайную «панскую» прапаганду. 
Яны працягвалі верыць, што ў БССР сяляне і працоўныя жы- 
вуць лепей. Акрамя перыядычных выданняў, польская ад- 
міністрацыя рабіла стаўку на выкарыстанне радыё ў якасці 
сродку захавання насельніцтва Заходняй Беларусі пад сваім 
уплывам. У 1938 годзе адбылася зачыненая канферэнцыя 
з удзелам камандавання Карпусной акругі ІХ, кіраўніцтва 
Палескага ваяводства, прадстаўнікоў адукацыйных устаноў, 
на якой абмяркоўваліся перспектывы развіцця новай ра- 
дыёстанцыі ў Баранавічах. 

Аднак без перагібаў не абышлося і тут. Чыноўнікі вы- 
ступілі за тое, каб у перадачах выкарыстоўвалася толькі 
польская мова, таму што, нібы, «тутэйшая» мова незразуме- 
лаядля беларусаў на Навагрудчыне, а беларуская, наадварот, 
выклікае праблемы з разуменнем у палешукоў. Такое рашэн- 
не было скіравана на паступовую паланізацыю насельніцтва 
заходнебеларускіх ваяводстваў І! Рэчы Паспалітай. 

Вынікі перапісу насельніцтва 1931 года на Палессі даз- 
волілі польскай адміністрацыі (ваяводам у той час быў Ва- 
цлаў Костэк-Бярнацкі) падзяліць Палескае ваяводства на 
ўчасткі, якія засялялі беларусы і «тутэйшыя». Апошнія ва 
ўспрыняцці Варшавы былі той масай, якую паступова мож- 
на было б асіміляваць і ператварыць у «сумленных польскіх 
грамадзян». Разам з гэтым, адміністрацыя ваяводства была 
вельмі занепакоеная «экспансіяй украінскага нацыяналізму 
ў беларускім Палессі». 

Варта разумець, што гэта адбывалася дзякуючы папу- 
шчальніцтву саміх палякаў. На пачатку 1920-х гадоў яны даз- 
волілі пачаць лагодную «ўкраінізацыю левага берагу Прыпя- 
ці», звязаную з распаўсюджваннем украінскай мовы ў мясцо- 
вых школах, у тым ліку ў Столінскім і Лунінецкім паветах. 

Паступова ўкраінскія ўплывы распаўсюджваліся і на ін- 
шыя бакі жыцця. Напрыклад, у 1925 годзе ў Кобрыне быў 
адчынены Украінскі акцыянерны банк. Праз некаторы час, 
з ініцыятывы ўкраінскай грамадска-адукацыйнай арганіза- 
цыі «Прасвіта», украінскі банк з'явіўся ў Брэсце. 

На тэрыторыі беларускага Палесся сталі развівацца 
ўкраінскія кааператывы, якія акрамя эканамічных спраў 

займаліся і грамадска-культурнай праблематыкай. Паступо- 
ва на гэтыя арганізацыі пачаў аказваць уплыў украінскі на- 
цыяналістычны рух, што выклікала рэпрэсіі з боку польскіх 
улад. З асцярогай Варшава пазірала і на распаўсюджванне 
грэка-каталіцкай царквы ў Заходняй Беларусі. У дзейнасці 
ўніятаў палякі бачылі небяспечны інструмент украінізацыі 
насельніцтва Палесся. Апагеем барацьбы палякаў з украін- 
скім уплывам у Заходняй Беларусі была ліквідацыя ў 1938 
годзе, паводле рашэння палескага ваяводы, прадстаўніцтва 
таварыства «Прасвіта» ў Брэсце. 

У 1935 годзе пры Савеце Міністраў І! Рэчы Паспалітай 
быў створаны Камітэт па нацыянальных справах, які, аднак, 
не надаваў вялікай увагі «беларускаму пытанню». У тым жа 
годзе ў Міністэрстве ўнутраных спраў была падрыхтавана 
справаздача, у якой пазначалася, што неабходнасці вы- 
працавання спецыяльнай стратэгіі дзеля збліжэння паў- 
ночна-ўсходніх ваяводстваў з дзяржавай не існавала. Вар- 
шава спадзявалася на мясцовую адміністрацыю і працэсы 
асіміляцыі і паланізацыі, якія адбываліся ў гэтым рэгіёне. 
Маўляў, два-тры пакаленні -- і з «тутэйшых» будуць выха- 
ваны сапраўдныя палякі. 

У канцы 1930-х гадоў польскі ўрад перастрахаваўся і ад- 
мовіўся ад распаўсюджвання дзейнасці Таварыства загра- 
довай шляхты ў паўночна-ўсходніх ваяводствах, каб дадат- 
кова не падкрэсліваць падзел у заходнебеларускім грамад- 
стве на палякаў-шляхту і беларусаў-сялян. 

Аднак праблем усё роўна хапала. Выхадцаў з Заходняй 
Беларусі стараліся не дапускаць да пасад у мясцовай вер- 
тыкалі. Тлумачылася гэта тым, што «сярод беларускага этна- 
су» былі вельмі распаўсюджаныя камуністычныя ідэі. У Па- 
лескім ваяводстве адбывалася паланізацыя праваслаўнай 
царквы. Пры падтрымцы архіепіскапа Пінска-Палескага 
Аляксандра ваявода Вацлаў Костэк-Бернацкі ўвёў забарону 
на выкарыстанне іншых моваў, акрамя польскай, у царкоў- 
ных набажэнствах, а ў метрыкальных кнігах загадаў запіс- 
ваць людзей на польскі манер. 

3-за курса на асіміляцыю і паланізацыю насельніцтва 
паўночна-ўсходніх ваяводстваў палякі ва ўсведамленні 
звычайных беларусаў заставаліся «расай гаспадароў». Сіту- 
ацыю пагаршалі не толькі памылкі Варшавы, але і савецкая 
прапаганда, якая ўводзіла бальшавіцкія ідэалагемы і пры- 
мушала верыць, што ў БССР для беларусаў створаны рай. 
Верасень 1939 года ўсё расставіў на свае месцы. Вызвален- 
не для заходніх беларусаў абярнулася новымі выпрабаван- 
нямі, а польская грамадскасць, ужо ў пасляваенны час, была 
вымушана пераглядзець сваё стаўленне да былых усходніх 
абшараў міжваеннай польскай рэспублікі. 


ЧАСТКА 2. 
Час выпрабаванняў 


«Лом» -- дыверсійная аперацыя 
польскай выведкі 


Паводле рашэння канферэнцыі ў бельгійскім горадзе 
Спа, 28 ліпеня 1920 года Чэхаславакія атрымала больш 50-ці 
працэнтаў Цешынскай вобласці, на якой пераважала поль- 
скае насельніцтва. Аднак гэта была не адзіная тэрыторыя, 
якая цікавіла Варшаву. Закарпацкая Русь таксама прыцягва- 
ла ўвагу генеральнага штаба Войска Польскага. 

Падчас Першай сусветнай вайны ў Закарпацкай Русі былі 
распаўсюджаныя панславісцкія ідэі. У 1917 годзе на кангрэ- 
се русафільскіх арганізацый, які праходзіў у Нью-Ёрку, нават 
гучалі заклікі наконт аб'яднання Галіцыі, Букавіны і Закар- 
пацкай Русі і далучэння гэтых тэрыторый да Расіі. У сваю 
чаргу, пра свае прэтэнзіі на гэтыя землі заяўлялі і ўкраін- 
цы. У лістападзе 1918 года ў Спішу была створана «Руская 
народная рада», якая стала першым урадам Закарпацкай 
Русі. (Пазней Рада пераехала ў Прэшаў.) У пачатку 1919 года 
гэты орган абвясціў аб'яднанне Русі з Чэхаславакіяй. Рэспу- 
бліканскі ўрад Венгрыі спрабаваў далучыць гэтыя тэрыто- 
рыі да сваёй дзяржавы, але ў 1919 годзе чэхаславацкія вой- 
скі занялі амаль усю Русь. У мясцовасці Ясіна была спроба 
ўзняць украінскае паўстанне, якое хутка падавілі. 

На Парыжскай мірнай канферэнцыі ні венграм, ні 
ўкраінцам, ні тым больш рускім эмігрантам не ўдалося пе- 
рашкодзіць чэхаславакам абгрунтаваць іх правы на закар- 
пацкія тэрыторыі. Рада міністраў замежных спраў краін Ан- 
танты падтрымала прапановы Прагі аб аўтаноміі Русі ў скла- 
дзе Чэхаславакіі. Паводле Трыянонскай мірнай дамовы, 

заключанай 4 чэрвеня 1920 года, Будапешт адмовіўся ад 
правоў на Славакію і Закарпацкую Русь. 

Менавіта ў гэты час Венгрыя пачала супрацоўнічаць 
з Польшчай на міжнароднай арэне. Найважнейшым моман- 
там, які звязаў гэтыя краіны, былі менавіта тэрытарыяльныя 
спрэчкі з Чэхаславакіяй. Для ІІ Рэчы Паспалітай праблема 
Закарпацкай Русі была звязана яшчэ і з «украінскай прабле- 
май» у самой Польшчы, а таксама савецкімі ўплывамі ў гэ- 
тым рэгіёне. Палякі небеспадстаўна лічылі, што ў будучым 
праз Закарпацкую Русь можа быць усталяваны савецка-чэ- 
хаславацкі «вайсковы калідор», накіраваны супраць Поль- 
шчы. Таму ў Варшаве падтрымлівалі права Венгрыі на гэтыя 
тэрыторыі. Дзякуючы гэтаму, падчас польска-бальшавіцкай 
вайны венгры даслалі палякам некалькі транспартаў са 
зброяй. 

У міжваенны час чэхаславакі не пайшлі на стварэнне шы- 
рокай аўтаноміі ў Закарпацкай Русі. У 1923 годзе яе губер- 
натарам стаў русафіл Антоній Бескід. Аднак яго намеснікам 
быў чэх Антанін Разсыпал, які валодаў фактычнай уладай. 
У 1927 годзе тэрыторыя правінцыі была падзелена на 12 па- 
ветаў, на чале якіх стаялі чыноўнікі, дасланыя з Прагі. Чэш- 
ская мова паступова выцясняла русінскую са школ і дзяр- 
жаўных устаноў. Усё гэта спрыяла развіццю апазіцыйных 
настрояў у грамадстве гэтага небагатага аграрнага рэгіёну. 

У Варшаве Чэхаславакію называлі «штучнай дзяржа- 
вай». Але і Прага не разглядала Варшаву як сур'ёзнага су- 
перніка, называючы Польшчу «Балканамі Поўначы». Усё 
гэта не спрыяла заключэнню вайсковага саюза гэтых дзяр- 
жаў супраць набіраючай моц Германіі. Пасля нармалізацыі 
польска-нямецкіх адносін Варшава пачала ціснуць на Пра- 
гу, нагадваючы пра «цяжкае» становішча палякаў у Цешын- 
скай Сілезіі. 

У 1934-1935 гадах на гэтай тэрыторыі склалася вельмі 
напружаная сітуацыя, і чэхаславацкія ўлады вымушаны былі 
прымяняць рэпрэсіі супраць мясцовых палякаў. Да таго ж 
Варшава абвінавачвала Прагу ў прасавецкіх настроях. 
З трывогай палякі назіралі і за ростам праўкраінскіх настро- 
яў у Закарпацкай Русі. 

У 1934 годзе ў Варшаву з афіцыйным візітам прыехаў 
прэм'ер-міністр Венгрыі Д'юла Гёмбеш, які абмеркаваў 
з Юзафам Пілсудскім справу... агульнай польска-венгерскай 
мяжы. Падчас гэтага візіту палітыкі гаварылі і аб падтрым- 
цы антычэхаславацкага руху ў Закарпацкай Русі. У лютым 
1938 года на сумесным паляванні ў Белавежскай пушчы, 
якое арганізавалі ў гонар венгерскага рэгента Міклаша Хор- 
ці, польскія і венгерскія палітыкі гаварылі акрамя ўсяго і пра 
будучы лёс Чэхаславакіі. 

22 верасня 1938 года падрыхтаваныя польскімі спец- 
службамі агенты пачалі дыверсійную дзейнасць у Цешын- 
скай Сілезіі. Гэта павінна было справакаваць узброенае 
паўстанне польскага насельніцтва, якое пражывала там. 
30 верасня Варшава накіравала ў Прагу ўльтыматум з па- 
трабаваннем вярнуць Польшчы Заользе. Ужо на наступны 
дзень чэхаславакі пагадзіліся на гэта. 

Наступнай была праблема Закарпацкай Русі. Венгрыя 
прапанавала Польшчы сумесную ўзброеную акупацыю гэ- 
тых тэрыторый, аднак Варшава адмовілася. Разам з тым, 
ужо 7 кастрычніка 1938 года начальнік Генеральнага штаба 
Войска Польскага брыгадны генерал Вацлаў Стахевіч пад- 
пісаў загад аб падрыхтоўцы польскіх дыверсійных атрадаў 
для дзейнасці на тэрыторыі Закарпацкай Русі. Адначасова 
на мяжу з Румыніяй былі перакінуты 4 батальёны Корпуса 
аховы памежжа. 19 кастрычніка быў выданы загад аб прыга- 
таванні да аперацыі «Лом». За яе арганізацыю адказваў маёр 
генеральнага штаба Фелікс Анкерштайн. У задачу польскіх 
дыверсантаў уваходзіла знішчэнне дарожнай і чыгуначнай 
інфраструктуры, ліній сувязі, пунктаў чэшскай жандарме- 
рыі і памежнай аховы. Напачатку гэтыя акцыі праводзілі 
непасрэдна ля мяжы. Дакументы польскай выведкі, якія 
захаваліся ў польскіх і расійскіх архівах, даюць дакладныя 
звесткі пра тую «невядомую дыверсійную вайну». 

22-23 кастрычніка палякі знішчылі лініі сувязі на дарозе 
Перэцін- Свалява, а таксама ўзарвалі масты на шашы Ніжне 
Верэцке і рацэ Латорча. Праз дзень 22 чалавекі перайшлі 
мяжу і накіраваліся да чыгуначнай лініі ля Свалявы з мэ- 
тай яе знішчэння. 25 кастрычніка палякі заклалі выбухоўку 

на шашы Крэцкі-Довге. 29 кастрычніка польскія «партыза- 
ны» атакавалі будынак лясной аховы ў Сінірскай Паляне. 
Праз дзень гэты ж аддзел атакаваў патруль чэшскай палі- 
цыі. 31 кастрычніка польскі дыверсійны атрад знішчыў мост 
на шашы Крэцкі-Довге, пры гэтым забіў 4 чэшскіх жандараў 
і З сябраў АЎН. 

З 5 лістапада тэрыторыя дзейнасці польскіх «парты- 
зан» распаўсюдзілася ўглыб тэрыторыі Закарпацкай Русі. 
Было створана 7 добра ўзброеных ротаў (каля 80 чалавек). 
Гэтыя атрады павінны былі аб'яднацца з венгерскімі ды- 
версантамі. 

10 лістапада палякі паспрабавалі знішчыць казармы 
чэшскіх войскаў у Чэрна Рыка, але пасля кароткага бою вы- 
мушаны былі адступіць. У гэты ж дзень дыверсанты захапілі 
ў палон 19 жандараў і адвялі іх на польскую тэрыторыю. [эты 
выпадак выклікаў абурэнне з боку польскага камандавання. 
«Трэба было разабрацца з імі на тэрыторыі Русі», -- такой 
была рэзалюцыя аднаго з афіцэраў Войска Польскага. 

Хутка да вырашэння «рускага» пытання далучыўся 
і Трэці Рэйх, які праз сваю выведку падтрымаў украінскія 
арганізацыі, што дзейнічалі на гэтых тэрыторыях. 2 ліста- 
пада 1938 года адбыўся Першы венскі арбітраж, паводле 
якога Венгрыі была перададзена частка Славакіі і Русі. Ад- 
нак 20 лістапада 1938 года Германія і Італія заявілі рашучы 
пратэст супраць сілавога далучэння Закарпацця да венгер- 
скай дзяржавы. У немцаў былі свае планы на гэтыя тэрыто- 
рыі, тым больш, што Польшча ўжо адмовілася ад нямецкіх 
прапаноў аб перадачы Гданьска, і Берлін больш не лічыў 
Варшаву магчымым хаўруснікам. Хутка І! Рэч Паспалітая 
была вымушана адмовіцца ад дыверсій у Закарпацкай Русі, 
і 24 лістапада аперацыя «Лом» была скончана. Аднак нека- 
торыя атрады працягвалі дзейнічаць да канца месяца. 

У адпаведнасці са справаздачай польскага Генштаба (ад 
10 снежня 1938 года) за перыяд з 20 кастрычніка па 10 ліста- 
пада ў Закарпацкай Русі было знішчана: 1 чыгуначны мост, 
4 шашэйныя масты, 1 водны шлюз, 8 тэлеграфных ліній. Пры 
гэтым забіта 7 чэшскіх жандараў і паліцэйскіх і 5 паране- 
на. Страты польскага боку склалі: 4 забітых і 7 параненых. 

З 10 па 30 лістапада было праведзена 37 дыверсійных ак- 
таў, пры гэтым забіта 14 і паранена 10 чэшскіх паліцэйскіх, 
жандараў і вайскоўцаў. Страты польскіх дыверсантаў склалі 
7 забітых і 7 параненых. Увогуле, аперацыю ў польскіх вай- 
сковых колах прызналі няўдалай і кепска падрыхтаванай. 

Рост праўкраінскіх настрояў у гэтым рэгіёне прымусіў 
Варшаву ў студзені 1939 года вярнуцца да плану дывер- 
сійнай дзейнасці на тэрыторыі Закарпацкай Русі. Польскія 
дыверсанты павінны былі знішчаць камунікацыі, якія звяЯ- 
звалі Русь са Славакіяй і Румыніяй, і ажыццяўляць напады 
на: прадстаўнікоў чэшскай адміністрацыі. Аднак пазней 
Другі аддзел Генштаба Войска Польскага падкарэктаваў 
гэты план, скіраваўшы яго супраць прадстаўнікоў украін- 
скіх структур на Русі. 15 сакавіка 1939 года Трэці Рэйх пачаў 
акупацыю Чэхіі. Венгрыя пагадзілася аказваць Германіі эка- 
намічную падтрымку, а ў адказ Берлін дазволіў Будапешту 
акупаваць Закарпацкую Русь. 18 сакавіка венгерскія войскі 
занялі гэтую тэрыторыю. Неабходнасць у працягу аперацыі 
«Лом» адпала. 

Агульная польска-венгерская мяжа праіснавала ўсяго 
б месяцаў. У верасні 1939 года менавіта праз гэты калідор, як 
і праз суседнюю Румынію, будзе эвакуявацца разбітае Вой- 
ска Польскае, дзяржаўныя структуры Іі Рэчы Паспалітай і бе- 
жанцы. Большасць польскіх сакрэтных дакументаў, што мелі 
дачыненне да аперацыі «Лом», апынуцца спачатку (у 1939 
годзе) у руках нацыстаў, а потым (у 1945 годзе) стануць тра- 
феем савецкіх спецыяльных службаў. Што ж тычыцца лёсу 
Закарпацкай Русі, то пасля Другой сусветнай вайны яе тэры- 
торыя была падзелена паміж СССР, Польшчай і Славакіяй. 


Манеўры, якія затрымалі вайну 


Увосень 1938 года на паўднёвым усходзе Польшчы 
прайшлі ваенныя вучэнні, мэтай якіх было папярэджанне 
дзеянняў Масквы па «чэхаславацкім пытанні». У выніку, тады 
Масква не адважылася напасці на Польшчу. 

Супярэчнасці паміж Польшчай і Чэхаславакіяй з-за Це- 
шынскай вобласці зарадзіліся ў пачатку ХХ стагоддзя. 
У лістападзе 1918 года польскі Нацыянальны савет Цешын- 
скага княства заключыў дамову з чэшскім урадам аб падзе- 
ле гэтай тэрыторыі. Але ўжо ў студзеня 1919 года чэхасла- 
вацкія войскі ўвайшлі на тэрыторыю вобласці і цалкам яе 
акупавалі. У ліпені 1920-га ў выніку міжнароднага арбітражу 
рэгіён быў падзелены, а значная колькасць палякаў апыну- 
лася на тэрыторыі суседняй дзяржавы. Гэта праблема пасе- 
яла разлад у чэхаславацка-польскіх адносінах. Варшава за- 
таіла крыўду на паўднёвых суседзяў і стала чакаць зручнага 
моманту, каб вярнуць спрэчны рэгіён у склад Польшчы. 

Падчас Судэцкага крызісу 1938 года, калі Гітлер запатра- 
баваў ад Чэхаславакіі перадаць Трэцяму Рэйху Судэцкую 
вобласць, дзе пераважала нямецкае насельніцтва, пра свае 
прэтэнзіі на Заользе (усходняя частка Цешынскай Сілезіі, 
якая знаходзіцца за ракой Олшэй) заявіла і Польшча. 

У гэтай сітуацыі 12 мая 1938 года Савецкі Саюз заявіў 
пра гатоўнасць падтрымаць Чэхаславакію. Для гэтага Ма- 
сква была гатова адправіць на дапамогу «чэхаславацкім ра- 
бочым і сялянам» сваё войска. Справа была за малым. Трэба 
было дамагчыся ад Варшавы і Бухарэста дазволу на праход 
Чырвонай Арміі праз іх тэрыторыю. У сваю чаргу, у Польшчы 
і Румыніі выдатна разумелі, чым можа скончыцца дадзены 
праход бальшавікоў, таму гэтыя краіны выступілі супраць 
«савецкай дапамогі для Чэхаславакіі». 

Масква не хавала свайго незадавальнення поль- 
ска-нямецкім збліжэннем. Больш таго, у планах стратэгіч- 
нага планавання РСЧА з сярэдзіны 1930-х гадоў асноўным 
ворагам «першай дзяржавы рабочых і сялян» разам з Гер- 
маніяй разглядалася менавіта ІІ Рэч Пасгэлітая. У дакладзе 
«Аб стратэгічным разгортванні Узброеных Сіл СССР на За- 
хадзе і на Усходзе» ад 24 сакавіка 1938 года магчымасць ва- 
еннага супрацоўніцтва СССР з Польшчай нават не разгляда- 
лася. Усім было ясна: Польшча для СССР -- вораг. 

Апошнім аргументам Польшчы сталі буйныя ваенныя 
манеўры, якія Войска Польскае правяло ў перыяд з 14 па 
19 верасня 1938 года на Валыні, непасрэдна ля мяжы з не- 

бяспечным усходнім суседам. Камандаваў вучэннямі га- 
лоўны інспектар Войска Польскага дывізіённы генерал 
Станіслаў Бурхарт-Букарскі. 

У манеўрах прынялі ўдзел 3-я, 13-я, 21-я, 27-я і 30-я ды- 
візіі пяхоты, 10-я брыгада кавалерыі, 5-я вучэбная кавале- 
рыйская дывізія (у складзе Падольскай і Крэсавай кавале- 
рыйскіх брыгад) і другая брыгада лёгкіх бамбардзіроўшчы- 
каў. Акрамя гэтага, у вучэннях былі задзейнічаны танкавыя 
часткі і падраздзяленні Корпуса аховы памежжа. 

Паводле ўспамінаў удзельнікаў «вялікіх валынскіх ма- 
неўраў 1938 года», польскае камандаванне зрабіла стаўку на 
адпрацоўку ўзаемадзеяння танкавых войскаў з кавалерыяй 
і пяхотай. Пры гэтым актыўны ўдзел у вучэннях прынялі 
часткі, дыслакаваныя непасрэдна на «крэсах». Так, напры- 
клад, важную ролю ў канчатковым фазе манеўраў згуляў 
84-ы полк палескіх стралкоў з Пінска, які ўваходзіў у склад 
30-й пяхотнай дывізіі Войска Польскага. У выніку манеўры 
завяршыліся поўным разгромам наступаючых з усходу «чы- 
рвоных», часткамі «сініх», што абараняліся. 

Пасля вучэнняў у Луцку быў праведзены вялікі ваенны 
парад, які асабіста прыняў маршал Рыдз-Сміглы. Неўзабаве 
на чэхаславацкай мяжы палякі разгарнулі асобную апера- 
тыўную групу «Слёнск» у складзе 4-й, 21-й і 23-й пяхотных 
дывізій, Вялікапольскай і 10-й матарызаванай кавалерый- 
скіх брыгад пад камандаваннем генерала К. Бартноўскага. 

19 верасня 1938 года пасля заканчэння манеўраў міністр 
замежных спраў Польшчы Юзаф Бек накіраваў амбасадару 
Польшчы ў Германіі Юзафу Ліпскаму ліст, у якім загадваў ды- 
пламату ў гутарцы з Гітлерам прытрымлівацца наступных 
дырэктыў: 

1. Урад Польскай Рэспублікі канстатуе, што ён, дзякую- 
чы займаемай пазіцыі, паралізаваў магчымасць інтэрвенцыі 
Саветаў у чэшскім пытанні ў самым шырокім значэнні. Наш 
націск у Бухарэсце аказаў пажаданае дзеянне. Манеўры, 
якія праводзяцца намі на Валыні, Масква зразумела як пе- 
расцярогу. 

2. Польшча лічыць умяшанне Саветаў у еўрапейскія 
справы недапушчальным. 

З. Чэхаславацкую Рэспубліку мы лічым штучным утва- 
рэннем, якое не адпавядае сапраўдным патрэбам народаў 
Цэнтральнай Еўропы. 

4. На працягу мінулага года польскі ўрад чатыры разы 
адхіляў міжнародныя прапановы далучыцца да міжнарод- 
нага ўмяшання ў абарону Чэхаславакіі. 

5. Непасрэдныя прэтэнзіі Польшчы па гэтым пытанні аб- 
мяжоўваюцца раёнам Цешынскай Сілезіі, г. зн. крыху больш 
чым раёнамі Цешынскім і Фрыштацкім і доступам па чыгун- 
цы да станцыі Багумін. 

б. Прымаючы пад увагу наша непасрэднае суседства, 
мы зацікаўленыя ў вырашэнні чэхаславацкага крызісу. Мы 
ставімся пазітыўна да ідэі аб агульнай мяжы з Венгрыяй, 
памятаючы, што геаграфічнае размяшчэнне Чэхаславацкай 
Рэспублікі правільна разглядалася як мост для Расіі. 

7. Па цяперашніх звестках, заходнія дзяржавы могуць 
спрабаваць прытрымлівацца ранейшай канцэпцыі Чэха- 
славакіі пры частковых саступках на карысць Германіі. Мы 
выступілі супраць такога вырашэння пытання. Нашы ла- 
кальныя патрабаванні мы ставім у катэгарычнай форме. 
Мы паведамляем канфідэнцыйна, што назіранне за мяжой 
узмоцнена, і мы будзем размяшчаць у паўднёвай частцы 
Сілезіі значныя ваенныя сілы. Заяўляем фармальна, што гэ- 
тая групоўка войскаў не накіравана супраць Германіі. 

23 верасня 1938 года Масква паспрабавала націснуць 
на Варшаву, заявіўшы, што калі польскія войскі ўступяць 
у Чэхаславакію, СССР дэнансуе падпісаную ім з Польшчай 
у 1932 годзе дамову аб ненападзе, але палякі, адчуваючы 
падтрымку з боку Германіі праз каналы МЗС адказалі, што 
«меры, якія прымаюцца ў сувязі з абаронай польскай дзяржа- 
вы, залежаць выключна ад урада Польскай Рэспублікі, які ніко- 
му не абавязаны даваць тлумачэнні». 

У гэты ж дзень у Маскву з Рыма паступіла асабліва са- 
крэтнае паведамленне, у якім, у прыватнасці, адзначала- 
ся: «Італьянскі пасол у Варшаве па пытанні Чэхаславакіі 
16 і 17 верасня тэлеграфуе: 

І. Польскі ўрад не выключае цалкам са сваіх разлікаў маг- 
чымасць узброенага савецкага ўмяшання, але лічыць гэтую 
магчымасць малаверагоднай. 

2. У колах польскага МЗС лічаць, што ў сувязі з унутра- 
ным становішчам і дэзарганізацыяй Чырвонай Арміі ў сілу 
апошніх чыстак, СССР не можа аказаць істотную дапамогу 
Чэхаславакіі іабмяжуецца пасылкай аэрапланаў і тэхнічнага 
персаналу. 

3. З мэтай спынення якіх бы там ні было спроб СССР 
паслаць праз Польшчу войскі на дапамогу Чэхаславакіі, Поль- 
шча з мэтай дэманстрацыі рашучасці 15.09 пачала манеўры 
на Валыні, і пад гэтым выглядам сканцэнтравала там па- 
трэбную колькасць войскаў. 

4. Румынія давяла да ведама Польшчы, што чуткі аб па- 
гадненні пра пропуск савецкіх войскаў праз Румынію ілжывыя. 

5. Польшча думае, што нельга абсалютна разлічваць на 
волю Румыніі да супраціву перад фактам канкрэтнага са- 
вецкага вайсковага націску». 

21 верасня 1938 года польскі ўрад прад'явіў ультыматум 
Чэхаславакіі, патрабуючы перадачы Заользя. 1 кастрыч- 
ніка чэхаславацкая армія пакінула свае пазіцыі на мяжы, 
а ў Цешынскую Сілезію ўвайшлі часткі Войска Польска- 
га. Стратэгічныя манеўры на Валыні, за якімі так старанна 
сачылі ў СССР, адыгралі сваю ролю. Масква не адважылася 
напасці на Польшчу ўвосень 1938 года. Савецкі кідок на За- 
хад адбыўся толькі праз год, і пасля таго, як большасць баяз- 
дольных польскіх частак былі разбітыя ў вайне з нацысцкай 
Германіяй. 


План «У». Абараніць «крэсы» 


У 1921 годзе паміж Польшчай і Савецкай Расіяй было 
заключана па сутнасці доўгачасовае перамір'е. Аднак у Вар- 
шаве разумелі, што савецкі бок рана ці позна паспрабуе 
вярнуць страчаныя тэрыторыі. Для іх абароны і быў распра- 
цаваны план «У». 

У пачатку 1930-х гадоў напружанне ў двухбаковых ад- 
носінах не знікла. Да таго ж пагрозліва выглядала і ўзрас 
танне вайсковага патэнцыялу краіны Саветаў. Калі ў 1924 го- 
дзе колькасны склад Чырвонай Арміі быў усяго 550 тысяч 

чалавек, то ў 1930 годзе Чырвоная Армія ўжо налічвала 
940 тысяч, а ў 1936 годзе - каля 1 мільёна 100 тысяч чалавек. 

Акрамя гэтага, савецкае кіраўніцтва ўзяло накірунак на 
мадэрнізацыю ўласнага войска, развіццё танкавых і авія- 
цыйных частак. Непакоіла польскае камандаванне і тое, што 
бальшавікі вельмі актыўна ўзяліся за развіццё транспартнай 
інфраструктуры ў сваіх заходніх ускраінах. Будаваліся даро- 
гі, масты, чыгуначныя шляхі. Толькі сляпы не мог убачыць 
таго, што СССР рыхтуецца да вялікага кідку на Захад. 

Магчымы тэатр вайсковых дзеянняў у Заходняй Бела- 
русі меў свае асаблівасці. Па-першае, важную ролю для 
боку, што абараняецца, іграў багністы і бездарожны абшар 
Палесся. Па-другое, тэрыторыя заходнебеларускіх ваявод- 
стваў была багатая на лясы і пушчы, што таксама накла- 
дала свой адбітак на характар магчымай вайны. Нарэшце, 
па-трэцяе, варта пазначыць неразвітасць дарожнай сеці на 
«крэсах». Асфальтаваных дарог амаль не было, а грунтовыя 
моцна залежалі ад надвор'я. 

Паводле меркавання польскіх вайскоўцаў, савецкі бок, 
у выпадку вайны з Польшчай, будзе імкнуцца нанесці два 
ўдары: у беларускім напрамку на Баранавічы-Беласток- 
Варшаву і ў украінскім -- на Львоў-Кракаў. У сярэдзіне 
1930-х гадоў вайсковае кіраўніцтва Польшчы зрабіла стаўку 
на: развіццё кааліцыйнага супрацоўніцтва з заходнімі 
хаўруснікамі. Яшчэ з 1921 года ў Польшчы былі добрыя ад- 
носіны з Францыяй і Вялікабрытаніяй. Партнёрскія стасункі 
ў Польшчы былі і з Румыніяй. У 1936 годзе Варшава і Буха- 
рэст падпісалі тайную вайсковую канвенцыю, паводле якой 
кожная з краін была абавязаная прыйсці на дапамогу ў вы- 
падку агрэсіі на іх з боку СССР. 

Вайсковая дактрына ІІ Рэчы Паспалітай прадугледжвала 
арганізацыю на ўсходзе добра ўмацаванай абароны з пер- 
спектывай стрымаць наступленне ворага да моманту, па- 
куль хаўруснікі не прыйдуць на дапамогу атакаванай баль- 
шавікамі Польшчы. 

У лістападзе 1935 года генеральны інспектар узбро- 
еных сіл Польшчы Эдвард Рыдз-Сміглы вызначыў галоў- 
ныя моманты аператыўнага плану «Усход». Паводле яго, 

Войска Польскае на «крэсах» павінна было арганізаваць 
аператыўную манеўраную абарону з мэтай скаваць сілы 
праціўніка. Асноўную ролю пры гэтым адыгрывала пяхота, 
якая контрударамі скоўвала дзеянні Чырвонай Арміі. У сваю 
чаргу, кавалерыя павінна была трымаць флангі польскай 
абароны, а артылерыя -- прыкрываць пяхоту. Польская 
авіяцыя, у выпадку вайны з Савецкім Саюзам, забяспечвала 
транспартную падтрымку польскіх частак, што абараняліся, 
а ў задачу ВМФ уваходзіла абарона сваіх партоў і баз ад са- 
вецкіх караблёў. 

Паводле плана «Усход», мабілізацыя павінна была пра- 
ходзіць у два этапы: прыхаваная і ўсеагульная. Апошняя 
таксама падзялялася на дзве фазы: вайсковыя адзінкі пер- 
шага кідка павінны былі быць гатовыя на працягу 6 дзён, 
а рэзервісты другога кідка павінны былі дасягнуць ступені 
гатоўнасці на 12-ы дзень мабілізацыі. 

Польскае камандаванне мела намер выставіць супраць 
Чырвонай Арміі пяць аператыўных злучэнняў: «Вільня», «Ба- 
ранавічы», «Палессе», «Валынь», «Падолле». Першыя тры з іх 
павінны былі змагацца ў Заходняй Беларусі. У склад арміі 
«Вільня» ўваходзілі ўсе вайсковыя часткі ІІ Корпуснай акругі 
(1-я пяхотная дывізія легіёнаў, 19-я і 29-я пяхотныя дывізіі, 
Віленская, Сувальская і Падляская брыгады кавалерыі, палкі 
Корпусу аховы памежжа «Глыбокае», «Вілейка» і «Валожын» 
і паўбрыгада нацыянальнай абароны «Дзісна»). 

Гэтыя часткі павінны былі абараняць Віленскі ўмацава- 
ны ўчастак - лінію пабудаваных яшчэ немцамі ў Першую 
сусветную вайну і мадэрнізаваных палякамі ўмацаванняў. 
Найбольш моцнай групоўкай Арміі «Вільня» павінна была 
стаць Аператыўная група кавалерыі М? 1 «Паставы». У яе за- 
дачу ўваходзіла затрымаць 5-ю савецкую армію ў накірунку 
Глыбокае-Паставы. 

У сваю чаргу, Армія «Баранавічы» павінна былі пера- 
шкодзіць Чырвонай Арміі адрэзаць сканцэнтраваныя на 
Поўначы часткі Арміі «Вільня» і абараніць шляхі на Гродна, 
Беласток і Брэст. У склад гэтай групоўкі войскаў уваходзіла 
9-я, 20-я, 8-я, 28-я пяхотныя дывізіі, Навагрудская і Мазавец- 
кая брыгады кавалерыі і полк КАП. 

Цалкам мабілізаваная Армія «Баранавічы» налічвала 
каля 100 тысяч салдат, пры падтрымцы 48 цяжкіх, 256 лёг- 
кіх, 154 супрацьтанкавых гармат і 102 мінамётаў. Галоўную 
ролю ў абароне павінны былі адыграць 127 доўгатэрміно- 
вых абарончых кропак (ДАКаў) Баранавіцкага ўмацаванага 
ўчастка. У раёне Дарэва і Слуцкай шашы былі пабудаваны 
новыя польскія ўмацаванні, у задачу якіх уваходзіла затры- 
манне руху савецкіх механізаваных частак. Гарнізон ДАКаў 
складаўся з палка 20-й дывізіі пяхоты, спецыяльна падрых- 
таванай да вядзення баявых дзеянняў у фартыфікацыйных 
умацаваннях. 

У раёне мястэчка Цырын была лінія абароны Навагруд- 
скай брыгада кавалерыі, а дарогу са Стоўбцаў на Навагру- 
дак пільнавала Мазавецкая брыгада кавалерыі. У выпадку 
неабходнасці польскае камандаванне дапускала магчы- 
масць адступлення сваіх войскаў на гэтым участку да 50 кі- 
ламетраў на захад. Пры гэтым, важную ролю павінны былі 
адыграць збудаваныя на Шчары і Сервечы шлюзы, якія да- 
валі магчымасць хутка затапіць частку тэрыторыі і затры- 
маць наступленне праціўніка. 

Што тычыцца авіяцыі, то польскае камандаванне на гэ- 
тым участку магло разлічваць на 64 самалёты знішчальнай 
і выведвальнай авіяцыі. Значную праблему складаў неда- 
хоп сродкаў супрацьпаветранай абароны. Найбольш добра 
забяспечанай 75-міліметровымі зянітнымі гарматамі была 
толькі чыгуначная станцыя ў Ваўкавыску. Паводле мерка- 
вання польскіх генералаў, трэба было ўзмацніць супрацьпа- 
ветраную абарону баранавіцкага чыгуначнага вузла. 

Палессе павінна была абараняць аднайменная сама- 
стойная аператыўная група (САГ). Падраздзяленні КАП і ма- 
тросы Пінскай рачной флатыліі, што ўваходзілі ў яе склад, 
першымі ўступалі ў бой супраць агрэсара з Усходу. Пазней, 
у другім кідку, на дапамогу гэтым фармаванням павінны 
былі прыйсці часткі 30-й пяхотнай дывізіі, а таксама яшчэ 
адной рэзервовай дывізіі. 

У распараджэнні САГ «Палессе» было 16 цяжкіх гармат, 
100 лёгкіх, 39 супрацьтанкавых гармат і 48 мінамётаў. Улі- 
чваючы, што наступаючая Чырвоная Армія не мела магчы- 

масці манеўраваць на забалочаных тэрыторыях палескага 
рэгіёну, польскіх сіл павінна было хапіць дзеля таго, каб 
першапачаткова затрымаць армію ўварвання. У сваю чаргу, 
у задачу Пінскай рачной флатыліі ўваходзіла скоўванне дзе- 
янняў савецкай Дняпроўскай флатыліі і забеспячэнне агня- 
вой падтрымкі сухапутных частак Войска Польскага. 


х ХХ 


На пачатку 1939 года Варшава зразумела, што вайна 
прыйдзе з Захаду. Войска Польскае пачало рыхтавацца да 
баявых дзеянняў з нацысцкай Германіяй, і большасць баяз- 
дольных частак польскай арміі была перакінута з заходне- 
беларускіх ваяводстваў у цэнтральную Польшчу. 17 верас- 
ня 1939 года Чырвоная Армія перайшла савецка-польскую 
мяжу і атакавала ў Заходняй Беларусі невялікія па колька- 
сці падраздзяленні польскіх памежнікаў і зводныя атрады 
польскай арміі, адступіўшыя з захаду. Гэтыя падраздзялен- 
ні здолелі нанесці ўрон савецкім войскам у Гродна, пад Ка- 
дзёўцамі і Шацкам. 


Бітва пад Млавай 


У сакавіку 1939 года ў Польшчы былі праведзены ма- 
білізацыйныя мерапрыемствы, у выніку якіх у армію была 
прызвана значная колькасць заходніх беларусаў. Пасля ўсе- 
агульнай мабілізацыі, якая была праведзеная ў канцы жніў- 
ня 1939-га, у шэрагі Войска Польскага былі залічаныя каля 
70 тысяч салдат беларускай нацыянальнасці. 

Мабілізацыйныя цэнтры на тэрыторыі Заходняй Бе- 
ларусі знаходзіліся ў Гродна (штаб ваеннага акругі ЮОК ІІІ) 
і Брэсце над Бугам (штаб акругі ЮрОК ІХ). Большасць нашых 
суайчыннікаў апынуліся ў 79-м пяхотным палку імя Льва 
Сапегі, 80-м палку навагрудскіх стралкоў (абодва да вайны 
былі раскватараваныя ў Слоніме) і 78-м пяхотным палку 
з Баранавічаў. Усе гэтыя вайсковыя адзінкі ўваходзілі ў склад 
20-й дывізіі пяхоты Войска Польскага. У польскіх вайсковых 
колах яе неафіцыйна называлі «беларускай». 

Дакументальныя крыніцы сведчаць, што мабілізацыя на 
тэрыторыі, дзе жылі беларусы, праходзіла вельмі паспяхова, 
і не выклікала ўскладненняў. Так, капітан палка «Глыбокае» 
Корпуса аховы памежжа Ян Віткоўскі ўспамінаў, што бела- 
рускія рэзервісты ішлі ў полк з энтузіязмам. І гэта ва ўмовах, 
калі антыпольская агітацыя савецкіх агентаў, якія дзейнічалі 
ў заходнебеларускіх ваяводствах ІІ Рэчы Паспалітай, дасяг- 
нула свайго піку. 

Неўзабаве пасля заканчэння фармавання 20-я дывізія 
пяхоты (камандуючы дыпламаваны палкоўнік Вільгельм 
Лішка-Лавіч) была накіравана ў раён польскага горада Мла- 
ва, на мяжу з Усходняй Прусіяй. Палякі не без падстаў лічылі, 
што ў выпадку вайны менавіта з поўначы прыйдзецца зча- 
каць найбольш моцны ўдар у напрамку Варшавы (Млава 
знаходзіцца ў 120 кіламетрах ад польскай сталіцы). Там жа 
быў раскватараваны і 20-ы полк артылерыі з Пружанаў. 
Польскія ўмацаванні ўяўлялі сабой дзве лініі бетонных 
ДАКаў (даўгатэрміновых агнявых кропак), а таксама су- 
працьтанкавыя загароды. 

1 верасня 1939 года на Млаўскі ўмацаваны раён абры- 
нуўся град снарадаў і бомбаў. «Беларускай» дывізіі Войска 
Польскага прыйшлося стрымліваць удар шматкроць праў- 
зыходзячай яе 3-й арміі вермахта (камандуючы генерал 
Георг фон Кюхлер), якая складалася з 11-й і 61-й пяхотных 
дывізій, а таксама танкавай дывізіяй «Кетр». 

Нямецкая артылерыя нанесла масіраваны ўдар па чы- 
гуначнай станцыі ў Млаве і мастам праз раку Млаўку. Ужо 
ў 4.40 1 верасня з перадавых польскіх пазіцый у раёне на- 
селеных пунктаў Бялуты і Нажымы прыйшла дэпеша, што 
польскія падраздзяленні ўступілі ў бой з нямецкімі браня- 
танкавымі часткамі і мотапяхотай. Камандаванне дывізіі 
загадала знішчыць усе масты ў гэтым раёне, што было зро- 
блена неадкладна. 

У 5.45 нямецкая артылерыя пачала двухгадзінную арт- 
падрыхтоўку. Паводле ўспамінаў відавочцаў, шчыльнасць 
артылерыйскага агню была такой, што польскія акопы пер- 
шай лініі на некаторых участках былі практычна цалкам 
знішчаныя. Але беларусы трымаліся. Артылерысты з Пру- 

жанаў адкрылі агонь у адказ, накрываючы нямецкія штур- 
мавыя групы, якія спрабавалі прабіць праходы для сваіх 
танкаў і пяхоты. Неўзабаве часткі 11-й нямецкай пяхотнай 
дывізіі атакавалі пазіцыі 80-га пяхотнага палка польскага 
войска. 

10 нямецкіх батальёнаў пры падтрымцы 45 танкаў пай- 
шлі ў лабавую атаку на падраздзяленні Войска Польскага. 
Але, нягледзячы на відавочную колькасную перавагу пра- 
ціўніка, беларускія жаўнеры некалькі разоў пераходзілі 
ў контратакі і адкідвалі немцаў, пры гэтым было падбіта 
б нямецкіх танкаў. У хуткім часе была адбітая і другая атака 
гітлераўцаў. 

Гэтак жа беспаспяхова фашысты штурмавалі і пазіцыі 
78-га і 79-га пяхотных палкоў. Аднак на ўсходнім крыле 
нямецкай 12-й пяхотнай дывізіі (камандуючы генерал-лей- 
тэнант Альберт Водрыг) атрымалася зламаць супраціў 
польскай Мазавецкай брыгады кавалерыі. Дыпламаваны 
палкоўнік Ян Карч, які камандаваў гэтай часткай, без дазво- 
лу камандавання самавольна адвёў свае войскі на другую 
лінію абароны. Падраздзяленні Войска Польскага з Заход- 
няй Беларусі не адступілі ні на крок. 

2 верасня нямецкія пехацінцы працягвалі беспаспяхова 
атакаваць пазіцыі 80-га пяхотнага палка Войска Польска- 
га. Жаўнераў са Слоніма абстрэльвалі з артылерыі і танкаў. 
Увесь час на польскія пазіцыі пікіравалі нямецкія бамбар- 
дзіроўшчыкі «Штукі». Увечары немцы пайшлі на рашучы 
штурм пазіцый 78-га пяхотнага палка, але ім насустрач, 
у штыкавую, пайшлі беларускія хлопцы. Нямецкая атака 
ў чарговы раз была адкінутая. 

На наступны дзень часткі 1-й і 12-й дывізіі пяхоты 
вермахта паспрабавалі прарваць абарону польскай ар- 
міі ў раёне Жагнова і абысці Млаўскі ўмацаваны ўчастак 
з усходу. Немцы змаглі пацясніць падраздзяленні 79-га 
пяхотнага палка і захапіць польскія пазіцыі на Гуры Ка- 
менскай. Увечары рэшткі польскага палка адступілі на 
другую лінію ўмацаванняў. У ноч з 2 на З верасня нямец- 
кія часткі адціснулі польскую Мазавецкую брыгаду кава- 
лерыі далей на Поўдзень. 

3 верасня немцы змаглі толькі нязначна прасунуцца на 
ўсходнім крыле абароны палякаў. 8-я дывізія пяхоты Войска 
Польскага спрабавала контратакаваць немцаў, але гэта не 
прынесла поспеху. У прарыў немцы кінулі танкі. З'явілася 
пагроза акружэння асноўных частак 20-й пяхотнай дывізіі 
Войска Польскага, якія абараняліся пад Млавай. У ноч з З на 
4 верасня 1939 года камандуючы арміяй «Модлін», у склад 
якой уваходзіла «беларуская» дывізія, аддаў загад аб пачат- 
ку адступлення польскіх частак у бок Варшавы. 

На працягу 4 верасня ў ДАКах Млаўскага ўмацаванага 
ўчастку адступленне польскіх частак прыкрывалі падраз- 
дзяленні, выдзеленыя з «беларускіх» палкоў. Усе яны гераіч- 
на загінулі, але затрымалі надыходзячыя нямецкія воў.скі 
і далі магчымасць часткам 20-й дывізіі адысці. За час бітвы 
пад Млавай немцы страцілі забітымі 1800 чалавек, а пара- 
неныя былі 4 тысячы. Страты Войска Польскага склалі 1200 
забітых і 1500 параненых. Немцы, нягледзячы на перавагу 
ў жывой сіле і тэхніцы, так і не змаглі адразу ўзяць пазіцыі 
20-й «беларускай» дывізіі Войска Польскага. Нямецкія афі- 
цэры ў сваіх мемуарах прысвояць гэтай баявой адзінцы 
польскай арміі эпітэт «жалезная». 


Верасень 1939-га. Забытая абарона 
Брэсцкай крэпасці 


Брэсцкая крэпасць абаранялася ад наступаючых на- 
цысцкіх войскаў не толькі ў 1941-м. У верасні 1939 года ў цы- 
тадэлі мужна змагаліся з нацыстамі жаўнеры Войска Поль- 
скага, сярод якіх было шмат жыхароў Заходняй Беларусі. 

У 1922 годзе тэрыторыя ІІ Рэчы Паспалітай была падзе- 
леная на 10 вайсковых карпусных акруг. У склад ІХ акругі 
ўваходзіла частка Беластоцкага, Навагрудскага, Люблін- 
скага і амаль усё Палескае ваяводства. На гэтай тэрыторыі 
дыслакаваліся 9-я, 20-я, 30-я пяхотныя дывізіі, 9-я брыгада 
кавалерыі, Пінская рачная флатылія, брыгада Корпусу ахо- 
вы памежжа «Палессе». Цэнтрам акругі была Брэсцкая крэ- 

пасць, якая ў вайсковых дакументах называлася «ўмацава- 
ным лагерам Брэст». 

Польскія вайсковыя ўлады правялі частковую рэкан- 
струкцыю крэпасці. На тэрыторыі цэнтральнага вострава 
размяшчаліся будынкі камандавання. Паўночны востраў, 
на якім знаходзіліся Валынскія ўмацаванні, атрымаў назву 
Шпітальнага. Тут знаходзіўся акруговы шпіталь. Заходні вос- 
траў быў названы Лётным. У 1938 годзе сюды з Пінску плана- 
валася перавесці галоўную базу Пінскай флатыліі. У былым 
форце «Граф Берг», які палякі перайменавалі ў «Форт Сікор- 
скага», дыслакаваўся дывізіён 9-га палка цяжкай артылерыі. 
У Кобрынскіх умацаваннях у 1921 годзе быў створаны вай- 
сковы следчы ізалятар. 

Менавіта тут у 1930 годзе знаходзіліся некалькі дзясят- 
каў польскіх апазіцыйных палітыкаў, арыштаваных па зага- 
дзе Юзафа Пілсудскага. На вуліцы З мая (зараз Пушкінская), 
размяшчаліся казармы танкістаў, а таксама тэхнічныя май- 
стэрні 4-га танкавага батальёну і 9-га аўтамабільнага ды- 
візіёну. У сярэдзіне 1930-х гадоў у каля Брэста быў створаны 
Цэнтр падрыхтоўкі жаўнераў супрацьпаветранай абароны 
Траўгутава. Тут дыслакаваўся 9-ы дывізіён СПА і школа пад- 
харунжых. 

У 1938 годзе польскія ўлады стварылі Музей крэпасці, 
у якім экспанаваліся артэфакты, знойдзеныя на тэрыторыі 
крэпасці. Сярод экспанатаў быў і стол, за якім падпісвалася 
Брэсцкая мірная дамова ў сакавіку 1918 года. Сувязь з го- 
радам адбывалася пры дапамозе вузкакалейнай чыгункі. 
Рэйкі праходзілі па вуліцы Люблінскай уніі (зараз Леніна) ад 
будынка ваяводскай управы (зараз гарвыканкам) да вуліцы 
Ягелонскай, а адтуль -- да станцыі ў цытадэлі. 

У канцы 1930-х гадоў найбольш верагодным праціўнікам 
Чырвонай Арміі ў будучай вайне Крэмль разглядваў ме- 
навіта Войска Польскае, і ў гэтым сэнсе пад увагу бралася 
і Брэсцкая крэпасць. У сваю чаргу, у ІІ Рэчы Паспалітай так- 
сама рыхтавалі абарончы план на выпадак вайны з усход- 
нім суседам, аднак цытадэль на Бугу ў імужо не адыгрывала 
вялікай стратэгічнай ролі. У Варшаве разумелі, што Брэсцкая 
крэпасць -- гэта перш за ўсё вялікі вайсковы гарнізон. А для 

стратэгічнай абароны больш прыдатным, па меркаванні 
польскіх генералаў, быў Баранавіцкі ўмацаваны ўчастак. 

Увесну 1939 года, падчас прыхаванай мабілізацыі, каман- 
дуючы ІХ карпусной акругай, брыгадны генерал Францішак 
Клееберг атрымаў загад падрыхтаваць і накіраваць на за- 
хад асноўныя вайсковыя часткі, якія дыслакаваліся ў акру- 
зе. 23 жніўня ў Польшчы пачалася ўсеагульная мабілізацыя, 
а камандаванне ІХ акругі атрымала загад забяспечыць ма- 
білізацыйны працэс і рыхтаваць рэзервы для дзеючай арміі. 

З першага дня Другой сусветнай вайны на горад і крэ- 
пасць пасыпаліся бомбы. «Люфтвафэ» бамбіла чыгуначны ву- 
зел, масты праз Буг і Мухавец, казармы 35-га і 82-га пяхотных 
палкоў у Граеўцы. Хутка быў выдадзены загад аб эвакуацыі 
з крэпасці сямей вайскоўцаў і цывільнага персаналу. 7 верас- 
ня 1939 года на Брэст і крэпасць адбыўся адзін з самых моц- 
ных авіяналётаў, у якім удзельнічала 15 нямецкіх самалётаў. 

Найбольш людзей загінула на брэсцкіх вуліцах Міцкеві- 
ча, Дамброўскага і 3-га мая. У гэты ж дзень у крэпасць пры- 
была стаўка вярхоўнага галоўнакамандуючага маршала Эд- 
варда Рыдз-Сміглы. Не выключана, што авіяналёт быў звя- 
заны менавіта з гэтым. Праўда, ужо ў ноч з 11 на 12 верасня 
галоўнакамандуючы эвакуяваўся з Брэста ва Уладзімір-Ва- 
лынскі. Разам з уір-калонай Брэст пакінула і частка батарэі 
9-га дывізіёну артылерыі СПА. 13 верасня штаб генерала 
Клееберга быў перанесены ў Пінск. 

Брэсцкая крэпасць была выключаная са складу тыла- 
вых раёнаў і стала раёнам баявых дзеянняў. Камандаванне 
карпусной акругі ІХ атрымала загад аб стварэнні заслоны 
на лініі Брэст- Пінск. Клееберг неадкладна прыступіў да ар- 
ганізацыі абароны і пачаў збіраць усе наяўныя сілы ў адзін 
кулак. Так была створана аператыўная група «Палессе». Ка- 
мандуючым абаронай Брэсцкай крэпасці быў прызначаны 
брыгадны генерал Канстанты Плісоўскі. 

Да 12 верасня ў цытадэлі на Бугу знаходзіліся, у асноў- 
ным, маршавыя часткі пяхотных палкоў, ахоўныя падраз- 
дзяленні, а таксама вялікая колькасць рэзервістаў, якія ча- 
калі адпраўкі на фронт: Усяго ў крэпасці налічвалася ад 2 да 
4 тысяч жаўнераў і афіцэраў. Пацверджанне таму, што ў ве- 

расні 1939-га асноўную частку гарнізона Брэсцкай крэпасці 
складалі беларусы і ўкраінцы, мы знаходзім у працы поль- 
скага гісторыка Юліўша Тыма, які адзначае, што абвяшчэн- 
не ўсеагульнай мабілізацыі прывяло да таго, што гарнізон 
Брэсцкай крэпасці быў папоўнены значнай колькасцю рэ- 
зервістаў са складу мясцовых жыхароў. А ўсеагульная ма- 
білізацыя ў жніўні прывяла да яшчэ большага прытоку мяс- 
цовых рэзервістаў. 

У выпадку страты перадавых пазіцый, гарнізону крэ- 
пасці прадпісвалася падарваць усе масты і заняць абарону 
ў цытадэлі. 

Па стане на 14 верасня 1939 года гарнізон крэпасці скла- 
даўся з: 

1) маршавага батальёна З33-га палка пяхоты з Ломжы (ня- 
поўнага складу) пад камандаваннем капітана запасу Юзафа 
Шчупака; 

2) маршавага батальёна 34-га палка пяхоты з Бяла-Пад- 
ляскі пад камандаваннем капітана Тадэвуша Радзішэўскага; 

3) маршавага батальёна 35-га палка пяхоты з Брэста пад 
камандаваннем капітана Здзіслава Бачынскага; 

4) маршавага батальёна 82-га палка пяхоты з Брэста пад 
камандаваннем Вацлава Радзішэўскага; 

5) 49-га дывізіёна палявой артылерыі пад камандаван- 
нем маёра Станіслава Камарніцкага; 

6) 3-й артылерыйскай батарэі СПА, сфарміраванай у 9-м 
артылерыйскім дывізіёне СПА ў Траўгутава; 

7) 56-га сапёрнага батальёна; 

8) 112-й і 113-й танкавых рот (танкі Рэно ФТ-17, танкеткі 
ТКС); 

9) 9-га аўтамабільнага дывізіёна з Брэста пад каманда- 
ваннем маёра Уладзіслава Яскульскага; 

10) роты сувязі пад камандаваннем падпаручніка рэ- 
зерву Люцыяна Слівінскага; 

11) 81-га і 82-га ахоўных батальёнаў. 

У распараджэнні абаронцаў крэпасці было 12-16 старых 
танкаў «Рэно», 18 палявых гармат, 8 зенітных гармат, 16 стан- 
ковых кулямётаў. Гарнізон Брэста меў 2,5 мільёна штук бсе- 
прыпасаў для стралковай зброі, 7632 штук ручных гранат, 

1920 супрацьтанкавых снарадаў калібру 37 мм, 400 штук 
снарадаў для зенітных гармат, 16 200 штук снарадаў калібру 
75 ММ, 4800 штук снарадаў калібру 100 мм, 3034 снарады 
калібру 105 мм і, нарэшце, 574 снарады калібру 155 мм. Кры- 
ху пазней абарону крэпасці ўзмацнілі два бронецягнікі -- 
«Смелы» і «Барташ Главацкі». 

На паўночным участку каля Брэсцкіх варот абарону за- 
няў маршавы батальён З33-га пяхотнага палка і часткі ахо- 
вы, на ўсходнім -- маршавы батальён 82-га палка. Заходні 
ўчастак, ля Тэрэспальскіх варот, абараняў батальён 34-га 
палка пяхоты і рота аховы. На поўдні, каля шпітальнай бра- 
мы, абарону трымаў маршавы батальён 35-га палка. Галоў- 
ныя сілы артылерыі засяродзілі на паўночным участку аЭа- 
роны. У раёне следчага ізалятара «Брыгідкі» размясцілі ўма- 
цаваны артылерыйскі пункт 3-й батарэі СПА. На валах былі 
створаныя акопы і размешчаныя кулямёты. Танкі «Рэно» 
ўкапалі, ператварыўшы іх у доўгачасовыя агнявыя кропкі. 
Некалькімі танкамі забарыкадавалі ўязныя брамы. 

Наступ на Брэст вёў ХІХ танкавы корпус Хайнца Гудэры- 
яна. Яго мэтай было авалоданне горадам і крэпасцю Брэст 
з наступным развіццём наступу ў кірунку Ковеля. Гэтыя 
дзеянні павінны былі прывесці да поўнага акружэння поль- 
скай арміі на лініі Буга паміж Брэстам і Холмам. Каб скаваць 
манеўр немцаў, генерал Плісоўскі накіраваў на ўсход бро- 
нецягнік М? 55 «Барташ Главацкі», які ў раёне Жабінкі вы- 
грузіў танкеткі ТКС. Тыя, у сваю чаргу, правялі выведку ў ра- 
ёне мосту праз Мухавец, аднак хутка сутыкнуліся з нямец- 
кімі танкамі з 3-й танкавай дывізіі. 

Падчас бою тры ТКС былі знішчаныя, а дзве змаглі адыс- 
ці. Немцы спрабавалі пераследаваць, аднак напароліся на 
загараджальны агонь «Барташа Главацкага». У гэты ж час 
другі бронецягнік «Смелы» пад камандаваннем белару- 
са, капітана Мечыслава Маліноўскага праводзіў выведку 
ў накірунку Высокага і сутыкнуўся там з танкамі 10-й нямец- 
кай танкавай дывізіі. Экіпаж бронецягніка адкрыў ураганны 
агонь па немцах і прымусіў іх адступіць. Аднак хутка немцы 
захапілі Брэсцкі чыгуначны вакзал, і генерал Плісоўскі аддаў 
загад бронецягнікам адступіць у кірунку Ковеля. 

Увечары 13 верасня з боку Відамля да Брэста пад'ехалі 
чатыры нямецкія танкі. Супраціву не было, і Гудэрыян зразу- 
меў, што абарону па лініі знешніх фартоў крэпасці не зла- 
дзілі. 14 верасні нямецкія часткі авалодалі Брэстам і пачалі 
хуткае прасоўванне ўглыб. На падыходзе да цытадэлі палякі 
зрабілі засаду з замаскіраваных гармат капітана Тадэвуша 
Янішэўскага. Калі нямецкія танкі апынуліся на адлегласці 
80 метраў ад агнявых пазіцый палякаў, тыя адкрылі агонь. 

Вось як гэты бой апісваў адзін з салдат нямецкай 10-й 
танкавай арміі: 

«Мы рушылі далей на Брэст. 20 км. Гэта як скачок ката. 
Капітана распірае ад захаплення. Раніцай ён сказаў сапёрам, 
што хоча заняць крэпасць. Рашучыя дзеянні, на яго думку, 
могуць зламаць нават колькасную перавагу праціўніка. На- 
туральна, сапёры лепей за ўсіх падыходзілі для рэалізацыі 
гэтага плана. Яны чортавы мужыкі, вопытныя майстры 
ў абыходжанні з выбухоўкай і знаёмыя з усялякімі тэхнічнымі 
фокусамі. Абвешаныя мяшкамі, поўнымі ручных гранат, 
яны занялі па двое месцы на танках. Сядзелі на брані. Гэтыя 
салдаты годныя павагі, яны хацелі быць сярод першых зава- 
ёўнікаў Брэста. 

Нарэшце мы былі ў горадзе. Дзе да чорта гэтая крэпасць? 
Цытадэль было цяжка пазнаць, звонку яна аточаная дрэвамі 
і была акружана паркамі і плошчамі. Вось і галоўная дарога. 
Адно было дрэнна ў ёй. Яна прамая, як свечка. На ёй было ўсё 
відаць здалёк, задоўга да таго, як сам каго-небудзь убачыш. 
Толькі гэтая думка ўзнікла ў галаве, а ўжо загрымела поль- 
ская гармата. Снарад ударыў у вежу камандзірскага танка. 
Яго дэтанацыя абсыпала градам аскепкаў абодвух сапёраў. 
Яны былі забітыя іўпалі на дарогу. Другі стрэл з польскай гар- 
маты, якая, хутчэй за ўсё, была добра прыстраляная, слізга- 
нуў па вежы другога танка. Абодва сапёры, якія сядзелі там, 
таксама былі забітыя, а іх гранаты здэтанавалі. Гарматы 
палякаў стралялі па вельмі нізкай траекторыі, пад дрэвамі. 
Наш танк стрэліў у бок крэпасці, але траекторыя снарада 
была занадта крутой. Снарады зрывалі лісце з дрэў і раз- 
рываліся сярод галін. У бакавым завулку капітан і фельдфе- 
бель выбеглі з танка, заляглі і праз бінокль хацелі вызначыць 


170 Заходнебеларуская Атлантыда 1921-1941 гг. 


пазіцыю польскіх гармат. Але неўзабаве каля іх сталі рвацца 
снарады. Палякі так добра прыстраляліся, што адразу па- 
сылалі снарад туды, дзе нехта спрабаваў высунуцца. Адзін 
матацыкліст, якога не паспелі папярэдзіць, нёсся па дарозе. 
Яму крычалі. Ён быццам бы чуў, але чарговым снарадам ма- 
тацыкл быў разбіты. Нам давялося шукаць новы напрамак 
для наступу». 

А так тыя падзеі апісваў камандзір кулямётнага ўзвода, 
капрал Войска Польскага, беларус Міхаіл Семянюк: 

«Першы раз германец ударыў ноччу. З боку горада пайшлі 
танкі і пяхота. Яны скінулі нашых са знешніх валоў крэпас- 
ці, але далей прасунуцца не змаглі. Раніцай пачаўся артыле- 
рыйскі абстрэл. Гэта быў існы кашмар. Фугасы проста пеэа- 
ворвалі цытадэль. Потым немцы зноў пайшлі ў атаку. Нашы 
кулямёты выгадна стаялі на абсталяваных пазіцыях і «рэ- 
залі» нямецкую пяхоту кінжальны агнём. Аднак і ў крэпасці 
рваліся снарады. Ад абстрэлу загінула шмат нашых людзей. 
Шкада, баявыя былі хлопцы, як адзін, уставалі ў атаку. Уначы 
я разам з таварышамі падбіраў і вёз забітых за раку, на Тэ- 
рэспаль. Тэрэспальскім мост мы ўтрымлівалі да апошняга». 

14 верасня 1939 года 3-я нямецкая танкавая дывізія 
захапіла Жабінку і ўступіла ў боесутыкненне з абаронцамі 
Кобрына. 20-я матарызаваная дывізія вермахта рухалася ад 
Воўчына ў накірунку Брэсцкай крэпасці. 10-я танкавая ды- 
візія наступала ўздоўж шашы Чарнаўчыцы-Брэст. Супраць 
154 танкаў і 57 браневікоў немцаў польскія абаронцы цы- 
тадэлі на Бугу маглі супрацьпаставіць 57 супрацьтанкавых 
ружжаў, 18 палявых і 8 супрацьпаветраных гармат. Галоўны 
штурм немцы распачалі 15 верасня. Салдатам 20-й пяхот- 
най дывізіі вермахта ўдалося прарвацца ў цытадэль з боку 
Брэсцкіх варот. Абаронцы крэпасці выкацілі гарматы і зеніт- 
кі на прамую наводку і спрабавалі стрымаць наступаючых 
гітлераўцаў. 

Лейтэнант вермахту Фрам прыгадаў той бой: 

«Палякі спрабавалі пад прыкрыццём кулямётнага агню 
расстаўляць свае гарматы, але наш кулямёт расстрэльваў 
усе іх разлікі, адзін за другім. Аднак усё новыя і новыя жаўне- 
ры ў аліўкавых мундзірах выходзілі з казематаў і беглі ў бок 

гармат. Калі мы выкарысталі ўсе патроны і гранаты, нам 
трэба было адысці. І тут з лініі польскіх акопаў, якая заста- 
лася ў нас за спінамі, зноў пачаўся смяротны абстрэл. Вораг 
дабраўся туды праз нейкія, не вядомыя нам, пераходы. Тады 
мы страцілі шмат добрых жаўнераў». 

Цытадэль гарэла, не было сувязі, колькасць параненых 
і забітых кожную хвіліну павялічвалася. Параненых размя- 
шчалі ў будынку шпіталя, а таксама эвакуявалі ў Тэрэспаль. 
16 верасня ў небе над крэпасцю з'явіліся нямецкія бамбар- 
дзіроўшчыкі «Штука». Бамбёжка была жудаснай. 

Вось як гэтыя падзеі апісвае Міхаіл Семянюк: 

«У нас засталося толькі пяць ствалоў артылерыі, ка- 
зематы і падвалы былі перапоўнены параненымі. Каля 10-ці 
раніцы пачаўся новы штурм. Два нямецкія батальёны, уз- 
моцненыя танкамі, атакавалі ўмацаванні паблізу Брэсцкіх 
варот. Частка валоў была страчана. Адчайныя спробы ад- 
біць іх поспеху не мелі». 

Жорсткі бой у той дзень адбыўся ля Брэсцкай брамы. 
Менавіта там польскі снайпер забіў ад'ютанта камандуючага 
19-м корпусам падпалкоўніка Браўбаха. 69-ы пяхотны полк 
вермахта падчас гэтых баёў панёс значныя страты. 

За час баёў з 14 па 16 верасня абаронцам Брэсцкай 
крэпасці давялося адбіць 7 нямецкіх атак. У гэтых баях 
загінула да 40 працэнтаў гарнізона. Каля 18.00 16 верасня 
генерал Плісоўскі аддаў загад аб прарыве з крэпасці ў бок 
Тэрэспаля, які яшчэ не быў захоплены немцамі. Праз Са- 
пёрную браму і Лётны востраў цытадэль пакінулі парэшткі 
маршавых батальёнаў 33-га, 34-га, 35-га пяхотных палкоў, 
ахоўныя батальёны, артылерысты, 1-я рота сапёраў. Каля 
2000 жаўнераў, якім удалося вырвацца з атачэння, пад ка- 
мандаваннем палкоўніка Алоіза Хорака, працягнулі баявыя 
дзеянні супраць нацыстаў на Любліншчыне і змагаліся да 
кастрычніка 1939 года. 

У 8.30 17 верасня 1939 года пасля артпадрыхтоўкі немцы 
пайшлі на чарговы штурм цытадэлі. Параненыя вайскоўцы, 
якія знаходзіліся ў крэпасці, а таксама персанал шпіталя былі 
ўзятыя ў палон. Усяго пасля заканчэння штурму цытадэ- 
лі ў руках нацыстаў апынулася каля 1300 жаўнераў Войска 

Польскага. Але здаліся не ўсе. У адным з фортаў камандзір 
маршавага батальёна 82-га палка капітан Вацлаў Радзішэўскі 
са сваімі людзьмі вырашыў да канца абараняць цытадэль. 

Батальён Радзішэўскага складаўся ў тым ліку і з рэзер- 
вістаў-беларусаў, ні адзін з якіх не пажадаў пакінуць свай- 
го камандзіра -- яны змагаліся за сваю зямлю. Рэшткі гэ- 
тай вайсковай адзінкі ў перыяд з 17 па 26 верасня 1939 года 
аказалі ўпартае супраціўленне немцам, а затым і часткам 
Чырвонай Арміі. У ноч з 26 на 27 верасня капітан з невялікай 
групай абаронцаў пакінуў крэпасць і накіраваўся да вёскі 
Муравец. Неўзабаве пасля гэтага Вацлаў Радзішэўскі быў 
арыштаваны НКУС і ў красавіку 1940 года расстраляны ў Ка- 
тыні. Гакі ж лёс нападкаў і камандуючага абаронай Брэсцкай 
крэпасці генерала Канстанту Плісоўскага. Пасля адыходу 
з Брэста ён трапіў у савецкі палон і апынуўся ў Старабель- 
скім лагеры. У красавіку 1940 года Плісоўскага расстралялі 
ў будынку харкаўскага ўпраўлення НКУС. 

17 верасня 1939 года савецка-польскую мяжу перайшлі 
часткі Чырвонай Арміі. Ужо ўвечары таго ж дня танкі з чы- 
рвонымі зоркамі ўвайшлі ў Баранавічы, а праз два дні 29-я 
танкавая брыгада заняла Пружаны. 

22 верасня савецкія падраздзяленні ўвайшлі ў Брэст. 
Камандзір 29-й брыгады Чырвонай Арміі Сямён Крывашэін 
прыгадваў: «У цэнтры Брэста, у будынку ваяводскай ад- 
міністрацыі, знаходзіўся штаб Гудэрыяна. Камендант гора- 
да пайшоў далажыць аб маім прыбыцці. Я чакаў каля 10 хвілін 
у зале з прыгожымі партрэтамі польскіх гетманаў. З'явіла- 
ся група афіцэраў, сярод якіх быў малы, сухі генерал. Ён стаў 
у трох кроках перад мной і сказаў, што ў маёй асобе вітае 
Чырвоную Армію. Пазней Гудэрыян прапанаваў арганізацыю 
парада, сумеснага. Мы былі стомленыя і брудныя пасля доў- 
гага маршу, і я адмовіўся. Але нарэшце дамовіліся аб тым, 
што я вылучу для ўдзелу ў сумесным парадзе аркестр і ба- 
тальён танкаў Т-26. Гудэрыян прасіў, каб мы разам стаялі 
на трыбуне. Мы так і зрабілі». 

А 16-й гадзіне 22 верасня 1939 года на вуліцы Люблін- 
скай уніі адбыўся парад «пераможцаў». Перад трыбунай, на 
якой стаялі генерал Хайнц Гудэрыян і камбрыг Сямён Кры- 

вашэін, прамаршыравалі спачатку нямецкія часткі (полк 
20-й матарызаванай дывізіі вермахту, узвод матацыклістаў, 
два дывізіёны артылерыі), а пазней савецкія (аркестр, пяхо- 
та, артылерыя і некалькі танкаў). 

Адзін з жыхароў Брэста, апісваючы, гэтую падзею, 
успамінаў: «Спачатку прайшлі немцы. Вайсковы аркестр 
граў невядомы марш. Затым у небе з'явіліся нямецкія сама- 
лёты. Чырвонаармейцы ішлі ўслед за немцамі. Яны вель- 
мі адрозніваліся ад германцаў: ішлі не ў нагу, рамяні мелі 
брызентавыя. Коні, якія цягнулі іх гарматы, былі малымі 
і з кепскай вупражжу. За савецкай артылерыяй ехалі гусеніч- 
ныя трактары, якія цягнулі гарматы большага калібру, а да- 
лей ехалі танкі». 

У СССР пра гісторыю гэтай абароны Брэсцкай крэпасці 
не любілі згадваць. У Беларусі доўгі час пра тыя падзеі па- 
мяталі толькі жыхары горада на Бугу. Зараз гістарычная 
праўда пра абарону 1939 года вяртаецца з небыцця. Белару- 
сам варта памятаць, што вялікую ролю ў той бітве адыгралі 
менавіта нашы суайчыннікі, ураджэнцы Заходняй Беларусі. 
Гэтыя жаўнеры да канца абаранялі сваю зямлю. 


Кобрын. Невядомая абарона 1939-га 


Нават у маштабных даследаваннях гісторыкаў перыяду 
1918-1939 гадоў практычна няма згадак пра бітву пад Кобры- 
нам. А між тым гераізм салдат Войска Польскага, праяўлены 
ў той бітве, і іх трагічны лёс заслугоўваюць асаблівай увагі. 

У сакавіку 1939 года 30-я Палеская дывізія пяхоты Вой- 
ска Польскага, у склад якой уваходзіў 83-ці полк палескіх 
стралкоў імя Рамуальда Траўгута з Кобрына, была пера- 
дыслакаваная на рубеж ракі Варта і ўвайшла ў склад арміі 
«Лодзь» пад камандаваннем генерала Ю. Румеля. 

Але і «ўсходнія ўскраіны» пакідаць безабароннымі поль- 
скае вайсковае кіраўніцтва не хацела, і ў гэтай сувязі на базе 
кожнага з перадыслакаваных пяхотных палкоў пачалі фар- 
мавацца рэзервовыя падраздзяленні з навабранцаў. Не вы- 
ключэннем быў і полк з Кобрына. 

Гісторыя гэтага злучэння бярэ свой пачатак яшчэ з ча- 
соў Грамадзянскай вайны ў Расіі, калі з аўстра-венгерскіх 
і нямецкіх палонных, якія мелі польскае паходжанне, быў 
створаны 2-гі стралковы полк Сібірскай дывізіі. У 1920 го- 
дзе гэта фарміраванне было перапраўлена ў Польшчу, дзе 
атрымала новую нумарацыю і перадыслакавалася ў Ко- 
брын. 14 жніўня 1923 года палявы біскуп Войска Польска- 
га Станіслаў Гал уручыў камандаванню палка сцяг. Паводле 
ўспамінаў ураджэнкі Кобрына Ангеліны Амельянюк, асабі- 
сты склад палка ў асноўным складаўся з мясцовых жыха- 
роў, большасць з якіх былі па нацыянальнасці беларусамі, 
украінцамі і рускімі. 

У верасні 1939 года частка рэзервістаў з Кобрына была 
адпраўлена ў Брэст, дзе знаходзіўся штаб ІХ карпусной акругі. 
Крэпасць на Бугу рыхтавалася даць адпор нацысцкім захоп- 
нікам. Але да абароны рыхтаваўся і Кобрын. 8 верасня 1939 
года камандуючы акругай брыгадны генерал Францішак 
Клееберг атрымаў ад галоўнакамандуючага польскай арміі 
маршала Рыдз-Сміглы загад сфармаваць пяхотную дывізію 
з падраздзяленняў, якія знаходзіліся ў запасных пунктах. 

Так пачалося фармаванне пяхотнай дывізіі «Кобрын» 
пад камандаваннем палкоўніка Адама Эплера. У яе склад 
увайшлі: выведвальная рота, узвод веласіпедыстаў, узвод 
кавалерыі, амаль роўны па колькасці эскадрону, рота цяж- 
кіх кулямётаў, тры конных абозы (збройны, транспартны, 
санітарны), палявы шпіталь, два батальёны 82-га пяхотнага 
палка (камандзір падпалкоўнік Ф. Таргоўскі), рэзервовыя 
часткі 83-га пяхотнага палка (падпалкоўнік В. Севярын), пад- 
раздзяленні 84-га пяхотнага палка (маёр Ю. Жылеўскі). 

У Залессі, пад Кобрынам, быў сфармаваны 5-ы дывізіён 
лёгкай артылерыі, які складаўся з чатырох 75-міліметро- 
вых гармат і шасці 100-міліметровых гаўбіц. Акрамя гэтага, 
у склад дывізіі ўліліся часткі народнага апалчэння. Пазней 
“дывізію «Кобрын» перайменавалі ў 60-ю рэзервовую ды- 
візію пяхоты. Арганізацыйнай гатоўнасці гэта злучэнне да- 
сягнула 14 верасні 1939 года. 

Стратэгічнае значэнне Кобрына заключалася ў тым, што 
горад быў другім па значнасці чыгуначным вузлом Пале- 

скага ваяводства. Тут праходзіла чыгуначная ветка Брэст- 
Пінск-Лунінец, а таксама важныя аўтамабільныя дарогі на 
Баранавічы і Ковель. 

У ночз 13 на 14 верасня генерал Клееберг перанёс штаб 
абароны Палесся ў Пінск у сувязі з набліжэннем нямецкіх 
войскаў да Брэсту. Дывізія «Кобрын» атрымала заданне ар- 
ганізаваць абарону на захадзе ў раёне Відамлі, на ўсходзе 
ў раёнах Пружанаў і Гарадца. Пры гэтым асаблівая ўвага на- 
давалася пераправам на Канале каралевы Боны і каля ракі 
Мухавец, у раёне чыгуначнага моста. 

Хутка на шашы Брэст-Кобрын разведгрупа польскіх 
войскаў знішчыла адно з падраздзяленняў нямецкай 2-й 
матарызаванай дывізіі. Быў захоплены ў палон нямецкі афі- 
цэр, а таксама карты і дакументы, дзякуючы якім штаб пал- 
коўніка Эплера атрымаў найкаштоўнейшую інфармацыю аб 
планах вермахта па штурме Кобрына. 

15 верасня па загадзе камандуючага аператыўнай гру- 
пай «Палессе» (у склад якой уваходзіла дывізія «Кобрын») 
часткі 84-га пяхотнага палка Войска Польскага былі ад- 
праўленыя на перакрыжаванне дарог Влодава-Кобрын 
і Брэст- Ковель, падраздзяленні 82-га палка занялі пазіцыі 
ад Каралеўскага канала да Кобрына, 83-ці полк абараняў 
Кобрын (раёны Губерня І і І) і пераправы праз Канал кара- 
левы Боны, батальён 79-га палка «абкапаўся» каля Гародлі. 

У гэты ждзень другі батальён 83-га палка, узмоцнены не- 
калькімі 100-міліметровымі гаўбіцамі, высунуўся з Кобрына 
па брэсцкай шашы ў бок Трасцянка і заняў там пазіцыі на 
сухіх незабалочаных месцах. Астатняя артылерыя была раз- 
мешчаная на іншых танканебяспечных участках. Камандны 
пункт дывізіі знаходзіўся ў Залессі. 

Палкоўнік Эплер разумеў, што ў яго не хопіць сіл для 
арганізацыі пазіцыйнай абароны супраць наступаючых 
танкавых частак вермахта, і таму адзіным выхадам бачыў 
стварэнне рухомых атрадаў і максімальнае выкарыстанне 
натуральных прыродных перашкодаў. Так, дзякуючы таму, 
што своечасова былі перакрытыя шлюзы на каналах, штучна 
падняўся ўзровень вады ў рэках і балотах, што значна ска- 
вала магчымасць манеўру надыходзячых нямецкіх войскаў. 

У самім Кобрыне праходзіла эвакуацыя дзяржаўных 
устаноў і мірнага насельніцтва. Зрэшты, бургамістр гора- 
да, адстаўны афіцэр Войска Польскага З. Зялкоўскі застаў- 
ся ў магістраце і падтрымліваў сувязь з часткамі польскай 
арміі, якія абаранялі Палессе. Авіяцыя люфтвафэ пастаянна 
ажыццяўляла налёты на горад. Асабліва моцныя бамбаван- 
ні зазнаў чыгуначны мост на Каралеўскім канале. У адзін 
з дзён на гэта інжынернае збудаванне было скінута больш 
за сотню авіябомбаў. 

16 верасня 2-гі батальён 84-га пяхотнага палка польска- 
га войска атакаваў батальён 3-й танкавай дывізіі вермахта, 
які спрабаваў фарсіраваць Мухавец. Немцы былі прыцісну- 
тыя да ракі і адступілі. 

На наступны дзень 5-ы полк другой нямецкай матарыза- 
ванай пяхотнай дывізіі пад камандаваннем палкоўніка Хель- 
мута Шлёмера ў раёне Жабінкі пераправіўся праз Мухавец 
і па шашы рушыў у бок Кобрына. Падпусціўшы непрыяцеля 
бліжэй, жаўнеры Войска Польскага абрынулі на немцаў град 
снарадаў. Ім удалося падбіць тры фашысцкія браневікі. 

Вось як тыя гераічныя падзеі ўзгадвае жыхар Кобрына 
Н. Мурын: 

«16 верасня я ўбачыў узвод польскіх салдат. Яны з цяж- 
касцю цягнулі за сабой кулямёты на колах. Я ведаў іх ка- 
мандзіра -- ім быў афіцэр Карпінскі. Мне запомніліся яго 
словы: «Далей Кобрына не пайду. Мабілізуем мясцовае на- 
сельніцтва, будзем біцца. Тут і загіну». Стральба пачалася 
раніцай 17 верасня. Прагучалі адзінкавыя стрэлы карабінаў, 
застрачылі кулямёты, цяжка ляскатала артылерыя. Нем- 
цы занялі пазіцыі на старажытным Канале каралевы Боны. 
Іх артылерыя вяла інтэнсіўны агонь. Гляджу, ідуць гуськом 
польскія салдаты, паранены афіцэр наперадзе. Чую каман- 
ду: «Наперад!» Стала відавочна, што немцы імкнуліся выціс- 
нуць палякаў з ляску на адкрытае поле і перастраляць пра- 
мым агнём з браневікоў і танкаў. Каля шасці вечара салда- 
ты Войска Польскага зноў пайшлі ў атаку. Бой працягваўся 
да глыбокай ночы». 

А вось як той жа бой апісваў камандзір аднаго з нямец- 
кіх падраздзяленняў: 


Частка 2. Час выпрабаванняў 177 


«Мы апынуліся пад шчыльным агнём, практычна на 
адкрытым полі. Праціўнік бачыў усе нашы перамяшчэнні. 
Артылерысты з другога артылерыйскага палка пад каман- 
даваннем лейтэнанта фон дэр Хейдта паспрабавалі раз- 
гарнуць гармату, але неўзабаве ўсе яны былі забітыя». 

Іншы салдат 5-га пяхотнага палка вермахта так успамінаў 
тую бітву: 

«Наша падраздзяленне ішло па правым баку дарогі, але 
было затрымана шчыльным кулямётным агнём палякаў. 
Мой камандзір паспрабаваў прыўстаць, каб паглядзець у бі- 
нокль, і тут жа атрымаў кулю ў галаву. Камандаванне пры- 
няў сяржант Гротцэ, але неўзабаве і ён быў цяжка паранены. 
Застаўшыся без камандзіра, салдаты хаатычна сталі ад- 
ступаць. На полі бою было пекла». 

Цэлы дзень другі батальён 83-га пяхотнага палка Войска 
Польскага трымаў абарону ў раёне вёсак Пяркі, Сухоўчыцы 
і Пяскі. Познім вечарам нямецкі штурмавы атрад уброд фар- 
сіраваў раку Трасцянка каля вёскі Рыковічы і ўклініўся ў аба- 
рону польскага батальёна. 

У вёсцы Пяркі камбат капітан Сціслоўскі разгарнуў част- 
ку сіл батальёна і контратакаваў. Стрэламі з гаўбіц салдатам 
Войска Польскага ўдалося падбіць некалькі бронемашын 
праціўніка. Ля вёскі Яголкі палякам таксама ўдалося спыніць 
нямецкі наступ. Пасля гэтых няўдач часткі вермахта выму- 
шаныя былі адступіць да Жабінкі. 

Палкоўнік Эплер разлічваў, што на поўдзень ад Кобрына 
знаходзяцца польскія войскі, якія змогуць спыніць наступ 
немцаў у гэтым кірунку. Але неўзабаве з Пружанаў прый- 
шло паведамленне, што, акрамя абозаў і рэшткаў разбітай 
немцамі аператыўнай групы «Нараў», больш польскіх частак 
там няма. Эплер зразумеў, што дывізія «Кобрын» павінна 
разлічваць толькі на ўласныя сілы. Ён аддаў загад пера- 
кінуць батальён 79-га пяхотнага палка на самы небяспеч- 
ны - заходні -- участак абароны. 

Неўзабаве пасля моцнай артпадрыхтоўкі (немцы пад- 
цягнулі батарэі цяжкіх 150-міліметровых гаўбіц) 2-я нямец- 
кая матарызаваная дывізія зноў пачала наступ на горад. 
Кобрын гарэў. З'явілася і авіяцыя люфтвафэ. Здавалася, што 

пасля такіх налётаў у польскіх акопах не можа застацца ні 
адной жывой душы, але якое было здзіўленне немцаў, калі 
ля Канала каралевы Боны і фальваркаў Губерня Іі І яны зноў 
сустрэлі адчайны супраціў байцоў 83-га пяхотнага палка. 

Польскія артылерысты падбілі некалькі нямецкіх танкаў 
і бронемашын. Сярод салдат Войска Польскага было шмат 
беларусаў, смеласці якіх дзівіліся як ворагі, так і іх польскія 
камандзіры. Жаўнеры некалькі разоў падымаліся ў адчай- 
ныя штыкавая атакі. 

Палкоўнік Адам Эплер прыгадваў тую бітву: «Наш сал- 
дат змагаецца адважна. Пяхотнікі раз-пораз падымаюцца 
ў контратакі і выбіваюць праціўніка з іх пазіцый». 

У бітве за Кобрын гераізм праявілі не толькі салдаты, 
але і добраахвотная рота, сфармаваная з навучэнцаў коб- 
рынскай гімназіі, якія прайшлі дапрызыўную падрыхтоўку, 
а таксама салдат Акадэмічнага легіёна. Многія з гэтых юна- 
коў і дзяўчат назаўсёды засталіся на палях пад Кобрынам. 

Не вытрымаўшы настолькі жорсткага супраціву, немцы 
адступілі. Адзін з салдат вермахта, якія засталіся жывымі 
ў баі за Кобрын, пазней запіша ў сваім дзённіку: «З нас, ма- 
быць, няма ні аднаго, хто б не аддаў належнае мужнасці і ад- 
вазе жаўнераў, якія абаранялі гэты горад». 

У сваіх мемуарах «Запіскі салдата» геній танкавых атак 
Хайнц Гудэрыян напіша пра тое, што яго часткам «давялося 
весці цяжкія баі пад Кобрынам». У гэтай бітве немцы панеслі 
значныя страты: некалькі сотняў забітых, велізарная коль- 
касць параненых і мноства падбітай тэхнікі. Зыход бітвы 
за палескі горад прадвызначыў распачаты 17 верасня 1939 
года «вызваленчы паход Чырвонай Арміі ў Заходнюю Бела- 
русь». Неўзабаве абаронцы горада атрымалі загад пакінуць 
пазіцыі і эвакуявацца ў паўднёвым кірунку. 

Страты польскіх войскаў склалі, па розных дадзеных, 
каля 150 забітых і дзве разбітыя гарматы. Загінулых аба- 
ронцаў Кобрына мясцовыя жыхары пахавалі ў брацкіх ма- 
гілах на тэрыторыі горада. Адзін з відавочцаў Фёдар Козел 
успамінаў, што гукі бою і дым пажараў даходзілі да вёскі 
Зосіны, што знаходзілася амаль у 11 кіламетрах ад Кобры- 
на. Сярод забітых на польскіх пазіцыях было шмат грама- 


Частка 2. Час выпрабаванняў 179 


дзянскіх асоб, нават у касцюмах і пры гальштуках. Каля іх ля- 
жалі вінтоўкі. У гарадскім парку, дзе была сядзіба Тадэвуша 
Зялінскага, ляжалі абгарэлыя чалавечыя целы. Загінуў і сам 
гаспадар сядзібы. Калі немцы ўвайшлі ў яго дом, Зялінскі ад- 
крыў агонь па іх з паляўнічай стрэльбы, забіў афіцэра, але 
тут жа быў застрэлены. 

Адразу ж пасля баёў ксёндз-дэкан мясцовага касцёла 
Вольскі склаў спіс загінулых пры абароне Кобрына салдат 
Войска Польскага. Гэты дакумент захаваўся да нашых дзён. 
Сярод абаронцаў палескага горада было шмат ураджэн- 
цаў Заходняй Беларусі: Рыгор Бутэнін, Станіслаў Міранчук, 
Аляксей Налівайка, Віктар Базеў, Дзмітрый Багамар, Максім 
Брудскі, Васіль Дзеранчук, Павел Хілько, Барыс Карабко, Па- 
вел Панасюк і многія іншыя. Усе гэтыя людзі да канца абара- 
нялі сваю зямлю. 


х Хх Хх 


Падчас пошукавых работ, праведзеных у 2008 годзе 
салдатамі 52-га пошукавага батальёна беларускай ар- 
міі ў Кобрыне, на тэрыторыі могілак ля Петра-Паўлаўскай 
царквы, у неабазначанай брацкай магіле былі знойдзены 
парэшткі абаронцаў горада, якія загінулі ў верасні 1939 го- 
да ў баях з вермахтам. Байцы Войска Польскага былі паха- 
ваныя ў поўным абмундзіраванні, касках. Па знойдзеных 
салдацкіх жэтонах былі ўстаноўлены імёны некаторых 
салдат, пахаваных там. Адным з іх з'яўляўся Эварыст Зай- 
коўскі. У 1939 годзе яму было 28 гадоў. Малады настаўнік, 
прыгожая жонка, дачка, заможныя бацькі. Усю гэтую ідылію 
разбурыла вайна. Бацька прапаноўваў яму пакінуць краіну, 
але Эварыст адказаў: «Калі ўсе вось так паедуць, хто ж будзе 
бараніць Радзіму?» 

Вестку пра гібель Эварыста Зайкоўскага яго жонка атры- 
мала толькі 15 лютага 1941 года. Ксёндз з Кобрына напісаў 
ліст, у якім паведаміў, што яе муж загінуў 17 верасня 1939 го- 
да і пахаваны ў брацкай магіле. Пры ім было знойдзена па- 
сведчанне настаўніка. 

На перапахаванні астанкаў прысутнічала дачка і ўнучка 
Эварыста Зайкоўскага. Жанчыны не маглі стрымаць слёз. 

Яны дзякавалі беларусам за тое, што тыя вярнулі з небыцця 
іх бацьку і дзеда. 13 верасня 2008 года знойдзеныя парэшткі 
польскіх вайскоўцаў, якія загінулі пры абароне горада, былі 
ўрачыста перапахаваныя ў Кобрыне. 


Гераізм асуджаных 


Неўзабаве пасля пераходу савецкімі часткамі поль- 
скай мяжы 17 верасня 1939 года быў выдадзены загад га- 
лоўнакамандуючага маршала Рыдз-Сміглы, які прадпісваў 
польскім войскам не аказваць супраціў Чырвонай Арміі 
і адступаць у напрамку мяжы з Румыніяй і Венгрыяй. Але 
савецкае камандаванне не збіралася адпускаць баяздоль- 
ныя польскія падраздзяленні, і пры любой магчымасці 
чырвонаармейцы бралі іх у палон, а пры аказанні супра- 
ціву -- знішчалі. 

Ужо 18 верасня 1939 года камандуючы польскім Кор- 
пусам аховы памежжа (КАП) брыгадны генерал Вільгельм 
Орлік-Рукеман выдаў загад, у якім вызначыў шляхі адсту- 
плення польскіх памежнікаў з Заходняй Беларусі. Так, бры- 
гада КАП «Палессе» павінна была адыходзіць у кірунку Сян- 
кевічы - Лунінец -- Масты Валанскія -- Плотніца, батальён 
КАП. «Давыдгарадок» і камандаванне корпуса ў кірунку 
Столін-Морачна, нарэшце, полк КАП «Сарны» -- у накірунку 
Сарны -- Перыкалы -- Кухецка Воля. 

Прасоўваючыся да месца канцэнтрацыі, памежнікам 
пастаянна даводзілася весці баі з часткамі Чырвонай Арміі. 
Актыўнасць праяўляла і савецкая авіяцыя. Да 21 верасня 
1939 года большасць частак КАП прабіліся ў названыя ўчаст- 
кі. Паводле розных падлікаў, у распараджэнні генерала Ор- 
ліка-Рукемана апынулася каля 8 тысяч салдат. У ноч з 22 на 
23 верасня быў аддадзены загад, які прадпісваў польскім 
часткам рухацца ў бок Уладавы. Перамяшчэнне дазваляла- 
ся толькі ноччу. 

Тым часам 15-ы савецкі стралковы корпус 5-й арміі 
Украінскага фронту фарсіраваў Буг у напрамку горада Холм, 

а 23-ці стралковы корпус 4-й арміі Беларускага фронту пе- 
раправіўся праз гэтую раку ў раёне Брэста. У сваю чаргу, 
52-я стралковая дывізія палкоўніка Івана Русіянава атрыма- 
ла загад сканцэнтравацца ў раёне Уладава. 27 верасня 1939 
года ў вёсцы Шацк (цяпер знаходзіцца на мяжы Беларусі 
і Украіны) часткі 411-га асобнага танкавага батальёна і 54-га 
дывізіёна супрацьтанкавай артылерыі Чырвонай Арміі ўзялі 
ў палон невялікае польскае падраздзяленне. 

Кальцо, у якім знаходзіліся польскія часткі, сціскалася. 
Неўзабаве ў Маларыту, дзе разам са штабам знаходзіўся 
палкоўнік Русіянаў, прыйшоў загад: «Знішчыць банду поль- 
скіх афіцэраў, якая рухалася з усходу». 

Зводная група войскаў, сфармаваная генералам Ор- 
лікам-Рукеманам, дасягнула вёскі Шацк у ноч з 27 на 28 ве- 
расня. З-за палону, дэзерцірства і баявых стратаў коль- 
касць вайскоўцаў, якія ўваходзілі ў групу, зменшылася ўд- 
вая. Тэрыторыя вакол Шацка была забалочаная, усё гэта 
ўскладняла перамяшчэнне буйных вайсковых злучэнняў 
палякаў. З іншага боку, багністыя раўніны не дазвалялі 
і камандаванню Чырвонай Арміі эфектыўна выкарыстоў- 
ваць танкі. Паводле ацэнкі савецкай разведкі, сілы паля- 
каў складаліся ўсяго з палка пяхоты, 300 кавалерыстаў 
і дывізіёна артылерыі. Палякі, сфармаваўшы ўдарны кулак 
з батальёнаў КАП «Бярэзна», «Роўна», «Тышыцы» і батальё- 
на Войска Польскага маёра Бальцажака, былі гатовыя ата- 
каваць Шацк. На чале наступаючых польскіх частак стаяў 
падпалкоўнік Нікадзім Сулік. 

Савецкае камандаванне апярэдзіла польскія падраз- 
дзяленні і вырашыла контратакаваць іх танкамі. Вось як 
апісваў падзеі адзін з удзельнікаў таго бою маёр Войска 
Польскага Журоўскі: «Быў ясны сонечны дзень. Раптам з боку 
Шацка пачуўся шум рухавікоў. Неўзабаве на дарозе з'явіліся 
варожыя танкі. Нашы артылерысты сталі наводзіць гарма- 
ты. Камандзіры разлікаў не спяшаюцца. Шум матораў узма- 
цняецца. Перад намі вялікая колькасць танкаў і браневікоў. 
Едуць, думаючы, што наша лінія абароны трэсне толькі ад 
аднаго іх выгляду. У люках танкаў бачныя фігуры камандзі- 
раў. Нашы кулямётчыкі таксама гатовыя і чакаюць загад 

адкрыць агонь. Калі з Шацка выехаў апошні танк і грузавік 
з пяхотай, раздаюцца першыя стрэлы з нашых гармат. 
Танкі ахопленыя агнём. Гарыць бензін. Узлятае на паветра 
грузавік з савецкай пяхотай. Бальшавікоў ахапіла паніка. 
З танкаў выскокваюць танкісты, некаторыя іх, зняўшы ра- 
мяні, стаяць з паднятымі ўверх рукамі каля сваіх знішчаных 
машын. Чуюцца крыкі параненых». 

А вось што пра тыя падзеі ўспамінаў іншы іх відавочца, 
падпаручнік рэзерву С. Лукасевіч: «Бальшавіцкія танкі ака- 
звалі на нас жахліва панурае ўражанне. Але пад Шацкам мы 
разграмілі атрад Чырвонай Арміі. У нашых руках апынуліся 
вялікія трафеі». У выніку бою было знішчана 8 танкаў Т-26. 
Смяротнае раненне атрымаў камандзір 411-га асобнага 
танкавага батальёна капітан Цімафей Несянюк. Тады ж 
загінуў і палітрук падраздзялення Фёдар Варона. Танкі- 
сты былі пахаваныя на гарадскіх могілках Маларыты. 
Знішчыўшы савецкія танкі, польская пяхота перайшла 
ў наступ. За батальёнам маёра Бальцажака, у атаку пайшлі 
памежнікі з батальёна КАП «Бярэзна». Чырвонаармейцы 
адкрылі па наступаючых шчыльны ружэйна-кулямётны 
і артылерыйскі агонь. 

Але гэта не спыніла польскія часткі, і неўзабаве яны ўвар- 
валіся ў вёску. «Капісты» і байцы Войска Польскага кінуліся 
ў штыкавую на чырвонаармейцаў. Тыя пачалі адступаць. Да 
12-й гадзіны дня дарога на захад была адкрыта. У польскім 
палоне апынулася б афіцэраў і каля 150 шараговых Чырво- 
най Арміі. У 13 гадзін дня ў Шацк разам са сваім штабам пры- 
быў брыгадны генерал Орлік-Рукеман і аддаў далейшыя за- 
гады, якія тычыліся руху войскаў. Камандзір роты «Тышыца» 
маёр Грот атрымаў распараджэнне пра стварэнне агнявых 
пазіцый на ўскраіне Шацка. 

Каля 14 гадзін дня Шацк атакавалі савецкія бамбар- 
дзіроўшчыкі. Тым часам камандаванне Чырвонай Арміі 
падцягнула ў гэты раён свежыя сілы, а артылерыя пачала 
абстрэл польскіх пазіцый у Шацку. Неўзабаве з боку шашы 
Шацк-Пішча ў атаку пайшоў З3-ці батальён савецкага 58-га 
стралковага палка. Палякі сустрэлі чырвонаармейцаў агнём 
кулямётаў і артылерыі, пасля чаго гэтая атака захлынулася. 

Неўзабаве сілы наступаючых папоўніліся ротай сапёраў. Да 
вечара Русіянаў падцягнуў да Шацка гаўбічную артылерыю. 

Генерал Орлік-Рукеман, разумеючы, што Шацк можа 
быць акружаны, аддаў загад палкоўніку Ружыцкаму-Ка- 
ладзечыку ажыццявіць удар па лініі дарогі Мельнікі-Шацк. 
Рэалізацыя гэтага загаду была даручана батальёну КАП «Да- 
выд-Гарадок». Аднак гэты манеўр не атрымаўся, батальён 
наткнуўся на пераўзыходзячыя яго падраздзяленні 58-га 
палка Чырвонай Арміі і быў разбіты. У адным з тых баёў 
быў цяжка паранены камдзіў палкоўнік Русіянаў. Вось як ён 
апісваў тыя падзеі: «Пад Шацкам насабстралялі з лесу. Я быў 
паранены ў руку аскепкам снарада, упаў з каня і страціў пры- 
томнасць. Ардынараа, як умеў, перавязаў руку, ія працягваў 
кіраваць часткамі дывізіі. У Мінскім акруговым шпіталі лека- 
ры сказалі, што рана ў мяне даволі цяжкая, аскепкам пера- 
бітыя вена і нерв». 

Пасля ранення Русіянава камандаванне дывізіяй на сябе 
прыняў начальнік штаба палкоўнік Кузьмін. 

З надыходам цемры пачаўся адыход польскіх войскаў 
з Шацка ў кірунку пераправы праз Буг. Першымі пачалі пе- 
рапраўляцца падраздзялення пад камандаваннем падпал- 
коўніка Суліка. Затым на другі бераг пайшлі часткі брыгады 
КАП «Палессе». Польскім часткам давялося пакінуць у Шац- 
ку значную колькасць тэхнікі і правіянту, каб не ўсклад- 
няць рух. Падчас пераправы «капістам» увесь час даво- 
дзілася адбіваць атакі чырвонаармейцаў. На золку над пера- 
правай з'явіліся савецкія выведвальныя самалёты. Аднак да 
гэтага часу амаль усе польскія падраздзяленні былі ўжо на 
процілеглым беразе і рушылі на захад. 

У ходзе баявых дзеянняў у раёне Шацка палякі страцілі 
каля 500 салдат і афіцэраў (у гэты лік уваходзяць не толь- 
кі забітыя і параненыя, але і ўзятыя ў палон). Савецкая 52-я 
дывізія страціла 82 чалавекі забітымі і 185 параненымі. Было 
знішчана каля 10 савецкіх танкаў і бронемашын, а таксама 
значная колькасць іншых відаў тэхнікі. За невыкананне за- 
гаду («банда польскіх афіцэраў» не толькі не была разбітая, 
але яшчэ і нанесла Чырвонай Арміі адчувальныя страты) 
кіраўніцтва 52-й дывізіі было знятае са сваіх пасадаў. 

Кодзеўцы. 
Кавалерысты супраць танкаў 


Доўгі часлічылася, што «вызвольны паход Чырвонай Ар- 
міі ў Заходнюю Беларусь у верасні 1939 года» быў для Савец- 
кага Саюза бяскроўнай «міратворчай аперацыяй». Між тым, 
Чырвонай Арміі давялося весці актыўныя баявыя дзеянні 
супраць Войска Польскага. Адна з малавядомых бітваў той 
вайны адбылася каля беларускай вёскі Кодзеўцы на мяжы 
з Літвой. 

У перыяд з 20 па 22 верасня 1939 года часткі Чырвонай 
Арміі вялі жорсткія баі за Гродна. Дрэнна ўзброеныя поль- 
скія падраздзяленні, а таксама мясцовыя жыхары, не маючы 
дастатковага ўзбраення, усё ж здолелі нанесці бальшавікам 
значны ўрон. Аднак сілы былі няроўныя, і неўзабаве поль- 
скае камандаванне прыняло рашэнне пачаць адступленне 
з Гродна ў бок мяжы з Літоўскай рэспублікай. Да таго ж поль- 
скім часткам трэба было паспець эвакуявацца да таго мо- 
манту, пакуль Чырвоная Армія не адрэзала шляхі адыходу 
на поўнач. 

Адзін з удзельнікаў эвакуацыі з Гродна пасля так апісваў 
тыя падзеі: «На дарозе была вялікая колькасць людзей і па- 
возак. Усё перамяшалася. Ваенныя абозы, паліцыянты, гра- 
мадзянскія. Савецкая артылерыя б'е па нас з боку віленскай 
шашы. Нас даганяе некалькі ўланаў. «А ну варушыцеся хут- 
чэй, на плошчы за мостам рускія танкі». 

Большасць частак, якія адступілі з Гродна, дасягнулі 
вёскі Гожа познім вечарам 21 верасня. За гэтым населеным 
пунктам польскія падраздзяленні пераправіліся праз Нё- 
ман. Першымі гэта зрабілі кавалерысты з Рэзервовай бры- 
гады «Ваўкавыск». Яна была сфармаваная ўжо ў ходзе верас- 
нёўскай кампаніі з запасных падраздзяленняў Сувальскай 
і Падляшскай кавалерыйскіх брыгад, а таксама 14-га ды- 
візіёна коннай артылерыі, дыслакаванага ў раёне Беластока 
і Ваўкавыска. 

У склад Рэзервовай брыгады «Ваўкавыск» уваходзілі: 
110-ы ўланскі полк, сфармаваны ў Ізабеліне пад Ваўкавы- 

скам; 101-ы ўланскі полк, сфармаваны ў Беластоку; 102-гі 
ўланскі полк. Пазней у склад брыгады ўвайшоў 103-ці пяхот- 
ны полк швалежэраў. 

16 верасня 1939 года 110-ы полк удзельнічаў у баях 
з нямецкімі войскамі на Беласточчыне. Пасля пачатку «вы- 
звольнага паходу Чырвонай Арміі» камандаванне брыга- 
ды «Ваўкавыск» прыняло рашэнне перадыслакавацца на 
поўнач, у бок мяжы з Літвой. Дайшоўшы да Гродна, польскія 
кавалерысты прынялі ўдзел у абароне горада. Але, усведам- 
ляючы, што сілы няроўныя, камандаванне брыгады прыня- 
ло рашэнне адступіць. 

101-ы ўланскі полк, скончыўшы пераправу праз Нёман, 
спыніўся на пастой у вёсцы Кодзеўцы, у 7 кіламетрах на ўс- 
ход ад мястэчка Сапоцкін. Камандаванне Чырвонай Арміі 
не збіралася адпускаць у Літву польскія войскі. 21 верасня 
камандзір 15-га танкавага корпуса РККА Пятроў сфармаваў 
пад камандаваннем маёра Ф. Чувакіна механізаваную гру- 
пу ў складзе батальёна танкаў БТ-7 (34 танка), З браневікоў 
БА-10, і двух пяхотных рот на грузавіках і загадаў ёй «ачыс- 
ціць ад польскіх банд» дарогу на Сейны і Аўгустаў. У 15 гадзін 
зводны атрад накіраваўся ў адзначанае месца. Для правя- 
дзення разведкі маёр Чувакін выслаў наперад 4 танка, два 
браневікі і стралковы ўзвод. У раёне вёскі Белічаны зводная 
група была падзелена. Адна яе частка рушыла ў бок вёскі 
Кодзеўцы, другая -- у напрамку Сапоцкіна. 

У гэты час польскае камандаванне рыхтавалася да 
абароны. На паўночным баку Кодзеўцаў былі ўсталяваныя 
два буйнакаліберныя кулямёты. На паўднёвым участку 
пастаўлены ўзмоцнены дазор. У сваю чаргу, абедзве ўс- 
краіны вёскі замініравалі супрацьтанкавымі мінамі. У 21.00 
польскі дазор паведаміў камандаванню, што з боку Нёмана 
рухаецца бронетэхніка. Камандзір 101-га ўланскага палка 
Станіслаў Жукоўскі аб'явіў трывогу. Але, як аказалася, у бок 
Кодзеўцаў, ехала калона польскіх машын, якая эвакуявала- 
ся з Гродна. 

Але ўжо праз дзве гадзіны ўланы былі пабуджаны 
моцнай ружэйна-кулямётнай стральбой. Аказалася, што 
разведвальная група, адпраўленая маёрам Чувакіным, 

«напаролася» на польскую ахову і ў выніку бою панесла ад- 
чувальныя страты. Хутка да Кодзеўцаў падцягнуліся і асноў- 
ныя сілы зводнай чырвонаармейскай механізаванай групы. 
Каля 2 гадзін ночы 7 савецкіх танкаў, падавіўшы супраціў 
уланаў на ўездзе ў населены пункт, накіраваліся ў вёску. 
Экіпажы БТ-7 уключылі фары і, адкрыўшы агонь з усіх відаў 
узбраення, пранесліся па галоўнай вуліцы вёскі. 

Адзін з відавочцаў так апісваў тыя падзеі: «Каля дзвюх 
гадзін я прачнуўся ад крыку «савецкія танкі ў вёсцы». Неўза- 
баве я ўбачыў савецкія танкі з уключанымі фарамі. Іх экіпажы 
стралялі з гармат і кулямётаў ва ўсе бакі. Праз секунду ўсё 
сціхла». 

Камандзір польскага 101-га палка маёр Жукоўскі пры- 
няў рашэнне аб арганізацыі кругавой абароны населенага 
пункту. Для гэтага ён падзяліў сілы, якія былі ў яго распа- 
раджэнні, на дзве часткі. Камандаванне адной з іх маёр узяў 
на сябе. А другую ўзначаліў ротмістр Нарцыс Лапяноўскі. 
Да вайны Лапяноўскі служыў у 1-м палку ўланаў Крэхавец- 
кіх. На пачатку Другой сусветнай вайны быў накіраваны 
ў 101-ы полк і стаў камандзірам аднаго з яго эскадронаў. 

У распараджэнні абаронцаў была ўсяго адна процітан- 
кавая гармата. Але польскія кавалерысты ўжо навучылі- 
ся змагацца з савецкімі танкамі пры дапамозе падручных 
сродкаў. Падчас баёў у Гродна вялікая колькасць савецкай 
ваеннай тэхнікі была знішчаная з дапамогай бутэлек з за- 
пальнай сумессю. Кінуты ў танк «кактэйль Молатава» вельмі 
хутка ператвараў грозную баявую машыну ў факел. 

Адпраўленыя маёрам Жукоўскім разведчыкі паведамілі, 
што на ўсход ад вёскі знаходзіцца падраздзяленне савецкай 
пяхоты. Камандзір палка тут жа вырашыў атакаваць ворага. 
Але калі польскія кавалерысты сышліся з чырвонаармей- 
цамі, заходнюю ўскраіну вёскі атакавалі 12 савецкіх танкаў 
пры падтрымцы пяхоты. 

-.. Тутабарону трымала падраздзяленне пад камандаван- 
нем ротмістра Лапяноўскага. Уланы змаглі з дапамогай руч- 
ных гранат падбіць адзін савецкі танк, але іншыя машыны, 
праехаўшы праз польскія пазіцыі, накіраваліся ў вёску. Пры 
гэтым польскія кулямётчыкі ўсё ж змаглі адсекчы савецкую 

пяхоту, пакінуўшы танкі без падтрымкі. Неўзабаве вёска 
стала нагадваць танкавыя могілкі. Калі скончыліся бутэлькі 
з бензінам, уланы сталі кідаць газавыя лямпы. Акрамя гэта- 
га, польскія кавалерысты выкарыстоўвалі супрацьтанкавыя 
міны, кідаючы іх пад гусеніцы танкаў. 

Вось як апісвае тыя падзеі адзін з відавочцаў: «Выбухі 
снарадаў абсыпалі людзей і коней градам аскепкаў. Нехта 
крыкнуў: «Іх паліць трэба». Бензін быў, але не хапала бутэлек. 
Тады бралі газавыя лямпы і кідалі ў танкі. Была вялікая ра- 
дасць, калі ўдавалася падпаліць танк. Праехаўшы трохі, той 
спыняўся, і з люкаў выскоквалі танкісты, з якімі разбіраліся 
нашы салдаты». 

Савецкія войскі каля 12 разоў спрабавалі атакаваць 
вёску, але кожны раз павінны былі адыходзіць. Раніцай 
22 верасня на дапамогу атакуючым з Гродна прыбылі пад- 
раздзяленні 27-й танкавай брыгады РСЧА і рота 101-га 
стралковага палка. У 8.30 бой скончыўся. 

Страты савецкага боку склалі: каля 20 знішчаных і паш- 
коджаных танкаў і іншых відаў тэхнікі і некалькі сотняў пара- 
неных і забітых. Але і польскія страты былі значнымі. 101-ы 
ўланскі полк згубіў 70 працэнтаў асабовага складу і коней. 
Быў смяротна паранены маёр Станіслаў Жукоўскі. Ён памёр 
па дарозе ў шпіталь, ужо на тэрыторыі Літвы. 

Ротмістр Нарцыс Лапяноўскі падчас абароны Кодзеўцаў 
атрымаў цяжкае раненне, але разам з рэшткамі свайго пал- 
ка ўсё ж змог эвакуявацца ў Літву і знаходзіўся там у лагеры 
для інтэрнаваных салдат Войска Польскага. Пасля таго, як 
Літва ўвайшла ў склад СССР, у ліпені 1940 года разам з ін- 
шымі польскімі афіцэрамі ротмістр быў адпраўлены ў лагер 
у Казельску. 11 кастрычніка ён быў пераведзены ў турму на 
Лубянцы. Савецкае кіраўніцтва ведала пра подзвіг польска- 
га кавалерыста ў Кодзеўцах. Неўзабаве Лапяноўскага, разам 
з іншымі польскімі афіцэрамі, перавялі на дачу НКУС у Ма- 
лахаўцы, дзе з ім пачалі працаваць, спрабуючы ўгаварыць 
удзельнічаць у стварэнні польскага войска ў СССР. 

У сакавіку 1941 года героя бітвы ў Кодзеўцах перавялі 
ў Бутырку, а затым ва ўкраінскі Пуціўль. Аднак у ліпені та- 
го ж года вызвалілі і накіравалі ў распараджэнне генерала 

Андэрса. У 1942 годзе Лапяноўскі разам з польскай арміяй 
пакінуў СССР. Праз два гады ён быў таемна закінуты ў акупа- 
ваную польскую сталіцу і ўдзельнічаў у Варшаўскім паўстан- 
ні. Пасля паразы паўстання знаходзіўся ў нямецкім палоне, 
выжыў і пасля вайны з'ехаў у Вялікабрытанію, а затым у ЗША. 


Вытычна. Апошні бой памежнікаў 


Вераснёўская кампанія Чырвонай Арміі прывяла ў замя- 
шанне польскія вайсковыя і цывільныя ўлады. Сітуацыя па- 
гаршалася яшчэ і тым, што савецкі бок доўгі час запэўніваў 
палякаў у тым, што канцэнтрацыя падраздзяленняў Чырво- 
най Арміі на савецка-польскай мяжы выкліканая тым, што 
ў Польшчы ідзе вайна. 

17 верасня 1939 года першымі «вызваліцеляў» сустрэлі 
менавіта салдаты і афіцэры КАП. Сілы былі няроўныя: тан- 
кам і браневікам «капісты» маглі супрацьпаставіць толькі 
карабіны і асабістую мужнасць. Ужо 18 верасня камандую- 
чы КАП брыгадны генерал Вільгельм Орлік-Рукеман аддаў 
загад аб адступленні даручаных яму частак. 

21 верасня з памежнікаў і частак Войска Польскага ге- 
нерал сфармаваў імправізаваную Групоўку КАП, у склад 
якой увайшлі: брыгада КАП «Палессе» пад камандаваннем 
дыпламаванага палкоўніка Тадэвуша Ражыцкага-Каладзей- 
чыка, полк КАП «Сарны» пад камандаваннем падпалкоўніка 
Нікадзіма Суліка, маршавы батальён 76-га Лідскага пяхотна- 
га палка пад камандаваннем маёра Юзафа Бальцажака. Уся- 
го -- каля 9 тысяч чалавек. 

Пасля кровапралітных баёў супраць Чырвонай Арміі 
ў раёне Шацка 28 верасня 1939 года гэтая група польскіх 
войскаў пераправілася праз Буг і сканцэнтравалася ў раёне 
Касіна на поўнач ад Холма. У 10 кіламетрах на поўнач заня- 
ла пазіцыі брыгада «Палессе», якая з-за цяжкіх стратаў была 
перафарміраваная ў батальён, камандзірам якога стаў пад- 
палкоўнік Ян Дышкевіч. 

У Цэнтральным ваенным архіве Польшчы сярод іншых 
дакументаў захоўваюцца ўспаміны камандзіра батальёна 

КАП «Людвікава» капітана Анджэя Шумлінскага, якія рас- 
павядаюць аб баявых дзеяннях брыгады КАП «Палессе». 
Афіцэр, у прыватнасці, піша: «З 20 верасня па 1 кастрычніка 
мы двойчы знаходзіліся ў савецкім акружэнні і двойчы нам 
удавалася прарвацца праз бальшавіцкія парадкі. У баях мы 
неслі цяжкія страты. Урэшце з трох памежных батальёнаў 
быў сфармаваны адзін. Параненых нам даводзілася пакідаць 
у вясковых школах. Яны пад апекай санітараў чакалі савецкія 
войскі». 

30 верасня Групоўка КАП высунулася ў бок Вытычна 
для наступнага злучэння з Асобнай аператыўнай групай 
Войска Польскага «Палессе» пад камандаваннем генерала 
Францішка Клееберга. Адзін з удзельнікаў тых падзей пісаў: 
«Мы не думалі пра тое, наколькі доўга яшчэ хопіць нашых 
сіл. Ведалі, што ідзем на злучэнне з групай генерала Клеебер- 
га. Мы, сувязісты, ужо ведалі, што Варшава пала. Змагаўся 
толькі Хель. Марш працягваўся некалькі гадзін. На чале ка- 
лоны ў гэты раз ішоў не падпалкоўнік Сулік, а не вядомы мне 
палкоўнік у гарнізоннай фуражцы. У пэўны момант наперадзе 
калоны пачалося ажыўленне, і нехта з камандзіраў скаман- 
даваў: «Артылерыя наперад!» Неўзабаве гарматы праехалі 
міма нас, імы працягнулі рух да шашы Уладава-тТраўнікі». 

Рух групы ажыццяўлялася без затрымак. Толькі бата- 
льён КАП «Бярэжна», які ішоў у ар'ергардзе, наткнуўся на 
савецкую пяхотную частку, узмоцненую двума танкамі. 
Выкарыстоўваючы 37-міліметровыя гарматы, польскія па- 
межнікі падбілі абодва непрыяцельскіх танкі і прымусілі чы- 
рвонаармейцаў адступіць. Да ночы 1 кастрычніка 1939 года 
групоўка КАП дасягнула населенага пункта Вытычна. 

Аслабленая ў баях з часткамі Войска Польскага, 52-я 
стралковая дывізія РСЧА 29 верасня знаходзілася каля ракі 
Буг. Неўзабаве ёй быў аддадзены загад пераследаваць па- 
лякаў, якія адыходзілі на захад. На дапамогу гэтаму злучэн- 
ню накіроўваўся 16-ы стралковы полк з 87-й дывізіі і 253-ці 
стралковы полк з 45-й дывізіі Чырвонай Арміі, узмоцненыя 
танкавым батальёнам. 

Аднак 52-я дывізія праз Буг так і не пераправілася, да 
таго ж 16-ы полк РСЧА выйшаў з Хелма толькі 30 верасня, 

і да пачатку бітвы пад Вытычна падысці не паспеў. Таму ас- 
ноўнай савецкай ударнай сілай стаў менавіта 253-ці полк. 

Напярэдадні бітвы памежнікі КАП «Сарны» занялі аба- 
рончыя пазіцыі каля мястэчка Вулька Вытыцка, а батальён 
«Палессе» размясціўся ў Вытычна. 1 кастрычніка 1939 года 
каля З гадзін ночы «капісты» ўбачылі савецкія танкі. Палякі 
абстралялі іх з процітанкавых гармат і знішчылі два танкі 
Т-37. Праз некаторы час ўсходнюю ўскраіну мястэчка ата- 
каваў эскадрон кавалерыі РСЧА. Аднак і гэтая атака была 
адбітая. 

На досвітку савецкае камандаванне вырашыла кінуць 
у бой пяхоту. 1-ы батальён наступаў у раёне ўсходняй ускраі- 
ны Вытычна, другі -- уздоўж шашы паміж Вытыцкім возерам 
і населеным пунктам. Танкавы батальён таксама наступаў уз- 
доўж шашы і падтрымліваў наступ пяхотнікаў. 1-ы дывізіён 
45-га артылерыйскага палка павінен быў весці агонь па агня- 
вых кропках палякаў. Да 8-й гадзіны раніцы чырвонаармей- 
цы з 1-га батальёна пры падтрымцы кавалерыі змаглі выбіць 
польскія часткі з Вытычна і захапіць горад. Але атака 2-га 
батальёна захлынулася, наткнуўшыся на моцны агонь з ку- 
лямётаў і гармат. Пры гэтым батальён, страціўшы 15 чалавек 
забітымі і 60 параненымі, быў вымушаны адступіць. 

І тут у справу ўступіла ВПС РСЧА. Савецкія самалёты 
расстрэльвалі польскія артылерыйскія пазіцыі з кулямётаў, 
а таксама карэктавалі агонь сваёй артылерыі. Каля 9 гадзін 
раніцы генерал Вільгельм Орлік-Рукеман загадаў батальёну 
«Палессе» нанесці ўдар у фланг надыходзячага 1-га батальё- 
на Чырвонай Арміі. Такі манеўр, хутчэй за ўсё, прынёс бы 
поспех памежнікам, але падраздзяленне ў атаку не пайшло. 
У гэтай катастрафічнай сітуацыі польскі генерал прыняў 
рашэнне распусціць Групоўку КАП «Палессе», а жаўнерам 
загадаў рухацца ў бок Сасновіціх лясоў. 

Вільгельм Орлік-Рукеман запісаў у сваёй справаздачы: 
«Усе мы разумелі, што ў любую хвіліну наша лінія абаро- 
ны можа быць прарваная. Мы знаходзімся пад пагрозай 
акружэння з заходняга напрамку, які абараняць ужо няма 
каму. Засталося ўсяго 20 снарадаў на абедзве артылерый- 
скія батарэі. Мы б'емся з сіламі, якія нас пераўзыходзяць, і да- 

лейшыя баявыя дзеянні могуць прывесці да поўнага знішчэн- 
ня нашай групоўкі». 

1-ы батальён РСЧА працягваў наступ, але ў раёне 
мястэчка Мяцёлка яго контратакавала і адкінула назад 
рота батальёна КАП «Бярэжна». Праўда, для развіцця насту- 
плення ў польскіх памежнікаў ужо не было сіл. Адступіўшы 
ў раён Сасновіц, частка падраздзяленняў КАП перайшла да 
партызанскіх дзеянняў. 

Вось як тыя падзеі апісваў адзін з відавочцаў: «Мы вы- 
рашылі працягнуць баявыя дзеянні ў складзе войскаў пад 
камандаваннем генерала Клееберга. Хуткім маршам мы ру- 
халіся на захад, у напрамку да Парчава. Тут мы даведаліся, 
што нашы войскі рухаюцца да Коцка. 2 кастрычніка мы былі 
на месцы. Мы зноў былі сярод сваіх. Была кавалерыя, артыле- 
рыя, пяхота. І галоўнае, ва ўсіх было жаданне змагацца». 

Усяго ў ходзе баёў пад Вытычна польскі бок страціў 
93 чалавекі забітымі і некалькі сотняў параненымі. 253-ці 
стралковы полк РСЧА, паводле савецкіх крыніц, страціў 
36 чалавек забітымі і больш за 100 параненымі. Акрамя гэ- 
тага, польскай артылерыяй было знішчана тры танка Т-37 
і тры трактары «Камсамолец». 


Вялікія дні малога флоту 


Адным з найбольш баяздольных вайсковых фармаван- 
няў на тэрыторыі Заходняй Беларусі была Пінская рачная 
ваенна-марская флатылія. У верасні 1939 года на лёс яе ма- 
ракоў выпалі цяжкія выпрабаванні. 

Пінская флатылія была створана 19 красавіка 1919 года, 
калі польскія вайсковыя ўлады арганізавалі ў складзе трох 
катэраў марскі патруль на Прыпяці. Менавіта ён прыняў 
удзел у бойцы з савецкімі катэрамі пад Гарадзішчам у ліпені 
1919 года. Пазней часткі Войска Польскага пры ўдзеле рач- 
нога флоту ажыццявілі ўдалы дэсант, які дазволіў выбіць 
бальшавікоў з Лунінца. У сакавіку 1920 года флатылія ўдзель- 
нічала ў баях пад Мазыром і ў наступленні на Кіеў, дзе пад 
Чарнобылем удала атакавала бальшавіцкія падраздзяленні. 

Аднак пасля таго, як Чырвоная Армія распачала наступлен- 
не на захад і захапіла міжрэчча Прыпяці, матросы затапілі 
свае караблі пад Пінскам і адступілі. 

Адраджэнне флатыліі на Палессі пачалося ў 1922 годзе, 
пасля заключэння Рыжскай мірнай дамовы, якая завяршы- 
ла савецка-польскую вайну. Галоўная базай флатыліі стаў 
Пінск. Там была збудавана камендатура вайсковага порту, 
казармы, склады і ангары для авіяцыі. Галоўнай задачай Пін- 
скай флатыліі была дазорная служба на палескіх рэках. У ад- 
паведнасці з абарончым планам «Усход», у выпадку вайны 
з Савецкім Саюзам польскі флот павінен быў удзельнічаць 
у арганізацыі манеўранай абароны. 

Да таго ж важным быў і транспартны аспект. На Палессі 
дарожная сістэма ў 1920-1930-х гадах была развіта вельмі 
слаба, таму менавіта водныя шляхі адыгрывалі ролю важ- 
нейшых транспартных артэрый. І ў гэтым сэнсе важная роля 
належала мабільнай Пінскай флатыліі. У 1930-х гадах яе га- 
лоўнай сілай былі б манітораў, узброеных 100-міліметро- 
вымі гаўбіцамі і 75-міліметровымі гарматамі, З кананерскія 
лодкі, 2 караблі супрацьпаветранай абароны і 2 патрульных 
катэры. Акрамя гэтага, 7 тральшчыкаў павінны былі аргані- 
заваць пастаноўку мінных загарод. 

З 1927 года камандуючым Пінскай флатыліяй быў ка- 
мандор Вітольд Заянчкоўскі. Ён зрабіў стаўку на адпрацоўку 
ўзаемадзеяння і падтрымкі караблямі флатыліі дзеянняў 
сухапутных войскаў. У пачатку 1930-х гадоў вайсковым ка- 
мандаваннем ІІ Рэчы Паспалітай абмяркоўвалася праграма 
развіцця Пінскай флатыліі, аднак у сувязі з тым, што яна па- 
трабавала значных фінансавых затрат, было вырашана рас- 
цягнуць яе рэалізацыю ў часе. 

Пасля абвяшчэння скрытай мабілізацыі ў сакавіку 1939 
года на вайсковыя рэйкі перайшла і Пінская флатылія. Была 
створана баявая група «Вісла», у задачы якой уваходзіла 
арганізацыя абароны ўзбярэжжа. А таксама баявая група 
«Прыпяць», якая павінна была несці патрульную службу на 
польска-савецкай мяжы. Браніраваныя польскія «маніторы» 
былі асноўнай баявой сілай у рэгіёне, які, пасля адпраўкі га- 
лоўных частак Войска Польскага на захад, засталіся амаль 

Аркестр батальёну КАП Стоўбцы, ліпень 1939 г. 

Жаўнеры Войска Польскага на чыгуначным вакзале Брэста, 1933 г. 
З сямейнага альбома Д. Няміра-Канецкай 

Савецкі памежны пераход ля станцыі Аляхновічы. 
На браме надпіс: «Вітаем працоўных Захаду» 





Танк «Рэно ФТГІ7» на палігоне ля Брэста. 
З сямейнага альбома Д. Няміра-Канецкай 





Парад Войска Польскага ў Брэсце. 
З сямейнага альбома Д. Няміра-Канецкай 





Жаўнеры 82-га пяхотнага палка Войска Польскага ў Брэсцкай крэпасці 





Герой абароны Брэсцкай крэпасці Віктар Амельянюк з жонкай, 
верасень 1939 г. 





Жаўнеры Войска Польскага з Пружан 

Начальнік польскай дзяржавы Юзаф Пілсудскі 
ўзнагароджвае венгерскіх афіцэраў, канец 1920-х гадоў 





Здымак Юзафа Пілсудскага ў саркафагу 
перад пахаваннем, 1935 г. 


Паручнік 78-га пяхотнага палку Войска Польскага з Баранавіч. 
У складзе 20-й пяхотнай дывізіі гэты полк удзельнічаў 
у абароне Млавы 

Прэзідэнт ІІ Рэчы Паспалітай Ігнацій Масціцкі з жонкай, 1938 г. 

Жаўнеры Войска Польскага ў Кобрыне, пачатак 1930-х гадоў 

Венгерскі рэгент, адмірал М. Хорці разам з польскім прэзідэнтам 
Ігнаціем Масціцкім на паляванні ў Белавежскай пушчы, 1938 г. 

Чыноўнікі Віленскага ваяводства на ўзвышшы «Маяк» 
разглядаюць Мінск, 1934 г. 





Жаўнер Войска Польскага 
з Наваградку з жонкай, 1937 г. 





ным польскім рыштунку, Заход- 
няя Беларусь, верасень 1939 г. 





Жаўнер РСЧА, Заходняя Польскага з дачкой, Заходняя 
Беларусь, кастрычнік 1939 г. Беларусь, жнівень 1939 г. 

без абароны. Караблі паветранай абароны неслі дзяжурства 
каля галоўных перапраў і мастоў. Акрамя гэтага, важнейшай 
задачай Пінскай Флатыліі была абарона шляхоў з Вільна на 
Львоў і з Лунінца на Сарны. 

Адразу пасля пачатку Другой сусветнай вайны кара- 
блям флатыліі давялося змагацца з авіяцыяй люфтвафэ. 
Польскай супрацьпаветранай абароне ўдалося знішчыць 
каля дзесяці нямецкіх самалётаў. Аднак, як успамінаюць 
відавочцы, нямецкім самалётам часцей за ўсё ўдавалася па- 
спяхова прайсці польскую зенітную заслону і скінуць бомбы 
на пераправы. Немцы таксама жорстка бамбілі жылыя раё- 
ны Пінска. Аднак ніводнай бомбы не было скінута на пінскі 
порт. Хутчэй за ўсё, нацысты разумелі будучае стратэгічнае 
значэнне гэтага транспартнага вузла. 

10-14 верасня 1939 года на базе марскога запаснога 
батальёну было створана два батальёны марской пяхоты. 
Камандзірамі батальёнаў сталі камандор Паўлоўскі і капітан 
Фольтын. Маракоў пераапранулі ў палявыя мундзіры Вой- 
ска Польскага, аднак афіцэрам дазволілі пакінуць марскія 
галаўныя ўборы, а матросам перачапіць марскія какарды на 
палявыя пяхотныя рагатыўкі. 

15 верасня 1939 года Пінская флатылія перайшла пад 
кіраўніцтва камандуючага Аператыўнай групай «Палессе» 
генерала Францішка Клееберга. Праз два дні пачаўся «вы- 
зваленчы паход Чырвонай Арміі ў Заходнюю Беларусь». 
Караблі, якія знаходзіліся на мяжы, з баямі паспрабавалі 
прарвацца на захад, аднак супраць польскіх маракоў згуля- 
ла прырода. Цёплае лета прывяло да абмялення Прыпяці, 
і шматлікія польскія караблі траплялі на мель. Хутка было 
прынята рашэнне затапіць флатылію. 

17 верасня каля марской базы Нырча быў затоплены 
флагманскі «манітор» і іншыя буйныя караблі. У Пінску зна- 
ходзіўся карабель «Генерал Шэптыцкі», які змагаўся суп- 
раць нямецкай і савецкай авіяцыі. Камандаванне прыняло 
рашэнне спаліць гэтае судна, калі з'явілася пагроза яго за- 
хопу Чырвонай Арміяй. 

20 верасня пачалася эвакуацыя Пінска. 21 верасня на 
Каралеўскім канале пад Кузлічынам дарогу польскім судам 

заблакаваў узарваны мост. Камандаванне вырашыла затапі- 
ць караблі, але так, каб у будучым іх лёгка можна было пад- 
няць і хутка запусціць у строй. 

Караблі тапілі па-рознаму. Напрыклад, матросы аднаго 
з «манітораў», які знаходзіўся пад вёскай Гарадзішча, аблілі 
бензінам боекамплект да 100-міліметровай гаўбіцы і ўзар- 
валі карабель. Далей матросы затопленых судоў рухаліся 
альбо на вазах, альбо пешшу. Пры гэтым яны цягнулі на сабе 
ўсё тое, што ўдалося зняць з караблёў: зброю, абсталяванне, 
дакументацыю. Усяго на прытоках Піны і на Каралеўскім ка- 
нале на дно пайшло больш за 100 розных караблёў некалі 
магутнай Пінскай флатыліі. 

23 верасня ў порт Пінска ўвайшла савецкая Дняпроўская 
флатылія. Генерал Клееберг выдаў загад усім часткам Сама- 
стойнай аператыўнай групы «Палессе» рухацца ў бок Любе- 
шова-Владавы, а далей у бок мяжы з Румыніяй, аднак праз 
два дні Клееберг прыняў рашэнне рухацца на дапамогу 
акружанай Варшаве. 

28 верасня 1939 года адбылася рэарганізацыя батальё- 
наў марской пяхоты, і яны ўвайшлі ў склад 182-га пяхотнага 
палка 60-й дывізіі пяхоты. Матросы-палешукі ўдзельнічалі 
ў баях пад Ліпінамі, Коцкам, Воляй Гулоўскай. Яны пра- 
цягвалі змагацца з ворагам да 5 кастрычніка 1939 года. 

Частка маракоў, разам з афіцэрамі пад камандаван- 
нем спачатку камандора Эйбела, а пазней капітана Бонча- 
ка адыходзіла разам з падраздзяленнямі Корпуса аховы 
памежжа. Матросы выконвалі ролю ар'ергарда польскіх 
частак. 25-26 верасня 1939 года гэтае падраздзяленне 
было аточана савецкімі танкамі і пасля кароткага бою тра- 
піла ў савецкі палон. 

Ваеннапалонных накіравалі ў Маларыту, дзе падзялілі іх 
на дзве групы. У адной апынулася каля 30 афіцэраў, у дру- 
гой - шарагоўцы. Першую групу накіравалі ў вёску Макра- 
ны, дзе афіцэрам загадалі распрануцца, і 19 з іх былі рас 
страляныя. Іншых афіцэраў накіравалі ў лагер для ваенна- 
палонных у Жытомір. У 1940 годзе частка польскіх маракоў 
была адпраўлена ў Германію і апынулася ў нямецкім лагеры 
для ваеннапалонных Мосбург у Баварыі. Некаторыя з гэтых 
людзей скончылі сваё жыццё ў Асвенцыме. 

Савецкія ўлады пачалі праводзіць працы па пад'ёму і ра- 
монту затопленых польскіх суднаў. У прыватнасці, паднятыя 
і адрамантаваныя польскія «маніторы» «Пінск» і «Торунь», 
акрамя новых назваў (адпаведна, «Віцебск» і «Смаленск»), 
атрымалі яшчэ і новае ўзбраенне: дзве 122-міліметровыя 
гаўбіцы і дзве 45-міліметровыя гарматы. Тры лёгкіх «мані- 
торы» перайменавалі ў «Вінніцу», «Жытомір» і «Бабруйск». 
Разам з іншымі караблямі савецкай дняпроўскай флатыліі 
гэтыя караблі ўдзельнічалі ў пачатковай фазе Вялікай Ай- 
чыннай вайны. Яны ажыццяўлялі артылерыйскую падтрым- 
ку сухапутных частак Чырвонай Арміі, абаранялі свае і зні- 
шчалі варожыя пераправы. 

Іб ліпеня 1941 года загінуў «манітор» «Вінніца». Праз два 
месяцы экіпаж «манітора» «Віцебск» быў вымушаны ўзар- 
ваць свой карабель, які да гэтага прыкрываў адыход 37-й 
савецкай арміі. 

«Манітор» «Кракаў» быў затоплены польскімі маракамі 
21 верасня 1939 года на рацэ Піне, аднак хутка быў падня- 
ты і пасля рамонту і пераўзбраення ўжо ў кастрычніку 1939 
года пад назвай «Смаленск» увайшоў у склад Дняпроўскай 
вайсковай флатыліі. У чэрвені 1941 года гэты карабель 
удзельнічаў у контрудары савецкіх войскаў пад Бабруй- 
скам, а пазней - у знішчэнні нямецкай пераправы ля Па- 
рычаў. У канцы ліпеня «Смаленск» адплыў у Кіеў, дзе быў 
адрамантаваны. Пазней удзельнічаў у баях, аднак у верасні 
1941 года трапіў у акружэнне і быў знішчаны камандай. 


ххх 


Рыхтуючыся да абароны ўсходніх ускраін у магчымай 
вайне з СССР, кіраўніцтва ІІ Рэчы Паспалітай рабіла вялікую 
стаўку на Пінскую флатылію. Яе караблі павінны былі эфек- 
тыўна ўзаемадзейнічаць з сухапутнымі войскамі ідапамагчы 
ўарганізацыі манеўранай абароны ў Палессі. Аднак Польшчы 
прыйшлося весці вайну з нацысцкай Германіяй, а Пінская 
флатылія не была ў стане супрацьстаяць пераўзыходзячым 
сілам Чырвонай Арміі, якія перайшлі савецка-польскую 
мяжу 17 верасня 1939 года. Шматлікія матросы і афіцэры тра- 
пілі ў савецкі палон і сталі ахвярамі бальшавікоў. 

Прыгоды падводнай лодкі «Арол» 


У 2013 годзе ў Паўночным моры былі знойдзены парэшт- 
кі судна, якія, хутчэй за ўсё, належаць польскай падводнай 
лодцы часоў Другой сусветнай вайны «Огте!». Субмарына 
прапала без вестак 8 чэрвеня 1940 года. 

Вайсковае кіраўніцтва ІІ Рэчы Паспалітай вельмі гана- 
рылася падводнай лодкай «Арол». Яе пачалі будаваць на 
галандскай верфі Дэ Шэльдэ 14 жніўня 1936 года, а на ваду 
спусцілі 2 лютага 1939 года. У адпаведнасці з абарончым пла- 
нам «Усход», падлодка павінна была стаць асноўнай зброяй 
палякаў у барацьбе супраць савецкіх крэйсераў і бранянос- 
цаў у Балтыйскім моры. 

Падлодка мела класічную кампаноўку і была збудаваная 
паводле апошняга слова тэхнікі. Яе экіпаж складаўся з 60 ча- 
лавек. «Арол» быў узброены 12 тарпедамі, адной спаранай 
зенітнай гарматай і адным зенітным кулямётам. 10 лютага 
1939 года падлодка прыняла ўдзел у парадзе ў Гдыні ў гонар 
Дня ВМФ Польшчы. Напярэдадні Другой сусветнай вайны 
на «Арле» была праведзена праверка механізмаў і вузлоў. 

Вось што пра лодку пісаў польскі часопіс «Малады 
грамадзянін» у сакавіку 1939 года: «Польскі ваенна-марскі 
флот узбагаціўся двума новымі, моцнымі баявымі падвод- 
нымі караблямі, якія Міністэрства вайсковых спраў назва- 
ла «Огге!» і «зер». Яны пабудаваныя на галандскай верфі, але 
ў значнай ступені з польскіх матэрыялаў. Наша прамысло- 
васць імкнецца да таго, каб будаваць такія выдатныя кара- 
блі ўжо на радзіме. Новыя падводныя лодкі акрамя гармат 
маюць большую колькасць тарпедных апратаў, а таксама 
большы раён дзейнасці. Досвед, атрыманы падчас апошня- 
га сутыкнення дзвюх палітычных сістэм, двух грамадскіх 
укладаў на тэрыторыі няшчаснай Іспаніі, вучыць нас, што 
падводныя караблі, ужо праз сам факт свайго існавання, 
абмяжоўваюць дзейнасць праціўніка, прымушаючы яго да 
асцярожнасці». 

З першага дня нацысцкай агрэсіі на Польшчу падлодка 
знаходзілася на баявым дзяжурстве ў Балтыйскім моры. 

Аднак неўзабаве захварэў капітан лодкі Хенрык Клачкоўскі. 
Да таго ж у выніку нямецкай атакі глыбіннымі бомбамі суд- 
на атрымала пашкоджанні. Камандаванне «Арла» атрымала 
загад ісці ў нейтральны порт у Швецыю, аднак капітан судна 
вырашыў рухацца ў Эстонію. 

У ноч з 14 на 15 верасня 1939 года польская падлодка 
ўвайшла ў бухту Таліна. Германская амбасада адразу запа- 
трабавала ад уладаў Эстоніі арыштаваць экіпаж польскага 
судна. Хутка на «Арле» з'явіліся эстонскія вайскоўцы і рэкві- 
завалі ўсю зброю і навігацыйныя мапы. Пасля гэтага пачала- 
ся выгрузка тарпед. 

17 верасня 1939 года Чырвоная Армія перайшла савец- 
ка-польскую мяжу. Праз прадстаўнікоў брытанскай амбаса- 
ды ў Таліне пра гэта даведаліся і польскія маракі з «Арла». 
Новы камандзір падлодкі Ян Грудзінскі загадаў камандзе 
рыхтавацца да ўцёкаў з Эстоніі. Палякі арыштавалі эстонскіх 
салдат, якія ахоўвалі падлодку, і пачалі адыходзіць з бухты. 
Берагавая батарэя адкрыла папераджальны агонь, але пад- 
лодка пагрузілася і здолела пакінуць бухту. 

20 верасня 1939 года з-за інцыдэнту з польскай пад- 
лодкай са сваіх пасад былі звольненыя камандуючы ВМФ 
Эстоніі Валеў Мэрэ і начальнік штаба ВМФ Рудольф ЛінустэЭ. 

21 верасня палякі высадзілі на шведскім востраве Гот- 
ланд захопленых падчас уцёкаў эстонскіх салдат. Пасля 
гэтага падлодка «Арол» накіравалася да берагоў Вяліка- 
брытаніі. 

Уцёкі польскай субмарыны занепакоілі СССР. 19 верасня 
1939 года ў «Праўдзе» была надрукавана заява ТАСС, у якой, 
у прыватнасці, адзначалася: «Лольскія падлодкі хаваюцца 
ў партах прыбалтыйскіх краін, знаходзячы падтрымку ва 
ўрадавых колах. Мяркуецца, што ўлады Эстоніі 18 верасня 
наўмысна далі збегчы польскай падводнай лодцы. Чырвона- 
сцяжны Балтыйскі флот прыме неабходныя меры супраць 
падводных лодак, што хаваюцца ў водах Балтыкі». 

19 верасня наркам замежных спраў СССР Вячаслаў Мо- 
латаў выклікаў да сябе пасла Эстоніі Аўгуста Рэя і прыгразіў, 
што савецкія баявыя караблі ўвойдуць у эстонскія тэрыта- 
рыяльныя воды на пошукі польскай падлодкі. 

Хутка дзесяць савецкіх самалётаў дэманстратыўна пра- 
ляцелі над Талінам, а савецкія караблі пачалі патруляваць 
акваторыю ля эстонскіх астравоў. 27 і 28 верасня з'явілася 
інфармацыя ТАСС пра атаку невядомай падлодкай савецкіх 
параходаў «Металіст» і «Піянер». Гэтыя караблі былі тарпе- 
даваныя і патопленыя. Аднак нідзе не ўказвалася, што атакі 
здзейсніў «Арол». 

14 кастрычніка 1939 года польская падлодка прыйшла 
ў англійскі порт Росайт. Шэсць тарпед (менавіта столькі 
не паспелі выгрузіць эстонцы) так і не былі выкарыстаны. 
У 1980-х гадах фінскія даследчыкі, вывучаючы гісторыю 
атакі на савецкія караблі ў 1939 годзе, даказалі, што гэта 
была правакацыя, падрыхтаваная Андрэем Жданавым. Вы- 
канаўцам атак быў камандзір савецкай падлодкі «ІЦ-303» 
капітан Восіпаў. 

Падводная лодка «Арол» была адрамантавана, пера- 
абсталявана і ўвайшла ў склад 2-й падводнай флатыліі Ка- 
ралеўскага ВМФ. 8 красавіка 1940 года каля паўночнага 
ўзбярэжжа Нарвегіі палякі знішчылі свой першы нямецкі 
транспарт «Рыа-дэ-Жанэйра», які перавазіў салдат вермахта. 

Да мая 1940 года падлодка паспела паўдзельнічаць 
у 7 баявых паходах. 1 і 2 чэрвеня камандзіру лодкі быў ад- 
праўлены загад аб перадыслакацыі ў раён праліва Скагерак, 
аднак адказу на паведамленне брытанцы не атрымалі. Да- 
лейшыя спробы выйсці на сувязь з палякамі нічога не далі, 
і з 8 чэрвеня 1940 года ОЕР «Оггеі» лічыцца зніклай без ве- 
стак. Па адной з версій, судна загінула, трапіўшы на міну. 


ххх 


У 2008 годзе з Гдыні на месца меркаванай гібелі поль- 
скай падводнай лодкі адправілася пошукавая экспедыцыя. 
Дайверы 17 дзён шукалі ў Паўночным моры парэшткі лодкі, 
аднак тады карабель так і не быў знойдзены. ' 

31 мая 2013 года польскія сродкі масавай інфармацыі 
паведамілі пра сенсацыйную знаходку корпусу падводнай 
лодкі «Арол». Польскім спецыялістам удалося на глыбіні 
70 метраў вызначыць парэшткі невядомай падлодкі. Боль- 
шасць з вайсковых спецыялістаў упэўнена, што гэта ме- 
навіта ОЕР «Ог2е!». 


Частка 2. Час выпрабаванняў 199 


Трагедыя сцяга з «Пагоняй» 


25 верасня 1936 года ў Пінску міністр абароны Польшчы 
брыгадны генерал Тадэвуш Каспшыцкі ўручыў камандаван- 
ню 84-га палка палескіх стралкоў новы сцяг. Гэты сцяг з «Па- 
гоняй» праз З гады стаў трафеем бальшавікоў. 

84-ы полк палескіх стралкоў бярэ свой пачатак у 1920 
годзе, калі ў Остраве Мазавецкім быў сфармаваны 101-ы 
рэзервовы пяхотны полк, які летам таго ж года заняў ба- 
явыя пазіцыі на польска-бальшавіцкім фронце на рацэ 
Случ. Аднак пасля ўдару Першай коннай арміі чырвоных 
польскія жаўнеры вымушаны былі хутка адступіць. Пазней 
часткі палка прынялі ўдзел у абароне Ломжы і Пултуска. 
Пасля «цуда на Вісле» пехацінцы 101-га ўдзельнічалі ў бітве 
за Гродна, а напрыканцы вайны жаўнеры неслі службу на 
польска-літоўскай дэмаркацыйнай памежнай лініі. 

За ўдзел у вайне з бальшавікамі 32 жаўнеры палка былі 
ўзнагароджаны Крыжам «Віртуці Мілітары» пятай ступені, 
122 жаўнеры атрымалі Крыж мужных. У мірны час назва 
гэтай вайсковай адзінкі змянялася некалькі разоў, пакуль 
у 1934 годзе загадам міністра вайсковых спраў яна не стала 
называцца 84-м палком палескіх стралкоў. 

Як адзначалася ў загадзе камандзіра палка дыпламава- 
нага палкоўніка Станіслава Штарэйкі, «выраб палкавога сцяга 
фінансавалі прадстаўнікі ўсіх груп насельніцтва, якія пражы- 
валі на Палессі, незалежна ад іх веравызнання». Сам штандар 
быў зроблены з белага шоўку: палотнішча памерам 100 на 
100 сантыметраў было абабіта залатымі махрамі з трох ба- 
коў. Правы бок (з гербам Польшчы) быў выкананы ў адпавед- 
насці са Статутам ад 1927 года. На левым баку, па кутах, былі 
размешчаны выявы герба Пінска, герба Ломжы, герб «Паго- 
ня» і малюнак заступніцы Палесся Божай Маці Кодэнскай. 
У промнях крыжа былі надпісы: Пултуск, Гродна, Звягель, 
Ломжа, якія сімвалізавалі баявую гісторыю палка. Пасярэдзі- 
не ў лаўровым вянку змяшчаўся надпіс «Гонар і Радзіма». 

Напярэдадні ўручэння сцяга на вуліцах Пінска быў ар- 
ганізаваны парад. Стралковая рота пад камандаваннем 

Станіслава Матусяка ў суправаджэнні аркестра прамар- 
шыравала па вуліцах Альбрэхтоўскай, Агінскага, Касцюшкі, 
Жвіркі і Вігуры, Надбярэжнай да пінскага староства. Каман- 
даваў урачыстасцю маёр Людвік Улазенка. 

Пасля выступлення палкоўніка Станіслава Штарэйкі, 
быў агучаны спіс палеглых у польска-бальшавіцкай вайне 
жаўнераў палка. Пазней «палешукі» развіталіся са старым 
сцягам. Старшы сяржант Вацлаў Вацінскі ўспамінаў, што пад- 
час урачыстай цырымоніі капелан палка ксёндз Генрых Ан- 
тановіч «адзначыў гераізм жаўнераў і афіцэраў палка ў аба- 
роне Айчыны». 

Новы сцяг з рук міністра вайсковых спраў, дывізійнага 
генерала Тадэвуша Каспшыцкага атрымаў кавалер Крыжа 
«Віртуці Мілітары» харунжы Пётр Турэк. Падчас урачыстага 
мерапрыемства пінскі стараста падарыў камандзіру палка 
памятны фотаальбом, а таксама зачытаў рашэнне аб перай- 
менаванні вуліцы Альбрэхтоўскай у вуліцу імя 84-га палка 
палескіх стралкоў. Акрамя гэтага, палку былі перададзены 
два буйнакаліберныя кулямёты. 

Да пачатку схаванай мабілізацыі ў сакавіку 1939 года 
сцяг знаходзіўся ў спецыяльнай шкляной вітрыне ў кабінеце 
камандзіра палка. Падчас мабілізацыйных мерапрыемстваў 
ганаровая варта выносіла сцяг з «Пагоняй» для прысягі на- 
вабранцаў, а затым разам з палком штандар адправіўся да 
месца новай дыслакацыі, на поўдзень Польшчы. 

«Наш транспарт з Пінска праз Брэст, Лукаў, Радам 
прыехаў на станцыю Семкавічы. Адразу пачалася выгрузка 
нашых частак, якія хутка накіраваліся ў Хабеліцы. Каманда- 
ванне палка заняло асобны будынак. Палкавы сцяг знаходзіў- 
ся ў чахле і быў размешчаны ў мясцовай школе. Ён выдаваўся 
жаўнерам толькі на вялікія святы (напрыклад, Божага Цела). 
Для яго атрымання ў штаб прыбывала сцяжная група», - 
пісаў у сваіх успамінах узгаданы раней Вацлаў Вацінскі. 

З моманту пачатку баявых дзеянняў у верасні 1939-га 
палкавая святыня знаходзілася пад апекай ад'ютантаў: ка- 
пітана Яраслава Добрскага і падпаручніка рэзерву Яна Каз- 
лоўскага. Падчас бітвы на Варце з першага батальёну палка 
быў выдзелены ўзвод для аховы сцяга. Пазней штандар зна- 

ходзіўся ў абозе гаспадарчай роты, і за яго адказвалі капітан 
Францішак Фільзэк і паручнік Рышард Обер-Піхлер. 

Падчас Вераснёўскай кампаніі 1939 года 84-ы полк пры- 
маў удзел у баявых дзеяннях 30-й палескай дывізіі, якая 
ўваходзіла ў склад Арміі «Лодзь» і змагалася пад Трыбу- 
нальскім, Дзялошынам, Баброўнікамі. 10 верасня 1939 года 
палешукі вымушаныя былі адступіць -- спачатку ў накірун- 
ку Варшавы, а пазней Модліна, дзе часткі Войска Польскага 
з Заходняй Беларусі, заняўшы ўчастак абароны «Крэпасць», 
змагаліся да 29 верасня. У сваю чаргу, чацвёрты батальён 
84-га палка, у складзе Валынскай брыгады кавалерыі, 1 ве- 
расня 1939 года змагаўся ў кровапралітнай бітве пад Мо- 
край, падчас якой польскім жаўнерам удалося знішчыць 
100 нямецкіх танкаў і браневікоў. Дзеянні польскіх войскаў 
на некалькі дзён затрымалі наступленне 4-й танкавай ды- 
візіі вермахта. 

10 верасня 1939 года падпаручнік Мажэйка разам з не- 
калькімі салдатамі палка прывезлі сцяг у Пінск. У будынку 
штаба знаходзіўся дзяжурны афіцэр, паручнік Казімір Сас- 
ноўскі, якому і была перададзена палкавая святыня з вы- 
явай «Пагоні». У гэты часу горадзе на Піне таксама ішло фар- 
маванне польскіх вайсковых падраздзяленняў са складу 
надыходзячых з фронту разбітых частак, а таксама маракоў 
Пінскай рачной флатыліі ВМФ ІІ Рэчы Паспалітай. 

17 верасня 1939 года пачаўся паход Чырвонай Арміі 
ў Заходнюю Беларусь. Польскія часткі, якія знаходзіліся 
ў Пінску, пакінулі горад. Сцяг палескага палка, як і штабную 
дакументацыю, жаўнеры Войска Польскага забралі з сабой. 

«Я павінен быў выконваць абавязкі камандзіра першай 
роты. Рэзервовы батальён 84-га палка палескіх стралкоў 
налічваў 350 жаўнераў. Усе былі ўзброеныя карабінамі, руч- 
нымі кулямётамі, меліся таксама і мінамёты. Камандзірам 
батальёна быў прызначаны паручнік Шымчак. Пазней гене- 
рал Францішак Клееберг здзейсніў агляд батальёну і каман- 
дзірам падраздзялення прызначыў невядомага капітана, 
які меў досвед удзелу ў Першай сусветнай вайне. Пад яго 
камандаваннем батальён пакінуў Пінск і цягніком паехаў 
у Янаў Палескі, а адтуль на Любешаў, дзе хутка спалучыўся 

з маршавай калонай маракоў пінскай флатыліі», -- пісаў 
пасля вайны ва ўспамінах паручнік рэзерву Анджэй Сіўка. 

29 верасня 1939 года польскім часткам (у тым ліку і жаў- 
нерам з Пінску) прыйшлося весці баі супраць падраздзялен- 
няў Чырвонай Арміі ў раёне Шацка. 1 кастрычніка 1939 года 
палешукі ў бітве пад Вытычна сышліся з часткамі 253-га 
стралковага палка 45-й дывізіі Чырвонай Арміі. Пры гэтым 
камандаваў батальёнам Казімір Сасноўскі. Паранены афіцэр 
быў схоплены жаўнерамі Чырвонай Арміі і накіраваны ў ла- 
гер у Старабельску, а пазней -- расстраляны НКУС у Харка- 
ве ў 1940 годзе. Сцяг 84-га пяхотнага палка палескіх страл- 
коў стаў бальшавіцкім трафеем. 

Увесну 1940 года ў адной з савецкіх газет была апублі- 
кавана фатаграфія чырвонаармейца, які трымаў у руках 
той самы сцяг з Пінска. Пад здымкам быў подпіс: «Сцяг 
84-га польскага стралковага палка, захоплены байцамі Чы- 
рвонай Арміі». Таксама паведамлялася, што трафейны сцяг 
быў перададзены ў Музей Чырвонай Арміі ў Маскве. А да 
гэтага штандар пабываў на выставе савецкіх трафеяў Верас- 
нёўскай кампаніі 1939 года, арганізаванай у Кіеве. У Маскве 
сцяг 84-га палка палескіх стралкоў знаходзіўся да 1992 года. 
Падчас візіту прэзідэнта Польшчы Леха Валенсы ў Маскву 
ў пачатку 1990-х гадоў, расійскі бок перадаў яму некалькі 
рарытэтаў, у тым ліку і шматпакутны сцяг з «Пагоняй». Сён- 
ня штандар палескіх стралкоў знаходзіцца ў Музеі Войска 
Польскага ў Варшаве. 


Паляванне на крылатых «Ласёў» 


Адной з «белых плям» падзей 1939 года з'яўляецца гісто- 
рыя захопу савецкім бокам 13 верасня 1939 года двух поль- 
скіх бамбардзіроўшчыкаў «Р21- 37 Ёо5» на тэрыторыі БССР, 
у раёне Мазыра. 

У перыяд міжваеннага дваццацігоддзя польская ва- 
енная авіяцыя прайшла значны шлях у сваім развіцці. Да 
пачатку Другой сусветнай вайны камандаванню Войска 
Польскага ўдалося абсталяваць свае ВПС сучаснымі на той 

момант знішчальнікамі «Р2І. Р-7» і «Р21. Р-11» а таксама бам- 
бардзіроўшчыкі «Р21І. Р-23 Кага5». Па тэхнічных характары- 
стыках гэтыя машыны не саступалі самалётам сумежных 
дзяржаў (у тым ліку СССР і Германіі). 

У савецкім выданні «Даведачныя звесткі па паветраных 
сілах», якое ўбачыла свет у 1935 годзе, у прыватнасці, адзна- 
чалася, што «польская прамысловасць выпускала выдатныя 
знішчальнікі айчыннай канструкцыі, а таксама іншыя тыпы 
самалётаў». Зрэшты, як пакажа пачатковы перыяд баявых 
дзеянняў супраць нацысцкай Германіі, колькасць сучасных 
баявых машын у польскай арміі была недастатковай для 
эфектыўнага вядзення абарончай вайны. 

Сапраўднай жамчужынай польскага перадваеннага 
авіяпраму стаў найноўшы бамбардзіроўшчык «Р21-37 Ёо5». 
Гэты самалёт павінен быў замяніць састарэлыя французскі 
«Галіяф» і галандскі «Фокер». Як адзначаюць гісторыкі авія- 
цыі, «Лось» належаў да сямейства бамбардзіроўшчыкаў 
новага тыпу. Адметнай рысай гэтых самалётаў у плане так- 
тычнага выкарыстання была большая, чым раней, хуткасць 
палёту. 

На авіяцыйных выставах у Бялградзе і Парыжы гэтая 
машына зрабіла сапраўдны фурор, здзівіўшы ваенных спе- 
цыялістаў розных краін хуткасцю 445 кіламетраў на гадзіну 
і бомбавай нагрузкай у 2,5 тоны. Неўзабаве ў Варшаву па- 
сыпаліся прапановы аб закупцы новага перспектыўнага са- 
малёта. Вясной 1939 года Югаславія падпісала кантракт на 
пастаўку 10 машын гэтага тыпу. Затым Балгарыя пажадала 
купіць 15 самалётаў. Больш за тое, балгары адправілі сваіх 
ваенных пілотаў на стажыроўку ў Польшчу. Планавалася 
прадаць бамбардзіроўшчыкі ў Турцыю і Румынію, а ліцэн- 
зійную зборку у сябе пажадалі арганізаваць Бельгія, Данія, 
Эстонія і Фінляндыя. 

Пасля нападу Германіі на Польшчу планавалася прыцяг- 
нуць «Р21-37 Го5» для масіраванай бамбёжкі Кёнігсберга 
і нямецкіх ваенных аэрадромаў ва Усходняй Прусіі. Аднак 
ад гэтай ідэі давялося адмовіцца. 

Першым баявым заданнем для «Ласёў» стала атака 
частак вермахта ў раёне Лодзі. Паводле польскіх гісторыкаў, 

за два тыдні Вераснёўскай кампаніі польскія бамбардзі- 
роўшчыкі здзейснілі 100 баявых вылетаў. Аднак фронт ру- 
хаўся занадта хутка. У такіх умовах ужыванне бамбардзіро- 
вачнай авіяцыі было неэфектыўным. Акрамя таго, існавала 
небяспека нанясення ўдару па сваіх частках. 

Пачынаючы з 1 верасня 1939 года савецкі бок пільна 
сачыў за тым, што адбывалася ў суседняй дзяржаве. Сталін 
рыхтаваўся да «кідку на Захад» і чакаў для гэтага зручны мо- 
мант. На савецка-польскай мяжы былі ўзмоцненыя патрулі. 
Да зыходу другога тыдня баявых дзеянняў у Польшчы Штаб 
ВПС Беларускай асобай ваеннай акругі ўсё часцей тэлегра- 
фаваў у Маскву пра выпадкі парушэння паветранай прасто- 
ры СССР польскімі ваеннымі самалётамі. 

Так, 12 верасня 1939 года ў раёне Шапятоўкі мяжу па- 
рушыў польскі трохматорны самалёт. Паглыбіўшыся на 
9 кіламетраў на савецкую тэрыторыю, ён вярнуў назад. 
15 верасня 1939 года ТАСС паведаміла, што двума днямі ра- 
ней польскія бамбардзіроўшчыкі парушылі савецкую мяжу 
ў раёне Крывіна і Ямпаля. Двухматорны польскі самалёт быў 
акружаны савецкай знішчальнай авіяцыяй і прымушаны да 
пасадкі. Польскія пілоты -- падхарунжы Хенрык Удык, ка- 
прал-пілот Юзаф Бідык і шараговы Станіслаў Хоньда -- былі 
арыштаваныя. 

Вось што адзначалася ў даведцы начальніка Першага 
аддзела штаба ВПСРСЧА палкоўніка Пенцюкова аб парушэн- 
нях заходняй мяжы СССР польскімі ваеннымі самалётамі: 
«У 16.30 13 верасня 1939 года ўраёне Жыткавічы (100 км на паў- 
ночны захад ад Мазыра) тры польскія самалёты тыпу «Лось» 
(24-37) пераляцелі нашу мяжу і паглыбіліся на тэрыторыю 
Савецкага Саюза на 130 км. Адзін польскі самалёт у раёне Ва- 
сілевіч (44 км на паўночны ўсход ад Мазыра) пацярпеў ката- 
строфу. Экіпаж загінуў. Нашы знішчальнікі нагналі два іншых 
польскіх самалёта, якія былі і пасаджаныя на поле ў раёне 
Давыдавічы. Экіпажы не пацярпелі, самалёты тыпу ПЗЛ-37 
спраўныя». У паведамленні ТАСС аб гэтым здарэнні казалася, 
што польскія пілоты ў складзе 12 чалавек былі затрыманыя. 

А вось што адбылося на самай справе. З аэрадрома 
ў Пружанах узляцела звяно (З самалёты) са складу 213-й 

вучэбна-бамбардзіровачнай эскадрыллі Войска Польскага 
пад камандаваннем паручніка-пілота Эдварда Багдановіча. 
Самалёты накіроўваліся на польскі аэрадром Хутнікі пад 
Бродамі, але ў пэўны момант з-за дрэннага надвор'я лётчы- 
кі збіліся з курсу і, пераляцеўшы савецка-польскую мяжу, 
паглыбіліся на 130 кіламетраў углыб тэрыторыі БССР. На пе- 
рахоп самалётаў былі паднятыя савецкія знішчальнікі, якія 
хацелі прымусіць палякаў да пасадкі, але тыя паспрабавалі 
вярнуцца назад. Мабыць, адзін з бамбардзіроўшчыкаў (той, 
які разбіўся пад Васілевічамі) уступіў у бой з савецкімі са- 
малётамі і быў збіты. А вось дзве іншыя машыны патрапілі 
ў рукі савецкіх уладаў. 

Экіпажы гэтых самалётаў былі арыштаваныя. Неўзабаве 
пілотаў перавезлі ў Мінск на допыты, пасля чаго адправілі 
ў лагеры для ваеннапалонных. Праз два гады, 5 кастрычніка 
1941 года, камандзір аднаго з самалётаў, паручнік Эдмунд 
Руй памёр ад знясілення на лесапавале ў лагеры Каргаполь 
у Архангельскай вобласці. У адным з лагераў ГУЛАГа загінуў 
і паручнік-назіральнік Збігнеў Вуйчык. Жах савецкага пало- 
ну перажылі паручнік Эдвард Багдановіч, сяржант-пілот Ян 
Бардыга і адзін з механікаў Станіслаў Новік. Усе трое пазней 
уступілі ў войска Андэрса і пакінулі Савецкі Саюз у 1942 го- 
дзе. Эдвард Багдановіч, які атрымаў званне капітана, ваяваў 
з нацыстамі ў небе над Атлантыкай і быў уганараваны шмат- 
лікімі брытанскімі і польскімі ўзнагародамі. 

Самалётам, які разбіўся пад Васілевічамі, кіраваў па- 
ручнік-назіральнік Юзаф Каўка. Членамі яго экіпажа былі 
механік Чэслаў Чарномскі і капрал Стэфан Петжак. На жаль, 
нам не вядома, што стала з целамі пілотаў. Хутчэй за ўсё, 
польскія лётчыкі былі пахаваныя дзесьці непадалёк ад мес 
ца катастрофы. 

Інфармацыя пра трафейныя бамбардзіроўшчыкі, захо- 
пленыя ў палякаў, зацікавіла 5-е выведвальнае ўпраўленне 
штаба РСЧА. Да месца высадкі была накіравана група спе- 
цыялістаў НДІ ВПС на чале з начальнікам аддзела самалётаў 
І. Ф. Пятровым. Пілатаваць захопленыя польскія бамбар- 
дзіроўшчыкі павінны былі лепшыя савецкія лётчыкі-выпра- 
бавальнікі: К. А. Калілец, М. А. Нюхцікоў і П. М. Сцефаноўскі. 


206 Заходнебеларуская Атлантыда 1921-1941 гг. 


Агляд польскіх самалётаў паказаў, што яны спраўныя і гато- 
выя да пералёту. 

Зрэшты, паводле ўспамінаў савецкіх пілотаў, якія ўдзель- 
нічалі ў той спецаперацыі, сістэма кіравання «Ласёў» значна 
адрознівалася ад той, што была ў савецкіх машынах. Баю- 
чыся праблем з гідрасістэмай, лётчыкі вылецелі з выпушча- 
нымі шасі і ўзялі курс на Бабруйск. Аперацыя па транспар- 
ціроўцы трафейных самалётаў была засакрэчанай, пра яе 
ніхто не паведаміў камандаванню частак СПА РСЧА, якія 
былі ў горадзе на Бярэзіне. Таму, калі над Бабруйскам з'явілі- 
ся «чужыя» самалёты з чырвона-белымі квадратамі (поль- 
скай «шахаўніцай») на крылах, камандзіры разлікаў зенітнай 
артылерыі скамандавалі: «Агонь!» Савецкім лётчыкам давя- 
лося дэманстраваць цуды пілатажу, каб не патрапіць пад 
агонь і пасадзіць «Р21- 37 [І о5» на аэрадроме Бабруйска. 

На наступны дзень самалёты вылецелі да месца пры- 
значэння. Ужо ў Маскве з трафейнай тэхнікай азнаёміліся 
прадстаўнікі савецкага ўрада і камандавання Чырвонай 
Арміі. Кажуць, што на цуд польскай інжынернай думкі пры- 
язджаў паглядзець і Сталін. 

Самалёты былі рознай мадыфікацыі. Адзін з іх-- «Р21-37 
В» -- быў выпушчаны ў 1939 годзе. Другі бамбардзіроўшчык 
быў больш ранняй мадыфікацыі «Р21- 37А рбі5» і ўваходзіў 
у 2-ю серыю, зробленую ў сярэдзіне 1938 года. Гэтая машы- 
на адмыслова дапрацоўвалася для навучальных мэтаў. 
За асноўным, штатным, месцам пілота было створана дру- 
гое, прызначанае для інструктара. Там мелася дадатковая 
прыборная дошка. На абодвух польскіх бамбардзіроўшчы- 
ках цалкам адсутнічала бомбавае ўзбраенне, а са стралко- 
вага на адным «Лосі» меўся кулямёт. Не хапала і некаторага 
абсталявання. Напрыклад, на «Р21- 37А Бі5» адсутнічалі ра- 
дыёстанцыя і штурманскі компас. 

4 кастрычніка 1939 года самалёт «Р21- 37 В» сутыкнуўся 
са знішчальнікам «І-15 біс». Маленькі савецкі знішчальнік-бі- 
план трапіў пад прапелер «паляка» і быў цалкам рассечаны. 
У бамбардзіроўшчыка была пашкоджана кансоль правага 
крыла і пагнуты прапелер. Маёр В. У. Лісіцын, які пілатаваў 
польскі самалёт, не пацярпеў, а вось пілот біплана інжынер 

3-га рангу Б. П. Кашаўцаў загінуў на месцы. Падчас «вызволь- 
нага паходу Чырвонай Арміі ў Заходнюю Беларусь і Заход- 
нюю Украіну ў верасні 1939 года» ў распараджэнні каман- 
давання савецкіх ВПС апынулася вялікая колькасць розных 
польскіх самалётаў, у тым ліку і «Ласёў», але запчастак да іх 
не хапала. 

Савецкія ваенныя спецыялісты займаліся аблётам дру- 
гога самалёта -- «Р21-37А Бі». Машыну тэставалі досыць 
актыўна: у перыяд з кастрычніка па снежань 1939 года было 
здзейснена 39 палётаў. Вядучым інжынерам па трафейнай 
польскай авіятэхніцы быў прызначаны вайсковы інжынер 
2-га рангу Панюшкін. Пілатавалі самалёт маёр Нюхцікоў 
і капітан Хрыпкоў, але некалькі палётаў здзейснілі таксама 
маёры Сцефаноўскі, Кабанаў і капітан Дацко. Штурманамі 
былі маёры Перавалаў, Нікіцін і Цвяткоў. Асаблівых здарэн- 
няў у ходзе палётаў не было. Толькі адзін раз, 21 кастрычніка 
1939 года, у паветры лопнула трубка сілавога цыліндру шасі. 
Лётчык своечасова зрэагаваў, і аварыі не адбылося. Аказа- 
лася, што «Лось» да моманту свайго «палону» пад Мазыром 
ужо прабыў у паветры больш за 100 гадзін і здзейсніў 558 
пасадак (што характэрна для вучэбнай машыны). У ходзе вы- 
прабаванняў часта ўзнікалі адмовы вінтаматорнай групы, 
якая ўжо знаходзілася на мяжы сваіх магчымасцяў. А вось 
баявы «Р21-37 В» быў з больш магутнымі маторамі «Пегас» 
ХХ, і таму больш хуткі. 

Савецкія лётчыкі адзначалі, што «Лось» вызначаўся 
добрай устойлівасцю на ўсіх рэжымах палёту, а тэхніка піла- 
тавання на ім была прасцей, чым на савецкіх машынах анала- 
гічнага класа. Таксама былі адзначаныя зручнасць эксплуата- 
цыі бамбардзіроўшчыка і добры доступ да яго вузлоў і агрэ- 
гатаў. Высокую ацэнку з боку савецкіх інжынераў і пілотаў 
атрымала праца польскага авіяцыйнага завода ў Океньце. 

Гаворка ішла аб высокай якасці зборкі і дбайнасці ман- 
тажу абсталявання. З канструктыўнага пункту гледжання, 
цікавасць савецкіх спецыялістаў у першую чаргу выклікала 
шасі з незвычайнымі для таго часу двухколавымі каляскамі. 
Пры малых габарытах каляскі забяспечвалі самалёту доб- 
рую праходнасць на палявых аэрадромах. 

Савецкія інжынеры былі здзіўленыя адсутнасцю ў поль- 
скага самалёта пры вялікай бомбавай нагрузцы (да 2580 кг) 
вонкавай падвескі бомбаў. Унутранае ж іх размяшчэнне 
прызналі вельмі ўдалым. Пасля завяршэння выпрабаванняў 
5 студзеня 1940 года «Р21-37 І о5» быў перададзены для вы- 
вучэння на маскоўскі завод М? 156. Да гэтага часу там ужо 
знаходзіўся самалёт, пашкоджаны падчас выпрабаванняў 
у кастрычніку 1939-га. Польскія бамбардзіроўшчыкі раза- 
бралі на асобныя вузлы, якія старанна абмералі і ўзважылі. 
Спецыялісты завода выканалі чарцяжы машыны ў цэлым, яе 
асноўных вузлоў і важнейшых дэталяў. Самалёты па меры 
разборкі пастаянна фатаграфаваліся. Канструкцыя аналіза- 
валася з пункту гледжання магчымага запазычання ўдалых 
інжынерных рашэнняў. У цэлым працу калегаў з канструк- 
тарскага бюро «Ро!зкісп 7аКіавбуў Гоіпісгусп» (Польскіх 
авіяцыйных прадпрыемстваў) савецкія спецыялісты ацанілі 
дастаткова высока, падкрэсліваючы, што канструкцыя сама- 
лёта «Р21-37» з'яўляецца сучаснай як у дачыненні да аэра- 
дынамікі, так і ў дачыненні да тэхналогіі і эксплуатацыі. 


«Чырвоныя Зоркі» 
над Заходняй Беларуссю 


17 верасня 1939 года стаў днём дэбюту савецкай авіяцыі 
ў Другой сусветнай вайне. Напярэдадні пачатку «вызволь- 
нага паходу» ў складзе Беларускай і Кіеўскай асаблівых ва- 
енных акругаў, якія сталі неўзабаве Беларускім і Украінскім 
франтамі, былі створаны магутныя авіяцыйныя групоўкі. 
Так, у прыгранічных з Заходняй Беларуссю тэрыторыях 
БССР былі сканцэнтраваны 13 авіяцыйных палкоў і тры асоб- 
ныя авіяцыйныя эскадрыллі. 

Магутнае знішчальнае прыкрыццё складалася з сямі 
авіяпалкоў. Акрамя авіяцыі, прымацаванай да наземных 
войскаў, былі падраздзяленні франтавога падпарадкаван- 
ня. Камандаваў авіяцыяй Беларускага фронту камдзіў Кан- 
станцін Гусеў. Для ўдзелу ў баявых дзеяннях у Заходняй 

Беларусі савецкае камандаванне планавала прыцягнуць 
сваіх лепшых лётчыкаў. З плацдарма на Халхін-Голе, дзе ішлі 
кровапралітныя баі з японцамі, адклікалі пілотаў Лакеева, 
Асіпенку, Смушкевіча, Краўчанку, Душкіна, Гусева, Грыцаўца. 
Апошні з іх, двойчы Герой Савецкага Саюза Сяргей Іванавіч 
Грыцавец, трагічна загінуў у авіякатастрофе на аэрадроме 
Балбасава пад Оршай за дзень да пачатку «вызвольнага па- 
ходу ў Заходнюю Беларусь». 

У 1939 годзе асноўнымі савецкімі знішчальнікамі бы- 
лі выпрабаваныя ў Грамадзянскай вайне ў Іспаніі і ў баях 
з японцамі на Далёкім Усходзе знішчальнік «І-16» (які савец- 
кія лётчыкамі празвалі «Ішачком», а пілоты люфтвафэ падчас 
баёў у Іспаніі -- «Пацуком») і знішчальнік-біплан «І-15 біс». 
Абедзве машыны былі створаныя ў КБ Палікарпава. Асно- 
вай бамбавальнай авіяцыі былі самалёты «СБ». У Беларусі 
яны ў асноўным канцэнтраваліся ў палках 16-й, 18-й і 70-й 
авіябрыгад. Цяжкія бамбардзіроўшчыкі «ТБ-3» павінны былі 
выкарыстоўвацца ў якасці транспартнай авіяцыі. 

Паводле польскіх гісторыкаў, на 1 верасня 1939 года 
ў складзе польскіх ВПС было крыху больш за 400 баявых 
самалётаў. У савецкім выданні «Даведачныя звесткі па па- 
ветраных сілах», надрукаваным у 1935 годзе, пазначалася, 
што польскія ВПС складаліся з 39 эскадрылляў з асабістым 
складам амаль у 11 тысяч чалавек. 

Асноўным знішчальнікам польскай арміі лічыўся «Р21 
Р- 11». Гэта машына была распрацавана канструктарам Усе- 
валадам Якімюком і паступіла на ўзбраенне ў пачатку 1930-х 
гадоў. «Р-11» вырабляўся не толькі для польскага войска, 
але таксама ішоў на экспарт. Асноўнымі польскімі бамбар- 
дзіроўшчыкамі былі «Р21 Е-23» («Карась») і «Р21. Р-37» («Лось»). 

У ходзе ваенных дзеянняў з нацысцкай Германіяй знач- 
ная частка польскай ваеннай авіяцыі была знішчаная. Тыя 
самалёты, што засталіся, давялося перагрупіраваць і пад- 
рыхтаваць да эвакуацыі ў нейтральныя краіны. 

Чырвоная Армія перайшла савецка-польскую мяжу 
ў 4 гадзіны раніцы 17 верасня 1939 года. Савецкай авіяцыі 
была пастаўлена задача выяўлення польскіх ваенных аэра- 
дромаў, ліній умацаванняў і абарончых пунктаў. Акрамя 

гэтага, бальшавіцкім пілотам быў аддадзены найстражэйшы 
загад не атакаваць самалёты «Люфтвафэ». 

У «Дзённіку баявых дзеянняў Беларускага фронту» 17 ве- 
расня было запісана: «Авіяцыя 3-й арміі ажыццяўляла палё- 
ты ў раёнах Пастаўскага ўмацаванага раёна, возера Свір, 
возера Нарач, возера Мядзел, Глыбокага, Свянцян, Лынтупаў, 
Вілейкі з мэтай вызначэння месцаў размяшчэння польскіх 
ваенных аэрадромаў, месцаў дыслакацыі польскіх войскаў 
у раёнах старых нямецкіх умацаванняў. У раёне Вілейкі была 
выяўленая зенітная батарэя. У раёне возера Нарач былі су- 
стрэтыя польскія самалёты Р21-24. У раёне Відзаў звяно на- 
шых бамбардзіроўшчыкаў было атакавана звяном польскіх 
знішчальнікаў. У раёне Варапаева нашымі самалётамі быў 
атакаваны польскі воінскі эшалон». 

Неўзабаве, «сталінскія сокалы» атрымалі загад выве- 
даць раён Свянцяны- Вільня-Гродна-Ліда-Ашмяны і атака- 
ваць польскія часткі, якія накіроўваліся ў бок мяжы з Літвой. 
Польская армія была дэзарыентаваная паводзінамі савец- 
кага боку. Савецкі Саюз не абвясціў вайны Польшчы, але 
чаму тады Чырвоная Армія атакуе Войска Польскае? Адно 
з падраздзяленняў польскіх ВПС у складзе трох бамбар- 
дзіроўшчыкаў «Лось» пераляцела савецка-польскую мяжу 
і скінула бомбы ў раёне Слуцка. Але гэты выпадак быў хут- 
чэй выключэннем з правілаў. Паветраных баёў у небе Заход- 
няй Беларусі, акрамя адзначанага вышэй боекантакту ў раё- 
не Відзаў, не зафіксавана. 

А вось у небе Заходняй Украінай такія сутычкі здаралі- 
ся. Напрыклад, 17 верасня 1939 года пасля атрымання па- 
ведамлення аб савецкім уварванні з аэрадрома Петлякоў- 
цы пад Тарнополем быў узняты самалёт пілота Станіслава 
Заторскага, які павінен быў правесці паветраную выведку 
польска-савецкай мяжы. Падчас палёту ён быў атакаваны 
звяном савецкіх знішчальнікаў, але не спалохаўся і даў бой. 
У ходзе таго бою былі пашкоджаныя два савецкіх самалёта, 
якія паляцелі на ўсход, пакідаючы дымны след. Польскі са- 
малёт быў таксама падбіты, але змог прызямліцца пад Пін- 
скам. Станіслаў Заторскі быў смяротна паранены і памёр па 
дарозе ў шпіталь. 

18 верасня 1939 савецкія самалёты з'явіліся над разме- 
шчанай пад Гродна польскай авіяцыйнай базай ля Караліна. 
Гарнізон базы забяспечваў дзеянні 5-га польскага авіяпалка 
з Ліды. База ахоўвалася трыма зенітнымі гарматамі і кулямё- 
тамі. Увечары таго ж дня савецкія самалёты здзейснілі налёт 
на Каралін. Тады быў узарваны авіяцыйны ангар. У выніку 
нападу з'явіліся забітыя сярод шарагоўцаў і афіцэраў Войска 
Польскага. Дзіўна, але польскія вайскоўцы агонь у адказ не 
адкрылі. Мабыць, камандаванне базы ўсё яшчэ верыла, што 
Чырвоная Армія прыйшла «на дапамогу» Польшчы ў вайне 
з Германіяй. Але на наступны дзень налёт паўтарыўся, і гэ- 
тым разам польскія сродкі СПА адкрылі агонь у адказ і збілі 
тры савецкія самалёты. 

20 верасня было прынята рашэнне аб перадыслакацыі 
савецкіх самалётаў на аэрадромы, размешчаныя ў Заход- 
няй Беларусі. З гэтай акалічнасцю звязана загадкавая гібель 
чатырох знішчальнікаў 1-15 у раёне Баранавічаў. Расійскі 
даследчык Канстанцін Стральбіцкі ў свой час выявіў у архіве 
дакладную запіску начальніка штаба ВПС 4-й арміі падпал- 
коўніка Глухава, адрасаваную камандуючаму ВПС Белару- 
скага фронту. 

Вось што было ў гэтым дакуменце: «Інфармую з нагоды 
гібелі чатырох экіпажаў лейтэнантаў Танічкіна, Дзянісава, 
Маргунова, Зіноўева на самалётах 1-15. 21 верасня 1939 года 
камандуючым ВПС 4-й арміі палкоўнікам Гушчыным было за- 
гадана камандзіру 35-га знішчальнага авіяцыйнага палка ма- 
ёру Палуніну перагнаць 2 звяна лепшых экіпажаў 1-15 на аэра- 
дром Баранавічы. Прычым маёр Рыбакоў, які прысутнічаў 
пры гэтым, загадаў маёру Палуніну, каб ён асабіста прывёў 
шасцёрку 1-15 на аэрадром Баранавічы. 22 верасня 1939 года 
ў 7.00 шэсць І- 15 і адзін 1-16 вылецелі з аэрадрома Набушава 
(пад Слуцкім) на аэрадром Баранавічы. 

З апытання экіпажаў, што вярнуліся, устаноўлена, што 
пры ўзлёце з аэрадрома Набушава вышыня воблачнасці 
была 300 метраў, у той час як у Баранавічах вышыня была 
50-100 метраў пры бачнасці да 2-х кіламетраў. 

Дайшоўшы да мястэчка Сіняўка, група ўвайшла ў суцэль- 
ны туман. Вядучы групы прыняў рашэнне вярнуцца, для чаго 

зрабіў левы разварот. Падчас развароту З экіпажа адарвалі- 
ся ад вядучага звяна і не вярнуліся на аэрадром Набушава. 
Мяркую, што экіпажы лейтэнантаў Панічкіна, Дзянісава, 
Маргунова і Зіноўева, здзяйсняючы разварот у суцэльным 
тумане па-за бачнасці зямлі, урэзаліся з зямлю і загінулі. 
Звесткі, што былі дадзеныя намеснікам камандзіра авіяцый- 
нага атрада, нібы самалёты былі абстраляныя з зямлі, сум- 
ніўныя». 

Стральбіцкі, спасылаючыся на гэта данясенне, сцвяр- 
джаў, што савецкія самалёты разбіліся ў тумане. Аднак ёсць 
пэўныя падставы сцвярджаць, што савецкія біпланы І-15 пад 
Сіняўкай былі збітыя. Справа ў тым, што якраз у гэтыя ж дні 
з Кобрына ў раён, дзе пазней разбіліся савецкія самалёты, 
адыходзілі часткі польскай арміі. Сустракаючыся з падраз- 
дзяленнямі Чырвонай Арміі, польскія вайскоўцы аказвалі ім 
жорсткі супраціў. 

Камандаваў гэтымі падраздзяленнямі палкоўнік Вой- 
ска Польскага Адам Эплер. Ён выдаў загад сваім паднача- 
леным змагацца з чырвонаармейцамі, а таксама са спачу- 
ваючымі ім мясцовымі партызанамі. У мястэчку Антопаль 
польскім салдатам удалося падбіць савецкі танк і знішчыць 
невялікі атрад чырвонаармейцаў. Цалкам можна дапусціць, 
што, убачыўшы савецкія самалёты, якія ляцелі вельмі ніз- 
ка (з вышэйпрыведзенага данясення становіцца ясна, што 
воблачнасць прымусіла савецкіх лётчыкаў прыціскацца да 
зямлі), польскія вайскоўцы адкрылі па іх агонь. 

Дарэчы, паводле ўспамінаў мясцовых жыхароў, перад 
падзеннем самалётаў было чуваць моцную ружэйна-ку- 
лямётную стральбу. Пілоты 11-15, хутчэй за ўсё, нават не па- 
спелі зразумець, хто і адкуль іх абстрэльвае. На карысць 
версіі аб тым, што савецкія самалёты ўсё ж былі збітыя па- 
лякамі, кажа і той факт, што на магіле аднаго з пілотаў была 
ўсталяваная шыльда з надпісам: «Загінуў ад бандыцкай 
рукі». Трактоўка гэтай падзеі як недарэчнай выпадковасці, 
выкарыстаная ў данясенні падпалкоўніка Глухава, мабыць, 
тлумачыцца жаданнем не пагаршаць сітуацыю. Усё ж бая- 
выя страты і страты ў выніку няшчаснага выпадку -- гэта 
розныя рэчы. 


Частка 2. Час выпрабаванняў 213 


За смерць сваіх таварышаў савецкія лётчыкі помсцілі. 
У адным з нумароў газеты «Праўда» за 1939 год мне ўда- 
лося знайсці артыкул, у якім пілоты Беларускага фронту 
апісвалі баявыя дзеянні ў раёне Пінск-Кобрын: «Савецкія 
войскі падыходзілі да горада Кобрын з боку станцыі Бара- 
навічы. Палякі вырашылі перашкодзіць нашаму прасоўван- 
ню і адправілі з Пінска ў Кобрын буйныя падмацаванні. Мы 
толькі што прыляцелі ў Баранавічы, паабедалі і размяс 
ціліся ля самалётаў. Нам даручылі выведаць раён Кобрын- 
Пінск. Звяно знішчальнікаў выруліла на старт. Узляцелі. 
Надвор'е было кепскае. Камандзір ішоў першым. Ля станцыі 
Гарадзец з саду, што паблізу вакзала, па ім адкрылі агонь 
з зенітнага кулямёта. 

Таварыш Козыраў працягваў палёт па маршруце, а мы 
з Мардвіненкам спікіравалі і, вырваўшыся з-за станцыйна- 
га будынка, на брыючым палёце абстралялі варожы куля- 
мёт. Неўзабаве мы выявілі дзевяць варожых эшалонаў, якія 
накіроўваліся ў Кобрын, і павярнулі назад. Аблокі прыціскалі 
нас усё бліжэй да зямлі. 

Неўзабаве было атрымана заданне -- атакаваць ва- 
рожыя эшалоны і не дапусціць іх да Кобрыну. Наша звяно ішло 
першым. Перад станцыяй Гарадзец камандзір паківаў кры- 
ламі сваёй машыны. Гэта азначала: «прыгатавацца». Я пе- 
разарадзіў кулямёт, адкрыў прыцэл і спікіраваў на вайсковы 
цягнік, які стаяў на станцыі. Не паспелі абстраляць адзін 
эшалон, як сустрэлі іншы, і з вышыні 400 метраў навалілі- 
ся на яго. З дахаў і з вокнаў вагонаў праціўнік адкрыў па нас 
агонь. Мы зайшлі ад паравоза і прайшлі брыючым палётам 
да хваста цягніка, паліваючы яго свінцовым дажджом. 

Я ішоў апошнім і бачыў, як ад нашых стрэлаў выбухнуў 
паравоз. Станцыя Драгічын. На рэйках 6 вайсковых эшало- 
наў. На пероне мітусяцца людзі. Зноў абстрэльваем эша- 
лоны, затым бярэм курс на Баранавічы. Абстраляныя намі 
эшалоны гараць, людзі разбягаюцца». 

23 верасня 1939 года савецкія бамбардзіроўшчыкі не- 
калькі разоў атакавалі караблі Пінскай рачной флатыліі ВМФ 
Польшчы. На паўднёвым флангу Беларускага фронту част- 
кі 4-й савецкай арміі спрабавалі адрэзаць шляхі адыходу 


214 Заходнебеларуская Атлантыда 1921-1941 гг. 


польскай аператыўнай групе «Палессе», якой камандаваў 
брыгадны генерал Францішак Клееберг. 

Вось як апісваў адзін з паветраных налётаў на гэтыя 
польскія часткі савецкі пілот: «Самалёт ішоў у аблоках. 
Атрымаўшы дадзеныя выведкі, камандаванне загадала на- 
шай частцы разбамбіць рэшткі войскаў праціўніка. Зніжаем- 
ся. Праціўнік заўважыў нас і адкрыў агонь. Вакол самалётаў 
рваліся снарады зенітнай артылерыі. На дарозе рухаліся 
часткі польскай арміі. У гэты момант на галаву ворагу па- 
сыпаліся бомбы. З кожных дзесяці бомбаў сем дакладна па- 
трапілі ў цэль. Палякі перасталі страляць. Ацалелыя ўрас- 
сыпную беглі ў лес». 

А вось як тую ж атаку ўспамінаў адзін з ацалелых поль- 
скіх жаўнераў: «Мы былі ўжо некалькі гадзін на маршы. Рап- 
там пачуўся роў матораў. Неўзабаве з-за лесу паказаліся са- 
малёты з чырвонымі зоркамі. Далей было сапраўднае пекла. 
Пачулася кулямётная стральба. Людзі пабеглі ў розныя бакі, 
спрабуючы схавацца ў лесе. Я бачыў, як падаюць на зямлю 
забітыя аскепкамі людзі і коні. Некаторыя нашы салдаты 
стралялі па самалётах. Нарэшце налёт скончыўся, а вачам 
адкрылася страшная карціна. Ад нашай калоны практычна 
нічога не засталося. У нос біў ванітны пах... смажанага мяса 
і крыві. Да самага вечара мы збіралі параненых і забітых. 
Каля ста забітых мы пахавалі на старых сельскіх могілках. 
Параненых было каля трох сотняў». 

Падчас аднаго з такіх налётаў польскім артылерыстам 
удалося збіць савецкі самалёт з процітанкавай гарматы. Са- 
вецкі лётчык, заўважыўшы польскую калону, спікіраваў на 
яе. Забыўшыся аб усіх мерах засцярогі, ён занадта знізіўся. 
Польскія артылерысты, падняўшы дула гарматы на максі- 
мальна магчымую вышыню, стрэлілі і патрапілі прама ў ма- 
тор самалёта. 

25 верасня 1939 года штаб авіяцыі Беларускага фронту 
быў перанесены ў Ваўкавыск. Дасягнуўшы дэмаркацыйнай 
лініі і ўступіўшы ў кантакт з нямецкай арміяй у раёне Брэста, 
часткі Чырвонай Арміі спынілі прасоўванне на захад. Авія- 
цыі Беларускага фронту забаранялася залятаць за лінію, 
акрэсленую Пактам Рыбентропа-Молатава. 

Пасля далучэння Заходняй Беларусі да Савецкага Саю- 
за Камандаванне Чырвонай Арміі пільна вывучала польскія 
фартыфікацыйныя ўмацаванні. 

23 мая 1940 года намеснік народнага камісара абароны 
СССР, маршал Рыгор Кулік падпісаў сакрэтную дырэктыву аб 
стварэнні адмысловай камісіі па вывучэнні фартыфікацый- 
ных канструкцый, створаных у Польшчы напярэдадні Дру- 
гой сусветнай вайны. 

У чэрвені 1941 года, за некалькі дзён да нападу на- 
цысцкай Германіі на Савецкі Саюз, савецкае камандаванне 
атрымала падрабязную аналітычную запіску, прысвечаную 
аналізу польскай фартыфікацыі па лініі ракі Нараў, мадэр- 
нізаванай у 1931-1932 гадах крэпасці Асавец, умацаванняў 
ля Аўгустоўскага каналу і Баранавіцкага ўмацаванага раёну 
ля мястэчак Сталовічы і Крошын. Праца савецкай камісіі ад- 
бывалася не толькі на тэрыторыі, далучанай да СССР у ве- 
расні 1939 года, але таксама і на тэрыторыі Польшчы, аку- 
паванай нацыстамі. У гэты час паміж Сталінам і Гітлерам быў 
«мядовы месяц», які праяўляўся ў тым ліку і ў супрацоўні- 
цтве камандавання вермахта і Чырвонай Арміі. 

Савецкія інжынеры адзначалі, што сярод польскіх ума- 
цаванняў, узведзеных адразу пасля Першай сусветнай вай- 
ны (у тэксце справаздачы выкарыстоўваўся тэрмін «імперы- 
ялістычнай»), сустракаліся канструкцыі старога тыпу з ме- 
талічнай абаронай, зробленай з бэлек ці рэек. Ва ўмацаван- 
нях больш позняга тыпу выкарыстоўваліся жалезабетонныя 
ўмацаванні з французскай сістэмай арміравання. 

Аналізуючы мадэрнізацыю ўмацаванняў у крэпасці Аса- 
вец, савецкія вайсковыя аналітыкі адзначалі, што асабліва 
баяздольным быў форт Зарэчны (пабудаваны ў 1880-я гады 
і мадэрнізаваны ў 1931-1932 гадах), а таксама форты Цэн- 
тральны і Шведскі. Напярэдадні Другой сусветнай вайны 
ў крэпасці былі збудаваныя два моцныя артылерыйскія 
паўкапаніры, якія дазвалялі прастрэльваць даліну ракі Бобр. 
Акрамя гэтага ля мястэчка Вулька Пясэчна і ля ракі Бобр 

знаходзілася група жалезабетонных капаніраў-блакгаузаў. 
У форце Зарэчны ўсе адкрытыя капаніры старой канструк- 
цыі ў 1930-х гадах былі замененыя на бетонныя капаніры 
з бронекаўпакамі. 

Што ж тычыцца ўмацаванняў ля Візны, Аўгустова, Вуль- 
кі Пясэчнай, то там палякі ў асноўным будавалі кулямётныя 
ДАКІ, якія павінны былі сустрэць наступаючага праціўніка 
«сцяной кулямётнага агню». Але значнай хібай было тое, 
што ў гэтых раёнах Войска Польскае не мела глыбока 
эшаланіраванай абароны. Польскія агнявыя кропкі маглі 
весці не толькі франтальны, але і фланкіруючы кулямётны 
агонь, забяспечваючы эфектыўную абарону ўмацаванага 
ўчастка. Акрамя гэтага, ля агнявых кропак меліся акопы 
ДЛЯ пяхоты. 

Аналізуючы падзеі вераснёўскай кампаніі 1939 года, 
аўтары дакладу адзначалі, што немцы для прарыву поль- 
скіх умацаванняў не выкарыстоўвалі дальнабойнай арты- 
лерыі. Значную ролю пры прарыве польскай лініі абароны 
адыгралі штурмавыя групы вермахта, якія мініравалі ўва- 
ходы ДАКаў і амбразуры. Вялізарнай хібай такіх абарончых 
умацаванняў была адсутнасць артылерыйскай, супраць- 
танкавай падтрымкі. Сапраўды, пры выкарыстанні вялікай 
колькасці танкаў (як гэта рабілі нацысты падчас бліцкрыгу 
супраць Польшчы. -- І. М.) лінія кулямётных ДАКаў і паўка- 
паніраў не стварала вялікую перашкоду для наступаючага 
агрэсара. Танкі проста праходзілі праз польскія ўмацаванні 
і ішлі наперад, а ўмацаваныя кропкі, што заставаліся ў тыле, 
знішчалі штурмавыя групы сапёраў і пяхоты. 

На жаль, савецкія аналітыкі не пазначылі эфектыў- 
насць дзейнасці спецыяльна падрыхтаваных нямецкіх са- 
пёраў, якія, нібы костачкі ў кампоце, знішчалі польскія ДАКі. 
Між тым, у чэрвені 1941 года штурмавыя групы вермахта, 
як іў Польшчы, будуць эфектыўна змагацца ўжо супраць са- 
вецкіх умацаванняў. 

17 красавіка 1936 года генеральны інспектар узброеных 
сіл ІІ Рэчы Паспалітай выдаў распараджэнне аб арганізацыі 
працы па будаўніцтву фартыфікацыйных умацаванняў на 
мяжы з Савецкім Саюзам. У гэтым сэнсе важнейшую ролю 

адыгрываў Баранавіцкі ўмацаваны ўчастак, галоўнай зада- 
чай якога была арганізацыя абароны так званых «Смален- 
скіх варот» - лініі дарог, што вялі праз Брэст і Беласток да 
Варшавы. Пры гэтым стрымліваючыя баі павінны былі ад- 
бывацца на лініі рэк Нёман, Уша, Сэрвач, Верхняя і Ніжняя 
Шчара. 

Польскае камандаванне разумела, што ў выпадку вай- 
ны з СССР Чырвоная Армія будзе наступаць у кірунку поль- 
скай сталіцы па найбольш кароткім шляху, праз Заходнюю 
Беларусь. Абарончы ўчастак «Баранавічы» быў падзелены 
на пяць падучасткаў. «Нёман» -- ахопліваў тэрыторыю Налі- 
боцкай пушчы. «Сэрвач» -- па ўсёй лініі ракі Сэрвач. «Брама 
Гарадзішча» -- ахопліваў тэрыторыю водападзелу паміж 
рэкамі Шчара і Сэрвач. «Цэнтр» -- уздоўж ракі Шчара, па 
абодвух баках дарогі Мінск-Баранавічы. «Слуцкая шаша» -- 
уздоўж шашы Слуцк-Брэст. 

Пры гэтым польскае камандаванне актыўна выкары- 
стоўвала нямецкія і аўстрыйскія ўмацаванні перыяду Пер- 
шай сусветнай вайны, а таксама будавала новыя ўмацава- 
ныя кропкі. Усяго з 1931 па 1938 гады пад Баранавічамі было 
пабудавана і мадэрнізавана 350 ДАКаў. Акрамя гэтага былі 
збудаваны плаціны і дамбы на рэках Сэрвач, Верхняя і Ніж- 
няя Шчара. 

Аналізуючы польскую фартыфікацыю ля Баранавічаў, са- 
вецкія інжынеры падкрэслівалі, што тут былі розныя тыпы 
ўмацаванняў і канструкцый. Ля мястэчка Сталовічы палякі 
пабудавалі і мадэрнізавалі значную колькасць франтальных 
аднапавярховых і двухпавярховых агнявых збудаванняў. 
Ля мястэчка Крошын пераважалі жалезабетонныя куля- 
мётныя паўкапаніры і капаніры, што мелі бронекаўпакі для 
вядзення франтальнага агню. Пры гэтым аўтары аналітыч- 
нага дакладу падкрэслівалі, што глыбіня паласы абароны 
стваралася некалькімі паслядоўнымі лініямі ўмацаванняў. 

Цікавым было адзначэнне таго, што дзеля маскіроўкі 
сваіх ДАКаў палякі засаджвалі іх маладымі дрэвамі, аднак 
у некаторых выпадках гэтыя зялёныя аазісы па сярэдзіне 
поля па просту выдавалі ДАКі і дазвалялі праціўніку зары- 
ентавацца, што перад ім знаходзіцца польскі апорны пункт. 

У тым жа 1941 годзе Выдавецтва Ваенна-інжынернай 
акадэміі Чырвонай Арміі публікуе працу «Жалезабетонныя 
фартыфікацыйныя збудаванні Польшчы», у якой даволі па- 
драбязна разглядалася сістэма пабудовы польскіх ДАКаў. 
У выданні, у прыватнасці, адзначалася, што польская Вышэй- 
шая школа інжынераў у Варшаве, што «выдала ў 1938 годзе 
працу «Асновы праектавання доўгатэрміновых фартыфіка- 
цыйных збудаванняў», зрабіла карэнныя змены ў сістэме 
фартыфікацыі. Зроблена гэта было пад уплывам ідэй фран- 
цузскіх вайсковых інжынераў. Як падкрэслівалася ў савецкім 
выданні, пры будаўніцтве ўмацаваных раёнаў, у тым ліку і ля 
Баранавіч, практыкавалася будаўніцтва па індывідуальных 
праектах, пры гэтым пазбягалася ўсялякая стандартнасць 
іх формы. Таксама характэрнай рысай польскіх умацаваных 
кропак было масавае выкарыстанне бранявых каўпакоў. 


х хх 


У сакавіку 1940 года Панцеляймон Панамарэнка накіра- 
ваў у Крэмль дакладную запіску, у якой, у прыватнасці, пад- 
крэсліваў, што ў былым Баранавіцкім умацаваным раёне 
польскай арміі захаваліся бронекаўпакі з выдатнай нямец- 
кай сталі. Ён таксама адзначаў неабходнасць дэмантаваць 
абсталяванне вузкакалейнай чыгункі, якая была пабуда- 
вана для арганізацыі транспартнай сувязі паміж пунктамі 
абароны. 9 чэрвеня 1941 года Панамарэнка накіраваў на 
імя Іосіфа Сталіна дакладную запіску, у якой зноў адзначыў 
небяспеку з боку ДАКаў пад Баранавічамі і падкрэсліў неаб- 
ходнасць знішчэння ўсіх польскіх умацаванняў, якія накіра- 
ваны на Усход. 


ЧАСТКА З. 
Немагчыма забыць 


Забойствы жыхароў 
Заходняй Беларусі ў верасні 1939 года 


Першыя тыдні верасня 1939-га сталі сапраўднай тра- 
гедыяй для жыхароў Заходняй Беларусі. Яшчэ ўчора бела- 
русы, палякі, яўрэі, украінцы жылі мірна, але прыход баль- 
шавікоў прывёў да грамадзянскай вайны. 

У міжваеннае дваццацігоддзе адносіны паміж мясцо- 
вым насельніцтвам Заходняй Беларусі і прыезджымі па- 
лякамі былі далёкімі ад ідэальных. Афіцыйная Варшава 
лічыла ўсходнія ўскраіны «Польшчай катэгорыі В». Бедны 
аграрны рэгіён без развітай дарожнай інфраструктуры па- 
трабаваў значных фінансавых уліванняў, якіх у ІІ Рэчы Па- 
спалітай не было. 

Аднак у канцы 1930-х гадоў эканамічная сітуацыя ў Поль- 
шчы палепшылася, і ў снежні 1938 года міністрам прамысло- 
васці і гандлю Эўгеніюшам Квяткоўскім быў прадстаўлены 
праект 15-гадовага інвестыцыйнага плану, які, у тым ліку, 
павінен быў палепшыць сітуацыю ў Віленскім, Навагрудскім 
і Палескім ваяводствах, ператварыўшы іх у развітыя ў эка- 
намічным сэнсе рэгіёны. 

Так, у перыяд з 1939 па 1942 год планавалася пабуда- 
ваць моцную вайсковую прамысловасць, на працягу наступ- 
ных трох гадоў працы павінны былі ісці ў накірунку развіц- 
ця транспартнай інфраструктуры (перш за ўсё на ўсходзе), 
у 1945-1948 гадах планавалася мадэрнізаваць сельскую 
гаспадарку, у 1948-1951 гадах павінен быў наступіць ур- 
банізацыйны ўсплёск, які б суправаджаўся развіццём гара- 
доў. Нарэшце, да 1954 года планавалася дабіцца ліквідацыі 

розніцы паміж захадам і ўсходам Польшчы. Гэты праект вы- 
клікаў значную падтрымку ў польскага грамадства, у тым 
ліку іў жыхароў усходніх ваяводстваў. 

Але паланізацыйная палітыка ў дачыненні да нацыя- 
нальных меншасцяў, якую ў 1930-х гадах праводзілі поль- 
скія ўлады, не спрыяла фармаванню добрых адносінаў 
паміж карэнным насельніцтвам усходніх ваяводстваў і па- 
лякамі. Як пазначае польскі даследчык Марэк Вежбіцкі, 
у паўночна-ўсходніх ваяводствах этнічны падзел супадаў 
з грамадскім. Эканамічныя (землеўласнікі і асаднікі) і гра- 
мадска-палітычныя (чыноўнікі, войска, касцёл) эліты мелі 
польскі характар. Да таго ж сярод мясцовага беларускага 
насельніцтва не быў развіты сярэдні клас і інтэлігенцыя. 

Разам з гэтым, варта ўлічваць, што вялікі ўплыў на фар- 
маванне адносін паміж мясцовым насельніцтвам і палякамі 
аказаў развіты дзяржаўны нацыяналізм апошніх і камуні- 
стычная агітацыя падпольных прасавецкіх арганізацый, якія 
падтрымліваў Савецкі Саюз. 

Да падзей 17 верасня 1939 года грамадства Заходняй 
Беларусі паставілася па-рознаму. Не толькі палякі, але і не- 
каторая частка заможных беларусаў абгрунтавана бачыла 
ў іх небяспеку для свайго будучага існавання на гэтых тэры- 
торыях. Трэба таксама ўлічваць, што на гэтых землях было 
досыць шмат бежанцаў з этнічна польскіх тэрыторый, якія 
спрабавалі на ўсходзе ўратавацца ад вайны. Разам з гэтым, 
значная частка сялянскай беднаты станоўча ставілася да 
факту пераходу Чырвонай Арміяй савецка-польскай мяжы. 
У гэтым яны бачылі не толькі вызваленне з-пад «панскай 
улады», але і выратаванне ад магчымай нямецкай акупацыі. 

Да пачатку савецкага «вызвольнага паходу» польскі 
дзяржаўны апарат у Заходняй Беларусі, нягледзячы на тое, 
што польска-нямецкі фронт рухаўся на ўсход, функцыяніра- 
ваў досыць эфектыўна. Дзейнічалі мабілізацыйныя цэнтры 
Войска Польскага, а паліцыя ідапаможныя фармацыі сачылі 
за парадкам. 

Як адзначае польскі гісторык Чэслаў Гжэляк, яшчэ да 
падзей 17 верасня дзеячы былой Камуністычнай партыі 
Заходняй Беларусі пачалі складаць спісы антысавецкіх эле- 

ментаў, якія падлягалі ліквідацыі. У Скідзелі такія дакументы 
рыхтаваліся яшчэ з 1938 года. Для ілюстрацыі тых жудасных 
падзей прывядзем шэраг прыкладаў. 

У вёсцы Каленікі на Гродзеншчыне была створана пра- 
савецкая група падпольшчыкаў, на чале якой стаялі былыя 
ўдзельнікі Кастрычніцкай рэвалюцыі ў Расіі. Яны атакавалі 
фальварак Уладысін і разрабавалі там некалькі дамоў. Паз- 
ней падпольшчыкі накіраваліся ў фальварак Бергелі. Па 
дарозе сустрэлі некалькі чалавек, якія ехалі з Ваўкавыска 
ў Гродна. Даведаўшыся, што гэта настаўнікі, людзі з чырво- 
нымі апаскамі расстралялі іх, а рэчы разрабавалі. 

У маёнтку Баяры ля індуры 17 верасня 1939 года праса- 
вецкія элементы, сярод якіх былі асобы, якія сядзелі да вай- 
ны ў польскіх турмах за крымінальныя злачынствы, прысу- 
дзілі да смерці графа Міхала Красінскага, а таксама яго эка- 
нома і кіраўніка маёнтку, і расстралялі гэтых людзей. 

Такі ж лёс чакаў і арыштаванага 26 верасня ўласніка 
маёнтку Мандзін, афіцэра Войска Польскага, Тадэвуша Ур- 
сын-Нямцэвіча. Звярніце ўвагу, амаль усе атрады «народ- 
ных мсціўцаў», якія дзейнічалі ў раёне Індуры, былі добра 
ўзброеныя. Дакладна вядома, што падраздзяленняў Войска 
Польскага ці паліцыі, якіх можна было раззброіць, у гэты час 
там не было. Вайсковыя склады таксама адсутнічалі. Гэты 
значыць, што «антыпанская акцыя» рыхтавалася загадзя 
і пры падтрымцы савецкага боку. 

У Малой Бераставіцы 19 верасня былі забітыя сям'я гра- 
фа Валкавіцкага, войт гміны, яго сакратар, паштальён і на- 
стаўнік. Усіх іх абвінавацілі ў антысавецкай дзейнасці і рас- 
стралялі на месцы. 

У вёсцы Данілкі дзейнічаў атрад на чале з былым верха- 
водам банды рабаўнікоў Іосіфам Гаўрылюком. За крыміналь- 
ныя злачынствы апошні адбываў зняволенне ў турме ў Грод- 
на, аднак на пачатку Другой сусветнай вайны збег адтуль 
і вярнуўся дадому. Першай яго ахвярай стаў солтыс і яго 
сын. Пазней Гаўрылюк і яго людзі забілі інжынера, італьян- 
ца па паходжанні, Вітаўта Бярэцці. Пасля ўстанаўлення са- 
вецкай улады былы злачынца з Данілак зрабіў кар'еру і стаў 
старшынёй калгаса. 

У мястэчку Красналеск Кобрынскага павета рэўкамаўцы 
забілі бязногага інваліда толькі за тое, што той быў капіта- 
нам Войска Польскага ў адстаўцы. У вёсцы Снітава асобы 
з чырвонымі апаскамі ўкрыжавалі мясцовага праваслаўна- 
га святара па прозвішчы Жураўлёў. Яго абвінавацілі ў «поль- 
скім патрыятызме». У гміне Асоўцы група падпольшчыкаў 
забіла супрацоўніка паліцыі і некалькіх асаднікаў. 

У вёсцы Валавель дзейнічаў атрад «партызан», які напа- 
даў на разрозненыя часткі польскага войска. На яго чале 
стаяў нейкі Васіль Голуб. Мясцовыя жыхары ўспаміналі, Як 
людзі Голуба фасонілі ў польскіх трафейных мундзірах і бо- 
тах-афіцэрках. Адной з ахвяр гэтай банды быў невядомы 
палкоўнік Войска Польскага. У кастрычніку 1939 года Васіль 
Голуб быў абраны дэпутатам Народнага сходу Заходняй Бе- 
ларусі. 

Пад вёскай Сяхновічы дзейнічала банда, што нападала 
на малыя групы польскіх салдат, якія адступалі з Кобрына. 
Злачынцы рабавалі вайскоўцаў, забіраючы ўсё, нават вай- 
сковыя пасы і торбы-хлебакі. У Пружанах 19 верасня натоўп 
людзей напаў на паліцэйскага і капітана Войска Польскага 
і забіў іх прама на вуліцы. У Косаўскім павеце быў па-зверску 
забіты супрацоўнік паліцыі Станіслаў Муха. Забойцы з чыр- 
вонымі апаскамі разрэзалі яго жывот і развесілі вантробы 
па дрэвах. У адной з вёсак Лунінецкага павету камендант 
народнай міліцыі Уладзімір Страх у сядзібе міліцыі асабіста 
павесіў гаявога (лесніка) Артура Рылко. За што? Зараз ужо 
ніхто не адкажа. 

У гміне Шчорсы Навагрудскага ваяводства адразу пас- 
ля з'яўлення першых частак Чырвонай Арміі былі створаны 
сялянскія камітэты, на чале якіх сталі былыя палітвязні. Пер- 
шае, што зрабілі камуністы, гэта арыштавалі 84 селяніна і па- 
чалі іх судзіць. На самай справе, гэта быў не суд, а звядзенне 
рахункаў. У выніку 12 сялян было расстраляна, пры гэтым 
ахвярам адразалі вушы. 

Аднак распаўсюджанымі былі і факты, калі беларусы 
ратавалі сваіх былых паноў ці знаёмых. Напрыклад, пра- 
цоўныя маёнтку князёў Мірскіх адправілі дэлегацыю ў Ба- 
ранавічы з просьбай вызваліць арыштаваных гаспадароў 

старажытнага замку. Беларусы ўратавалі сем'і шматлікіх 
польскіх асаднікаў у мястэчку Лерыполь падчас расправы, 
якую ўчынілі мясцовыя рэўкамаўцы. 

У вёсцы Малыя Жуковічы беларуская моладзь уступіла- 
ся за настаўніцу і паліцыянта, якіх арыштавала народная 
міліцыя. Хлопцы нават паехалі ў аддзяленне НКУС у Індуры 
і настаялі на тым, каб арыштаваных вызвалілі. На жаль, такія 
шчаслівыя выратаванні былі рэдкасцю. 

Прыкладаў жудасных забойстваў вельмі шмат. Чытаеш 
архіўныя дакументы, справаздачы, слухаеш успаміны свед- 
каў -- і з'яўляецца ўражанне, што заходняя частка Беларусі 
ў тыя дні зноў перажыла жудасць «нулявых саветаў» 1920 го- 
да, калі бальшавікі ішлі заваёўваць Еўропу, знішчаючы пры 
гэтым усё на сваім шляху. Безумоўна, нацыянальныя су- 
пярэчнасці і памылкі польскай палітыкі ў міжваеннае двац- 
цацігоддзе аказалі свой уплыў на фармаванне антыполь- 
скіх настрояў сярод жыхароў Заходняй Беларусі. Разам 
з тым, цалкам верагодна, што гэтая вераснёўская масакра 
1939 года была запланавана яшчэ да пачатку «ўз'яднання». 
Рукамі злачынцаў, крымінальнікаў, заблытаўшыхся сялян 
бальшавікі праводзілі зачыстку новых тэрыторый і стваралі 
спрыяльныя ўмовы для іх саветызацыі. 


Нясвіжскія трагедыі 


Другая сусветная вайна прыйшла ў Беларусь у верасні 
1939 года. Жыхары Заходняй Беларусі апынуліся паміж мола- 
там і кавадлам. Сведчаннем таму -- лёсы жыхароў Нясвіжа. 

Сям'я Красінскіх. Яе галава Андрэй Красінскі быў ка- 
пельмайстрам аркестра 27-га ўланскага палка Войска Поль- 
скага імя Стэфана Баторыя. Яго жонка Ганна Логвін-Астроў- 
ская паходзіла з багатай шляхецкай сям'і. У 1933 годзе 
ў Красінскіх нарадзілася дачка Ірэна. 

З успамінаў Ірэны мы ведаем, што яе бабуля размаўляла 
на т. зв. «крэсовай пальшчызне», але тая мова была больш 
падобная на беларускую, чым на польскую. Акрамя гэтага 
бабуля вучыла ўнучку беларускай мове. 

Сям'я афіцэра жыла ў доме, які знаходзіўся каля пра- 
васлаўнай царквы. Маленькая Ірэна любіла слухаць пра- 
васлаўныя царкоўныя службы. Адзін раз яна нават трапіла 
на шлюб. У царкве было шмат людзей. Усе трымалі свечкі 
і спявалі малітвы. Гэтае відовішча, якое адрознівалася ад 
таго, што адбываецца ў касцёле, вельмі ўразіла дзяўчынку. 

У Нясвіжы часта ладзіліся палкавыя святы, калі афіцэр- 
скія сем'і збіраліся ў клубе. Аднак усё скончылася восенню 
1939 года. 27-ы ўланскі полк у складзе Навагрудскай бры- 
гады кавалерыі быў накіраваны на захад Польшчы. Уланы 
з Нясвіжу змагаліся пад Мінскам Мазавецкім, а 13 верасня 
вызвалілі мястэчка Малішэў. Падчас гэтага бою 27-ы ўланскі 
полк супрацьстаяў часткам 11-й пяхотнай дывізіі вермахта. 
Знаходзячыся пад абстрэлам нямецкіх кулямётаў, уланы вы- 
мушаныя былі спешыцца і пайсці ў атаку. У выніку штыкавой 
атакі польскім кавалерыстам удалося выбіць ворага з насе- 
ленага пункта. Падчас таго бою Андрэй Красінскі быў пара- 
нены і знаходзіўся ў шпіталі ў Варшаве. Пазней яму ўдалося 
вярнуцца дадому. 

Раніцай 17 верасня 1939 года над Нясвіжам праляцелі 
самалёты з чырвонымі зоркамі. Была аб'яўлена паветраная 
трывога. Хутка ў горадзе з'явіліся салдаты з тымі ж чырво- 
нымі зоркамі на фуражках. У адзін з вераснёўскіх дзён Анд- 
рэй Красінскі прыбег у хату і пачаў нешта шукаць. Аказа- 
лася, што ён шукаў дзве скрыні з порахам, каб іх знішчыць. 
Новыя ўлады загадалі здаць зброю, а калі нешта будзе зной- 
дзена, дык уся сям'я будзе арыштавана. Знайшоўшы скрыні, 
Андрэй паставіў іх на стол. Ён не заўважыў, як дачка ўзяла 
адну са скрыняў і высыпала порах на выцягнутыя з каміна 
вуглі. Адбыўся выбух. Дзяўчынка атрымала апёкі. 

Красінскія ўсім казалі, што ўзарваўся прымус. Аднойчы 
ў Нясвіж па сваіх справах прыехалі ўрачы з Масквы. Андрэй 
змог паказаць ім дачку. Тыя здзівіліся, што дзяўчынка выжы- 
ла пасля такога выбуху. Правільнае лячэнне дапамагло 
паставіць Ірэну на ногі, а пазней і амаль пазбавіць ад слядоў 
апёкаў. 

Падчас навагодніх святаў 1940 года былога малодшага 
афіцэра ўланскага палка выклікалі ў НКУС для паўторнай 

рэгістрацыі. Усе чакалі найгоршага. У сям'і ўжо ведалі, што 
былых польскіх вайскоўцаў, паліцыянтаў, супрацоўнікаў 
дзяржаўнага апарату бальшавікі арыштоўваюць. Ірэна ўс- 
памінала, што бацька апрануў на сябе ўсе цёплыя рэчы: 
дзве пары кальсонаў, некалькі шкарпэтак, цёплы швэдар. 
Да самай ночы родныя чакалі Андрэя... і ён вярнуўся. Маг- 
чыма, таму, што быў толькі музыкам. 

Жыццё змянілася. На вуліцы чулася руская мова. Было 
шмат чырвоных сцягоў, лозунгаў. А хутка пачалася іншая 
вайна. Адна акупацыя змянілася другой. Немцы стварылі 
ў Нясвіжы гета. Людзей жандары і паліцэйскія расстрэльвалі 
прама на вуліцы. Андрэй Красінскі працаваў у аркестры, 
з якім ездзіў у Баранавічы і ў Мінск. У 1942 годзе ў гета ад- 
былося паўстанне. Ірэна ўспамінае, што ў гэты час полымем 
былі ахоплены ўсе будынкі, у якіх жылі яўрэі, і паўсюдна 
чуліся крыкі і стрэлы. Аднойчы на яе вачах нямецкі салдат 
застрэліў яўрэйскую дзяўчыну. 

Нясвіж часта бамбілі. У адзін з дзён бомба трапіла ў ага- 
род сям'і Красінскіх, але выбух не адбыўся. Сям'я з'ехала 
з той хаты. 

А ўжо пасля вызвалення горада ад немцаў сям'я Красін- 
скіх вырашыла выехаць у Польшчу. Незадоўга да гэтага Ірэ- 
на гуляла па парку ля Нясвіжскага замку і ўбачыла шмат вы- 
кінутых кніг. Старыя фаліянты ў скураным пераплёце проста 
ляжалі на зямлі. А побач з імі ляжала жаночая сумка. Ірэна 
ўзяла яе і пайшла да дому. Аказалася, што ў сумцы пашпарт 
перадапошняга Нясвіжскага ардыната Альбрэхта Радзівіла. 
Гэты сувенір Ірэна забрала з сабой у Польшчу як успамін пра 
горад, дзе прайшло яе дзяцінства. 

Сям'я Ксяневіч. Недалёка ад шашы Варшава-Масква, 
у вёсцы Каранеўшчына жыла сям'я Ядвігі Ксяневіч. Пачына- 
ючы з 1915 года праз тыя тэрыторыі бесперапынна хадзіла 
войска. То рускае, то нямецкае. Потым палякі, бальшавікі -- 
і зноў палякі. Пасля Рыжскага міру мяжа паміж ІІ Рэччу Па- 
спалітай і Савецкай Расіяй прайшла якраз непадалёк ад 
поля, якое належала сям'і Ксяневіч. 

Жыццё на мяжы было няпростым. Да 1924 года з са- 
вецкага боку на тэрыторыю Польшчы часта пераходзілі 

бальшавіцкія дыверсанты. Бацькі Ядвігі трымалі ў доме ка- 
валерыйскі карабін, наган і вялікую колькасць патронаў. Не- 
аднаразова сялянам прыходзілася ўступаць ва ўзброеныя 
сутычкі з гасцямі з усходу. Але ў 1924 годзе на мяжы з'явіўся 
Корпус аховы памежжа (КАП). 

У міжваенны час сям'я Ксяневіч мела 25 га зямлі, 4 га лу- 
гоў і 1,5 га саду і вялікую пасеку. На польскіх вайсковых ма- 
пах гэтую гаспадарку пазначалі як фальварак. Старшы брат 
Ядвігі скончыў Гуманітарны факультэт Віленскага ўніверсітэ- 
та, сястра -- Настаўніцкія курсы. 

17 верасня 1939 года, як успамінае Ядвіга, у вёсцы зня- 
нацку з'явіліся людзі ў зялёных фуражках з чырвонымі зор- 
камі. Паміж сабой яны размаўлялі па-руску. Сяляне зразу- 
мелі: гэта савецкія памежнікі. А дзе ж КАП? Аказалася, што 
польская стражніца ўжо знішчана. Хутка ў вёсцы з'явіліся 
рэгулярныя часткі РСЧА. Па ўспамінах Ядвігі Ксяневіч, для 
яе бацькі з'яўленне бальшавікоў было шокам. Ён ненавідзеў 
камунізм, бо памятаў рэвалюцыю 1917-га і кароткі перыяд 
1920 года, калі бальшавіцкая навала ішла на Варшаву. 

У Каранеўшчыне з'явіліся новыя ўлады ў выглядзе «сель- 
савета», што адразу запісалі заможных і працавітых Ксяневі- 
чаў у кулакі. Хутка з суседніх вёсак, якія знаходзіліся на са- 
вецкім баку, сталі прыходзіць беларускія сяляне, каб купіць 
«у паноў» нешта з прадуктаў. Пры гэтым яны казалі, што Кся- 
невічы «кулакі», і іх усё роўна хутка сашлюць у Сібір, таму 
грошы ім будуць больш патрэбныя, чым прадукты. У сту- 
дзені 1940 года ў хату Ксяневічаў прыйшлі два чырвонаар- 
мейцы. Яны проста хацелі есці. А калі паелі і выпілі, то пачалі 
распавядаць, як бедна жывецца ў БССР, і былі здзіўленыя, 
што ў Польшчы сяляне так багата жывуць. 

У лютым 1940 года з памежных вёсак пачалі дэпартаваць 
заможнае насельніцтва. Але Ксяневічам пашчасціла. У 1920 
годзе бацька Ядвігі ўратаваў жыццё мясцоваму камуністу 
Дзям'яну Саўчуку. Пасля 1939 года Саўчук зрабіў добрую 
кар'еру і ўратаваў Ксяневічаў ад дэпартацыі. 

Аднак на гэтым выпрабаванні не скончыліся. Вясной 
1940 года сям'ю Ксяневічаў разам з аднавяскоўцамі накі- 
равалі на будаўніцтва аўтастрады каля Снова. А восенню 

таго ж года ім давялося ўдзельнічаць у будаўніцтве чыгунач- 
най лініі Баранавічы-Бабруйск. 

Нарэшце, увесну 1941 года ўсю зямельную маёмасць 
Ксяневічаў забралі ў калгас. Новае выпрабаванне прыйшло 
ўжо летам. Ядвіга ўспамінала, як ужо ўвечары 22 чэрвеня 
1941 года па дарозе Варшава-Масква ехалі вялікія калоны 
нямецкай тэхнікі. Падчас нямецкай акупацыі Ксяневічы за- 
ймаліся звычайнай сялянскай працай. Да іх часта заходзілі 
партызаны з Усходняй Беларусі. Рабавалі. Аднойчы немцы 
зрабілі ў садзе, які належаў Ксяневічам, засаду, у якую тра- 
пілі «госці з лесу». Шмат каго забілі і паранілі. Усё адбывала- 
ся на вачах Ядвігі. 

Летам 1944 года ў вёску ўвайшлі першыя савецкія част- 
кі, аўжо восенню паўсюдна віселі транспаранты з надпісам: 
«Всё для фронта, всё для Победы!» Мясцовыя савецкія ўла- 
ды патрабавалі здаваць усе лішкі прадуктаў для Чырвонай 
Арміі. А якія тады ў сялян былі лішкі?! У 1945 годзе ў Кара- 
неўшчыну пачалі прыязджаць беларусы з Гайнаўкі, якіх пе- 
расялялі з Польшчы. Яны займалі як пустуючыя дамы, так 
і тыя, у якіх жылі людзі. Хутка з'явіліся новыя гаспадары 
і ў доме Ксяневічаў. 

У жніўні 1945 года праз Клецк, Баранавічы і Брэст Кся- 
невічы паехалі ў Польшчу. Іх новы дом знаходзіўся пад По- 
знанню, на тэрыторыях, якія Польшча атрымала пасля Дру- 
гой сусветнай вайны. Сярод іх суседзяў было шмат жыхароў 
былога Віленскага ваяводства, але на новым месцы кожны 
быў сам за сябе. 

У 1967 годзе ў Польшчы быў зняты камедыйны серыял 
«5аті змоўе» («Толькі нашыя»), які распавядае пра лёс дзвюх 
сямей, што прыехалі з «крэсаў» на новыя польскія землі на 
захадзе. Нягледзячы на агульны жартаўлівы фон фільма, ён 
дэманстраваў тыя цяжкасці, з якімі прыйшлося сустрэцца 
людзям пасля Другой сусветнай вайны. З усёй упэўненасцю 
можна казаць, што аднымі з прататыпаў герояў гэтага вы- 
датнага фільма з'яўлялася і сям'я Ксяневічаў з-пад Нясвіжа. 

Сям'я Држаль. Тэрэза Држаль нарадзілася ў Нясвіжы, 
але ў сярэдзіне 1930-х гадоў, калі дзяўчынцы было 9 гадоў, 
яе бацькі пераехалі ў Варшаву. Аднак кожнае лета дзеці 

разам з мамай прыязджалі ў Нясвіж на канікулы. У жніўні 
1939 года бацька Тэрэзы даслаў жонцы ліст, у якім пісаў, каб 
сям'я засталася ў Нясвіжы. Хутка пачалася вайна. 

Сям'я жыла ў дзеда. Яго дом знаходзіўся ў лесе, неда- 
лёка ад Нясвіжу. У нядзелю 17 верасня 1939 года Тэрэза 
прачнулася ў 5 гадзін раніцы ад гуку самалётаў, якія ляцелі 
вельмі нізка. Усе прыгатаваліся бегчы да спецыяльнага бам- 
басховішча, але хутка ўсе адчулі іншы гук. Дарога перад 
домам была ўся ў пылу, а скрозь яго дзяўчынка ўбачыла 
людзей у дзіўных шапках з адным рогам (тады яна яшчэ не 
ведала, што гэта будзёнаўка). Тэрэза адразу ўспомніла казку 
пра людзей з адным вокам і адным рогам, якія жывуць на 
другім канцы свету. Аднак, прыглядзеўшыся, яна ўбачыла, 
што ў гэтых людзей два вокі. 

Дзед Тэрэзы стаяў і моўчкі глядзеў на салдат, якія ішлі па 
дарозе. «О, Езус, Марыя, Матка Боска. Што вы тут робіце?» - 
запытаў дзед аднаго з афіцэраў. Той з пагардай паглядзеў на 
старога, дзяўчынку і скрозь зубы прамовіў: «Ваш Рыдз-Сми- 
глы попросил о помоци, идем зацицать вас от немцев». Тут 
на дарозе паказаліся танкі. Іх было вельмі шмат. Дзед адвяр- 
нуўся і пайшоў да хаты. Увайшоўшы ў дом, ён прамовіў: «Гэта 
бальшавікі. Гэта канец». 

Хутка ў лесе пачуліся стрэлы. Усе, хто быў у хаце, выбе- 
глі на задні двор і ўбачылі там некалькі польскіх афіцэраў 
КАП. Адзін з іх быў паранены ў руку. Дзед Тэрэзы махнуў 
рукой і сказаў: «Панове, хутчэй на Поўнач, у кірунку Вільні. 
Хутчэй. Тут бальшавікі». Так, па ўспамінах Тэрэзы Држаль, 
у Нясвіж прыйшла савецкая ўлада. Хутка пачаліся арышты. 
Дзед дзяўчынкі чакаў, што і яго арыштуюць, аднак падчас 
«першых саветаў» яму пашчасціла. Арыштавалі 75-гадовага 
старога ўжо ў 1944 годзе і саслалі ў Сібір. 

Тэрэза ўспамінала, што ўвесь Нясвіж быў аздоблены чы- 
рвонымі сцягамі і лозунгамі. Аднак нехта з жыхароў горада 
пусціў на рынак абстрыжаную казу і прычапіў да яе таблічку 
з надпісам на рускай мове: «Извините, что я голая. Я из колхо- 
за. У вас поживу и обрасту». Аднак хутка жарты скончыліся. 

У лютым 1940 года пачаліся дэпартацыі сем'яў супра- 
цоўнікаў лясной аховы, дзяржаўных устаноў, вайсковых 

асаднікаў. У красавіку ў Казахстан паехалі сем'і афіцэраў 
Войска Польскага і супрацоўнікаў дзяржаўнай паліцыі. 
А ў чэрвені 1940 года прыйшоў час і на бежанцаў. Савец- 
кія спецыяльныя органы загадалі ўсім, хто жадае вярнуцца 
ў акупаваную Германіяй частку Польшчы, зарэгістравацца 
ў спецыяльных бюро. Усіх, хто прайшоў рэгістрацыю, паз- 
ней пагрузілі ў грузавікі і прывезлі на чыгуначную станцую, 
дзе іх чакалі эшалоны. Цягнікі, аднак, паехалі не на Захад, 
а за Урал. 
У Польшчу сям'я Тэрэзы вернецца толькі ў 1946 годзе. 


НКУС супраць Радзівілаў 


18 снежня 1935 года памёр перадапошні ХУІ Нясвіжскі 
ардынат Альбрэхт Антоні Радзівіл. Замак і радавыя зямель- 
ныя ўладанні атрымаў у спадчыну яго малодшы брат Леон 
Уладзіслаў Радзівіл. Біяграфія гэтага чалавека, на жаль, не 
дастаткова вывучаная. Аднак яна заслугоўвае ўвагі. 

Леон Уладзіслаў Радзівіл нарадзіўся ў 1888 годзе ў Пат- 
сдаме. З адзнакай скончыў Імператарскі Пажаскі корпус 
у Пецярбургу ў 1909-м і паступіў на службу ў лейб-гвардыі 
Прэабражэнскі полк. 3 пачаткам Першай сусветнай вайны 
будучы апошні ўладальнік Нясвіжскага замка, які дасканала 
валодаў польскай, рускай, нямецкай і італьянскай мовамі, 
паступіў на службу ў Аддзел замежных спраў генеральнага 
штаба Рускай імператарскай арміі і праслужыў там да ка- 
стрычніцкай рэвалюцыі. 5 ліпеня 1917 года за службу ён быў 
узнагароджаны ордэнам Святога Станіслава З ступені. 

Праз некалькі гадоў, у маі 1919 года, Леон Радзівіл 
уступіў у польскую армію. Улічваючы вопыт службы ў рускім 
генеральным штабе, маладога князя накіравалі ў палітычны 
аддзел Галоўнага камандавання польскай арміі. Праз не- 
калькі месяцаў князь перайшоў у Другі (выведвальны) ад- 
дзел Генеральнага штаба польскага войска. Нарэшце, у 1920 
годзе князя Радзівіла накіравалі ў распараджэнне француз- 
скай вайсковай місіі, дзе ён атрымаў званне капітана фран- 
цузскай арміі. 

Радзівіл адразу ж адправіўся ў Італію, дзе арганізаваў 
адпраўку ваеннапалонных палякаў, якія раней служылі 
ў аўстра-венгерскай арміі, на тэрыторыю Францыі для 
арганізацыі з іх польскага ваеннага легіёна ў складзе ар- 
міі генерала Юзафа Галера. У асабістай справе князя, якая 
захоўваецца ў Цэнтральным вайсковым архіве Польшчы, 
у прыватнасці пазначана, што на працягу 7 месяцаў Леон 
Радзівіл арганізаваў адпраўку ў Францыю 30 тысяч салдат 
і З тысячафіцэраў польскага паходжання. Усе гэтыя вайскоў- 
цы пасля ўступілі ў польскую армію. За паспяховае выканан- 
не задання французскага камандавання князь Радзівіл быў 
узнагароджаны ордэнам ганаровага легіёна. А ўжо ў Поль- 
шчы ў 1922 годзе за выкананне гэтай місіі Леону ўручылі 
польскі крыж «Віртуці Мілітары» 5-й ступені. 

Пасля савецка-польскай вайны князь Леон звольніўся 
з войска і заняўся мецэнацтвам. З 1935 года ён практычна 
ўвесь час жыў у Нясвіжскім замку. Там жа яго заспела і Дру- 
гая сусветная вайна. Старадаўняя рэзідэнцыя беларускіх 
князёў стала прытулкам для многіх бежанцаў блакітных 
крывей з Варшавы. Генералы, афіцэры, прадстаўнікі грамад- 
скай і палітычнай эліты -- усе гэтыя людзі разлічвалі на тое, 
што старажытныя муры Нясвіжскага палацу абароняць іх ад 
вар'яцтва вайны. 

17 верасня 1939 года ў кабінеце князя зазваніў тэлефон. 
Чалавек на тым канцы дроту назваўся камісарам Сіроткай. 
Князь палічыў, што нехта дрэнна пажартаваў, назваўшы 
сябе імем яго знакамітага продка, і паклаў трубку. Але тут 
жа пачуўся паўторны званок, і суразмоўца паведаміў, што 
ў горадзе Чырвоная Армія і хутка ў замак прыедуць упаўна- 
важаныя. 

Адным з тых, хто прыйшоў за князем, быў і карэспан- 
дэнт газеты «Праўда». Вось як ён апісваў арышт Радзівіла: 
«Марш савецкіх войскаў быў настолькі імклівым, што мно- 
гія польскія паны і памешчыкі не паспелі збегчы. У цэнтры 
горада мы занялі будынак, дзе раней знаходзілася кіраванне 
маёнткамі князя Радзівіла. Той, хто бачыў прыходныя кнігі 
князя, можа ўявіць сабе велізарныя багацці, якімі ён валодаў. 
Гэтаму чалавеку належалі дзясяткі тысяч гектараў зямлі, 
і вялікая колькасць жывёлы. [...] 

У селяніна-беларуса мы спыталі, дзе замак князя. Селянін 
сеў унаш аўтамабіль і ўпершыню ў жыцці як гаспадар заехаў 
укняжацкі парк. Мы з маёрам Грыднёвым, мякка ступаючы па 
дыванах, разасланых па лесвіцах, падняліся на другі паверх 
замка. У гасцінай нас сустрэў нейкі польскі журналіст, уцякач 
з Варшавы. [...] З розных пакояў пачалі выходзіць у гасцёўню 
важныя чыноўнікі былой польскай дзяржавы. На грудзях у іх 
былі ордэны і медалі. [...] У гасціную выйшла жонка польска- 
га генерала, якая збегла з Варшавы. Нарэшце з'явіўся князь 
Леў (так у тэксце артыкула. - І. М.) Радзівіл. Мы папрасілі 
здаць зброю. 3 розных пакояў прынеслі браўнінгі, маўзеры, 
паляўнічыя ружжы. [...] У замку Радзівіла -- вялізныя багац- 
ці. Тут маецца вялікая бібліятэка, калекцыя разнастайнай 
зброі, карціны знакамітых еўрапейскіх майстроў жывапісу». 
Па ўспамінах відавочцаў, падчас арышту абураны князь па- 
вярнуўся да слуг і сказаў: «Усё, што зараз адбываецца, - 
гэта велізарная памылка». 

Арышт князя праводзіў маёр дзяржбяспекі Вячаслаў 
Грыднёў. Ён зрабіў паспяховую кар'еру ў савецкіх спецы- 
яльных органах, прайшоўшы шлях ад упаўнаважанага ЧК 
да начальніка вышэйшай разведвальнай школы МГБ СССР. 
Падчас вызваленчага паходу Чырвонай Арміі ў Заходнюю 
Беларусь у верасні 1939 года Грыднёў быў накіраваны «на 
захад» у якасці начальніка аператыўнай групы НКУС БССР. 
За арганізацыю аперацыі па арышце князя Леона Радзівіла, 
а таксама іншых высокапастаўленых польскіх чыноўнікаў 
у Нясвіжскім замку маёр дзяржбяспекі быў узнагароджаны 
ордэнам «Баявога Чырвонага Сцяга». Пазней Грыднёў быў 
прызначаны начальнікам Ваўкавыскага гараддзела НКУС. 
З пачаткам Вялікай Айчыннай вайны займаўся фармаван- 
нем разведвальна-дыверсійных атрадаў для закіду ў тыл 
германскіх войскаў. 

Князя Леона Радзівіла з сям'ёй і іншых арыштаваных 
у замку мужчын вывезлі спачатку ў Мінск, у турму НКУС, 
а затым на Лубянку. Хутчэй за ўсё, у савецкіх спецслужбаў 
быў план выкарыстання ўплывовага беларускага магната 
ў сваіх мэтах. Берыя і яго падручныя добра ведалі аб той 
ролі, якую адыгрывалі Радзівілы ў перадваеннай Польшчы. 

Сам князь таксама разумеў, што выбар у яго невялікі: альбо 
ён ідзе на супрацоўніцтва з савецкай выведкай, альбо... 

Апошняга нясвіжскага ардыната выратавала знаёмства 
яго маці Марыі Ружы з Браніцкіх з сям'ёй італьянскага ма- 
нарха. У маладосці княгіня Браніцкая вяла актыўнае свецкае 
жыццё. Дыпламаты, мастакі, інтэлектуалы, прадстаўнікі ма- 
наршых родаў -- маладая дваранка тады і не ўяўляла, што 
гэтыя знаёмства выратуюць ёй і яе родным жыццё. Пра тое, 
што сям'я Леона Радзівіла знаходзіцца на Лубянцы, стала 
вядома каралеве Італіі Алене Чарнагорскай, і тая звярнула- 
ся за дапамогай да міністра замежных спраў Італіі Галіяца 
Чыяна. Урэшце да вырашэння лёсу Радзівілаў падключыўся 
прэм'ер-міністр Італіі Беніта Мусаліні. У выніку разыгранай 
камбінацыі Радзівіла ўдалося абмяняць на італьянскіх ка- 
муністаў, якія ўтрымліваліся ў турмах фашысцкай Італіі. Па- 
гаворвалі, што сярод вызваленых тады камуністаў быў і зна- 
каміты Пальміра Тальяці. 

Апошні нясвіжскі ардынат князь Леон Радзівіл разам 
з роднымі выехаў спачатку ў Італію, а затым у Англію. Зна- 
ходзячыся ў Еўропе, ён цалкам адышоў ад актыўнага гра- 
мадскага жыцця і ўсю Другую сусветную вайну правёў на ту- 
манным Альбіёне. Пасля вайны Радзівіл пераехаў у Парыж, 
дзе ціха памёр вясной 1959 года. Нясвіж і радавы замак ён 
так больш і не ўбачыў. 


Гісторыя Януша Радзівіла 


Вераснёўскія падзеі 1939 года аказалі ўплыў на жыццё 
яшчэ аднаго прадстаўніка знакамітага беларуска-польскага 
шляхецкага роду, ХІІІ алыцкага ардыната, знакамітага дзяр- 
жаўнага і палітычнага дзеяча міжваеннай Польшчы, Януша 
Францішка Радзівіла. 

Гэты чалавек адыграў важную ролю ў працы Рэгенцкай 
рады, створанай акупацыйнай нямецкай адміністрацыяй 
у Варшаве ў 1917 годзе. Менавіта Януш Радзівіл у 1918 годзе 
правёў паспяховыя перамовы з камандаваннем Першага 


Частка З. Немагчыма забыць 235 


польскага корпусу, які знаходзіўся ў Бабруйску, і дамогся 
таго, каб гэтая вайсковая адзінка прысягнула Рэгенцкай 
радзе. Падчас савецка-польскай вайны князь уступіў у Вой- 
ска Польскае і ў якасці афіцэра штаба кавалерыйскай ды- 
візіі ўдзельнічаў у абароне Варшавы ад войскаў Чырвонай 
Арміі. 

Чарговым дыпламатычным поспехам Януша Радзівіла 
стала ўстанаўленне дыпламатычных адносін з Ватыканам. 
Па запрашэнні князя Варшаву наведаў папскі нунцый Рац- 
цы, які быў заўзятым антыкамуністам, і падтрымаў Поль- 
шчу ў вайне з савецкай Расіяй. У лютым 1925 годзе Пій ХІ 
падпісаў з Польшчай канкардат -- дагавор аб прызнанні 
і супрацоўніцтве, тым самым выказваючы сваю падтрымку 
польскім уладам. У 1922 годзе Радзівіл узначаліў польскую 
дэлегацыю на перамовах па раззбраенні ў Маскве. 

З цягам часу князь Януш стаў уплывовым палітыкам. 
Пасля «майскага перавароту» ў 1926 годзе менавіта ён быў 
адным з ініцыятараў правядзення так званага «Нясвіжскага 
з'езду». Юзафу Пілсудскаму, які вярнуў сабе ўладу, была не- 
абходна падтрымка багатай беларускай шляхты. За гэтым 
таямнічым спатканнем сачыла ўся Еўропа. Зрэшты, замеж- 
ная прэса з-за адсутнасці дакладнай інфармацыі пусціла 
слых, што ў Нясвіжы польская вярхушка абмяркоўвала маг- 
чымасць вяртання манархіі. 

Дзякуючы ўменню ісці на кампраміс Януш Радзівіл здо- 
леў дасягнуць значных поспехаў на палітычнай ніве, стаўшы 
спачатку дэпутатам сейма, а затым і сенатарам. Да канца 
1930-х гадоў князь быў уплывовай фігурай не толькі ва ўну- 
трыпалітычным жыцці Польшчы. Януш Радзівіл меў шырокія 
сувязі ў кіруючых колах многіх краін. На думку сучаснікаў, 
гэты арыстакрат лёгка мог вырашыць шматлікія знешне- 
палітычныя праблемы Польшчы. Вядомы тагачасны польскі 
публіцыст Юзаф Мацкевіч адзначаў, што «князь Януш лічыўся 
сярод эліты польскага грамадства лепшым кандыдатам на 
пасаду міністра замежных спраў. Калі 6 прэзідэнт Польшчы 
Масціцкі прызначыў яго міністрам яшчэ ў сакавіку 1939-га, 
то Польшча першай не ўступіла б у вайну, а Англія іАмерыка 
не прадалі б нас за бясцэнак». 

Пасля нападу нацысцкай Германіі на Польшчу князь 
Януш пераехаў у свой замак у Алыцы. 7 верасня 1939 года 
туды прыехаў прэзідэнт Польшчы, а праз два дні -- міністр 
замежных спраў Юзаф Бек і вярхоўны галоўнакамандую- 
чы, маршал Эдвард Рыдз-Сміглы. У палацы прайшла важ- 
ная нарада, на якой абмяркоўвалі эвакуацыю дзяржаўнага 
апарату з Варшавы, стварэнне абарончых рубяжоў на Вісле 
і сакрэтную місію, звязаную з эвакуацыяй залатога запасу 
Польшчы. 

17 верасня 1939 года Чырвоная Армія перайшла са- 
вецка-польскую мяжу. Праз некалькі дзён у двор маёнтка 
Радзівілаў заехалі ваенныя машыны. Князь Януш і Яго сын 
Эдмунд былі арыштаваныя НКУС. За гэтую аперацыю лей- 
тэнанта дзяржбяспекі Івана Мурашкіна ўзнагародзілі ордэ- 
нам «Знак Пашаны». 

Пасля няўдалага «народнага суда», на якім вясковыя жы- 
хары прагаласавалі супраць павешання Радзівілаў, супра- 
цоўнікі НКУС вывезлі князёў у Роўна. Эдмунд хутка аказаўся 
ў лагеры для польскіх ваеннапалонных у Казельску. А яго 
бацька праз Кіеў быў дастаўлены ў Маскву, на Лубянку. Там 
Радзівіла кожны дзень дапытвалі, цікавячыся ацэнкай эка- 
намічнага патэнцыялу Польшчы, які апынуўся ў руках нацы- 
стаў. Асаблівая ўвага надавалася асобе аднаго з вышэйшых 
кіраўнікоў Трэцяга Рэйха -- Германа Герынга. Справа ў тым, 
што ў верасні 1935 года разам з польскім амбасадарам 
Ліпскім і генералам Войска Польскага Фабрыцам Януш Ра- 
дзівіл наведаў валоданні «нацы М 2» ва Усходняй Прусіі. 
Афіцыйна, каб папаляваць. На самай справе, у час той су- 
стрэчы абмяркоўваліся пытанні знешняй палітыкі. 

Праз два тыдні знаходжання на Лубянцы змучанага 
князя абудзілі сярод ночы і прывялі ў кабінет, у якім сядзеў 
чалавек у пенснэ. У пакоі таксама знаходзіліся начальнік 
турмы Міронаў і яго намеснік. «Лаўрэнцій Паўлавіч Бе- 
рыя», -- прадставіўся чалавек, які сядзеў за масіўным дубо- 
вым сталом. «Я прачытаў вашы паказанні, князь. Нічога не 
маю супраць вас. Думаю, што няма падстаў трымаць пана 
тут. Якія ў вас планы на будучыню?» -- пачаў размову нар- 
кам. Радзівіл спытаў, што з яго сям'ёй, на што атрымаў адказ, 

што родныя князя ў бяспецы. Радзівіл сказаў, што хацеў бы 
вярнуцца на радзіму, у Польшчу, на што Берыя падкрэсліў, 
што Польшча цяпер акупавана Германіяй. Але Януш Радзівіл 
стаяў на сваім. І тады Берыя павярнуўся да Міронава і вы- 
мавіў: «Такія людзі, як Радзівілы, нам вельмі патрэбны. Мы б 
знайшлі для іх добрую працу». 

Праз некалькі дзён адбылася яшчэ адна сустрэча Ра- 
дзівіла з Берыям. Падчас яе Берыя запытаў, ці ведае Ра- 
дзівіл Яўстафія Сапегу, дадаўшы, што ён таксама знаходзіц- 
ца ў руках НКУС. «Мы арыштавалі яго ў Гродна», -- падкрэ- 
сліў Берыя. Князь Януш, безумоўна, ведаў былога міністра 
замежных спраў Польшчы і дэпутата сейма, і не доўга дума- 
ючы спытаў, ці адпусцяць яго разам з ім. «Мяркую, мы яго 
вызвалім пазней. Няхай яшчэ пасядзіць», -- адказаў наркам. 
Пад канец размовы Берыя сказаў, што савецкі бок хацеў бы 
атрымліваць ад князя агентурную інфармацыю з акупава- 
най Польшчы. Пры гэтым асабліва падкрэсліўшы, што гэта 
не загад, а просьба, і князь вольны адмовіцца. 

Януша Радзівіла і яго родных вызвалілі з савецкай тур- 
мы пасля ўмяшання італьянскага каралеўскага двара, з якім 
Радзівілы знаходзіліся ў сваяцтве. Неўзабаве на чыгунач- 
ным вакзале ў Брэсце Радзівіл сустрэўся са сваёй сям'ёй. 
Палкоўнік дзяржбяспекі Міронаў, які праводзіў князя, на 
развітанне сказаў: «Ну што ж, князь, да пабачэння». На што 
Радзівіл, усміхнуўшыся, вымавіў: «Бывайце». Начальнік Лу- 
бянскай турмы, адышоўшы ад цягніка, пра сябе сказаў: «Хто 
ведае, хто ведае». І гэтыя словы былі прароцкімі. Аднак пра 
ўсё па чарзе. 

Апынуўшыся ў Генерал-губернатарстве (так называла- 
ся частка Польшчы, акупаваная Трэцім Рэйхам), Януш Ра- 
дзівіл пасяліўся ў замку ў Небарове. Ён адразу адмовіўся ад 
нямецкіх прапаноў узначаліць марыянеткавы польскі ўрад. 
Адначасова князь уступіў у сувязь з прадстаўнікамі поль- 
скага падполля. 

Пачынаючы з 1940-га ад сваіх рэзідэнтаў у сталіцы на- 
цысцкай Германіі Масква атрымала звесткі аб тым, што 
Януш Радзівіл некалькі разоў бываў у Берліне і сустракаўся 
з вышэйшым нацысцкім кіраўніцтвам, у тым ліку з Германам 

Герынгам. У акупаванай Варшаве Януш Радзівіл удзельнічаў 
у працы польскіх грамадскіх арганізацый. Падчас паўстання 
1944-га князь быў арыштаваны нацыстамі і змешчаны ў тур- 
му ў Берліне. Аднак выжыў і вярнуўся дадому, у замак у Не- 
барове. 

Начальнік турмы на Лубянцы меў рацыю, калі ў 1939-м 
казаў князю: «Да пабачэння». У студзені 1945 года Януш 
Радзівіл разам з іншымі прадстаўнікамі вядомых польскіх 
шляхецкіх родаў быў арыштаваны НКУС. Спачатку Радзівілаў 
перавезлі ў Маскву, а пазней -- у Краснагорск. Шляхту тры- 
малі ў спецлагеры М? 47 для нямецкіх ваеннапалонных. 

У 1947 годзе памерла жонка князя Ганна, а неўзабаве 
змучанага Радзівіла адпусцілі ў Варшаву. Праз некалькі га- 
доў князь звярнуўся да савецкіх улад з просьбай дазволіць 
яму эксгумаваць і перавезці парэшткі каханай жонкі ў Поль- 
шчу. Але... магілу княгіні не знайшлі. Наступныя 20 гадоў 
князь пражыў у сціплай двухпакаёвай кватэры ў польскай 
сталіцы. Памёр Януш Радзівіл у 1967 годзе. 

...Малодшы сын Януша Радзівіла Станіслаў ажаніўся з Ка- 
ралінай Лі Буўе, роднай сястрой жонкі прэзідэнта ЗША Жа- 
клін Кенэдзі. У 1967 годзе былая першая лэдзі ЗША прыляце- 
ла ў Варшаву на пахаванне князя Януша Радзівіла. 

Адпускаючы князя ў 1947-м, Лаўрэнцій Берыя не пакідаў 
надзею выкарыстаць яго ў сваіх шпіёнскіх гульнях. Па не- 
каторых дадзеных, у 1953 годзе «чалавек у пенснэ» хацеў 
прадаць Усходнюю Германію Захаду за 10 мільярдаў дола- 
раў, а пасярэднікам у гэтай справе павінен быў стаць князь 
Януш Радзівіл. 


Трагедыя апошніх гаспадароў Ружан 


У верасні 1939 года яны адчулі на сабе жахі сталінскай 
рэпрэсіўнай машыны. Сёння прадстаўнікі гэтага княжацкага 
роду жывуць па ўсім свеце, яны захавалі духоўную сувязь 
з гістарычнай радзімай і шануюць свайго знакамітага бела- 
рускага продка -- канцлера Льва Сапегу. 

Сапегі зрабілі вельмі шмат для старажытнай беларускай 
дзяржавы Вялікага Княства Літоўскага. Самым знакамітым 
прадстаўніком гэтай сям'і быў канцлер ВКЛ Леў Сапега. 
Таленавіты дзяржаўнік, дальнабачны палітык, князь Леў 
стаў аўтарам першай еўрапейскай канстытуцыі -- Статута 
Вялікага Княства Літоўскага 1588 года. Дарэчы, гэты збор 
законаў дзейнічаў на беларускіх землях амаль два з пало- 
вай стагоддзі. 

Ружаны ў валоданні Сапегаў апынуліся ў 1598 годзе, калі 
Леў Сапега набыў гэты маёнтак разам з суседнімі фальвар- 
камі. Пасля падзелаў Рэчы Паспалітай у Ружанаў некалькі 
разоў змяняліся гаспадары. За тое, што Сапегі падтрымалі 
інсургентаў падчас паўстання 1830-1831 гг., усе «сапежын- 
скія ўладанні» былі рэквізаваны расійскімі ўладамі. 

У ХХ стагоддзі Ружаны апынуліся ў складзе адроджанай 
Польшчы. Спачатку 1920-х гадоў свае правы на Ружанскі па- 
лацзаявіў міністр замежных спраў Польшчы Яўстафій Каэтан 
Сапега. Пра яго варта расказаць больш падрабязна. Князь 
нарадзіўся ў 1881 годзе ў Заходняй Украіне, але пасля вучо- 
бы перабраўся на Гродзеншчыну. З 1916 года актыўна заняў- 
ся палітыкай. Цесна ўзаемадзейнічаў з Юзафам Пілсудскім. 
У лістападзе 1918 года Сапега ўзначаліў Камітэт абароны ўс- 
ходніх крэсаў. Удзельнічаў у савецка-польскай вайне. Аднак 
доўга паваяваць не ўдалося. Хутка князя Сапегу накіравалі 
ў Лондан у якасці польскага амбасадара ў Вялікабрытаніі. 

4 чэрвеня 1920 года Яўстафій Сапега ўдзельнічаў у пад- 
пісанні Трыанонскага трактату -- мірнай дамовы паміж 
краінамі Антанты і Венгрыяй, а літаральна праз пару тыдняў 
князь быў прызначаны міністрам замежных спраў Польшчы. 
Дзякуючы яго дыпламатычнай актыўнасці Польшчы ўдало- 
ся заключыць саюзніцкія дамовы з Францыяй і Румыніяй. 

У 1921 годзе Сапега прадстаўляў інтарэсы Польшчы на 
мірных перамовах з Літвой. Аднак неўзабаве, у сувязі з кры- 
тыкай з боку нацыянал-дэмакратаў, князь вымушаны быў 
пакінуць пасаду міністра. зрэшты, з палітыкі Сапега не сы- 
шоў. У 1920-я гады ён абіраўся дэпутатам польскага сейма. 

Дзякуючы яго намаганням, у адпаведнасці з Рыжскай 
мірнай дамовай ад 1921 года, з савецкай Расіі атрымалася 

вярнуць вялікую колькасць «сапежынскіх» багаццяў, вы- 
крадзеных Расійскай імперыяй у ХІХ стагоддзі. Сын міністра 
Ян Анджэй Сапега, будучы па адукацыі інжынерам, пачаў 
прыводзіць у парадак маёнтак. Разам з малодшым Сапе- 
гам у Ружаны прыехала і яго жонка Марыя. Гэтая жанчына 
нарадзілася ў 1914 годзе пад Замосцем, але Ружаны сталі 
для яе другой радзімай. Неўзабаве ў гэтай пары з'явіліся на- 
шчадкі: у 1935 годзе нарадзіўся сын Ян, а праз два гады яшчэ 
адзін хлопчык, якога назвалі Ежы. 

Ян Анджэй Сапега ў 1929-1930 гадах скончыў Кавале- 
рыйскую школу падхарунжых рэзерву і адслужыў у 1-м 
уланскім Крэхавецкім палку. У 1933-м маладому князю было 
прысвоена званне падпаручніка. Будучы прафесійным ін- 
жынерам лясной прамысловасці, Ян Анджэй актыўна зай- 
маўся развіццём Ружанскай пушчы. Маладая князёўна Ма- 
рыя арганізавала ў Ружанах школу для мясцовых жанчын, 
якую наведвалі і беларускія сялянкі. 

Паводле ўспамінаў відавочцаў, багацце Сапегаў у вочы 
не кідалася. Князі жылі ў вялікім двухпавярховым драўля- 
ным доме, у якім было 14 пакояў. На сценах дома віселі па- 
ляўнічыя трафеі, а на падлозе ляжалі шкуры мядзведзяў. 
Каля параднага ўваходу была разбіта вялікая круглая клум- 
ба з жоўтай пясочнай дарожкай вакол. За домам знаходзілі- 
ся гаспадарчыя пабудовы і лядоўня. 

Сапраўднай гаспадыняй дома была князёўна Марыя 
Сапега. Яна любіла ладзіць прыёмы, на якія прыязджалі 
не толькі прадстаўнікі знатных польскіх сем'яў, але і госці 
з іншых еўрапейскіх дзяржаў. Частымі ў Ружанах былі кня- 
жацкія палявання, пасля якіх Сапегі частавалі гасцей вытан- 
чанымі стравамі. Усё як у часы Вялікага Княства Літоўскага. 
Для княжацкага стала ў асноўным выкарыстоўвалі прадук- 
ты мясцовай вытворчасці, аднак каву і сметанковае масла 
заказвалі са Швейцарыі. 

Цікава, што ў міністра Яўстафія Сапегі асабістым куха- 
рам быў жыхар Скідзеля Ян Цыдзік. Гэта быў высокаадукава- 
ны ідобра выхаваны чалавек. Па ўспамінах яго дачкі, праца- 
ваць Цыдзіку даводзілася шмат, князі любілі добра пры- 
гатаваную ежу, але затое шчодра аплачвалі працу кухара. 

Акрамя гэтага, Сапегі аплачвалі і арэнду дома, у якім жыў 
з сям'ёй іх асабісты кухар. На святы, Каляды і Новы год Ян 
атрымліваў прэмію і падарункі. 

Дарэчы, Сапегі часта наймалі сялян на розныя працы 
і шчодра плацілі ім за выкананую працу. Выплаты право- 
дзіліся па суботах і без затрымак. 

Пасля нападу Германіі на Польшчу Ян Анджэй Сапега 
быў прызваны ў армію і з першага дня ўдзельнічаў у вай- 
не супраць нацыстаў. У Ружанах засталася яго жонка з ма- 
ленькімі дзецьмі. Пасля 17 верасня мірныя некалі Ружаны 
ператварыліся ў бурлівы кацёл. На вуліцах раптам з'явіліся 
людзі з чырвонымі апаскамі на рукавах. Яны агітавалі сялян, 
заклікаючы іх расправіцца з «памешчыкамі» да прыходу Чы- 
рвонай Арміі. 

Марыя Сапега не ўсведамляла, у якой небяспецы зна- 
ходзілася яна і яе дзеці. У любы момант у дом маглі ўвар- 
вацца узброеныя «рэўкамаўцы» і ўчыніць самасуд. Князёўну 
выратаваў кухар Ян Цыдзік. Ён літаральна сілай пасадзіў 
жанчыну ў машыну, абклаў дзверы падушкамі і прымусіў 
з'ехаць з Ружан. Але неўзабаве машыну абстралялі. Кіроўца 
спалохаўся і ўцёк. Тады князёўна сама села за руль і паехала. 
Машына была пасечана кулямі, але, на шчасце, ніхто з яе па- 
сажыраў не пацярпеў. Марыя і яе дзеці даехалі да Слоніма, 
аадтуль у нейтральную Літву. Уратаваўшыся ад бальшавікоў, 
жанчына праз Швецыю перабралася ў Францыю. 

А тым часам 22 верасня 1939 года ў Ружанах НКУС 
арыштаваў былога міністра замежных спраў Польшчы 
Яўстафія Сапегу. Афіцэры ў васільковых фуражках, якія пра- 
водзілі арышт, ужо ў думках «свідравалі» дзірачкі на гімнас- 
цёрках для новых ордэнаў. Ім у рукі трапіў былы паплечнік 
Пілсудскага, адзін з вядучых палітыкаў «панскай Польшчы». 
Міністра даставілі ў турму НКУС у Гродна, а затым адправілі 
ў Маскву. 

НаЛубянцы Сапегу актыўна дапытвалі, спрабуючы выву- 
дзіць з яго як мага больш інфармацыі аб дзяржаўных сакрэ- 
тах Польшчы. Усвядоміўшы, што Сапега не ідзе «на кантакт 
са следствам», бальшавікі арганізавалі судовы працэс, на 
якім Яўстафія Сапегу прысудзілі да смяротнага пакарання. 

Аднак праз некаторы час прысуд быў заменены: 
Яўстафія Сапегу асудзілі на 10 гадоў папраўчых работ у 
ГУЛАГу. Хутчэй за ўсё, не абышлося без умяшання з-за мя- 
жы, як гэта было ў выпадку з Леонам і Янушам Радзівіламі. 

Захаваліся ўспаміны аднаго з вязняў Бутырак Юрыя Юр- 
кевіча, у якіх ён апісвае сваю выпадковую сустрэчу з князем. 
«эта быў высокі, плячысты і худы чалавек, з арліным носам, 
гадоў за 60. Нага ў яго не згіналася, як казалі, ад будзёнаўскай 
куліў калене. Размаўлялі мы з князям у этапнай зале Бутырак 
перад адпраўкай у лагер. Прывялі яго туды прама з камеры 
смяротнікаў пасля замены расстрэлу на лагер. Ён апынуўся 
ў вялізным натоўпе побач са мной. Селі мы пад сценкай на 
свае вузельчыкі. Ён папросту прыняў ад мяне кавалак хлеба. 
Мы запалілі. У камеры смяротнікаў Сапегу амаль не кармілі 
і не давалі паліць. Разгаварыліся. Рускай мовай ён хоць і ва- 
лодаў, але гаварыў з цяжкасцю, і мы перайшлі на англійскую. 
[Глядзеў ён на сваё становішча спакойна і нават з некаторай 
доляй гумару. Спытаў, хто я. Адказваю: інжынер. Ён: добра, 
будзеш заняты ў лагеры, а вось я без спецыяльнасці. 

-- А як жа вы, прабачце, жылі? - пытаюся Сапегу. 

-- Памешчык, -- кажа. 

--А можна спытаць, прабачце, колькі было зямлі? 

--. 170 тысяч гектараў, -- адказвае. 

Мы з Сапегам з'ехалі адным этапам і апынуліся на адным 
ітым жа лагпункце». 

Пасля нападу Германіі на Савецкі Саюз, у адпаведнасці 
з савецка-польскай дамовай ад 1941 года, з савецкіх турмаў 
і лагераў сталі вызваляць польскіх грамадзян. Выйшаў на 
свабоду і былы міністр Сапега. Неўзабаве князь эвакуяваў- 
ся ў Тэгеран, а адтуль -- у Найробі ў Кеніі. У Афрыцы князь 
працаваў па лініі Польскага Чырвонага Крыжа. За тысячы 
кіламетраў ад дома Сапега часта ўспамінаў Ружаны і рада- 
вы маёнтак, але ўбачыць родныя мясціны былому міністру 
было ўжо не наканавана. Памёр Яўстафій Сапега ў Найробі 
ў 1963 годзе. 

Не менш складаным быў лёс і ў князёўны Марыі Са- 
пегі. Падчас акупацыі Францыі нацысцкімі войскамі яна 
дапамагала французскаму супраціву, але хутка жанчыну 

арыштавалі і кінулі ў турму. Па ўспамінах князёўны, яна ся- 
дзела ў адзіночнай камеры, але праз сцяну перагаворвала- 
ся з дзяўчынай, што гаварыла па-руску. Хто была тая незна- 
ёмка, навучыўшая князёўну рускім песням, мы ужо не даве- 
даемся. Неўзабаве Марыю Сапегу выпусцілі з турмы і пры 
спрыянні князёў Любамірскіх дазволілі выехаць у Вяліка- 
брытанію. Казалі, што за прадстаўніцу знакамітага белару- 
ска-польскага роду заступіліся высокапастаўленыя чыны 
Ватыкана. 

У Лондане Марыя сустрэлася з мужам, які быў афіцэрам 
Брытанскіх каралеўскіх ваенна-паветраных сіл. Неўзабаве 
ў іх нарадзілася трэцяе дзіця. 

Князь Ян Анджэй Сапега прайшоў усю вайну і быў узна- 
гароджаны шматлікімі польскімі і брытанскімі ўзнагародамі. 
Ён памёр у Лондане ў 1989 годзе. Князёўна Марыя пражы- 
ла на Туманным Альбіёне да 1992 года, а затым вырашыла 
вярнуцца ў Польшчу. У 2003 годзе Марыя Сапега ўпершыню 
з 1939 года наведала беларускія Ружаны. Яна аказала дапа- 
могу ў аднаўленні касцёла Святой Тройцы. Да самай смерці 
ў 2009 годзе князёўна займалася дабрачыннасцю: дапама- 
гала дзецям, хворым на анкалогію. 

Улетку 2008 годзе ў Ружанскім палацы былі пачаты архе- 
алагічныя і рэстаўрацыйныя працы. 


Галоўны ляснічы Рэчы Паспалітай 


У 1939 годзе пад Валожынам быў забіты кіраўнік Дзяр- 
жаўнай дырэкцыі лясоў ІІ Рэчы Паспалітай Адам Ларэт. Аб- 
ставіны гэтага забойства дасюль малавядомыя. 

16 студзеня 1919 года быў прыняты дэкрэт Юзафа Піл- 
судскага аб арганізацыі ўстаноў па ахове лесу. Праз год былі 
створаны чатыры акругі Дзяржаўнай лясной гаспадаркі 
з цэнтрамі ў Варшаве, Радаме, Седльцах і Львове, якія ку- 
рыравала Міністэрства сельскай гаспадаркі і дзяржаўнай 
маёмасці. 

Аднак ужо ў 1924 годзе па распараджэнні прэзідэнта 
І Рэчы Паспалітай Станіслава Вайцехоўскага было створана 

прадпрыемства «Польскія дзяржаўныя лясы», якое павінна 
было стаць адным з галоўных флагманаў эканомікі Поль- 
шчы. У гэтым сэнсе вялікая ўвага надавалася менавіта тэры- 
торыі Заходняй Беларусі, дзе меліся багатыя лясныя масівы. 

У 1925 годзе Варшаўскую дырэкцыю ўзгаданай арганіза- 
цыі ўзначаліў Адам Ларэт, які ў 1933 годзе стаў генеральным 
дырэктарам «Польскіх дзяржаўных лясоў». 

Адам Ларэт нарадзіўся ў 1884 годзе. Вучыўся ў Вышэй- 
шай лясной акадэміі ў Львове, а таксама аналагічнай на- 
вучальнай установе ў Саксоніі. У перыяд з 1910 па 1920 га- 
ды працаваў тэхнікам у маёнтку князя Браніцкага. Пасля 
адраджэння незалежнасці польскай дзяржавы Адам Ларэт 
пайшоў на дзяржаўную службу. 

Адам актыўна ўдзельнічаў у працы Прафсаюзу леснікоў 
і гаявых. Па яго ініцыятыве ў 1928 годзе была праведзена 
рэформа лясной гаспадаркі. Павышаліся заробкі службы 
лясной аховы, а «Польскія дзяржаўныя лясы» павінны былі 
стаць сапраўдным узорам для іншых еўрапейскіх краін. Усе 
лясныя масівы павінны былі мець дакладныя інвестыцый- 
ныя планы, а таксама меліярацыйныя праекты. Апошняе 
датычылася, перш за ўсё, заходнебеларускіх ваяводстваў 
міжваеннай Польшчы. Таксама прадпрыемства пад кіраўні- 
цтвам Ларэта павінна было ўласнаручна арганізаваць апра- 
цоўку лесу ў лесапілках і продаж кругляка і будаўнічых 
матэрыялаў як унутры краіны, так і за мяжу. 

У перыяд, калі Адам Ларэт быў «галоўным лесніком» 
Польшчы, у краіне было пабудавана некалькі дзясяткаў 
новых лесапільных прадпрыемстваў, у тым ліку адно з буй- 
ных -- у Гайнаўцы. Былі наладжаны лагістыка і транспарт 
лесаматэрыялаў у заходнееўрапейскія краіны праз поль- 
скую фірму «Раведа», а таксама порт у Гдыні. 

Па ініцыятыве дырэктара быў створаны Навукова- 
даследчы інстытут Дзяржаўных лясоў, а ў ім аддзел запавед- 
нікаў. У жніўні 1932 годзе быў створаны Белавежскі нацыя- 
нальны парк (4693, 24 гектара). 

У 1923 годзе ІІ Рэч Паспалітую накрыла хваля інфляцыі: 
кошт долара скокнуў з 18 тысяч польскіх марак да 2 мі- 
льёнаў. Гэта прывяло да павялічэння колькасці забастовак 

у розных сферах прамысловасці. Таксама адзначаўся і рост 
крымінальных злачынстваў. Новы прэм'ер-міністр Уладзі- 
слаў Грабскі пачаў з грашовай рэформы і ўвядзення зло- 
тага, а затым звярнуўся да вырашэння праблемы развіцця 
экспарту з Польшчы. Тут галоўную ролю адыгрывала мена- 
віта дрэва, даход ад продажу якога павінен быў складаць 
1/3 бюджэту краіны. Тады эканамічную сітуацыю ў Поль- 
шчы фактычна выратавалі лясы ў раёне Слоніма і Гродна, 
дзесяцігадовую канцэсію на вырубку якіх атрымала бры- 
танская фірма «Тре Сепіигу Еигореап Тітрбег согрогаііоп». 
Аднак у 1929 годзе з падачы Адама Ларэта (ён быў супраць 
кантракту з замежнікамі, якія, па яго меркаванні, займалі- 
ся рабаўніцкай эксплуатацыяй лясоў, і асабліва Белавеж- 
скай пушчы) польскія ўлады разарвалі кантракт з заходнімі 
контрагентамі, за што вымушаны былі заплаціць няўстойку 
ў 525 тысяч фунтаў стэрлінгаў. 

На працягу 1930-х гадоў Адам Ларэт са звычайнага дзяр- 
жаўнага служачага ператварыўся ў бізнэсмэна, а яго «Дзяр- 
жаўныя лясы» -- у паспяховае прадпрыемства, якое фарма- 
вала значную частку бюджэту краіны. Акрамя прафсаюзных 
арганізацый леснікоў, у міжваенны час актыўна дзейнічалі 
і іншыя структуры гэтай арганізацыі. 

Вялікую папулярнасць набылі атрады Грамадзянскай 
абароны, якія ствараліся з гаявых (РУ). Напярэдадні Дру- 
гой сусветнай вайны была паменшана лічба дырэкцый 
«Дзяржаўных лясоў», а колькасць надлясніцтваў склала 434. 
Усяго ў валоданні дзяржавы на тэрыторыі Польшчы было 
3,3 мільёна гектараў лясных угоддзяў. Дарэчы, закладзеная 
Адамам Ларэтам сістэма арганізацыі дзяржаўнай лясной га- 
спадаркі з невялікімі зменамі захавалася да сённяшняга дня. 

Пасля нападу Германіі на Польшчу Адам Ларэт разам 
з іншымі супрацоўнікамі дырэкцыі, а таксама архівам аргані- 
зацыі выехаў на Віленшчыну, дзе размясціўся ў сядзібе Над- 
лясніцтва Налібокі ў Навагрудскім ваяводстве. 16 верасня 
1939 года чыноўніку прапанавалі выехаць за межы краіны, 
аднак ён адмовіўся. 

На наступны дзень Чырвоная Армія перайшла «Рыж- 
скую мяжу». Галоўны ляснічы ІІ Рэчы Паспалітай вырашыў 

рухацца на поўдзень, аднак на скрыжаванні дарогі Налі- 
бокі- Навагрудак у раёне Смалярні калона машын, у якой 
ехаў генеральны дырэктар, была затрымана чырвонаар- 
мейцамі. 

Адзін з відавочцаў арышту Адама Ларэта так апісваў 
тыя падзеі: «17 верасня мы ехалі праз лес. Ля адной з палян 
спыніліся. З машыны выйшлі пан Ларэт, яго жонка і супра- 
цоўнікі сакратарыяту. Хутка на дарозе з'явіліся жаўнеры 
з чырвонымі зоркамі на фуражках». 

Ужо праз некалькі дзён на стол Лаўрэнція Берыі лягла 
справаздача, у якой адзначалася, што ў рукі НКУС трапіў 
кіраўнік «Дзяржаўных лясоў Польшчы» Адам Ларэт. Доўгі 
час лічылася, што польскі чыноўнік у рангу міністра трапіў 
у распараджэнне НКУС у Мінску і быў расстраляны савец- 
кімі спецыяльнымі органамі ў Курапатах увесну 1940 года. 

Аднак у 2003 годзе ў сямейным архіве сяброўкі сям'і 
Ларэтаў былі знойдзеныя надрукаваныя на машынцы 
ўспаміны былога гаявога Францішка Дубіцкага з Белага 
Берагу на Віленшчыне, якога арыштавалі і трымалі разам 
з кіраўніком лясной гаспадаркі міжваеннай Польшчы. У гэ- 
тым дакуменце апісваюцца абставіны гібелі польскага чы- 
ноўніка. 

Пасля арышту Адама Ларэта накіравалі ў турму ў Ва- 
ложын. У адзін з дзён кастрычніка, ці пачатку лістапада 1939 
года, Дубіцкага разам з яго шэфам і яшчэ некалькімі арышта- 
ванымі вывелі з камеры і павезлі на працу. 

Звернемся да ўспамінаў лесніка Дубіцкага: «На двары 
турмы было яшчэ шэсць вязняў, сем вазоў з гаспадарамі ікаля 
15 нкусаўцаў. Вязням сказалі, што яны едуць у лес на працу па 
нарыхтоўцы лесу для турмы. Праз нейкі час арыштаваныя 
апынуліся на месцы працы ля ракі Свіслач, у 10 кіламетрах ад 
Валожына. Гэта былі лясы маёнтку Пяршаі, якія да вайны на- 
лежалі графу Бенедыкту Тышкевічу. Пасля таго, як вязні апы- 
нуліся ў лесе, канвой НКУС папярэдзіў, што пры спробе збегчы 
будзе распачаты агонь на паражэнне. Арыштаваныя пачалі 
разбіраць бярвенні і класці іх у вазы. Дырэктар Ларэт праца- 
ваў як і ўсе. У пэўны момант раздаўся стрэл. Пан Адам упаў 
на зямлю. Смерць наступіла імгненна. Пасля забойства нку- 

саўцы сцягнуліз цела піджак і штаны, а таксама элегантныя 
туфлі. Яны абшукалі кішэні і знайшлі гадзіннік і заручальны 
пярсцёнак. Канвойныя ледзь не пабіліся з-за гэтых трафеяў. 
Вязні працягвалі працу. А калі вазы былі запоўненыя бярвё- 
намі, нехта запытаў: «А што з целам рабіць?» Адзін з кан- 
ваіраў крыкнуў па-руску: «Пусть гниет». Тады адзін з най- 
больш смелых сялян звярнуўся да нкусаўцаў па-беларуску: 
«Таварышы, гэта толькі парэшткі. Трэба іх дзесьці па дарозе 
закапаць». Нкусаўцы загадалі пагрузіць цела ў адзін з вазоў. 
Калі калона заехала ў Валожын, на скрыжаванні вуліцы Вілен- 
скай і дарогі да станцыі Харудкі адзін з нкусаўцаў дастаў ры- 
длёўку і загадаў капаць магілу. Ля помніку Незалежнасці вязні 
выкапалі яму і пахавалі Адама Ларэта». 

Гаявы Францішак Дубіцкі ўспамінаў таксама, што калі 
закопвалі, ён адарваў кавалак кашулі і накрыў ім твар ня- 
божчыка. 

Сёння на тым месцы, дзе ўвосень 1939 года быў пахава- 
ны дырэктар «Дзяржаўных лясоў» ІІ Рэчы Паспалітай, знахо- 
дзіцца аўтобусны прыпынак. Вядома таксама, што праз гэта 
месца праводзілася каналізацыя. Сучаснае кіраўніцтва Дзяр- 
жаўных лясоў Польшчы звярталася ў Міністэрства замежных 
спраў Беларусі з просьбай перадаць архіўныя матэрыялы, 
якія датычацца арышту Адама Ларэта, аднак беларускі бок 
паінфармаваў, што ніякіх дакументаў у архівах не знойдзена. 
У 2008 годзе ля будынку пошты ў Белавежы былому галоўна- 
му ляснічаму Польшчы быў пастаўлены помнік. 


Катынь. Беларускі спіс 


Падзеі, звязаныя з «вызвольным паходам Чырвонай Ар- 
міі ў Заходнюю Беларусь і Заходнюю Украіну ў верасні 1939 
года», да сённяшняга дня неадназначна ацэньваюцца гісто- 
рыкамі розных краін. 

Польскія даследчыкі, у большасці сваёй, называюць іх 
«савецкай агрэсіяй» або «чацвёртым падзелам Польшчы». 
У сваю чаргу, частка беларускіх і расійскіх гісторыкаў харак- 
тарызуюць гэты гістарычны сюжэт як «вызваленчы паход» 

ці «акт гістарычнай справядлівасці» з боку Савецкага Саюза, 
які «прыйшоў на дапамогу адзінакроўным братам -- бела- 
русам і ўкраінцам». 

Як бы там ні было, але ў выніку «вызвольнага паходу» 
ў савецкім палоне аказалася значная колькасць не толькі 
вайскоўцаў Войска Польскага і паліцыянтаў, але і супра- 
цоўнікаў польскага дзяржаўнага апарату і грамадзянскіх 
асоб. Арышты гэтых катэгорый польскіх грамадзян адбы- 
валіся на працягу ўсіх так званых «першых саветаў» (перыяд 
з 17 верасня 1939 года па 22 чэрвеня 1941 года). 

Частка арыштаваных папаўняла шэрагі зняволеных 
ГУЛАГа, а іх сем'і бязлітасна дэпартаваліся. Іншыя па рашэн- 
ні Палітбюро ад 5 сакавіка 1940 года былі прысуджаныя да 
расстрэлу і пакараныя ў Катыні, Асташкаве, Медным, Хар- 
каве, Кіеве, Мінску, а таксама ў турмах Заходняй Украіны 
і Заходняй Беларусі. У 1994 годзе Службай бяспекі Украіны 
быў знойдзены і перададзены Польшчы т. зв. «Украінскі ка- 
тынскі спіс» -- дакумент, у якім указваліся прозвішчы 3435 
польскіх грамадзян, расстраляных НКУС на тэрыторыі УССР. 
Большасць польскіх і беларускіх даследчыкаў сталінскіх 
злачынстваў лічаць, што павінен быць і аналагічны «Бела- 
рускі катынскі спіс». 

У дакладной запісцы старшыні КДБ СССР А. Шалепіна ад 
3 сакавіка 1959 года ў прыватнасці адзначалася, што ў рас- 
параджэнні КДБ на той час знаходзіліся ўліковыя справы на 
7305 польскіх грамадзян, расстраляных у лагерах і турмах 
Заходняй Украіны і Заходняй Беларусі. Калі адмінусаваць 
ад гэтай лічбы колькасць людзей з «Украінскага катынскага 
спісу», то атрымліваецца, што на тэрыторыі БССР было рас 
страляна 3870 грамадзян Польшчы. 

У дырэктыве камісара дзяржбяспекі 3-га рангу Усе- 
валада Мяркулава ад 22 лютага 1940 года, адрасаванай 
кіраўнікам абласных упраўленняў НКУС, загадвалася ўсіх 
супрацоўнікаў польскай дзяржаўнай паліцыі, турэмшчыкаў, 
разведчыкаў, правакатараў, асаднікаў, а таксама судовых 
работнікаў, што знаходзіліся ў Старабельскім, Казельскім 
і Асташкоўскім лагерах, перавесці ў турмы ў распараджэнне 
мясцовых органаў НКУС. 

У выніку выканання гэтай дырэктывы ў Мінск, акра- 
мя палонных польскіх вайскоўцаў, было этапавана і каля 
2 тысяч супрацоўнікаў польскай дзяржаўнай паліцыі. Літа- 
ральна праз месяц, 22 сакавіка 1940 года, Лаўрэнцій Берыя 
падпісвае загад М? 00350 «Аб разгрузцы турмаў НКУС УССР 
і БССР». У гэтым дакуменце, у прыватнасці, прадпісвалася 
з турмаў заходніх абласцей Беларускай ССР перавезці ў Мін- 
скую турму 3000 арыштаваных. З іх: з Брэсцкай турмы -- 
1500 чалавек; з Вілейскай турмы -- 550 чалавек; з Пінскай 
турмы -- 500 чалавек; з Баранавіцкай турмы - 150 чалавек. 

Для аказання дапамогі НКУС БССР у арганізацыі пера- 
возак арыштаваных прадпісвалася адкамандзіраваць на- 
чальніка аддзялення Галоўнага турэмнага кіравання НКУС 
СССР, капітана дзяржбяспекі Чэчава. Наркаму ўнутраных 
спраў БССР, камісару дзяржаўнай бяспекі трэцяга рангу 
Л. Цанаве прадпісвалася працу па перавозцы арыштаваных 
з турмаў заходніх абласцей БССР у Мінскую турму скончыць 
у дэкадны тэрмін. Акрамя гэтага, намесніку наркама ўну- 
траных спраў СССР камкору Масленікаву і начальніку Галоў- 
нага ўпраўлення канвойных войскаў, камбрыгу Шаранаву 
прадпісвалася вылучыць неабходную колькасць канвою 
і забяспечыць усе ўмовы для недапушчэння ўцёкаў прад- 
стаўнікоў «польскага кантынгенту». 

У адпаведнасці з гэтым загадам, адказнасць за забес 
пячэння парадку пры транспарціроўцы ўскладалася на 
камандзіра 15-й брыгады канвойных войскаў НКУС, пал- 
коўніка П. Папова. Варта адзначыць, што дадзенае падраз- 
дзяленне ўнутраных войскаў было створана 13 красавіка 
1939 года загадам НКУС СССР М? 00206. У склад 15-й асоб- 
най брыгады ўваходзілі: 226-ы канвойны полк (Мінск), 131-ы 
(Гродна) і 136-ы (Смаленск ). Крыху пазней у склад брыгады 
ўвайшлі 132-гі (Брэст) і 137-ы (Баранавічы) асобныя батальё- 
ны канвойных войскаў НКУС СССР. 

У гэты ж час на імя народнага камісара шляхоў зносін 
СССР Кагановіча прыходзіць сакрэтнае паведамленне. Пры- 
вядзем тую частку, якая тычыцца Беларусі: «Неабходна вы- 
везці ў дзесяцідзённы тэрмін зняволеных з заходніх абласцей 
БССР у горад Мінск -- 3000 чалавек. Для гэтай мэты НКУС 

СССР просіць Вашага распараджэння вылучыць па заяўках 
НКУС УССР і БССР абсталяваныя вагоны пад людскія перавоз- 
кі з наступных дарог: Брэст-Літоўскай чыгункі -- 100 ваго- 
наў; Беластоцкай -- 23 вагоны; Заходняй -- 32 вагоны. Пры- 
значэннем у горад Мінск. Аб Вашым распараджэнні прашу 
паведаміць Наркамунуспраў Саюза ССР. 

Пра тое, як выглядала працэдура вывазу польскіх гра- 
мадзян з турмаў, размешчаных на тэрыторыі Заходняй Бе- 
ларусі, мы можам даведацца з успамінаў палкоўніка Войска 
Польскага Уладзіслава Худога, які ўтрымліваўся ў 1939-1940 
гадах у турме ў Брэсце. 

«У канцы сакавіка з камеры пачалі вывозіць маіх калег. 
Адбывалася ўсё без якога-небудзь судовага працэсу. Ніхто не 
агучваў прысудаў або рашэнняў. У камеру ўваходзіў афіцэр 
НКУС і па паперцы называў два -- чатыры прозвішчы. Больш 
гэтых людзей мы не бачылі», -- пісаў афіцэр. 

Паводле інфармацыі польскага даследчыка, былога вяз- 
ня лагера ў Казельску, Здзіслава Пяшкоўскага, праз мінскія 
турмы прайшло 5150 польскіх грамадзян, з якіх каля 4 тысяч 
было расстраляна. Сярод іх была вялікая колькасць дыплама- 
ваных спецыялістаў па розных галінах ведаў, дактароў навук, 
дацэнтаў, інжынераў, лекараў, адвакатаў. Каля 35 працэнтаў 
вязняў мінскай «Амерыканкі» складалі выхадцы з Сілезскага 
ваяводства; 79 96 -- з Варшаўскага; 7,7 9о -- з Познаньскага; 
5.7 9о -- з Львоўскага; 5,6 96 - з Беластоцкага; 4.9 9 - з Па- 
лескага; 44 9 - з Віленскага; 3.9 9о - з Лудскага; па 3,7 ЎШ -- 
з Навагрудскага і Паморскага; па З 9с -- з Кракаўскага, Ва- 
лынскага, Келецкага, Люблінскага і Тарнопальскага. 

Пра некаторых з ахвяраў сталінскіх рэпрэсій варта рас- 
павесці падрабязней. 13 снежня 1939 года ў Брэсце быў 
арыштаваны ваенны лекар, хірург, былы камендант Акру- 
говага шпіталя, палкоўнік рэзерву Войска Польскага, ула- 
дальнік фальварка Перавілкі Леанард Шмурло. Да сакавіка 
1940-га ён утрымліваўся ў брэсцкай турме, а затым, у кра- 
савіку 1940 года, быў пераведзены ў Мінск, пасля чаго яго 
сляды губляюцца. 

Такі ж лёс быў і ў капітана З3-га пяхотнага палка Войска 
Польскага Эдварда Навоткі. 7 кастрычніка 1939 года ён быў 

арыштаваны НКУС і адпраўлены ў Мінск. Далей пра лёс На- 
воткі нічога не вядома. Яго сям'я ў красавіку 1940 года была 
дэпартаваная ў Казахстан. 

У верасні 1939 года ў шпіталі Нясвіжа быў арыштаваны 
падпалкоўнік Корпуса аховы памежжа Казімір Нядвецкі. 
У свой час ён служыў у 86-м Мінскім пяхотным палку Вой- 
ска Польскага ў Маладзечне. Пазней камандаваў батальё- 
нам польскай памежнай аховы КАП «Івянец». У верасні 1939 
года вайна прымусіла «ваеннага пенсіянера» Нядвецкага 
зноў апрануць мундзір. Пасля пачатку «вызвольнага пахо- 
ду Чырвонай Арміі ў Заходнюю Беларусь» падпалкоўнік быў 
арыштаваны савецкімі рэпрэсіўнымі органамі. На гэтым 
сляды Нядвецкага губляюцца. 

У Ваўкавыску быў арыштаваны землеўладальнік Хенрык 
Бутаўт-Анджэйкавіч. Вось як тыя падзеі апісвала яго дачка 
Галіна: «У ноч з 17 на 18 верасня 1939 года, пасля таго, як мы 
па радыё пачулі навіну аб пераходзе ўсходняй польскай мяжы 
савецкімі войскамі, мой бацька разам з сям'ёй пакінуў свой 
маёнтак у Гарнастаевічах і выехаў у Ваўкавыск, размешча- 
ны ад нас у 25 кіламетраў. Ужо на другі ці трэці дзень пасля 
нашага прыбыцця ў Ваўкавыск, апоўдні да нас прыйшлі двое 
маладых габрэяў «у грамадзянскім». На іх рукавах былі чыр- 
воныя павязкі. Нічога не паведаміўшы, яны забралі бацьку, як 
высветлілася потым, у турму. У гэты ж час у турму было 
кінута мноства жыхароў як з Ваўкавыска, так і з ваколіц. 
25 сакавіка 1940 года ўсіх вязняў вывезлі ў невядомым накірун- 
ку. Трыма тыднямі пазней, 13 красавіка, нашу сям'ю пагрузілі 
ў эшалон і разам з іншымі вывезлі ў Казахстан. Мы пісалі ад- 
туль паўсюль, каб толькі даведацца пра лёс бацькі. Нарэшце 
атрымалі вестку, што бацька знаходзіўся ў Мінскай тур- 
мее [...] Цудам з той турмы выжылі ўсяго два чалавекі - Ва- 
цлаў Ланскі і нейкі Шыраеў, якіх з Мінска вывозілі ў Беласток 
у якасці сведак на нейкім судовым працэсе. Вяртанню іх на- 
зад у Мінск перашкодзіла вайна (маецца на ўвазе напад Гер- 
маніі на СССР. - І. М.)». Лёс Хенрыка Бутаўт-Анджэйкавіча да 
сённяшняга дня не вядомы. 

Сярод ахвяр НКУС у 1940 годзе быў школьны інспек- 
тар і настаўнік польскай мовы з Косава Ваўжынец Камінскі. 

У архіўнай даведцы Дзяржаўнага архіва Брэсцкай вобласці 
адзначана, што Камінскі з 1933 па 1938 гады быў старшынёй 
«Саюзу стральцоў» у Косава. Чалавек з актыўнай грама- 
дзянскай пазіцыяй не мог не трапіць у поле зроку савецкіх 
спецыяльных органаў. У траўні 1940 года супрацоўнікі НКУС 
арыштавалі Ваўжынца ў яго доме па вуліцы Вясёлай, 17 у Ко- 
сава. Неўзабаве настаўнік апынуўся ў мінскай «Амерыкан- 
цы», і на гэтым яго сляды губляюцца. 

Ахвярай НКУС стаў і дырэктар агульнаадукацыйнай 
школы ў Аўгустове Еранім Янкайціс, які быў арыштаваны 
1 кастрычніка 1939 года. Янкайціс утрымліваўся ў турме 
ў Гродна, аднак з вясны 1940 года пра яго лёс нічога не вя- 
дома. 13 красавіка 1940 года сям'я Янкайціса была дэпарта- 
ваная з БССР. 

У раней згаданых успамінах Уладзіслава Худога таксама 
ўтрымліваюцца прозвішчы польскіх грамадзян, якія ў сака- 
віку 1940 года былі адпраўленыя з Брэста ў распараджэнне 
мінскага НКУС. Так, 28 сакавіка 1940 года ў сталіцу БССР былі 
вывезены дыпламаваны палкоўнік, камандзір 18-й дывізіі пя- 
хоты Стэфан Касэцкі, а таксама падпаручнік Шкатульнік і сяр- 
жант Концкі. Праз дзень -- прафесар Пазнанскага ўніверсі- 
тэта Б. Стэльмахоўскі, суддзя Стасінскі, падпаручнік рэзерву 
Дыноўскі. 30 сакавіка -- капітан Брэйхе, надкамісар паліцыі 
Чарнажыцкі і ротмістр Сікора-Сікорскі. 1 красавіка -- капітан 
Качароўскі і падпаручнік-пілот Браварка, 2 красавіка -- ды- 
пламаваны палкоўнік Б. Цеханоўскі і мужчына, як адзначаў 
аўтар успамінаў, у вопратцы палешука, які, хутчэй за ўсё, быў 
штабным афіцэрам аднаго з «крэсовых» палкоў. 

Для таго, каб зразумець, праз што даводзілася прахо- 
дзіць польскім грамадзянам у турмах НКУС у Мінску, варта 
звярнуцца да ўспамінаў Канстанціна Рдултоўскага. Ён быў 
знакавай фігурай для Заходняй Беларусі. Рдултоўскі нара- 
дзіўся ў 1880 годзе ў маёнтку Чарнігаў-Горны на Навагруд- 
чыне. Скончыў гімназію ў Мінску і атрымаў вышэйшую аду- 
кацыю ў варшаўскай Палітэхніцы. У 1919-1920 гадах Канстан- 
цін Рдултоўскі быў баранавіцкім і стаўбцоўскім павятовым 
старастам. займаўся развіццём сельскай гаспадаркі на за- 
ходнебеларускіх землях. У 1928 годзе землеўладальнік быў 

абраны дэпутатам Сейма ІІ Рэчы Паспалітай. З 1930 па 1938 
гады Рдултоўскі быў сенатарам ад Навагрудскага ваявод- 
ства ў польскім Сенаце. У гэты ж час шляхціц узначальваў 
Віленскую сельскагаспадарчую палату. 

4 кастрычніка 1939 года Рдултоўскі быў арыштаваны 
НКУС і змешчаны ў баранавіцкую турму. У красавіку 1940 
года, у адпаведнасці з вышэйзгаданым загадам Лаўрэнція 
Берыі Ме 00350 «Аб разгрузцы турмаў НКУС УССР і БССР», 
двараніна з Навагрудчыны этапавалі ў Мінск. У варшаўскім 
«Усходнім архіве» даследчага Цэнтра «Карта» захоўвацца 
дзённік Канстанціна Рдултоўскага. Вось як ён апісваў тыя 
падзеі: 

«! красавіка 1940 года, каля 10 гадзін раніцы, мы прыехалі 
ў Мінск. Нас вывелі з вагонаў і пасадзілі ў грузавыя машыны. 
Праехалі міма помніка Леніну, а каля касцёла Св. Сымона 
і Алены, пабудаванага калісьці мінскім шляхціцам Эдвардам 
Вайніловічам, грузавік рэзка павярнуў налева, і неўзабаве мы 
апынуліся каля старой турмы. Сярод тых, хто ехаў са мной, 
было шмат людзей з Гродна і Ваўкавыска. Нас правялі на 
апошні паверх і змясцілі 120 (1) чалавек у адну камеру. Людзі 
думалі, што гэта не на ўвесь час. Аднак яны памыляліся. На 
кожнага чалавека прыходзілася прыкладна 40 см вольнага 
месца. Было горача, не хапала паветра. Пазней нас сталі вы- 
водзіць на прагулкі. Кармілі хлебам і вадой, з нейкай травой. 
Наглядчыкі называлі гэта пітво «чай». Сярод зняволеных 
было шмат памешчыкаў, асаднікаў, паліцэйскіх, афіцэраў 
Войска Польскага. Людзі казалі, што ў суседняй камеры сядзе- 
ла некалькі польскіх генералаў. Пад нашай камерай знаходзілі- 
ся кабінеты следчых, дзе арыштаваных дапытвалі. Часта 
адтуль даносіліся чалавечыя крыкі. Некаторыя са зняволе- 
ных не вытрымлівалі збіцця і гублялі розум. Часта арыштан- 
таў выводзілі з камеры «з рэчамі». Больш мы гэтых людзей не 
бачылі. На іх месца прыводзілі новых зняволеных. Праз 2 тыд- 
ні знаходжання ў мінскай турме НКУС мне зачыталі прысуд. 
За тое, што я быў землеўладальнікам і «эксплуатаваў» 
111 чалавек, мяне асудзілі на 8 гадоў папраўчых работ». 

28 красавіка 1940 года Канстанцін Рдултоўскі быў асу- 
джаны паводле артыкула 74 КК БССР за контррэвалюцыйную 

дзейнасць і высланы ў Карагандзінскі лагер. Сенатару з За- 
ходняй Беларусі ў нейкім сэнсе пашанцавала. У жніўні 1941 
года яго вызвалілі. Неўзабаве ён з іншымі суайчыннікамі 
апынуўся ў Іране. 

Адным з арыштаваных у Заходняй Беларусі і вывезеных 
на ўсход быў і шараговец батальёна нацыянальнай абаро- 
ны з Пінска Хенрык Венцэк. Вось яго ўспаміны: «Усю дарогу 
нам паўтаралі, што мы едзем «дадому». На кожнай станцыі 
цягнік атачалі вайскоўцы НКУС. Да яго пастаянна дадавалі- 
ся новыя вагоны з людзьмі. У Баранавічах нас перасадзілі 
ў цягнік, які стаіць на шырокіх рэйках. Мы ўсе здзівіліся, што 
ў Польшчы былі такія шляхі. Мабыць, гэта было зроблена 
для таго, каб палегчыць абмен тавараў з Савецкім Саюзам. 
Мяжа ў Негарэлым зрабіла на нас панурае ўражанне. Высе- 
чаная двухсотметровая паласа пасярод лесу, тунэлі пад 
чыгуначнымі шляхамі і дзясяткі салдат у характэрных сініх 
фуражках з вінтоўкамі, да якіх былі прымкнёныя штыкі. У Не- 
гарэлым, прама перад чыгуначнай станцыяй, была насыпа- 
на велізарная, вышынёй з двухпавярховы будынак, піраміда 
збожжа. Пшаніча была савецкім трафеем, вывезеным з Поль- 
шчы. «Што ж яны робяць? -- думаўя. - Цяпер восень, дождж, 
холадна, збожжа згіне». Неўзабаве наш цягнік рушыў далей. 
Наперадзе быў Менск...» 

Большасць даследчыкаў сталінскіх рэпрэсій у Беларусі 
схіляюцца да думкі пра тое, што асноўным месцам, дзе 
сваіх ахвяр расстрэльвала мінскае НКУС, былі сумнавядо- 
мыя Курапаты. Пра гэта ў сваіх успамінах кажуць і самі каты. 
Вось вытрымка з паказанняў былога турэмнага наглядчыка 
А. Знака: «У 1939 годзе мяне прызначылі начальнікам скла- 
да. Я прымаў рэчы ў затрыманых, а потым аддаваў іх, калі 
арыштаваных везлі. Я ведаў, што супрацоўнікі камендату- 
ры расстрэльвалі зняволеных. Яны самі гэтага не хавалі. Але 
не казалі, каго і куды возяць. Аднойчы адзін з супрацоўнікаў 
камендатуры падвыпіў і распавёў, што расстрэльваюць 
у асноўным «заходнікаў» у лесе за горадам, недалёка ад даро- 
гіна Лагойск». 

А вось сведчанне наглядчыка ўнутранай турмы НКУС 
І. Кміта: «Прысуды прыводзілі ў выкананне супрацоўнікі ка- 

мендатуры. Часам, калі «пацыентаў» было вельмі шмат, су- 
працоўнікам камендатуры ў дапамогу давалі людзей з іншых 
аддзелаў». 

Пра тое, што ў Курапатах маглі расстрэльваць польскіх 
вайскоўцаў, сведчыць і пратакол сустрэчы работнікаў поль- 
скай пракуратуры з іх беларускімі калегамі ў 1994 годзе. 
У дакуменце, у прыватнасці, адзначалася, што ў Курапатах 
былі знойдзены гузікі ад бялізны, якую выкарыстоўвалі 
ў польскай арміі. 

Паводле ўспамінаў супрацоўнікаў НКУС, якія ўдзельні- 
чалі ў расстрэлах рэпрэсаваных, мы можам аднавіць і тое, 
як ішла працэдура экзекуцыі. 

Вось аповед вахцёра камендатуры НКУС БССР Сяр- 
гея Захарава: «Па загадзе каменданта я і іншыя канваіры, 
прозвішчаў іх ужо не памятаю, гадзіны ў 22-23 пад'ехалі на 
крытай брызентам грузавой машыне да «Амерыканкі». Ахо- 
ва турмы пасадзіла ў кузаў некалькі арыштаваных. Было іх 
не менш за 20 чалавек. Я не хадзіў туды, дзе расстрэльвалі, 
я сядзеў у кузаве і ахоўваў асуджаных. Не памятаю дакладна, 
хто -  выканаўча або ахоўнік -- прыйшоў, узяў аднаго чала- 
века і адвёў. Пачуўся стрэл. Потым прыйшлі за іншым асу- 
джаным, вывелі яго, зноў прагучаў стрэл. Так расстралялі 
ўсіх. Мяркуючы па вопратцы, а асабліва па абутку, было 
шмат жыхароў Заходняй Беларусі. Некаторыя з іх былі апра- 
нутыя проста раскошна, іншыя сціпла. На некаторых быў 
вельмі дарагі.абутак, выкананы на замову. Такі насілі на За- 
хадзе. У 1937-1938 гадах на расстрэл кожную ноч вазілі. І ў са- 
ракавым, пасля далучэння Заходняй Беларусі, работы такса- 
ма было шмат». 

На адных з мінскіх могілак спачывае прах Сцяпана Рыго- 
равіча Кобы. У канцы 1930-х ён быў начальнікам камендату- 
ры ўнутранай турмы НКУС («Амерыканкі») у Мінску. Менавіта 
ён быў адным з тых, хто асабіста ў 1940-1941 гадах прыво- 
дзіў у выкананне смяротныя прысуды вязням мінскіх турмаў, 
сярод якіх ільвіную долю тады складалі грамадзяне Іі Рэчы 
Паспалітай. У сакавіку 1941 года Сцяпан Коба стаў камен- 
дантам Адміністрацыйна-гаспадарча-фінансавага аддзела 
НКУС БССР. У лістападзе 1941 года быў адкамандзіраваны 


256 Заходнебеларуская Атлантыда 1921-1941 гг. 


ў Спецыяльны аддзел НКУС Рэзервовага фронту. Са снежня 
1941-га Сцяпан Коба быў камендантам аддзела НКУС Заход- 
няга фронту, з кастрычніка 1946 года -- намеснікам началь- 
ніка адміністрацыйна-гаспадарчага аддзела МДБ БССР. Са 
жніўня 1952 года -- намеснікам начальніка АГА МДБ БССР. 
Памёр 45-гадовы Коба ва ўласным кабінеце ў 1953 годзе, 
на два месяцы перажыўшы Сталіна. 

Іншымі катамі мінскіх турмаў былі супрацоўнікі НКУС 
БССР Уладзімір Нікіцін, Іван Ермакоў, Іван Кміт, Іван Бачкоў. 
На іх руках кроў тысяч бязвінна забітых палякаў, беларусаў, 
рускіх, украінцаў і прадстаўнікоў іншых нацыянальнасцяў. 

Гісторыя Беларускага катынскага спісу патрабуе далей- 
шага глыбокага вывучэння. Прыйшоў часушанаваць памяць 
бязвінна забітых тады людзей. Чым хутчэй будзе раскрытая 
ўся праўда пра сталінскія злачынствы, тым хутчэй мы змо- 
жам пазбавіцца ад аднаго з найбольш супярэчлівых і скла- 
даных сюжэтаў у нашай нацыянальнай гісторыі. 


Трагедыя ў Пяціхатках 


У верасні 1939 года СССР не знаходзіўся ў стане вайны 
з Польшчай, але гэта не перашкаджала чырвонаармейцам 
браць у палон вайскоўцаў Войска Польскага (каля 240 ты- 
сяч), польскіх паліцыянтаў і дзяржаўных служачых. Як вядо- 
ма, пасля афіцэраў накіроўвалі ў лагеры для «ваеннапалон- 
ных і інтэрніраваных» (каля 40 тысяч). А 5 сакавіка 1940 года 
Палітбюро ЦК ВКП(б) прыняло рашэнне расстраляць частку 
польскіх грамадзян. Да сённяшняга дня ўсю праўду пра гэ- 
тыя падзеі хаваюць архівы савецкіх спецслужбаў. 

Адзін са спецлагераў, прызначаных для ўтрымання 
«польскага кантынгенту», знаходзіўся на тэрыторыі Украін- 
скай ССР у горадзе Старабельску. Першапачаткова ён ства- 
раўся як асноўнае месца ўтрымання вышэйшага камандна- 
га саставу польскай арміі і высокапастаўленых чыноўнікаў 
І Рэчы Паспалітай. 

Першы чыгуначны састаў з палоннымі прыбыў у лагер 
28 верасня 1939 года. Да лістапада ў Старабельску знахо- 

дзілася ўжо 11 262 зняволеных. Пазней шараговых вызвалілі, 
пакінуўшы ў лагеры каля 4 тысяч афіцэраў (8 генералаў, 
55 палкоўнікаў, 126 падпалкоўнікаў, 316 маёраў, 843 капітана, 
2527 паручнікаў, 9 ваенных капеланаў і інш.). Лагер знаходзіў- 
ся ў старым манастыры, манахаў якога бальшавікі знішчылі. 

Паводле ўспамінаў ацалелых вязняў Старабельскага 
лагеру, падчас работ на царкоўнай тэрыторыі ім часта да- 
водзілася натыкацца на чалавечыя парэшткі, якія нале- 
жалі расстраляным савецкай уладай святарам. Тады палякі 
і падумаць не маглі, што ў хуткім часе іх саміх чакае такая 
ж доля. Умовы ўтрымання ў Старабельску былі жудасныя. 
У некаторых памяшканнях нават не было дахаў. Харчаванне 
было бедным. 

Паводле ўспамінаў паручніка Браніслава Млынарскага, 
звычайны лагерны рацыён складаўся з аўсянай кашы на 
сняданак, супу (часам з мясам або рыбай) на абед і шклянкі 
кіпеню з хлебам на вячэру. Часам палякам выдавалі цукар. 

Сярод вязняў лагера быў ротмістр Юзаф Чапскі, які тра- 
піў у савецкі палон 26 верасня 1939 года. «Першапачаткова 
наш настрой быў жахлівы. Адбівалася параза ў вайне, палон, 
адсутнасць навін з Польшчы, жудасныя ўмовы пражыван- 
ня», -- успамінаў афіцэр. 

Неўзабаве зняволеным удалося стварыць свой лазарэт. 
Палякі арганізоўвалі культурныя гурткі, стараліся адзна- 
чаць рэлігійныя і дзяржаўныя святы. Пазней палонным даз- 
волілі перапіску з роднымі. Зрэшты, лагерная адміністра- 
цыя праводзіла сярод «польскага кантынгенту» актыўную 
прапагандысцкую працу. Акрамя гэтага, НКУС падсаджваў 
у лагер сваіх агентаў і інфарматараў. 

5 сакавіка 1940 года Палітбюро ЦК ВКП(б) прыняла 
рашэнне «разгледзець справы былых польскіх афіцэраў у ад- 
мысловым парадку з ужываннем да іх вышэйшай меры па- 
карання -- расстрэлу». «Спачатку адміністрацыя лагера 
казала, што нас збіраюцца перадаць немцам. Затым з'явіў- 
ся слых, што нас праз Румынію і Грэцыю перакінуць у Фран- 
цыю. Саветы стараліся распаўсюджваць гэтыя чуткі. Па 
начах нас будзілі і пыталіся, хто валодае мовамі балканскіх 
дзяржаў», -- адзначаў ва ўспамінах Юзаф Чапскі. Ротмістру 

пашанцавала, ён быў у групе 70 польскіх афіцэраў, якіх па- 
везлі не на расстрэл, а ў Гразавецкі лагер. 

У адпаведнасці з загадам НКУС СССР ад 22 сакавіка 
1940 года, палонных польскіх афіцэраў са Старабельскага 
лагера накіравалі ў распараджэнне Упраўлення НКУС па 
Харкаўскай вобласці. Пры гэтым рух ажыццяўляўся ў не- 
калькі этапаў. Спачатку дастаўлялі з лагера на станцыю Хар- 
каў-Сартавальная, затым перавозілі ў абласное ўпраўленне 
НКУС на вуліцы Дзяржынскага, дзе ў падвалах праводзіліся 
расстрэлы. Трупы закідвалі ў грузавікі і звозілі ў 6-ы квар- 
тал лесапарку Харкава (раён Пяціхаткі), дзе скідалі ў загадзя 
прыгатаваныя ямы. 

Расстрэлы працягваліся з 5 красавіка да 12 мая 1940 го- 
да. Спісы асоб, якія падлягалі расстрэлу ў Харкаве, скла- 
даліся 1-м аддзелам НКУС у Маскве. У распараджэнне хар- 
каўскага НКУС са Старабельска было перададзена каля ча- 
тырох тысяч польскіх ваеннапалонных. Сярод ахвяраў былі 
не толькі вайскоўцы Войска Польскага, але і афіцэры Корпу- 
са аховы памежжа і ваеннай жандармерыі. Многія з гэтых 
людзей у верасні 1939 года ўдзельнічалі ў абароне Львова, 
Брэсцкай крэпасці, Гродна. Яны былі поўныя жадання зма- 
гацца з нацыстамі, але бальшавікі пакаралі іх смерцю. 

У дзень супрацоўнікі НКУС расстрэльвалі па 100-200 ча- 
лавек. «Прыкладна ў маі 1940 года да нас пачалі прыбываць 
вялікія групы польскіх вайскоўцаў. У Харкаў іх дастаўлялі па 
жалезнай дарозе ў спецыяльных вагонах. Як правіла, у турме 
яны знаходзіліся недоўга -- дзень-два, а часам і некалькі га- 
дзін, пасля чаго іх адпраўлялі ў падвал НКУС і расстрэльвалі. 
Працы было шмат, спалі ўсяго па тры гадзіны. Некалькі ра- 
зоў мне даводзілася грузіць трупы палякаў і адвозіць на мес- 
ца пахавання», -- паведамляў у сваіх паказаннях падчас 
следства, якое праводзілася ў 1990 годзе, былы ахоўнік уну- 
транай турмы НКУС М. Ф. Сырамятнікаў. 

“За ўдзел у гэтай аперацыі каля 800 супрацоўнікаў НКУС 
былі адзначаныя вышэйшымі ўрадавымі ўзнагародамі. Паз- 
ней асабістым указаннем Лаўрэнція Берыі 53 чалавекі за 
«польскую аперацыю» былі ўзнагароджаныя яшчэ і грашо- 
вай прэміяй. 

Калі пра Катынь успомнілі ў 1943 годзе, пасля таго, як 
на месца пахавання расстраляных НКУС палякаў наткнулі- 
ся немцы, то пра харкаўскую трагедыю забыліся надоўга. 
Аднак летам 1969 года сталінскія злачынствы зноў нагадалі 
пра сябе. З ліста старшыні КДБ пры Савеце Міністраў УССР 
В. Нікітчанкі сакратару Цэнтральнага камітэта кампартыі 
Украіны П. Шэлесту: «УКДБ па Харкаўскай вобласці 2 чэрвеня 
1969 г. быў атрыманы сігнал аб тым, што ў лесе каля пасёл- 
ка Пяціхаткі невядомымі асобамі выкрыта масавае пахаван- 
не людзей. Пры праверцы на месцы аказалася, што ў лесе на 
аддаленні прыкладна 100 метраў ад шашы Харкаў-Белга- 
рад, на плошчы радыусам прыкладна 50 м маецца мноства 
правалаў глебы глыбінёй да 70 см у выглядзе прастакут- 
нікаў З на 6 і больш метраў. Адзін правал разрыты на глы- 
біню да 1 метра, дзе бачныя косткі і чарапы людзей. Частка 
костак раскіданая каля выкрытай ямы. Там жа маюцца рэ- 
шткі ваеннага абутку замежнай вытворчасці. Прынятымі 
мерамі былі знойдзены Сцёпін Дзіма, Пешкаў Сяргей, Круглых 
Віктар -- вучні 5-6 класаў, што пражываюць у пасёлку Пя- 
ціхаткі, якія ўдзельнічалі ў раскопцы магілы і знайшлі там: 
заручальны пярсцёнак з ініцыяламі «А. К.» і датай 29.06.24 
года; залатыя каронкі зубоў, гузікі з выявай польскага герба. 
Устаноўлена, што ў паказаным месцы ў 1940 годзе УНКУС 
па Харкаўскай вобласці была пахавана значная колькасць 
(некалькі тысяч) расстраляных афіцэраў і генералаў буржу- 
азнай Польшчы, парэшткіякіх і выяўлены дзецьмі пры выпад- 
ковых абставінах. [...] 

Лічым мэтазгодным растлумачыць насельніцтву, што 
ў перыяд акупацыі немцамі Харкава карныя органы Германіі 
ў дадзеным месцы праводзілі пахаванні без ушанаванняў 
расстраляных за дэзерцірства і іншыя злачынствы салдат 
і афіцэраў нямецкай і саюзных з імі армій. Адначасова ў гэ- 
тым жа месцы немцамі пахаваныя салдаты, якія паміралі ад 
розных небяспечных інфекцыйных захворванняў (тыф, хале- 
ра, сіфіліс і г. д.), а таму азначанае пахаванне павінна быць 
прызнана органамі аховы здароўя небяспечным для навед- 
вання. Гэта месца будзе апрацавана хлоркавай вапнай, узя- 
та на каранцін іў наступным засыпана грунтам». 

Неўзабаве пасля гэтага паведамлення начальнік Уп- 
раўлення КДБ па Харкаўскай вобласці генерал-маёр П. Феш- 
чанка інфармаваў Кіеў пра тое, што ліквідацыя спецаб'екта 
ў Пяціхатках будзе праведзена з ужываннем тэхнічнага 
з'едлівага натрыю. Месца пахавання было абнесена вы- 
сокім плотам, і спецыяльная каманда выканала адзначаную 
вышэй працу. 

Але ў канцы 1980-х гадоў расследаваннем абставінаў 
расстрэлу польскіх ваеннапалонных у 1940 годзе заняла- 
ся пракуратура і ўпраўленне КДБ па Харкаўскай вобласці. 
Па асабістым указанні «галоўнага чэкіста» УССР Мікалая 
Галушкі аператыўна-следчай групай была праведзена част- 
ковая эксгумацыя і знойдзеныя парэшткі каля 200 чалавек. 
Аказалася, што яны належалі афіцэрам Войска Польскага, 
забітым не пазней за 1940 год. Быў накіраваны запыт у Ма- 
скву з просьбай прадаставіць дакументы па гэтым пытанні, 
аднак там адказалі, што ў распараджэнні КДБ СССР такіх да- 
кументаў няма. Тады Кіеў сам пачаў расследаванне. 

Неўзабаве ў Маскве ўдалося выявіць дакументы канвой- 
ных войск са спісамі польскіх ваеннапалонных Старабель- 
скага лагера, у якіх утрымліваліся каля 4 тысяч прозвішчаў. 
У гэтых дакументах былі адзначаны прозвішча, званне і год 
нараджэння асуджанага. Усе гэтыя людзі ў красавіку-маі 
1940 года былі перададзеныя ў распараджэнне Харкаўска- 
га НКУС. Тут жа пракуратура завяла першыя крымінальныя 
справы ў дачыненні да былых «чэкістаў-катаў», датычных да 
масавых расстрэлаў польскіх грамадзян у 1940 годзе. 

Актыўныя дзеянні ўкраінскага КДБ падтрымаў і першы 
сакратар ЦК Кампартыі Украіны Уладзімір Івашка. Неўзаба- 
ве атрыманыя з Масквы дакументы былі перададзены поль- 
скаму боку. 

25 ліпеня 1991 года пад Харкавам пачаліся работы па 
эксгумацыі парэшткаў польскіх вайскоўцаў, расстраляных 
НКУС вясной 1940 года. На працягу пяці гадоў, пакуль вяліся 
раскопкі, з зямлі былі вынятыя астанкі 4302 польскіх вай- 
скоўцаў, а таксама вялікая колькасць асабістых рэчаў, узна- 
гарод і дакументаў. Усё гэта дазволіла дакладна ўстанавіць 
імёны 3820 польскіх грамадзян, расстраляных пад Харка- 

вам. У чэрвені 2000 года пад Пяціхаткамі быў узведзены ме- 
марыяльны комплекс. 


«Арганізуйце ў маім маёнтку калгас» 


У студзені 1940 года былы буйны землеўласнік з Вілей- 
шчыны граф Уладзіслаў Бжастоўскі адправіў з Парыжа ліст, 
у якім клапаціўся пра свой маёнтак. Ліст дайшоў нават да 
кіраўніцтва Савецкай Беларусі. 

У сярэдзіне ХІХ стагоддзя маёнтак Мнюта графа Эд- 
варда Рамуальда Бжастоўскага складаўся з вёсак Велец 
Дужы (65 душ), Савёнкі (53 душы), Сукліно (28 душ), Ляўкова 
(2 душы). Акрамя гэтага, Бжастоўскаму належаў маёнтак Кат- 
лоўшчына ў Трокскім павеце, Віленскай губерні, фальварак 
Горнава ў Барысаўскім павеце Мінскай губерні, а таксама 
фальваркі Слабадзінец і Пераброд у Віцебскай губерні. 

У 1865 годзе Эдвард Бжастоўскі быў унесены ў спіс два- 
ран Віцебскай губерні. Паводле Спісу зямельных уласнікаў, 
да маёнтку Мнюта належала 1355 дзесяцін зямлі, з якіх было 
422 дзесяціны ворыўнай зямлі, 269 дзесяцін лесу, а астат- 
нюю частку складалі лугі і пашы. 

Граф быў жанаты на Рахіль з дому Дзешпот-Зяновічаў. 
У гэтай сям'і было трое дзяцей. У 1861 годзе нарадзіўся сын 
Марыян Вінсэнт, у 1863-м -- дачка Габрыэла Марыя і ў 1867 
годзе -- яшчэ адна дачка Марыя Ядвіга. Марыян Вінсэнт быў 
жанаты з Марыяй Тэрэзай з роду Жыжнеўскіх. У 1901 годзе 
ў іх нарадзіўся сын Уладзіслаў, будучы гаспадар маёнтку 
Мнюта. 

У 1930-х гадах Уладзіславу Бжастоўскаму ўдалося збу- 
даваць моцную, разнапланавую гаспадарку, аснову якой 
складаў водны Млын «Панама». Акрамя гэтага, у графа 
Бжастоўскага быў свой малочны завод і вельмі багаты 
збожжава-семянны фонд. У верасні 1939 года пачалася Дру- 
гая сусветная вайна. У другой палове верасня 38-гадовы 
граф у складзе Войска Польскага праз Румынію эвакуяваў- 
ся ў Францыю. Недалёка ад польска-румынскай мяжы ён 

даведаўся, што Чырвоная Армія ўвайшла ў Заходнюю Бела- 
русь і яе прыядналі да БССР. 

Знаходзячыся ў сталіцы Францыі, граф Уладзіслаў 
Бжастоўскі вырашыў напісаць ліст прадстаўнікам мясцовай 
савецкай улады ў Плісе. Ён нават і не здагадваўся, што карэ- 
спандэнцыя з Парыжа трапіць кіраўніцтву БССР. 

Ліст Бжастоўскага апісваў міжнародную сітуацыю. Граф 
адзначаў, што, па яго меркаванню, вайна ў Еўропе будзе 
працягвацца 1,5-2 гады. Пры гэтым заходнія саюзнікі рых- 
туюцца адпомсціць нацысцкай Германіі за Польшчу. «Прыга- 
таванні да перамогі над Германіяй гіганцкія. Хаўруснікі рых- 
туюць да 1941 года дзясяткі тысяч самалётаў і танкаў. Усё 
рыхтуецца спакойна і метадычна», -- пісаў граф Бжастоў-кі. 

Але галоўная частка паслання была прысвечана маёнт- 
ку Мнюта, а менавіта становішчу ў ім. З'язджаючы з родных 
мясцін, Бжастоўскі пакідаў гаспадарку ва ўзорным стане. 
Аднак інфармацыя пра бальшавіцкія пераўтварэнні ў Заход- 
няй Беларусі праз французскія і брытанскія газеты і радыё 
даходзіла да графа. Аднак ён нават не дапускаў думкі, што 
яго маёнтак можа быць разрабаваны. 

«Пішу да васяк да прадстаўніка мясцовай улады і чалаве- 
ка інтэлігентнага, які здольны глядзець у будучыню. Справа 
ў тым, каб не прапала мая праца, якую я праводзіў на пра- 
цягу 20 гадоў, насаджаючы эканамічную культуру ў маёнтку 
Мнюта і яго ваколіцах, каб не згінуў сад у Мнюце», -- пісаў 
граф у сваім лісце. Ён папярэджваў, каб сад бераглі ад жывёл 
і не пасвілі быдла і коней у ім. Бжастоўскі прапануе арганіза- 
ваць у Мнюце ўзорны калгас з сельскагаспадарчай школай. 
«Гэта будзе ў адпаведнасці з лініяй вашай улады ў цяперашні 
час», -- пазначаў былы віцебскі пан. 

Асабліва Бжастоўскі турбаваўся наконт багатай сель- 
скагаспадарчай бібліятэкі, якая захоўвалася ў панскім доме. 
«Там ёсць вельмі рэдкія і каштоўныя сельскагаспадарчыя 
кнігі, некаторыя з іх сёння не купіць нават за вельмі вялікія 
грошы. Асабліва літаратура па торфе і лугах», -- адзначаў 
Бжастоўскі. 

Турбавала польскага эмігранта ў Парыжы і тое, што 
шмат яго ўласных рэчаў, і перш за ўсё бухгалтарская даку- 

ментацыя, звязаная з гаспадаркай у Мнюце, засталася без 
нагляду. А ўсе гэтыя паперкі для сапраўднага гаспадара 
былі на вагу золата. «Прашу ўсе важныя дакументы, лісты 
іквітанцыіяк з майго пісьмовага стала, так із шафы скласці 
ў асобную скрыню і захаваць», -- пісаў граф. 

Граф турбаваўся і пра млын: «Калі ласка, глядзіце, каб 
млын не працаваў без мазі. Ведаю, што з ёй у вас цяжка. 
Калі ласка, пагутарыце з Восіпам Мацюковым наконт таго, 
ці магчыма мазь замяніць шкіпідарам, які можна знайсці 
ў Люшыцэ, ці Баброўшчыне. Прашу вас працаваць так, каб не 
знішчыць таго ўзроўню сельскагаспадарчай і прамысловай 
культуры, якога мне ўдалося дасягнуць». 

Акрамя гэтага Бжастоўскі прасіў захаваць некалькі сна- 
поў селекцыйнага льнянога семя, прывезенага спецыяльна 
з Галандыі. Гэтыя збожжавыя каштоўнасці перад сваім ад'ез- 
дам граф паклаў у гаражы. 

Незадоўга да вайны Бжастоўскаму ўдалося набыць 
дынама-машыну, з дапамогай якой ён спадзяваўся правес- 
ці электрычнасць у вёскі Сукліно, Азеркі, Велец, Ханякова, 
Жаўнерчыкі, Забалоцце, Вусава, Лазіна, Дубашынкі, Якабінкі, 
Пратасы, Аляксандрава і Тушына. Дадзеная машына магла 
даць ток на З тысячы 25-вальтовых лямпачак. «Не аддавайце 
яе, бо гэта ваша дабро. Такую машыну зараз зрабіць вельмі 
цяжка», -- пісаў пан. 

Хвалявала Бжастоўскага і сітуацыя з жывёлагадоўляй. 
Ён прасіў «упаўнаважаных таварышаў», каб тыя не аддавалі 
племянную жывёлу, бо яна з'яўляецца матэрыялам, які мог 
бы дапамагчы павысіць узровень прадукцыі малака ў мяс- 
цовасці. 

Не забыўся графа і на ахову новага моста, які быў збуда- 
ваны незадоўга да пачатку вайны: «Трэба сабраць ля плаціны 
50-60 кубаметраў вялікіх камянёў, бо ў іншым выпадку мост 
падмые. Я хацеў гэта зрабіць у 1940 годзе, але вайна не даз- 
воліла». 

«Не дазваляйце знішчыць малочны завод. Калі трэба, 
каб вы мелі права голасу, магу даслаць вам даверанасць 
з Парыжу, завераную ў савецкім консульстве. Малочны за- 
вод з'яўляецца эканамічным рычагом мясцовасці. Калі чаго 

не будзеце ведаць, напішыце мне ў Парыж, дам параду», - 
турбуецца граф. 

Напрыканцы ліста Бжастоўскі падкрэсліваў, што ён мае 
намер вярнуцца ў Заходнюю Беларусь, у свой маёнтак, 
У... снежні 1941 года: «У сувязі з зацягнуўшайся вачной зма- 
гу вярнуцца ў нашу краіну праз год -- паўтара». Напісаўшы 
ў лісце свой парыжскі адрас, граф папрасіў беларускіх 
сялян, каб тыя дасылалі яму лісты авіяпоштай, бо так на- 
пэўна дойдзе... 


хх Хх 


У той час, калі Уладзіслаў Бжастоўскі пісаў свой ліст, яго 
маёмасць ужо была разрабаваная, а тое, што засталося, ад- 
дадзена ў калгас. Аднак кіраўніцтва БССР увагу на ліст з Па- 
рыжу ўсё ж звярнула, а інакш як можна патлумачыць тое, 
што яго пераклад захоўваецца ў тагачасных партыйных 
дакументах ЦК КПБ. Праўда, асаблівых высноў зроблена не 
было. Зямля засталася без пана. 

Падчас вайны славуты млын Бжастоўскага быў спале- 
ны партызанамі. У канцы 1940-х гадоў калгас яго адбудаваў, 
аднак даваеннага дабрабыту гаспадарка ў Мнюце так і не 
дасягнула. Граф Уладзіслаў Бжастоўскі памёр у 1983 годзе. 
На радзіму ён так і не вярнуўся. 


Цадзяляй і пануй 


У міжваеннае дваццацігоддзе Віленскае, Навагрудскае 
і Палескае ваяводства ў эканамічным сэнсе былі не самым 
развітым рэгіёнам ІІ Рэчы Паспалітай. Сельская гаспадарка 
ў разбуранай Першай сусветнай і польска-бальшавіцкай 
войнамі Заходняй Беларусі знаходзілася ў жаласным стане. 
Польскія ўлады праводзілі розныя рэформы і спрабавалі 
змяніць становішча спраў, аднак да пачатку Другой сусвет- 
най вайны сітуацыя працягвала заставацца складанай. 

Пасля далучэння заходнебеларускіх тэрыторый да СССР 
бальшавіцкія ўлады прыступілі не толькі да зачысткі новых 
абласцей ад «буржуазных» элементаў, але таксама актыўна 

ўзяліся за перабудову эканамічнай сістэмы рэгіёну ў адпа- 
веднасці з прынятымі ў краіне Саветаў нормамі. 

Бедны па польскіх мерках «крэсовы» рэгіён апынуўся 
для вызваліцеляў сапраўдным Кландайкам. 

Змены ў эканамічным жыцці былых заходнебеларускіх 
ваяводстваў ІІ Рэчы Паспалітай пачаліся ўжо ў час «вызволь- 
нага паходу». Так, у адпаведнасці з Дырэктывай М? 1 ваен- 
нага савета Беларускага фронту ад 16 верасня 1939 года, 
палітычнае кіраўніцтва Чырвонай Арміі атрымала задачу 
ствараць у вызваленых павятовых і ваяводскіх цэнтрах За- 
ходняй Беларусі органы мясцовай улады ў выглядзе часо- 
вых камітэтаў. У задачы гэтых органаў уваходзіў, у тым ліку, 
нагляд за гаспадарчай жыццём дадзенай тэрыторыі. «На- 
родная ўлада» павінна была ўзяць пад кантроль усе крамы, 
склады з харчаваннем, прадпрыемствы. У сельскай мясцо- 
васці, у адпаведнасці з дырэктывай, павінны былі быць ство- 
раны сялянскія камітэты, у абавязкі якіх уваходзіла экспра- 
прыяцыя панскіх маёнткаў і зямельнай уласнасці. 

Праз два дні пасля таго, як Чырвоная Армія перайшла 
савецка-польскую мяжу, камандуючы Беларускім фронтам 
Міхаіл Кавалёў выдаў распараджэнне, у якім таксама быў 
пазначаны працэс фармавання мясцовай гаспадарчай ад- 
міністрацыі. Па рашэнні новых уладаў усе крамы ў Заходняй 
Беларусі павінны былі зноў адкрыцца і прадаваць тавары па 
даваенных цэнах, без спекулятыўных накрутак. Першымі і, 
дарэчы, аптовымі пакупнікамі «панскіх» тавараў сталі байцы 
і камандзіры РСЧА, якія масава скуплялі амаль увесь асар- 
тымент, прадстаўлены ў местачковых і гарадскіх крамах. 

Жыхар Навагрудка Д. Коган так апісваў тыя падзеі: «Са- 
вецкія ўлады выдалі загад, у якім жыхароў горада абавязвалі 
вярнуцца да нармальнага жыцця, адчыніць крамы і майстэр- 
ні і ў будучыні строга падпарадкоўвацца загадам. Мы зноў 
адкрылі нашы крамы, поўныя тавару і змаглі зарабіць шмат 
грошай. Нашы справы квітнелі. Натоўпы пакупнікоў, галоў- 
ным чынам савецкіх вайскоўцаў, змяталі таварз паліц амаль 
ушчэнт. Рускія нават не спрабавалі гандлявацца і плацілі ру- 
блямі. Попыт на наш тавар быў такім вялікім, што мы пад- 
нялі цэны, але пакупнікі працягвалі ісці. За некалькі тыдняў 

магазін апусцеў, іне было магчымасці абнавіць асартымент 
тавараў. У нас дома стаялі мяшкі грошай. На жаль, мы хутка 
зразумелі, што іх сапраўдны кошт ніжэй за афіцыйна абве- 
шчаны курс». 

Буйная прыватная ўласнасць у Заходняй Беларусі на- 
цыяналізавалася, а яе гаспадары (тыя, хто не паспеў эва- 
куявацца з Польшчы) у большасці сваёй арыштоўваліся. 
Да 7 кастрычніка 1939 года ў руках савецкіх спецыяльных 
органаў аказалася 2708 чалавек, з якіх 241 чалавек -- па- 
мешчыкі, князі, дваране і капіталісты. Да сакавіка 1940 года, 
г. зн. да сумна вядомых «катынскіх падзей», у турмах на 
тэрыторыі Заходняй Беларусі і Заходняй Украіны знаходзі- 
лася каля 19 тысяч польскіх грамадзян, з якіх 456 чаласек 
былі прадстаўнікамі заможных класаў. 

Неўзабаве новыя ўлады ўзяліся і за былыя польскія крэ- 
дытна-фінансавыя ўстановы. 1 кастрычніка 1939 года Паліт- 
бюро ВКП(б) прыняло дырэктыву, у адпаведнасці з якой 
у кожны польскі банк прызначаўся камісар, у абавязкі якога 
ўваходзіла правядзенне інвентарызацыі фінансавай устано- 
вы. Працу ўсіх былых польскіх фінансавых структур у Заход- 
няй Беларусі курыраваў прадстаўнік Дзяржбанка СССР, які 
знаходзіўся ў Беластоку. З гэтага моманту, звычайныя гра- 
мадзяне маглі зняць са сваіх банкаўскіх рахункаў толькі па 
300 рублёў на месяц. Банкам забаранілі праводзіць фінан- 
савыя аперацыі з замежнымі філіяламі або партнёрамі. Паз- 
ней у кожнай з заходнебеларускіх абласцей былі створаны 
аддзяленні Дзяржбанка СССР, а ў раённых цэнтрах адкрыты 
ашчадкасы. Курс польскай валюты зраўнялі з савецкім ру- 
блём (да вайны за злоты давалі 3,3 рубля). 

28-30 кастрычніка 1939 года ў Беластоку адбыўся На- 
родны сход Заходняй Беларусі, на якім, акрамя ўсяго інша- 
га, прынялі пастанову аб ліквідацыі прыватнай уласнасці на 
зямлю, аб нацыяналізацыі прамысловых прадпрыемстваў, 
чыгунак і банкаў. Усяго за кароткі прамежак часу ў заходніх 
абласцях БССР было нацыяналізавана 1700 розных прад- 
прыемстваў. Усе дробныя рамеснікі абавязаны былі спыніць 
індывідуальную працоўную дзейнасць. Іх чакала аб'яднанне 
ў працоўныя арцелі. 

Калі казаць пра гандаль, то савецкія ўлады пачалі ства- 
раць сваю дзяржаўную гандлёвую сетку, паралельна выцяс- 
няючы прыватнікаў. Апошніх душылі падаткамі, ускладнялі 
магчымасць аптовага набыцця тавараў і атрымання крэды- 
таў. Але самым адчувальным стаў дэмпінг, калі многія тава- 
ры ў дзяржаўных крамах былі значна танней, чым у пры- 
ватных крамах. Да таго ж, савецкая ўлада ўвяла жорсткае 
пакаранне супраць спекуляцыі. 

У заходніх абласцях БССР сталі стварацца і заготканто- 
ры, якія адказвалі за забеспячэнне насельніцтва прадук- 
тамі харчавання. Паступова новаўвядзенні савецкай улады 
прывялі да росту дэфіцыту тавараў у гандлёвых кропках 
Заходняй Беларусі, і мясцовыя жыхары ўпершыню (такога 
не было нават падчас Вераснёўскай кампаніі 1939-га) су- 
тыкнуліся з чэргамі ў крамах. Гэтая сітуацыя справакавала 
развіццё «чорнага рынку». 

Адна з жыхарак Ваўкавыска так успамінала тыя пад- 
зеі: «Зачыніліся прыватныя крамы. Адразу з'явіўся дэфіцыт 
на ўсё. Калі прывозілі мануфактуру або боты, з вечара вы- 
стройвалася чарга, якая чакала ўсю ноч да раніцы адкрыцця 
крамы». 

8 снежня 1939 года савецкія ўлады прынялі пастанову 
аб тым, што з 11 снежня 1939 года зарплата рабочым і слу- 
жачым на тэрыторыі заходніх абласцей БССР павінна была 
выдавацца толькі савецкімі рублямі, а з 21 снежня злотыя 
перасталі прымаць і ў крамах. 

У планах на 1940 год савецкае кіраўніцтва разлічвала 
на тэрыторыі Заходняй Беларусі і Заходняй Украіны пера- 
сягнуць узровень прамысловай вытворчасці міжваеннай 
Польшчы 1938 года. Для гэтага планавалася масава ўкара- 
няць новыя спосабы прамысловай вытворчасці. Акрамя 
гэтага, пачалося стварэнне т. зв. трэстаў, якія павінны былі 
аб'яднаць розныя прадпрыемствы, што спецыялізаваліся 
ў адной са сфер прамысловай вытворчасці. Так, былі створа- 
ны Аб'яднанне прадпрыемстваў гарбарнай прамысловасці 
ў Гродне, Аб'яднання дрэваапрацоўчых вытворчасцей у Бе- 
ластоку, Лідзе, Пінску і Ваўкавыску, Аб'яднанне тэкстыльнай 
прамысловасці ў Беластоку. Варта таксама адзначыць, што 

на рэарганізацыю і развіццё прамысловасці і вытворчас- 
ці на тэрыторыі былых «усходніх крэсаў» з бюджэту СССР 
у 1940 годзе было выдзелена 436 мільёнаў рублёў. 

3 вясны 1941 пачалася арганізацыя курсаў павышэння 
кваліфікацыі прамысловых рабочых з заходніх абласцей 
БССР і УССР. Таксама на прадпрыемствы Заходняй Беларусі 
накіроўваліся спецыялісты і з усходніх абласцей. 

У сельскай гаспадарцы паступова пачалася калектывіза- 
ЦЫЯ. Адной з яе найважнейшых фаз стала стварэнне машын- 
на-трактарных станцый (МТС), якія павінны былі спрыяць 
механізацыі гэтай галіны народнай гаспадаркі. МТС звычай- 
на ствараліся ў маёнтках памешчыкаў і асаднікаў. У другім 
і трэцім квартале 1940 года з БССР у заходнюю Беларусь 
было накіравана 1000 трактароў, 600 трактарных плугоў, 
400 трактарных сеялак. 

Разам з тэхнікай прыязджалі і спецыялісты. У студзені 
1940 года Савет народных камісараў БССР пастанавіў па- 
чаць на тэрыторыі заходніх абласцей стварэнне саўгасаў. 
Што тычыцца калгасаў, то наконт іх не было асобнага рашэн- 
ня. Калектыўныя гаспадаркі ствараліся па «ініцыятыве мяс- 
цовай вертыкалі ўлады». Да 1 мая 1940 года ў Заходняй Бе- 
ларусі было 430 калгасаў, да чэрвеня 1941 --- ужо 1115. Ства- 
раліся калгасы на матэрыяльнай базе маёнткаў асаднікаў, 
дэпартаваных з Заходняй Беларусі ў лютым 1940 года. 

Жыхары заходніх абласцей БССР працівіліся ўступлен- 
ню ў калгасы. Адным са спосабаў такога пратэсту быў забой 
жывёлы. На сталах начальнікаў абласных аддзелаў НКУС 
адна за адной з'яўляліся скаргі партчыноўнікаў, у якіх тыя 
пісалі, пра тое, што «забітыя каровы і парасяты» з'яўляюцца 
нічым іншым, як антысавецкай дыверсіяй. У адказ чэкісты 
ўжывалі рэпрэсіі супраць сялян. 

У чэрвені 1940 года СНК СССР прыняў пастанову аб ба- 
рацьбе з хутарызацыяй. У адпаведнасці з ёй перасяленню 
ў вёскі падлягалі 44 557 гаспадарак. У выніку гэты план быў 
перавыкананы. Таксама з гаспадаркамі аднаасобнікаў са- 
вецкія ўлады змагаліся падаткамі (план па лесанарыхтоўках, 
падатак на коней) і з дапамогай абмежавання колькасці 
зямельнай уласнасці. 

Адзін з жыхароў Ваўкавыску ўспамінаў: «Увялі падаткі 
так, што мець больш за 10 гектараў зямлі зрабілася ня- 
выгадна. Аднаасобнікаў абклалі падаткамі. Бацька павінен 
быў здаць тры тоны збожжа, чатыры тоны бульбы, мяса, 
малако, ды яшчэ тры тысячы рублёў. Каб не рэзаць сваю ка- 
рову, ялавічыну здавалі такім чынам: куплялі па 5 чалавек 
карову і вялі яе на бойню, дзе ўсім выдавалі даведкі аб здачы 
мяса і нават плацілі грошы. За адзін цэнтнер збожжа пла- 
цілі 12 рублёў, на якія нельга было купіць нават куфаль піва. 
Людзі казалі, што свет не бачыў такіх паноў, як Саветы. 
Сапраўдны пан накорміць і заплаціць, а бальшавікі яшчэ 
і скуру здымуць». 

За амаль два гады савецкая ўлада паспела правесці жор- 
сткія рэпрэсіі супраць варожага ёй польскага элемента, які 
насяляў заходнебеларускі рэгіён. Пацярпелі і прадстаўнікі 
іншых нацыянальнасцяў, у тым ліку і беларусы. 

Велізарныя змены адбыліся і ў эканоміцы краю. З аднаго 
боку, у заходніх абласцях БССР у 1940-1941 гадах назіраўся 
рост прамысловасці, з другога -- цалкам была ліквідавана 
прыватная ўласнасць і паралізаваны гандаль. Калектывіза- 
цыя сельскай гаспадаркі прывяла да таго, што многія са- 
праўдныя гаспадары зямлі былі рэпрэсаваныя, а ім на змену 
прыйшла сялянская бяднота, якая складалася ў асноўным 
з гультаёў. Нарэшце, планавая савецкая эканоміка прывя- 
ла да зніжэння эфектыўнасці прадукцыйнасці працы. Сіту- 
ацыю не змаглі выратаваць шматлікія пастаўкі дэфіцытных 
тавараў, прамысловай і сельскагаспадарчай тэхнікі з СССР. 
Напад Германіі на Савецкі Саюз у чэрвені 1941 года на пэўны 
перыяд прыпыніў саветызацыю эканамічнага жыцця Заход- 
няй Беларусі, якая працягнулася ўжо пасля заканчэння Дру- 
гой сусветнай вайны. 

Куды зніклі грошы Банка Польскага 
ў Заходняй Беларусі? 


Падзеі пачатку Другой сусветнай вайны да гэтага часу 
ўтрымліваюць у сабе вялікую колькасць недаследаваных 
аспектаў. У сувязі з гэтым асаблівую цікавасць выклікае 
гісторыя вызвольнага паходу Чырвонай Арміі ў Заходнюю 
Беларусь і Заходнюю Украіну ў верасні 1939 года і звязаная 
з імліквідацыя крэдытна-фінансавай інфраструктуры Банка 
Польскага ва ўсходніх ваяводствах ІІ Рэчы Паспалітай. Акра- 
мя гэтага, да сённяшняга дня практычна не даследаваным 
айчыннымі гісторыкамі застаецца эпізод, звязаны з аргені- 
зацыяй эвакуацыі польскага залатога запасу, які захоўваў- 
ся ў Банку Польскім ў Варшаве. Між тым, адзін з маршрутаў 
вывазу золата з ахопленай вайной Польшчы праходзіў праз 
заходнебеларускія тэрыторыі. 

У 1924 годзе ў Польшчы была створана найбуйнейшая 
крэдытна-фінансавая ўстанова -- Банк Польскі, які атрымаў 
права эмісіі новай польскай валюты - злотага. Да гэтага ас- 
ноўным плацежным сродкам была польская марка. ЭмісіяЯ 
злотага ажыццяўлялася на аснове сістэмы залатога стан- 
дарту «боІа Ехспапае 5ёападага». 

Статутны фонд Банка Польскага ў момант яго стварэння 
складаў 100 мільёнаў злотых. 15 красавіка 1924 года адбыў- 
ся сход акцыянераў, а ўжо 28 красавіка ў будынку былога 
Рускага дзяржаўнага банка, які знаходзіўся ў Варшаве на 
вул. Бялянскай, пачала працу галоўная фінансавая ўстанова 
Польшчы. 

У наступныя гады на тэрыторыі Польшчы было ство- 
рана 50 філіялаў Банка Польскага. На тэрыторыі Заходняй 
Беларусі яны знаходзіліся ў Лідзе, Гродне, Баранавічах, 
Брэсце, Ваўкавыску, Слоніме, Пінску і Кобрыне. Калі сярод 
галоўных задач Банка Польскага ў Варшаве былі эмісія 
злотага і рэгуляванне грашовага звароту ў краіне ў цэлым, 
то на месцах, і ў прыватнасці ў заходнебеларускіх вая- 
водствах, галоўны польскі банк канцэнтраваў сваю дзей- 
насць на крэдытаванні менш буйных банкаў і ашчадных 

кас, а таксама фінансаванні дзейнасці прадстаўнікоў дзе- 
лавой сферы. 

Акрамя гэтага, філіялы Банка Польскага ажыццяўлялі 
грашовыя пераводы, продаж замежнай валюты і каштоў- 
ных металаў у злітках і манетах. Напрыклад, у адным толькі 
Гродна ў 1927 годзе філіял галоўнага банка краіны ажыц- 
цявіў аперацый на 8 190 000 злотых. 

Калі казаць пра сферу крэдытавання, то значныя срод- 
кі меркавалася вылучыць на фінансаванне гарадской ін- 
фраструктуры Віленскага і Навагрудскага ваяводстваў. 
Прадстаўнікі дзелавых колаў Вільні і Навагрудка падчас 
сваіх сходаў неаднаразова адзначалі неабходнасць выка- 
рыстання доўгатэрміновых крэдытаў Банка Польскага для 
развіцця гарадоў рэгіёну. Важнасць гэтага ў адной са сваіх 
публікацый, датаванай 1934 годам, падкрэсліваў і дырэктар 
Гандлёва-прамысловай палаты ў Вільні Уладзіслаў Баранскі. 
Па дадзеных Штогадовіка статыстыкі Рэчы Паспалітай за 
1929 год, сума крэдытаў, прызначаных для гарадоў Вілен- 
скага і Навагрудскага ваяводстваў, складала на 31 сакавіка 
1928 года 18 373 000 злотых. Варта таксама падкрэсліць, што 
стаўкі па крэдытах у Банку Польскім былі ніжэй, чым у іншых 
банках. 

Па дадзеных на 1 студзеня 1939 года, актывы Банка 
Польскага складалі 2 млрд тагачасных злотых. Акрамя гэта- 
га, банк меў замежныя вэксалі і закладныя паперы на суму 
200 млн злотых. Нарэшце, у 1939 годзе ў сховішчах Банка 
Польскага ў Варшаве знаходзілася больш за 60 тон золата 
ў злітках і манетах. Некаторая колькасць каштоўных мета- 
лаў знаходзілася ў філіялах банка, у тым ліку і ў Заходняй 
Беларусі. 

2 верасня 1939 года, на другі дзень пасля нападу на- 
цысцкай Германіі на Польшчу, былі ўнесены змены ў статут 
банка, якія дазвалялі павялічыць фінансаванне вайсковых 
патрэб. Але ўжо 4 верасня 1939 года было прынята рашэнне 
аб эвакуацыі са сталіцы гэтай установы, а таксама Міністэр- 
ства фінансаў. Першапачаткова планавалася вылучыць 
асобны чыгуначны састаў для перавозкі супрацоўнікаў і іх 
сем'яў, а таксама транспарт для перавозкі дакументацыі 

і каштоўных папер са сховішчаў. Але ўжо 5 верасня план 
быў зменены: чыноўнікам загадалі пакінуць Варшаву сама- 
стойна і адправіцца ў Люблін, куды пераязджала кіраўніцтва 
Мінфіна і Банка Польскага. Зрэшты, фронт рухаўся настолькі 
хутка, што польскія фінансісты неўзабаве вымушаны былі 
пераехаць у заходнеўкраінскі Луцк. 

З эвакуацыяй дакументацыі паўстала досыць шмат пра- 
блем. Адзін з відавочцаў успамінаў, што транспарту для вы- 
вазу архіваў і каштоўных папер так і не было прадстаўлена. 
Супрацоўнікам даводзілася бегаць па вуліцах, лавіць сялян- 
скія брычкі і фурманкі і загружаць на іх найкаштоўнейшую 
дакументацыю. Не дзіва, што далей, у ваеннай завірусе, усе 
гэтыя дакументы бясследна зніклі. 

Але галоўнай праблемай для польскага кіраўніцтва 
была арганізацыя вывазу залатога запасу са сховішчаў Бан- 
ка Польскага. Адным з чыноўнікаў, які адказваў за эвакуа- 
цыю польскага золата за мяжу, стаў былы кіраўнік дэпарта- 
мента авіяцыі Войска Польскага Людаміл Райскі. Разам з ві- 
цэ-міністрам фінансаў і па сумяшчальніцтве экс старшынёй 
праўлення Банка Польскага (1936 г.) Адамам Коцам Райска- 
му даручылі арганізаваць закупку ўзбраення для польскай 
арміі за мяжой. Аплатай за ваенныя пастаўкі павінна было 
стаць золата, якое захоўвалася ў Банку Польскім. 

У хуткім часе Варшава стала прыфрантавым горадам. 
Міністр фінансаў Польшчы Эўгеніюш Квяткоўскі прапа- 
ноўваў ажыццявіць эвакуацыю золата з дапамогай самалё- 
таў кампаніі «Лот». Паводле першапачатковага плану, зліткі 
хацелі вывезці ў Вільню, а адтуль -- у нейтральную Швецыю. 
Але Райскі запрацівіўся гэтай ідэі, сцвярджаючы, што за 
адзін рэйс новы транспартны «Локхід» можа вывезці толь- 
кі 1,5 тоны золата, і для таго, каб вывезці ўсё золата, прый- 
дзецца здзейсніць больш за 50 вылетаў. І гэта ў той час, калі 
ў небе над Польшчай пануе германская авіяцыя. 

У выніку было прынята рашэнне эвакуяваць золата 
ва ўсходнім кірунку па сушы. 3,5 тоны каштоўнага металу 
былі вывезены варшаўскімі гарадскімі аўтобусамі ў Замос- 
це (паўднёвая Польшча) і размешчаны ў казематах крэпас 
ці. Каля 30 тон было адпраўлена ў Брэсцкую крэпасць, пад 

ахову польскага вайсковага гарнізона, які размяшчаўся там. 
Хутчэй за ўсё, рашэнне аб эвакуацыі золата ў заходнебе- 
ларускую цытадэль было прынята ў сувязі з тым, што 7 ве- 
расня 1939 года ў Брэст разам са сваім штабам эвакуяваў- 
ся і галоўнакамандуючы польскай арміяй маршал Эдвард 
Рыдз-Сміглы. 

Але сітуацыя на польска-нямецкім фронце станавілася 
катастрафічнай. Людаміл Райскі ў жорсткай форме патра- 
баваў ад камандуючага гарнізонам Брэсцкай крэпасці гене- 
рала Францішка Клееберга імгненнай арганізацыі вывазу 
золата з Брэста. У адказ Клееберг заявіў, што ніякай эвакуа- 
цыі не будзе, пакуль не праясніцца сітуацыя на фронце. За- 
ручыўшыся падтрымкай міністра замежных спраў Польшчы 
Юзафа Бека, Райскі дамогся аўдыенцыі ў Рыдз-Сміглы і рас 
павёў маршалу пра сітуацыю з золатам. Галоўнакамандуючы 
прыняў рашэнне аб эвакуацыі зліткаў, загадваючы міністру 
Беку звязацца з польскім пасольствам у Румыніі і даручыць 
амбасадару арганізацыю транспартнага калідора для «за- 
латога цягніка». Румынія пагадзілася на транзіт польскага 
золата праз сваю тэрыторыю, але кіраўнікі гэтай краіны 
прасілі палякаў паспяшацца. У Бухарэсце не без падставы 
асцерагаліся, што пра сакрэтную аперацыю даведаюцца 
немцы, бо румынскае каралеўства была літаральна нашпі- 
гаванае агентамі Абвера. 

12 верасня 1939 года ў Снятын на польска-румынскую 
мяжу прыбыў і быў схаваны ў лесе «залаты» транспарт 
з Луцка. На наступны дзень да мяжы даехаў цягнік з Брэста. 
Заставалася дачакацца калону з Замосця, але яна затрым- 
лівалася. Нарэшце калона дабралася да месца прызначэння. 
Аказалася, праўда, што ў Дубна яе начальнік, маёр Вражэя, 
атрымаў загад са Стаўкі маршала Рыдз-Сміглы пакінуць 
70 скрынь золата на агульную суму 22,6 мільёна злотых. 
Гэтая частка залатога запасу павінна была паступіць у рас 
параджэнне галоўнага камандавання на бягучыя выдаткі. 

У ноч з 13 на 14 верасня 1939 года ўсё золата было пе- 
рагружана ў спецыяльны чыгуначны састаў, які неўзабаве 
перасек польска-румынскую мяжу. Так атрымалася вырата- 
ваць ад Гітлера залаты запас Іі Рэчы Паспалітай. Але частка 

польскіх золатавалютных рэзерваў працягвала знаходзіцца 
ў філіялах Банка Польскага ў рэгіёнах, у тым ліку ў Заходняй 
Беларусі. Іх лёс вырашыўся пасля пачатку вызвольнага па- 
ходу Чырвонай Арміі ў Заходнюю Беларусь. 

5 кастрычніка 1939 года ў савецкай газеце «Праўда» быў 
апублікаваны матэрыял «Камуністы ў баі», які распавядаў 
аб уступленні Чырвонай Арміі ў горад Ліда. У ліку савец- 
кіх трафеяў, узятых там, быў чыгуначны эшалон, у складзе 
якога мелася два вагоны з каштоўнымі металамі, карцінамі 
і іншымі прадметамі мастацтва, якія раней утрымліваліся 
ў сховішчах Банка Польскага. Зрэшты, частку актываў банка 
ў Лідзе ўсё ж удалося эвакуяваць. Так, наяўную замежную 
валюту, якая знаходзілася ў банкаўскім сховішчы, вывезлі 
ваенным эшалонам, які без прыгод дабраўся да Гродна. 

Віцэ-стараста. Навагрудка Вацлаў Чайкоўскі ў салоне 
службовага аўтамабіля эвакуяваў у Вільню частку сродкаў, 
якія захоўваліся ў аддзяленні Банка Польскага. Пасля гэтыя 
грошы былі перададзеныя польскаму падполлю. іншы поль- 
скі чыноўнік з Баранавічаў Караль Ваньковіч таксама спра- 
баваў уратаваць фінансавыя сродкі, якія захоўваліся ў Банку 
Польскім. Аднак калі сітуацыя стала безвыходнай, значную 
частку тых грошай ён раздаў прадстаўнікам мясцовага два- 
ранства, асаднікам ідзяржаўным служачым, якія спрабавалі 
выехаць з ахопленай вайной Польшчы. 

Польскім уладам не ўдалося эвакуяваць грашовыя 
сродкі, якія захоўваліся ў аддзяленні Банка Польскага 
ў Брэсце. Усведамляючы, што транспарту для вывазу акты- 
ваў няма, супрацоўнікі банка сапсавалі папяровыя банк- 
ноты, якія знаходзяцца ў сховішчы. Пра гэта ў кастрычніку 
1939 года ў дакладной запісцы, накіраванай сакратару ЦК 
КП(б)Б Н. Г. Грэкавай, пісаў намеснік загадчыка аддзела 
кадраў ЦК КП(б)Б Краўцоў. Прывядзём вытрымку з гэтага 
дакумента. «Калі часовае ўпраўленне прыступіла да пра- 
цы, у банку не аказалася ні капейкі грошай, за выключэннем 
12 млн злотых, якія палякі прабілі, г. зн. сапсавалі. Часовае 
кіраванне прыняло ўсе неабходныя меры да набыцця срод- 
каў для пакрыцця неабходных выдаткаў. Набыццё сродкаў 
ішло рознымі шляхамі: работнікі Часовага кіравання ездзілі 

па памешчыцкіх маёнтках, у іншыя гарады (якія зараз ады- 
шлі да Германіі) і такім чынам назбіралі да 2 млн рублёў, 
якія і ўклалі ў банк. Па прыездзе таварыш Леановіч, камі- 
сар банка, спыніў усякую выдачу грошай, матывуючы тым, 
што грошы, якія знаходзяцца ў банку, з'яўляюцца трафей- 
нымі і павінны ўвайсці ў бюджэт дзяржавы. У цяперашні час 
рахункі як абласнога, так і павятовага Часовага кіравання 
адкрытыя. Акрамя таго, усімі трафейнымі грашыма рас 
параджаецца не камісар банка, а старшыня абласнога Ча- 
совага кіравання. Аднак неабходна ўказаць, што кіраўнікі 
Палескай вобласці слаба разгарнулі работу па спагнанні 
падаткаў з купцоў, гандляроў і іншых асоб». 

Палякам удалося выратаваць сродкі, якія захоўвалі- 
ся ў дэпазітарыі віленскага аддзялення Банка Польскага. 
20 верасня 1939 года савецкія часткі ўступілі ў Вільню. Су- 
працоўнікі НКУС, выявіўшы, што банкаўскае сховішча пу- 
стое, запатрабавалі ад кіраўніка філіяла Яна Аскваркі-Се- 
раслаўскага паведаміць, дзе захоўваюцца каштоўнасці. 
Гутарка ішла пра амаль тону золата і значную колькасць 
ювелірных упрыгожванняў. Усё гэта багацце знаходзілася 
ў Фондзе нацыянальнай абароны (ЕОМ) і павінна было пай- 
сці на закупку ўзбраення для польскага войска. Але перад 
самым уступленнем частак РККА ў Вільню ваявода Артур 
Марушэўскі разам з супрацоўнікамі польскай контрвыведкі 
схаваў каштоўнасці. 

Неўзабаве пры нявысветленых абставінах дырэктар 
банка Я. Аскварка-Сераслаўскі скончыў жыццё самагуб- 
ствам, выскачыўшы з акна другога паверха. Супрацоўнікі 
НКУС шукалі «панскае золата» па ўсёй Віленшчыне, але так 
нічога і не знайшлі. У пачатку 1940 года, пасля таго, як Вілен- 
скі край выў перададзены Літве, польскім контрвыведнікам 
Лешаку Дашкевічу і Міхалу Рыбікоўскаму пры дапамозе ві- 
цэ-консула Японіі ў Коўне Чыўна Сігіхары ўдалося арганіза- 
ваць эвакуацыю каштоўнасцяў у Швецыю. 

Падводзячы вынік, варта адзначыць, што крэдыт- 
на-фінансавая дзейнасць Банка Польскага аказвала знач- 
ны ўплыў на развіццё як у цэлым Польшчы, так і яе ўсход- 
ніх рэгіёнаў. Праца філіялаў Банка Польскага на тэрыторыі 

Заходняй Беларусі была спыненая пасля далучэння гэтых 
тэрыторый да СССР у верасні 1939 года. Асноўную частку 
актываў (перш за ўсё, залаты запас Польшчы, які захоўваў- 
ся ў Варшаве) палякам удалося паспяхова эвакуяваць. Але 
некаторая частка каштоўнасцяў, якія знаходзіліся ў Банку 
Польскім на тэрыторыі заходнебеларускіх і заходнеўкраін- 
скіх ваяводстваў, апынулася пасля 17 верасня ў руках савец- 
кіх уладаў і была імі нацыяналізавана. 


Паляванне на архіў «Двуйкі» 


На пачатку Другой сусветнай вайны ў рукі савецкіх 
і нямецкіх спецслужбаў трапілі дакументы польскай вывед- 
кі. Большасць з іх да сённяшняга дня не вярнулася на ра- 
дзіму. 

«Дакументацыя польскай даваеннай выведкі з'яўляецца 
найважнейшымі польскімі архіўнымі дакументамі, якія зна- 
ходзяцца ў Расіі», -- заявіў у адным з мінулагодніх інтэрв'ю 
кіраўнік польскай архіўнай службы прафесар Уладзіслаў 
Стэмпняк. Гутарка ідзе пра матэрыялы Другога аддзелу Ген- 
штаба Войска Польскага, якія сталі савецкімі трафеямі спа- 
чатку на тэрыторыі Заходняй Беларусі ў 1940 годзе, а паз- 
ней, на завяршальным этапе Другой сусветнай вайны, пад- 
час вызвалення часткамі Чырвонай Арміі Усходняй Еўропы. 

Стварэнне структур выведкі і контрвыведкі ІІ Рэчы Па- 
спалітай пачалося 13 лістапада 1918 года, калі ў сістэме Ге- 
неральнага штабу з'явіўся УІ (інфармацыйны) аддзел, які 
праз год быў перайменаваны ў Другі аддзел, ці «Двуйку». 
Пасля заканчэння польска-бальшавіцкай вайны менавіта 
гэтая структура стала галоўным выведвальным органам 
міжваеннага польскага войска. У 1921 годзе ў цэнтраль- 
най штаб-кватэры Другога аддзела, якая размяшчалася 
на Саксонскай плошчы ў Варшаве, працавалі 64 афіцэры, 
12 падафіцэраў, 1 харунжы і 20 грамадзянскіх служачых. 
Першым шэфам польскай спецслужбы быў падпалкоўнік 
Ігнацій Матушэўскі. 

У складзе службы былі наступныя аддзелы: арганіза- 
цыйны (стварэнне і ліквідацыя ўнутраных і замежных вы- 
ведвальных ячэек, падрыхтоўка выведкі на выпадак вайны); 
аддзел па вывучэнні перыядычных выданняў замежных 
дзяржаў; аддзел інфармацыі (аналітычныя даследаванні, 
вывучэнне нацыянальных працэсаў). Але галоўнае месца 
займаў выведвальны аддзел, у задачы якога ўваходзіла ар- 
ганізацыя контрвыведвальных дзеянняў, а таксама правя- 
дзенне выведкі супраць іншых дзяржаў. 

Паступова тут былі сфарміраваныя два асобныя рэфэ- 
раты (аддзелы): «Усход» (СССР, Літва і іншыя прыбалтыйскія 
дзяржавы) і «Захад» (Германія). Акрамя гэтага, існаваў «рэ- 
ферат» планавання дыверсій, шыфравальны аддзел, служба 
забеспячэння вайсковай і дзяржаўнай таямніцы. «Двуйка» 
курыравала дзейнасць вайсковых аташатаў пры амбасадах 
І Рэчы Паспалітай. 

Неабходнасць атрымання больш глыбокай інфармацыі 
пра небяспечных суседзяў прывяла да ўзнікнення ў складзе 
Адзела інфармацыі асобных рэфэратаў «Расія» і «Германія». 
Яны займаліся аналізам сітуацыі ў СССР і ў Веймарскай рэ- 
спубліцы, а пазней -- Трэцім Рэйху. Вывучэннем сітуацыі 
ў іншых краінах займаўся рэферат агульных даследаванняў. 

У 1930-х гадаў узрасла роля радыёвыведкі, таму ў скла- 
дзе «Двуйкі» быў створаны адпаведны аддзел. Дарэчы, тут 
працавалі не толькі кадравыя вайскоўцы, але і навукоў- 
цы. Таксама важным момантам дзейнасці польскай вывед- 
кі было вывучэнне структуры нацыянальных меншасцяў 
у складзе Войска Польскага. Тут гутарка ішла, перш за ўсё, 
пра жыхароў заходнебеларускіх і заходнеўкраінскіх вая- 
водстваў ІІ Рэчы Паспалітай (беларусаў, габрэяў, украінцаў), 
а таксама этнічных немцаў. 

Напярэдадні Другой сусветнай вайны Аддзел правя- 
дзення дыверсій актыўна распрацоўваў аперацыі супраць 
Чэхаславакіі ў Цешынскай Сілезіі і Закарпацкай Русі (пра 
аперацыю «Лом» мы ўжо расказвалі ў адным з артыкулаў). 

Перад нападам Германіі на Польшчу ў Другім аддзеле 
Генштабу польскай арміі працавала каля 250 афіцэраў і каля 
500 цывільных супрацоўнікаў. Прадстаўніцтва «Двуйкі» 

дзейнічала і ў Заходняй Беларусі. Так, у падпарадкаванні 
Экспазітуры М? 1 у Вільні (кіраўнік -- маёр Эдмунд Пятроўскі) 
былі выведвальныя пляцоўкі Корпусу аховы памежжа 1-6 
у Гродне, Вільні, Глыбокім, Маладзечне, Стоўбцах і Лунін- 
цы. Таксама пры Камандаванні карпусной акругі ІХ (Брэст) 
і ІІ (Гродна) існавалі самастойныя «рэфераты» (прадстаўні- 
цтвы) Другога адзела. Апошнімі шэфамі польскай даваен- 
най выведкі былі палкоўнікі Ежы Энгліхт і Юзаф Смаленскі. 

17 верасня 1939 года Чырвоная Армія перайшла савец- 
ка-польскую мяжу іцягам некалькіх тыдняў далучыла Заход- 
нюю Беларусь і Заходнюю Украіну да СССР. Сярод багатых 
трафеяў «вызвольнага паходу» былі і дакументы «Двуйкі», 
якія польскія вайскоўцы не паспелі эвакуяваць ці знішчыць. 
У пачатку сакавіка 1940 года ў адзін з прыватных маёнткаў 
ля Беластока пад'ехала калона савецкіх вайсковых машын. 
З яе выйшлі людзі ў блакітных фуражках і накіраваліся ў ся- 
дзібу. Праз гадзіну жаўнеры пачалі выносіць з дому цяжкія 
скрыні і грузіць у грузавікі. 

Так у руках НКУС аказалася 250 кілаграмаў найкаштоў- 
нейшых дакументаў рэфэрату «Усход» Другога аддзелу 
Генштаба Войска Польскага. Сярод дакументаў былі пер- 
санальныя справы не толькі супрацоўнікаў польскай вы- 
ведкі, але і «канфідэнтаў» -- цывільных агентаў польскіх 
спецслужбаў, у тым ліку і жыхароў Заходняй Беларусі. На- 
пярэдадні нападу нацыстаў на Польшчу архіў быў вывезе- 
ны з Варшавы на Усход. 

Ужо 20 сакавіка 1940 года ў Беласток, Баранавічы, Брэст, 
Пінск, Вілейку накіроўваюцца спецыяльныя групы НКУС, 
у задачу якіх уваходзіла выяўленне былых супрацоўнікаў 
польскіх дзяржаўных органаў, паліцэйскіх, вайскоўцаў 
і «канфідэнтаў» польскіх спецслужбаў. Можна дапусціць, 
што важную ролю ў дзейнасці гэтых савецкіх «айнзацгруп» 
адыгрывалі і дакументы польскай «Двуйкі». Гэтыя групы 
працавалі каля двух месяцаў, а вынікам іх працы сталі сотні 
расстраляных грамадзян былой І! Рэчы Паспалітай. 

Акрамя гэтага, захопленыя сакрэтныя дакументы даз- 
волілі савецкім спецслужбам правесці глыбокую распра- 
цоўку польскіх афіцэраў, якія знаходзіліся ў лагерах для 

ваеннапалонных. Нарэшце, вялікая ўвага звярталася на так 
званую «праметэйскую» дзейнасць Другога аддзелу Геншта- 
ба Польшчы, што заключалася ў выкарыстанні ў якасці аген- 
таў эмігрантаў з савецкіх сярэднеазіяцкіх і каўказскіх рэспу- 
блік. Напрыклад, у верасні 1939 года ў савецкі палон трапіў 
афіцэр Войска Польскага па прозвішчы Караеў. Аказалася, 
што гэты чалавек -- былы эмігрант з Закаўказзя. У свой час 
ён супрацоўнічаў з польскай выведкай і служыў па кантрак- 
ту ў польскай арміі. Выявіць гісторыю каўказца і яго братоў 
па няшчасці дазволілі захопленыя дакументы «Двуйкі». 

Польскія сакрэтныя архівы, атрыманыя НКУС у 1940 го- 
дзе, былі не апошнім савецкім трафеем. У маі 1945 года 
ў Патсдаме савецкая армія захапіла дакументы Цэнтраль- 
нага вайсковага архіва Трэцяга Рэйха. Сярод нямецкіх па- 
пер увагу савецкіх афіцэраў прыцягнулі і дакументы на 
польскай мове. Хутка стала зразумела, што ў руках савец- 
кіх спецслужбаў архіў Аддзелу «Захад» польскай выведкі, 
які ў верасні 1939 года быў захоплены нацыстамі ў адным 
з фортаў варшаўскай Цытадэлі. 

Гутарка ідзе пра дакументы ІІ-й экспазітуры «Двуйкі», 
якая знаходзілася ў Быдгашчы. Гэтае аддзяленне займала- 
ся выведвальнай дзейнасцю на тэрыторыі Усходняй Прусіі 
і Вольнага горада Данцыга. Аналізуючы нямецкія пашто- 
выя адпраўленні, апрацоўваючы дадзеныя ад сваіх агентаў 
у штабе люфтвафэ ў Кёнігсбергу, палякам атрымалася са- 
браць дакладную інфармацыю наконт вайсковага патэнцы- 
ялу Трэцяга Рэйху. Пра важнасць архіва ў Быдгашчы свед- 
чыць той факт, што ў першыя дні нападу на Польшчу за 
архівам палявала спецыяльная група СС. Аднак у будынку 
экспазітуры дакументаў ужо не было. 

Толькі пасля захопу Варшавы нацыстам удалося атры- 
маць гэты архіў. У выніку каля 100 былых польскіх агентаў, 
якія працавалі на тэрыторыі Трэцяга Рэйху, былі асуджаныя 
і пакараныя. Напрыканцы вайны лёс закінуў і гэтую частку 
архіва польскіх спецслужбаў у СССР. 

Большасць дакументаў «Двуйкі» да сённяшняга дня 
знаходзяцца ў архівах Расійскай федэрацыі. Частка матэры- 
ялаў была скапіравана польскімі даследчыкамі ў пачатку 

1990-х гадоў і зараз знаходзіцца ў Цэнтральным вайсковым 
архіве ў Рэмбертаве пад Варшавай. Польскі бок не спыняе 
працы па вяртанні дакументацыі даваеннага Другога аддзе- 
лу генштабу польскага войска на Радзіму. Аднак сёння гэтая 
справа ў кампетэнцыі не навукоўцаў, а палітыкаў. 


Рыжская мяжа як зона загароды 


Пасля 17 верасня 1939 года на працягу амаль двух гадоў 
былая савецка-польская мяжа ператварылася ў так званую 
«зону загароды», праз якую можна было праехаць ці. прай- 
сці толькі са спецыяльным пропускам. У чэрвені 1941 года 
камандаванне Чырвонай Арміі паспрабавала арганізаваць 
у Беларусі абарону налініі старой мяжы, аднак з гэтага нічо- 
га не атрымалася. 

Напярэдадні ўварвання ў Польшчу ў верасні 1939 года 
сярод падраздзяленняў памежнай аховы НКУС БССР вылу- 
чаліся асобныя спецыяльныя часткі. Яны першымі павінны 
былі перайсці савецка-польскую мяжу і знішчыць гарнізоны 
стражніц Корпуса аховы памежжа. Так, у складзе 13-га Бярэ- 
зінскага памежнага атрада ў перыяд з 11 па 15 верасня 1939 
года было сфармавана 9 баявых груп (ад 40 да 120 чалавек). 
Напярэдадні «вызвольнага паходу» асабісты склад атрада 
быў папоўнены курсантамі палкавых школ унутраных вой- 
скаў Асобнай мотастралковай дывізіі асаблівага прызначэн- 
ня. У адпаведнасці з загадам НКУС СССР Ме 0001-080 ад 
10 верасня 1939 года, са складу 17-га Цімкавіцкага памежна- 
га атрада быў вылучаны спецыяльны аператыўны батальён 
у колькасці 300 чалавек. 

Удзельнічалі ў паходзе і памежнікі 12-га Бігосаўскага, 
14-га Плешчаніцкага, 15-га Заслаўскага, 16-га Дзяржынскага, 
18-га Жыткавіцкага памежных атрадаў. Як дзейнічаў памеж- 
ны спецназ? 

Напрыклад, у паласе дзеяння Бярэзінскага памежатрада 
ў 5 гадзін раніцы савецкія штурмавыя групы перайшлі мяжу 
і атакавалі польскія стражніцы. Палякі спрабавалі паведа- 
міць свайму камандаванню пра атаку з Усходу, аднак зра- 

біць гэтага не паспелі, бо сувязь была знішчана. Добра па- 
дрыхтаваныя бальшавіцкія падраздзяленні хутка блакіра- 
валі польскія заставы і закідалі капістаў гранатамі. 

Пазней, пасля заканчэння «вайны», савецкія памежныя 
часткі выкарыстоўваліся ў акцыях па арыштах, канваяван- 
ні і ахове польскіх ваеннапалонных, а таксама грамадзян- 
скіх асоб. 

28-30 кастрычніка 1939 года ў Беластоку адбыўся на- 
родны сход Заходняй Беларусі, на якім была прынята 
дэкларацыя аб абвяшчэнні савецкай улады на ўсёй тэры- 
торыі Заходняй Беларусі. Тады ж дэпутаты пастанавілі пра- 
сіць Вярхоўны Савет СССР уключыць Заходнюю Беларусь 
у склад БССР. 

Краіна нібы аб'ядналася, але «рыжскую мяжу» ў Маскве 
вырашылі пакінуць. Праўда, пасля «вызвольнага паходу» па- 
межныя атрады НКУС БССР чакала рэарганізацыя. 

Загадам ад З жніўня 1940 года 15-ы Заслаўскі і 17-ы Цім- 
кавіцкі памежныя атрады былі расфармаваныя, а іх участ- 
кі і асабісты склад перададзеныя ў распараджэнне 16-га 
Дзяржынскага памежатрада, які, нягледзячы на «ўз'яднанне», 
працягваў ахоўваць участак былой дзяржаўнай мяжы па лініі 
Радашковічы -- Заслаўе -- Негарэлае -- Цімкавічы -- Чыр- 
воная Слабада (260 км). У гэты час «рыжская мяжа» пачала 
называцца «зонай загароды». Па стане на жнівень 1940 года 
ў складзе Дзяржынскага атрада было 10 камендатур, 10 ад- 
дзяленняў сувязі, 42 лінейныя заставы, КПП «Радашковічы» 
і «Негарэлае», узвод сувязі, аўтаўзвод, гаспадарчы ўзвод. 

Акрамя гэтага «рыжскую мяжу» працягвалі ахоўваць 
часткі 13-га Бярэзінскага памежнага атрада, у склад якога 
былі ўключаны суседзі з расфармаванага 14-га Плешчаніц- 
кага атраду. Загадам М? 001121 ад 20 верасня 1939 года быў 
сфармаваны 83-ці Маласлабоцкі памежатрад, у склад яко- 
га ўвайшлі чатыры камендатуры, 22 лінейныя заставы, КПП 
«Бігосава», узвод сувязі і іншыя часткі. Таксама ахову «ста- 
рой мяжы» ажыццяўлялі 18-ы Жыткавіцкі памежатрад і 22-я 
асобная Ветрынская памежкамендатура. 

У снежні 1940 года Лаўрэнцій Берыя накіраваў на імя 
Сталіна сакрэтную службовую запіску, у якой адзначалася: 

«Тэрыторыі заходніх абласцей Украіны і Беларусі да гэта- 
га часу не ачышчаныя ад антысавецкіх і варожых элемен- 
таў. [...] Значная колькасць удзельнікаў антысавецкіх аргані- 
зацый, шпіёнаў, дыверсантаў і іншых варожых элементаў 
спрабуе пракрасціся з заходніх абласцей Украіны і Беларусі 
ў асноўныя раёны СССР праз існуючую сёння так званую 
«зону загароды» на былой савецка-польскай мяжы. За мінулы 
перыяд на тэрыторыі Заходняй Беларусі выкрыта і ліквіда- 
вана 162 контррэвалюцыйныя арганізацыі, арыштавана 
1068 шпіёнаў. 

Зыходзячы з гэтага НКУС СССР лічыць неабходным і далей 
захоўваць на лініі былой савецка-польскай мяжы зону зага- 
роды, а таксама зоны загароды на былых савецка-эстон- 
скай, савецка-латвійскай і савецка-румынскай межах. На гэ- 
тых участках нясуць службу 10 551 памежнік, з якіх 7 тысяч 
пакінуты ў памежных войсках на 1 год. Дадзены тэрмін служ- 
бы мінае 1.01.1941 года. Для захавання існуючай сёння зоны 
загароды НКУС СССР просіць вашага дазволу: 

І. Даць НКУС СССР права затрымаць тэрмінам на 1! год 
у памежных войсках 7 тысяч памежнікаў з ліку тых, у каго 
ў студзені міне тэрмін службы. 

2. Абавязаць Эканамічны савет пры СНК СССР разгля- 
дзець заяўку НКУС на матэрыяльна-тэхнічнае забеспячэнне 
для пазначанай дадатковай колькасці памежнікаў». 

Пра тое, як дзейнічала мяжа пасля «ўз'яднання», 
успамінаюць шматлікія жыхары Заходняй Беларусі. На- 
прыклад, жыхарка мястэчка Коласава Сцепаніда Яўсейчык 
расказвае: «У маці была сястра стрыечная ў БССР, дык маці 
праз былую мяжу да яе не пусцілі. Бацьку аднойчы, мусіць 
у 1940 годзе, адправілі ў Негарэлае на працу. Ён, калі вярнуў- 
ся адтуль, дык казаў, што ў Саветах жывуць вельмі бедна, 
а мы ж тады таксама ўжо былі савецкімі, аднак тое, што 
«за польскім часам» назапасілі, з таго і жылі». На працягу 
1940 года на ўчастку аднаго толькі 13-га Бярэзінскага па- 
межатраду ў «зоне загароды» было затрымана 2935 «пару- 
шальнікаў мяжы». 

Падобная сітуацыя была і на іншых участках «рыжскай 
мяжы». Партфункцыянеры з Мінска, атрымаўшы спецы- 

яльныя дазволы на перасячэнне мяжы, ехалі на Захад па 
«панскае дабро». Тады ж на рынках сталіцы БССР з'явілася 
вопратка з брэндамі заходнееўрапейскіх фірм, прадметы 
мастацтва, антыкварыят і іншыя рэчы. 

У мемуарах і ўспамінах шматлікіх савецкіх генералаў 
і маршалаў можна прачытаць, што камандаванне РСЧА 
ў першыя дні вайны спрабавала арганізаваць абарону на 
лініі старой мяжы. Тут гутарка ішла хутчэй не пра старыя, 
абяззброеныя ў 1940-1941 гадах ДАКІ «Лініі Сталіна», а пра 
«памежную дыстанцыю», на якой захоўваліся вайсковыя 
часткі і куды планавалася сцягнуць рэзервы. 

Аднак перад тым, як пачаць змагацца з наступаючым 
ворагам, савецкія памежнікі, пакінутыя на «рыжскай мяжы», 
вымушаны былі адыгрываць ролю «заградатрада», які філь- 
траваў бежанцаў з Заходняй Беларусі, якія спрабавалі ўра- 
тавацца ад нацыстаў. 

Адным з такіх быў жыхар Навагрудка Давід Коган. Вось 
як ён апісваў тыя падзеі: «На старой савецка-польскай мяжы 
памежнікі правяралі дакументы, і тых, хто не меў дазволу, 
накіроўвалі назад. Саветы атрымалі загад не прапускаць 
людзей, якія былі грамадзянамі Польшчы да 1 верасня 1939 
года». Ужо ўзгаданая вышэй Сцепаніда Яўсейчык пацвяр- 
джае гэты факт. «На Усход беглі ў асноўным савецкія чыноўнікі 
з сем'ямі ды габрэі. Тут (у Коласава) іх шмат сабралася, а па- 
межнікі прапускалі гэтых людзей марудна. Немцы бамбілі 
станцыю. Шмат хто з тых бежанцаў назаўсёды тут і за- 
стаўся». 

Што ж тычыцца баёў з немцамі на старой мяжы, то спа- 
чатку памежнікам прыйшлося змагацца з нямецкімі пара- 
шутыстамі, але хутка вайна дакацілася і сюды. Байцы 13-га 
Бярэзінскага памежатрада ўпершыню сутыкнуліся з насту- 
паючымі часткамі вермахта 27 чэрвеня ля Лагойска. У вёсцы 
Ілья мужна змагалася 12-я застава. 29 чэрвеня ў бой у «зоне 
загароды» ўступіла 5-я памежкамендатура. У ліпені памеж- 
нікі з Бярэзіно ахоўвалі тылы 22-й савецкай арміі, а ў верасні 
на базе памежатрада быў сфармаваны 13-ы памежны полк. 
Таксама актыўны супраціў ворагу аказалі і часткі 18-га Жыт- 
кавіцкага і 83-га Маласлабодскага памежных атрадаў. 

Цяжкія баі з немцамі вёў 16-ы Дзяржынскі памежатрад, 
які спачатку змагаўся супраць нямецкіх дыверсантаў, а паз- 
ней аказаў упарты супраціў наступаючаму ворагу ў Радаш- 
ковічах, Заслаўі, Старобіне, Новым Полі, Філіповічах, Чырво- 
най Слабадзе. У раёне Стоўбцаў-Коласава разам з памеж- 
нікамі змагаліся і мотастралковыя часткі Чырвонай Арміі. 
На гэтым участку адбыліся жорсткія танкавыя баі. Пазней 
памежнікі з Дзяржынску былі зведзены ў 16-ы памежны 
полк, падраздзяленні якога прайшлі ўсю вайну і ў маі 1945 
года ажыццяўлялі ахову будынку ў Калхорце, у якім адбы- 
валася падпісанне акту аб капітуляцыі нацысцкай Германіі. 

Толькі пасля заканчэння Другой сусветнай вайны га- 
небная «рыжская мяжа» і яе адпаведнік -- «зона загаро- 
ды» адышлі ў небыццё. Зараз пра іх нагадваюць толькі ста- 
рыя ўмацаванні ды калючы дрот, што дзе-нідзе захаваўся 
з тых часоў. 


1941 год: дэпартацыя пад бомбамі 


Дэпартацыя, якая пачалася ўвесну 1941 года, павінна 
была канчаткова засцерагчы тылы Чырвонай Арміі ў маг- 
чымым супрацьстаянні з «капіталістычным Захадам». Тым 
больш, што на працягу года, які прайшоў з моманту закан- 
чэння трэцяй хвалі (28/29 чэрвеня 1940 года), у склад СССР 
увайшлі новыя тэрыторыя з несавецкім насельніцтвам. Гу- 
тарка ідзе пра прыбалтыйскія краіны, Бесарабію і Паўноч- 
ную Букавіну. 

22 мая 1941 года часткі ўнутраных войскаў НКУС пачалі 
вывозіць людзей з заходніх абласцей УССР і з Малдавіі, у ноч 
з 12 на 13 чэрвеня аблавы прайшлі ў Літве, Латвіі і Эстоніі, 
14 чэрвеня людзі ў васільковых фуражках зноў завіталі да 
жыхароў Заходняй Беларусі. 

Значным адрозненнем гэтай аперацыі ад папярэдніх 
трох было тое, што вясной-летам 1941 года павялічылася 
колькасць катэгорый грамадзян, якія падлягалі дэпартацыі. 
У адпаведнасці з «Дырэктывай НКУС СССР аб высяленні са- 

цыяльна чужых элементаў з рэспублік Прыбалтыкі, Заход- 
няй Украіны, Заходняй Беларусі і Малдавіі», у 1941 годзе 
вывазу падлягалі: удзельнікі контррэвалюцыйных партый 
і антысавецкіх нацыяналістычных арганізацый; былыя жан- 
дары, ахоўнікі турмаў, кіруючы склад паліцыі; памешчыкі, 
фабрыканты, чыноўнікі буржуазных дзяржаўных апара- 
таў; былыя афіцэры царскага войска і белагвардзейцы; 
крымінальнікі; прастытуткі, зарэгістраваныя ў паліцыі; чле- 
ны сямей адзначаных вышэй катэгорый грамадзян; члены 
сямей удзельнікаў контррэвалюцыйных і нацыяналістыч- 
ных арганізацый, асуджаных да вышэйшай меры пакарання; 
асобы, якія ўцяклі з Польшчы і адмовіліся прымаць савец- 
кае падданства; асобы, якія прыбылі з тэрыторыі Германіі 
ў парадку рэпатрыяцыі, а таксама немцы, зарэгістраваныя 
на выезд за мяжу, але якія адмовіліся выязджаць у Рэйх. 

Былыя вайскоўцы і прадстаўнікі спецыяльных служ- 
баў буржуазных дзяржаў, а таксама немцы накіроўваліся 
ў лагеры для ваеннапалонных, а іншыя катэгорыі асоб, 
узгаданых вышэй (акрамя крымінальнікаў, якіх высылалі 
ў папраўча-працоўныя лагеры. -- І. М.), высылаліся на па- 
сяленне тэрмінам на 20 гадоў у Казахстанскую ССР, Комі 
АССР, Алтайскі і Краснаярскі край, Кіраўскую, Омскую і Но- 
васібірскую вобласці. 

Усе гэтыя людзі атрымлівалі статус спецпасяленцаў 
і мелі права выбару месца жыхарства ў адзначаных рэгіё- 
нах. Дэпартаваныя былі абавязаныя займацца «грамадка 
карыснай працай», мелі права ўступаць у калгасы. Былыя 
грамадзяне І! Рэчы Паспалітай былі абавязаны ўставаць на 
ўлік у мясцовых райаддзелах НКУС і кожны месяц прахо- 
дзіць перарэгістрацыю. За парушэнне рэжыму спецпа- 
сяленцаў каралі штрафамі, а ў некаторых выпадках і нават 
турэмным зняволеннем (напрыклад, за спробу пакінуць 
спецпасяленне). 

У адпаведнасці з дакладной запіскай Лаўрэнція Цанавы 
сакратару ЦК КП(б) Беларусі Панцеляймону Панамарэнку ад 
21 чэрвеня 1941 года, на тэрыторыі заходніх абласцей савец- 
кай Беларусі было арыштавана 2059 удзельнікаў беларускіх, 
польскіх, украінскіх, рускіх, яўрэйскіх контррэвалюцыйных 

арганізацый, чыноўнікаў «былой польскай дзяржавы», 
белагвардзейцаў і іншых контррэвалюцыйных элементаў. 
Усяго ж, у адпаведнасці са справаздачамі савецкіх спецы- 
яльных органаў, падчас чацвёртай дэпартацыі ў аддаленыя 
раёны СССР было вывезена больш за 20 тысяч жыхароў За- 
ходняй Беларусі, для транспарціроўкі якіх выкарыстоўвалі 
20 чыгуначных эшалонаў. 

Сярод тых, каго дэпартавалі летам 1941 года, была маці 
жыхаркі польскага горада зялёная Гура Ірэны Петшак. «Да 
Другой сусветнай вайны мой дзед Станіслаў Давыдзюк 
служыў у Дзяржаўнай паліцыі ў Косаве Палескім, а пазней быў 
пераведзены ў Мерачоўшчыну. Там ён ажаніўся з маёй бабу- 
ляй Леакадзіяй з дому Жылінскіх. У іх нарадзіліся дзве дачкі 
Ганна і Тэрэза. У кастрычніку 1939 года майго дзеда арышта- 
ваў НКУС. Пазней яго накіравалі ў Мінск. З гэтага моманту 
мы нічога не ведаем пра лёс гэтага чалавека. Відавочна, про- 
звішча Станіслава Давыдзюка знаходзіцца ў Беларускім ка- 
тынскім спісе. У чэрвені 1941 года савецкія ўлады прыйшлі і за 
маёй бабуляй і яе дочкамі», -- расказвае Ірэна. 

Перад намі пратакол ператрусу, што адбыўся ў доме 
Давыдзюкоў, які знаходзіўся на вуліцы Максіма Горкага (да 
вайны вуліца Касцельная. -  /. М.) у Косава. 20 чэрвеня 1941 
года ў З гадзіны ночы супрацоўнікі раённага адзела Ко- 
саўскага НКУС паведамілі жонцы польскага паліцыянта пра 
рашэнне аб яе высяленні ўглыб СССР. Пры гэтым у яе былі 
канфіскаваныя: польскі пашпарт за М? 2509071, альбом з фо- 
таздымкамі, і розныя, у тым ліку сярэбраныя, манеты часоў 
І Рэчы Паспалітай. Хутка жанчына з дзвюма дочкамі апыну- 
лася ў чыгуначным вагоне, які рухаўся на ўсход. 

А вось як апісваў апошнюю хвалю дэпартацый адзін 
з жыхароў Ваўкавыска: «Тры гадзіны ночы. 21 чэрвеня 1941 
года. Стук у дзверы і ў вокны будзіць нашу сям'ю. Мама ад- 
чыніла дзверы. У хату ўвайшлі тры жаўнеры НКУС. Яны пра- 
вяраюць дакументы, але нам іх не вяртаюць. Адзін з супра- 
цоўнікаў зачытвае нам паперу, з якой вынікае, што на пад- 
ставе пастановы Вярхоўнага Савета СССР мы перасяляемся 
ў іншую вобласць. Пытаемся: «Куды?» Адказу няма. Даюць 
20 хвілін на зборы. Бярэм трошкі рэчаў. Бабуля ляжыць у лож- 

ку хворая. Яе таксама спрабуюць забраць, але адзін з нкусаў- 
цаў кажа: «Старуха і так падохне. Не трэба яе браць». Раз- 
вітваемся з бабуляй. Па дарозе нкусаўцы забіраюць іншыя 
семі. Хутка ўязджаем на станцыю Ваўкавыск Цэнтраль- 
ны. Тут ужо шмат людзей, а вакол жаўнеры з вінтоўкамі. 
На першым і апошнім вагонах цягніка стаяць кулямёты. 
На тармазных платформах саставу ахоўнікі НКУС. Жаўне- 
ры зачытваюць прозвішчы і загадваюць лезці ў вагоны. Нас 
назбіралася ў вагоне чалавек 40. Апоўдні жаўнеры зачыняюць 
вагоны. Становіцца горача і душна». 

Пасля нападу Германіі на Савецкі Саюз аперацыя па дэ- 
партацыі не спынілася. Савецкія ўлады імкнуліся здзейсніць 
свае злачынныя планы нават ва ўмовах нямецкай агрэсіі. 
Цягнік, у якім ехалі на ўсход Леакадзія Давыдзюк з дочкамі, 
трапіў пад моцную бамбардзіроўку ў Мінску, падчас якой за- 
гінула шмат людзей, якіх вывозілі ўглыб СССР. 

Вось як адзін з відавочцаў апісваў налёт нямецкай авія- 
цыі на эшалон: «Нас везлі ўсё далей і далей, без вады, свежа- 
га паветра. Перад мостам праз раку Зяльвянку рэдкі рабілі 
паварот, і тады я ўбачыў увесь наш эшалон. Ён складаўся 
з 4д таварных вагонаў з забітымі вокнамі. У сярэднім у ваго- 
не было па 80 чалавек, а цалкам у саставе ехала каля трох 
тысяч дэпартаваных. Ля самага моста на цягнік наляцелі 
нямецкія самалёты. Адзін за другім яны скідвалі бомбы. На 
бамбардзіроўку заходзілі некалькі разоў, адначасова страля- 
ючы з кулямётаў. У гэты час цягнік спыніўся, і ахова пабегла 
ў абочыну хавацца ад налёту. Людзі ўсё гэта бачылі праз ад- 
туліны ў вагонах. Калі кулі застукалі ў дах вагона, усе прыга- 
таваліся да смерці. Не ўсім давялося выжыць у тым налёце. 
Многія загінулі ад нямецкіх бомбаў. Іншыя спрабавалі ўцячы 
і загінулі ад куляў нкусаўчаў. Праз некалькі гадзін транспарт 
сфарміравалі зноў. Знішчаныя вагоны адчапілі, а забітых за- 
капалі ля чыгуначных шляхоў. На дахах вагонаў было шмат 
савецкіх бежанцаў. Гэтыя людзі прыехалі ў Заходнюю Бела- 
русь пасля верасня 1939 года і зараз беглі ад немцаў. У Стоўб- 
цах, на некалі польскай памежнай станцыі, у вагоны пры- 
неслі хлеб і дазволілі набраць вады. За Стоўбцамі нямецкія 
самалёты з'яўляліся часта, а савецкіх мы так і не ўбачылі». 

Са справаздачы НКУС ад 5 ліпеня 1941 года дакладна 
вядома, што спецорганам не ўдалося вывезці ўсіх, хто быў 
унесены ў спісы на дэпартацыю з Заходняй Беларусі. Нехта 
загінуў пад нямецкімі бомбамі, другіх расстралялі савецкія 
карнікі. Леакадзію Давыдзюк з дочкамі дэпартавалі ў Нова- 
сібірскую вобласць, у вёску Чугунка. Пазней яны былі вы- 
везены ў Стаўрапольскі край, дзе жонка паліцэйскага пра- 
цавала ў саўгасе М? 107. У 1946 годзе гэтая сям'я вярнулася 
ў Польшчу. 


Таямніца савецкага 
«замежнага легіёну» 


Да сённяшняга дня малавывучанай старонкай гісторыі 
застаецца той факт, што яшчэ ў канцы 1940 гадоў савецкае 
кіраўніцтва разглядала магчымасць стварэння польскіх і ЧЭ- 
хаславацкіх воінскіх частак на тэрыторыі СССР. 

13 верасня 1940 года ў газеце «Чырвоная Зорка» быў 
апублікаваны матэрыял, у якім паведамлялася, што ўсяго 
ў выніку вызвольнага паходу Чырвонай Арміі ў Заходнюю 
Украіну і Заходнюю Беларусь у савецкім палоне апынулася 
181 223 польскіх малодшых афіцэры і шараговых, 10 гене- 
ралаў, 52 палкоўнікі, 72 падпалкоўнікі, 5131 афіцэр дзеючай 
арміі і 4096 афіцэраў рэзерву. 

Паводле дадзеных аўтарытэтнага польскага гісторыка 
Януша Заваднага, у верасні 1939 года ў рукі савецкіх уладаў 
патрапілі 230672 польскіх вайскоўца -- ад генерала да шара- 
говага. Разам з тым, гісторык не ўлічваў польскіх афіцэраў рэ- 
зерву, арыштаваных органамі НКУС пасля «вызвольнага па- 
ходу», а таксама польскіх вайскоўцаў, інтэрніраваных у Літве, 
Латвіі і Эстоніі, якія пасля далучэння прыбалтыйскіх дзяржаў 
да СССР таксама апынуцца ў савецкіх турмах і лагерах. 

Як піша расійскі гісторык Наталля Лебедзева, будучы 
не ў стане забяспечыць такую колькасць палонных харча- 
ваннем, жыллём і вадой, сталінскае кіраўніцтва вырашы- 
ла ў пачатку кастрычніка распусціць па дамах шараговых 

і ўнтэр-афіцэраў -- жыхароў далучаных да СССР земляў, 
а ў сярэдзіне кастрычніка 1939 года перадаць Германіі гэтыя 
ж катэгорыі ваеннапалонных -. ураджэнцаў цэнтральных 
польскіх ваяводстваў. Не выключана, што яшчэ ў канцы 1939 
года ў вышэйшых савецкіх колах абмяркоўвалася пытанне 
аб выкарыстанні польскіх ваеннапалонных у інтарэсах СССР. 

На думку некаторых даследчыкаў, магчымасць стварэн- 
ня дружалюбнага Савецкаму Саюзу польскага ўрада, а так- 
сама воінскіх частак мог абмяркоўваць наркам НКУС СССР 
Лаўрэнцій Берыя падчас допыту на Лубянцы арыштаванага 
ў Заходняй Украіне сенатара, прадстаўніка знатнага бела- 
руска-польскага княжацкага роду, ХІІ ардыната на Алыцы 
Януша Францішка Радзівіла. 

Хутка савецкая кіруючая вярхушка прыняла рашэнне 
аб фізічнай ліквідацыі часткі польскіх ваеннапалонных. Па- 
водле рашэння Палітбюро ЦК ВКП(б) ад 5 сакавіка 1940 года 
ў Катыні, Медным, Харкаве, а таксама ў турмах на тэрыторыі 
БССР і УССР, у тымліку Кіеве і Мінску, было расстраляна каля 
22 тысяч польскіх вайскоўцаў і паліцэйскіх. 

Акрамя гэтага ва ўнутранай турме НКУС СССР у Маскве 
знаходзілася некалькі дзясяткаў высокапастаўленых афіцэ- 
раў польскай арміі, арыштаваных савецкімі спецорганамі за 
ўдзел у антысавецкіх арганізацыях на тэрыторыі заходніх 
абласцей БССР і УССР. У Архіве прэзідэнта Расійскай Федэра- 
цыі захоўваецца цікавы і па-свойму сенсацыйны дакумент, 
датаваны 2 лістапада 1940 года. У лісце Сталіну наркам НКУС 
Берыя дае справаздачу аб выкананні даручэнняў у дачы- 
ненні да польскіх і чэхаславацкіх ваеннапалонных. Прывя- 
дзём скарочаны тэкст дадзенага паслання: 

«У выніку праведзенай намі фільтрацыі (шляхам азнаям- 
лення зуліковымі іследчымісправамі, атаксама непасрэднага 
апытання) было адабрана 24 былых польскіх афіцэра, у тым 
ліку: генералаў -- 3, палкоўнікаў -- 1, падпалкоўнікаў -- 8, ма- 
ёраў і капітанаў -- 6, паручнікаў і падпаручнікаў -- 6. 

З усімі адабранымі быў праведзены шэраг гутарак, 
у выніку якіх ўстаноўлена: 

а) усе яны вельмі варожа ставяцца да немцаў, лічаць 
непазбежным у будучыні ваеннае сутыкненне паміж СССР 

і Германіі і выказваюць жаданне ўдзельнічаць у маючай ад- 
быцца, на іх думку, савецка-германскай вайне на баку Са- 
вецкага Саюза (на самай справе, большасць польскіх ваен- 
напалонных з першых дзён знаходжання ў савецкіх лагерах 
выказвалі жаданне працягнуць барацьбу супраць Гітлера на 
франтах Другой сусветнай вайны. Іншая справа, што пад- 
час «мядовага месяца» ў адносінах СССР і Германіі савецкія 
ўлады, мякка кажучы, не віталі гэтыя памкненні польскіх 
вайскоўцаў. - І. М.); 

6) частка з іх выказвае перакананне, што лёс Польшчы 
і адраджэнне яе як нацыянальнай дзяржавы можа вырашыць 
толькі Савецкі Саюз, на які яны і ўскладаюць свае надзеі; ін- 
шая частка (галоўным чынам з ліку палякаў, інтэрніраваных 
у Літве) усё яшчэ спадзяецца на перамогу англічан, якія, на іх 
думку, дапамогуць аднаўленню Польшчы; 

в) большасць лічыць сябе вольным ад якіх-небудзь аба- 
вязкаў у адносінах да так званага ўрада Сікорскага, частка 
жзаяўляе, што ўдзельнічаць у вайне з Германіяй на баку СССР 
яны могуць толькі ў тым выпадку, калі гэта будзе ў той ці 
іншай форме санкцыянавана ўрадам Сікорскага. Малодшыя 
афіцэры заяўляюць, што яны будуць дзейнічаць у адпавед- 
насці з загадамі, атрыманымі ад якога-небудзь польскага 
генерала. 

Канкрэтна варта спыніцца на некаторых асобах: а) гене- 
рал Янушайціс заявіў, што ён можа ўзяць на сябе кіраўніцтва 
польскімі часткамі, калі такія будуць арганізаваны на тэры- 
торыі Савецкага Саюза, для барацьбы з Германіяй, безаднос 
на да стаўлення ў гэтым пытанні ўрада Сікорскага. Аднак 
лічыць мэтазгодным намеціць спецыяльную палітычную 
платформу і вызначэнне будучага лёсу Польшчы і адначасо- 
ва з гэтым, як ён выказаўся, «змякчыць клімат» для палякаў, 
якія пражываюць у заходніх абласцях Украіны і Беларусі; 6) ге- 
нерал Борута-Спяховіч заявіў, што ён можа распачаць тыя 
ці іншыя крокі толькі па ўказанні ўрада Сікорскага, які, на Яго 
думку, прадстаўляе інтарэсы польскага народа; в) генерал 
Пшаздзецкі зрабіў заяву, аналагічную заяве Боруты-Спяхові- 
ча; г) некалькі палкоўнікаў і падпалкоўнікаў (Берлінг, Букаем- 
скі, Гарчынскі, Тышынскі) заявілі, што яны цалкам перадаюць 

сябе ў распараджэнне савецкай улады і што з вялікай ахво- 
тай возьмуць на сябе арганізацыю і кіраўніцтва якімі-не- 
будзь ваеннымі злучэннямі з ліку ваеннапалонных паля- 
каў, прызначанымі для барацьбы з Германіяй у інтарэсах 
стварэння Польшчы як нацыянальнай дзяржавы. Будучая 
Польшча мысліцца імі як цесна звязаная ў той ці іншай фор- 
ме з Савецкім Саюзам. 

Для аналізу настрояў астатняй масы ваеннапалонных, 
якія змяшчаюцца ў лагерах НКУС, на месцы былі пасланыя 
брыгады аператыўных работнікаў НКУС СССР з адпаведнымі 
заданнямі. У выніку праведзенай працы ўстаноўлена, што 
пераважная большасць ваеннапалонных безумоўна можа 
быць выкарыстана для арганізацыі польскай вайсковай 
часткі. 

Для гэтай мэты нам уяўляецца мэтазгодным, не ад- 
маўляючыся ад думкі выкарыстоўваць у якасці кіраўнікоў 
польскай вайсковай часткі генералаў Янушайціса і Бору- 
ты-Спяховіча, імёны якіх могуць прыцягнуць пэўныя колы 
былых польскіх вайскоўцаў, даручыць арганізацыю на пер- 
шы час дывізіі згаданай вышэй групе палкоўнікаў і падпал- 
коўнікаў, якія ведаюць ваенную справу. Гэтай групе варта 
даць магчымасць перагаварыць у канспіратыўнай форме са 
сваімі аднадумцамі ў лагерах для ваеннапалонных палякаў 
і адабраць кадравы склад будучай дывізіі. Пасля таго, як ка- 
дравы склад будзе падабраны, варта ў адным з саўгасаў на 
паўднёвым усходзе СССР арганізаваць штаб і месца занят- 
каў дывізіі. 

Сумесна са спецыяльна вылучанымі работнікамі шта- 
ба РСЧА складаецца план фармавання дывізіі, вырашаецца 
пытанне аб характары дывізіі (танкавая, матарызаваная, 
стралковая) і забяспечваецца яе матэрыяльна-тэхнічнае 
забеспячэнне. Адначасова з гэтым у лагерах для ваеннапа- 
лонных палякаў сярод шараговых і малодшага камскладу 
органамі НКУС павінна весціся адпаведная праца па вяр- 
боўцы людзей у дывізію. Па меры вярбоўкі і заканчэння пра- 
веркі завербаваных, апошнія партыямі накіроўваюцца да 
месца размяшчэння штаба дывізіі, дзе з імі праводзяцца 
адпаведныя заняткі. Арганізацыя дывізіі і падрыхтоўка яе 

праводзяцца пад кіраўніцтвам Генштаба РСЧА. Пры дывізіі 
арганізуецца аддзяленне НКУС СССР з задачамі забеспячэння 
ўнутранага асвятлення асабістага складу дывізіі». 

У лісце Берыі да Сталіна згадвалася таксама пытанне 
аб стварэнні чэхаславацкіх вайсковых падраздзяленняў 
на тэрыторыі СССР. Справа ў тым, што ў верасні 1939 года 
пад Баранавічамі фармаваўся чэхаславацкі легіён Войска 
Польскага. Спрабуючы адступіць у Румынію, чэхаславацкія 
вайскоўцы патрапілі ў палон Чырвонай Арміі. У лістападзе 
1940 года ў лагерах НКУС змяшчалася 577 чалавек (501 чэх 
і 76 славакаў), у тым ліку: штабных капітанаў і капітанаў - 
8 чалавек, малодшых афіцэраў -- 39, малодшага камскла- 
ду -- 176 чалавек і шараговых -- 354. 

У сваёй справаздачы Сталіну Берыя пісаў: «У працэсе гу- 
тарак з адабранымі з іх ліку 13 афіцэрамі ўстаноўлена, што 
ўсе яны лічаць сваім спрадвечным ворагам Германію і хочуць 
«біцца» з ёй за аднаўленне Чэхаславацкай дзяржавы. Сябе 
яны разглядаюць як ваеннаабавязаных чэшскай арміі, сваім 
правадыром лічаць Бенеша, і ў выпадку, калі на тэрыторыі 
Савецкага Саюза будуць арганізаваныя якія-небудзь чэшскія 
ваенныя часткі, уступяць у іх па загадзе Бенеша (са снежня 
1935 года Эдвард Бенеш быў прэзідэнтам Чэхаславакіі. Пасля 
таго, якпадціскам заходніх дзяржаў 29 верасня 1938 года былі 
падпісаны Мюнхенскія пагадненні, Бенеш у кастрычніку 1938 
года падаў у адстаўку і з'ехаў у ЗША. Чытаў лекцыі ў Чыкаг- 
скім універсітэце. У 1939 годзе ўзначаліў арганізаваны ў Па- 
рыжы Чэхаславацкі нацыянальны камітэт, на аснове якога 
ў 1940 годзе ў Лондане створаны ўрад Чэхаславакіі ў эмігра- 
цыі і Дзяржаўны савет. Эдвард Бенеш стаў прэзідэнтам рэ- 
спублікі ў выгнанні. - І. М.) або, як мінімум, свайго камандзіра 
палкоўніка Свобады» (Людвік Свобада -- чэхаславацкі ваен- 
ны і дзяржаўны дзеяч. Ваенную службу гэты чалавек пачаў 
на палях Першай сусветнай вайны ў складзе аўстра-вен- 
герскай арміі. Ужо ў незалежнай Чэхаславакіі будучы генерал 
камандаваў рознымі вайсковымі падраздзяленнямі. Пасля 
акупацыі краіны Германіяй у сакавіку 1939 года Свобада быў 
звольнены з войска і стаў актыўным удзельнікам анты- 
фашысцкай групы, пасля раскрыцця якой, у ліпені 1939 года, 

нелегальна збег з акупаванай немцамі Чэхаславакіі ў Поль- 
шчу. Там ён удзельнічаў у фарміраванні чэхаславацкіх вай- 
сковых частак у складзе польскай арміі. Пасля паразы Поль- 
шчы інтэрнаваны Чырвонай Арміяй. Знаходзіўся ў некалькіх 
лагерах НКУС. - І. М.). 

Хто ж мог стаць на чале польскага войска, калі б яго па- 
чалі ствараць у СССР у 1940-м? Першым у спісе Берыі значы- 
лася прозвішча дывізіённага генерала Войска Польскага 
Мар'яна Янушайціс-Жаготы. Падчас Першай сусветнай вай- 
ны гэты чалавек ваяваў у легіёнах Пілсудскага. 3 1 лістапада 
1918 года -- у Войску Польскім. Удзельнічаў у польска-баль- 
шавіцкай вайне. У 1924 годзе яму было прысвоена званне 
дывізіённага генерала. У гэтым жа годзе быў прызначаны 
на пасаду Навагрудскага ваяводы. З 1929 года -- у запасе. 
У верасні 1939 года -- адзін з удзельнікаў абароны Львова. 
Пасля ўстанаўлення савецкай улады быў адным з кіраўнікоў 
польскага ўзброенага падполля. У кастрычніку 1939-га 
арыштаваны органамі НКУС і неўзабаве апынуўся на Лубян- 
цы ў Маскве. 

Па просьбе Берыі генерал Янушайціс прачытаў лекцыю 
для 150 вышэйшых савецкіх афіцэраў. Генерала выпусцілі 
з турмы ўліпені 1941 года. Праз год ён з'ехаў у Лондан у рас- 
параджэнне галоўнакамандуючага польскімі ўзброенымі 
сіламі ў Вялікабрытаніі. 

Наступным у спісе значыўся брыгадны генерал Войска 
Польскага Мечыслаў Борута-Спяховіч. Гэты чалавек за ўдзел 
у польска-бальшавіцкай вайне быў узнагароджаны срэбным 
Крыжам «Віртуці Мілітары». У міжваеннае дваццацігоддзе 
прайшоў шлях ад слухача Ваеннай школы Генштаба Поль- 
шчы да камандуючага аператыўнай групай польскай арміі 
«Бельск» у складзе арміі «Кракаў». Падчас Вераснёўскай 
кампаніі 1939 года часткі Борута-Спяховіча абаранялі пазі- 
цыі на рэках Дунаец і Сан. Пасля адступлення яму ўдалося 
дабрацца да Львова, дзе ён стаў намеснікам генерала Яну- 
шайціса-Жаготы ў падпольнай антысавецкай арганізацыі. 
У снежні 1939 года пры спробе выехаць у Францыю генерал 
Борута-Спяховіч быў арыштаваны НКУС і неўзабаве апынуў- 
ся на Лубянцы. У жніўні 1941 года быў выпушчаны з турмы 

і прызначаны камандуючым 5-й Віленскай дывізіяй пяхоты. 
Разам з польскімі часткамі эвакуяваўся ў Іран. 

Яшчэ адным брыгадным генералам, які, на думку 
Лаўрэнція Берыі, падыходзіў на ролю камандуючага поль- 
скай арміяй у СССР, быў Вацлаў Пшаздзецкі. У верасні 1939 
года менавіта ён камандаваў абаронай Гродна перад нады- 
ходзячымі часткамі Чырвонай Арміі. 23 верасня 1939 года 
сваім жаўнерам ён загадаў адыходзіць ў бок Літвы, куды 
выехаў і сам. Пасля далучэння гэтай прыбалтыйскай краіны 
да СССР у 1940 годзе супрацоўнікі НКУС вывезлі Пшаздзец- 
кага ў Казельскі лагер ваеннапалонных. Неўзабаве па рас- 
параджэнні Берыі генерал апынуўся на Лубянцы, дзе і атры- 
маў прапанову паўдзельнічаць у стварэнні польскага вой- 
ска ў СССР. У 1941 годзе быў вызвалены і неўзабаве пакінуў 
межы Савецкага Саюза. 

Аднак найбольш цікавай асобай, пра якую, зрэшты, 
у сваім лісце не кажа Берыя, але які цалкам мог стаць га- 
лоўнакамандуючым польскіх войскаў у СССР, быў брыгадны 
генерал Войска Польскага Ежы Валкавіцкі. Пра гэту леген- 
дарную асобу варта распавесці падрабязней. 

Пасля заканчэння гімназіі ў Гродна, ён паступіў у Мар- 
скі корпус у Санкт-Пецярбургу. У 1904 годзе ў званні міч- 
мана рускага імператарскага флоту Валкавіцкі служыў на 
браняносцы «Імператар Мікалай І» і ўдзельнічаў у Цусім- 
скай бітве. Быў адным з тых, хто выступіў супраць капіту- 
ляцыі рускага флоту перад японцамі. Пасля Валкавіцкі быў 
узнагароджаны вышэйшай узнагародай Расійскай імпе- 
рыі -- Георгіеўскім крыжам. Падчас польска-бальшавіцкай 
вайны гэты чалавек камандаваў штабам 1-й літоўска-бе- 
ларускай дывізіі. У 1927 годзе яму было прысвоена званне 
брыгаднага генерала. 

Валкавіцкі ўдзельнічаў у баях Вераснёўскай кампаніі 
1939 года. 28 верасня трапіў у савецкі палон. Цікава, што 
вышэйзгаданы «цусімскі» эпізод з біяграфіі генерала выра- 
таваў яму жыццё ў 1940 годзе. Вядомы савецкі пісьменнік 
Аляксей Новікаў-Прыбой апісаў учынак Валкавіцкага ў сва- 
ёй аповесці «Цусіма», выдадзенай у 1932 годзе. Гэты твор 
стаў бестселерам у Савецкім Саюзе. Усе тагачасныя савецкія 

хлапчукі марылі паўтарыць подзвіг рускіх маракоў, якія ге- 
раічна змагаліся з пераўзыходзячым праціўнікам. 

Сярод тых, хто прачытаў кнігу Новікава-Прыбоя, быў 
і афіцэр НКУС, які распрацоўваў Валкавіцкага. «А вы не сва- 
як таго Валкавіцкага, які падчас Цусімскай бітвы адмовіўся 
капітуляваць перад японцамі?» -- задаў пытанне капітан 
дзяржбяспекі, і тут жа пачуў адказ на чысцейшай рускай 
мове: «Гэта я тады адмовіўся капітуляваць». Праз некаторы 
час па асабістым распараджэнні Сталіна Ежы Валкавіцкага 
перавялі з Казельскага лагера ў лагер у Паўлішавам Бары, 
а затым у лагер у Гразёўцы (дарэчы, усіх, хто знаходзіўся 
ў Казельскім лагеры, неўзабаве расстралялі ў Катыні). 

У Расійскім дзяржаўным вайсковым архіве захоўваецца 
ліст Валкавіцкага, адрасаваны старшыні Савета народных 
камісараў, наркаму замежных справаў СССР Вячаславу Мо- 
латаву, у якім той просіць адправіць польскіх вайскоўцаў 
у якасці валанцёраў у Югаславію для абароны гэтай краіны 
ад нямецкай агрэсіі. Такі жліст генерал адправіў і ў амбасаду 
Югаславіі ў Маскве. Але на гэтыя пасланні адказаў не было. 
Да югаславаў ліст не дайшоў, а савецкае кіраўніцтва жада- 
ла па іншаму разыграць польскую карту. Ужо ў ліпені 1941 
года, калі немцы, прайшоўшы захад Беларусі, штурмавалі 
Магілёў, генерал напісаў ліст Сталіну з просьбай адправіць 
польскіх зняволеных Гразявецкага лагера ў Вялікабрытанію 
для арганізацыі там польскіх вайсковых частак для вайны 
з Германіяй. 

У выніку дамовы Сікорскага-Майскага, падпісанай 
у ліпені 1941] года, і амністыі, якая пачалася пасля гэтага, 
Ежы Валкавіцкі быў вызвалены і прызначаны намеснікам ка- 
мандуючага 6-й пяхотнай дывізіі польскіх узброеных сілаў 
у СССР. Неўзабаве «герой Цусімы» пакінуў СССР і выехаў 
у Вялікабрытанію. 

А што ж праект Берыі? 4 чэрвеня 1941 года на пасяджэн- 
ні Палітбюро ЦК ВКП(б) было прынята рашэнне аб стварэнні 
ў складзе РСЧА адной стралковай дывізіі, укамплектаванай 
выхадцамі з Польшчы і людзьмі, якія валодаюць польскай 
мовай. Дывізія павінна была быць сфармаваная на тэрыто- 
рыі Сярэднеазіяцкай ваеннай акругі. Аднак гэтая ідэя так 
і засталася на паперы. 

Сібірская Галгофа салдатаў генерала 
Андэрса 


У верасні 1939 года ў складзе ўзброеных сіл ІІ Рэчы Па- 
спалітай служылі каля 70 тысяч беларусаў, у асноўным жы- 
хароў Віленскага, Навагрудскага і Палескага ваяводстваў. 
Гэтыя людзі ўдзельнічалі ў многіх бітвах Вераснёўскай кам- 
паніі. Адыходзячы на ўсход, польскія воінскія злучэнні, у шэЭ- 
рагах якіх былі і нашы суайчыннікі, аказваліся ў зоне «савец- 
кіх інтарэсаў», якую пасля 17 верасня 1939 года заняла Чыр- 
воная Армія. 

На момант нападу нацысцкай Германіі на СССР на тэры- 
торыі Савецкага Саюза знаходзілася каля 400 тысяч былых 
грамадзян ІІ Рэчы Паспалітай (гаворка ідзе пра т. зв. «ваен- 
напалонных» і дэпартаваных грамадзянскіх асобаў). У ліпені 
1941 года ў лагерах для польскіх ваеннапалонных было 
2848 беларусаў, а сярод дэпартаваных з Заходняй Беларусі 
налічвалася каля 20 тысяч нашых суайчыннікаў. 

30 чэрвеня 1941 года, на 8-ы дзень пасля пачатку Вялікай 
Айчыннай вайны, паміж СССР і польскім эмігранцкім урадам 
Уладзіслава Сікорскага былі адноўлены дыпламатычныя 
адносіны. 12 жніўня Прэзідыум Вярхоўнага Савета абвясціў 
амністыю для грамадзян міжваеннай Польшчы, якія знахо- 
дзіліся ў савецкіх турмах, лагерах і на пасяленні. 14 верас- 
ня 1941 года было заключана савецка-польскае вайсковае 
пагадненне. На тэрыторыі СССР пачалося фармаванне поль- 
скага войска, на чале якога стаў былы камбрыг Навагруд- 
скай кавалерыйскай брыгады генерал Уладзіслаў Андэрс. 

Вызваленыя з месцаў зняволення людзі адразу ж на- 
кіроўваліся на зборныя пункты. Сярод іх было нямала бе- 
ларусаў. У час сустрэчы з польскім кіраўніцтвам у Маскве 
З снежня 1941 года Сталін заявіў: «Навошта вам гэтыя бе- 
ларусы, украінцы, габрэі? Вам патрэбны палякі. Яны лепшыя 
салдаты». У адказ генерал Андэрс вымавіў фразу: «Беларусы 
былі добрымі салдатамі падчас кампаніі 1939 года». 

Многія з нашых суайчыннікаў, апынуўшыся ў Арміі Ан- 
дэрса, праявілі мужнасць і гераізм. За ўдзел у бітве пры 

Монтэ-Касіна вялікая колькасць беларусаў узнагароджана 
польскімі і брытанскімі ўзнагародамі, але пасля вяртання 
на радзіму, у савецкую Беларусь, яны зноў сталі ахвярамі 
сталінскіх рэпрэсій. Іх прыраўноўвалі да супрацоўнікаў спе- 
цыяльных службаў і накіроўвалі альбо ў лагеры для ваенна- 
палонных, альбо на прымусовыя работы. 

Беларуса Івана Кляўчэню, былога памежніка КАП, ура- 
джэнца вёскі Будча Ганцавіцкага раёна Брэсцкай воблас- 
ці, прызначылі на адзін з вугальных руднікоў на тэрыторыі 
УССР. 

У жніўні 1941 года Іван запісаўся ў Армію Андэрса. 
Ураджэнец Брэстчыны быў залічаны ў 3-ю дывізію карпацкіх 
стралкоў 2-га польскага корпуса і ў складзе гэтага фарміра- 
вання ўдзельнічаў у бітве пад Монтэ-Касіна ў Італіі. Падчас 
тых баёў наш суайчыннік атрымаў цяжкое раненне ў нагу. 
За гераізм і мужнасць былога памежніка, а цяпер пяхотніка, 
уганаравалі адной з галоўных польскіх узнагарод Другой 
сусветнай вайны -- Крыжам Монтэ-Касіна. Акрамя гэтага, 
беларус атрымаў чатыры брытанскія ўзнагароды. 

Да 1947 года Іван Аляксеевіч знаходзіўся ў шпіталі ў Шат- 
ландыі. Брытанскі ўрад не перашкаджаў таму, каб былыя 
польскія салдаты атрымлівалі грамадзянства Злучанага ка- 
ралеўства. Аднак многія беларусы імкнуліся як мага хутчэй 
вярнуцца на радзіму, дзе іх чакала сям'і. Да таго ж у СССР ад- 
сочвалі лёс беларускіх салдат польскай арміі. 

У 1946 годзе ў распараджэнні Упраўлення ўпаўнаважа- 
нага Савета Міністраў СССР па справах рэпатрыяцыі быў 
падрабязны спіс «савецкіх грамадзян, якія знаходзяцца на 
службе ў 3-й польскай дывізіі карпацкіх стралкоў, дыслакава- 
най у графстве Амершам у Англіі». З дакумента, які змяшчаў 
дадзеныя на амаль 600 салдат і афіцэраў Войска Польска- 
га, вынікала, што значны працэнт асабістага саставу дывізіі 
складалі менавіта ўраджэнцы Заходняй Беларусі. Усяго на 
працягу 1946-1948 гадоў у СССР вырашылі вярнуцца каля 
1000 «андэрсаўцаў». 

Івана Кляўчэню Радзіма сустрэла насцярожана. Савец- 
кая ўлада варожа ставілася да «прадстаўнікоў капіталістыч- 
нага свету». У заходніх абласцях БССР у гэты час праводзілася 

калектывізацыя, але сям'я Івана Аляксеевіча вырашыла 
ў калгас не ўступаць. Гэтае рашэнне дорага каштавала бы- 
лому польскаму салдату. У ноч з 31 сакавіка на 1 красавіка 
1951 года дом Кляўчэні быў акружаны аўтаматчыкамі. Ветэ- 
рана Другой сусветнай вайны абвінавацілі ў «здрадзе Ра- 
дзіме» і разам з сям'ёй дэпартавалі ў Іркуцкую вобласць. 
У 1957 годзе Іван Аляксеевіч памёр у высылцы. Толькі ў 1995 
годзе на падставе Пастановы Вярхоўнага Савета Рэспублікі 
Беларусь аб рэабілітацыі ахвяр палітычных рэпрэсій Іван 
Кляўчэня быў рэабілітаваны. Пасмяротна. 

Са сталінскіх лагераў у войска Андэрса трапіў і ўраджэ- 
нец вёскі Узбалаць Валожынскага раёна Язэп Жамойдзін. 
У студзені 1938 года ён быў мабілізаваны ў 1-ы артылерый- 
скі полк легіёнаў у Вільні. У канцы лета 1939 года да дэма- 
білізацыі з Войска Польскага беларусу заставалася некалькі 
дзён, але Другая сусветная вайна перакрэсліла планы на 
мірнае жыццё. Жамойдзін удзельнічаў у баях з гітлераўцамі 
пад Вышкавам. Адыходзячы на ўсход, яго падраздзяленне 
трапіла ў палон да чырвонаармейцаў. У верасні 1941 года 
Іосіф Іванавіч уступіў у польскую армію, якая фармавалася 
ў СССР. Быў залічаны ў 5-ы артылерыйскі полк. У 1944-м пры- 
няў удзел у штурме Монтэ-Касіна, за што быў узнагароджа- 
ны аднайменным крыжам. 

Пасля вайны Жамойдзін апынуўся ў Англіі, а затым вы- 
рашыў вярнуцца ў БССР. Вясной 1947 года Язэп прыехаў на 
радзіму, уладкаваўся на працу, праз году яго нарадзіўся сын. 
Але ў 1950 годзе Жамойдзіна арыштавалі. Язэпа Жамойдзіна 
абвінавацілі ў працы на англійскую разведку і паводле ар- 
тыкула 72 «б» КК БССР прысудзілі да 10 гадоў зняволення. 
Праз год яго жонку разам з дзецьмі выслалі ў Іркуцкую воб- 
ласць. З 1951 па 1955 гады Жамойдзін знаходзіўся на спецпа- 
сяленні, і толькі ў 1958-м вярнуўся ў Беларусь. Памёр Язэп 
Іванавіч у 2003 годзе ў Маладзечне. 

“.. Сярод салдат арміі Андэрса, якія прынялі ўдзел у бітве 
пад Монтэ-Касіна, былі і выхадцы з вёскі Сітніца Пінскай 
вобласці Уладзімір Несцяровіч і Васіль Танчынскі. Абодва 
былі ўзнагароджаныя за мужнасць польскімі і брытанскімі 
ваеннымі ўзнагародамі. Пасля заканчэння Другой сусвет- 

най вайны «андэрсаўцы» апынуліся ў Вялікабрытаніі, а ад- 
туль у 1947 вярнуліся ў БССР. Пры вяртанні на радзіму ўсіх 
былых польскіх вайскоўцаў правяралі ў спецыяльных філь- 
трацыйных пунктах. 

1 красавіка 1951 года хаты Несцяровіча і Танчынскага 
акружылі аўтаматчыкі. Быў праведзены ператрус. Усе даку- 
менты, узнагароды, частка асабістых рэчаў былі канфіска- 
ваныя. Сем'і былых польскіх жаўнераў перавезлі ў Бара- 
навічы і пагрузілі ў таварныя вагоны. Канчатковым пунктам 
руху эшалонаў была Іркуцкая вобласць. Спецпасяленцаў 
накіроўвалі на працу ў шахты, на будаўніцтва, на рубку лесу 
ў тайгу. Несцеровічы і Танчынскія патрапілі на будаўніцтва 
цаглянага завода. Неўзабаве сем'і парадніліся. У 1957 годзе 
Несцяровічам дазволілі вярнуцца ў БССР. Танчынскія такі 
дазвол атрымалі годам пазней. Аднак вярнуцца на радзі- 
му дзве гэтыя сям'і змаглі толькі ў 1961 годзе, праз 10 гадоў 
пасля дэпартацыі. У 1968 годзе Васіль Танчынскі і Уладзімір 
Несцяровіч былі рэабілітаваныя. 

У матэрыялах крымінальных спраў, заведзеных на гэ- 
тых людзей НКУС, у прыватнасці, значылася, што ім ста- 
вяць у віну не толькі службу ў Арміі Андэрса, але і... ак- 
тыўную антысавецкую прапаганду ў інтарэсах Англіі. 
У прыватнасці, падставай для такога абвінавачвання з'яў- 
лялася тое, што 2 лістапада 1949 года Васіль Танчын- 
скі ў размове з аднавяскоўцамі заявіў: «Асабіста я там 
(у Вялікабрытаніі) жыў у шмат разоў лепш, чым тут. Калі б 
мне дазволілі зараз выехаць з сям'ёй у Англію, то з вялікім 
задавальненнем паехаў бы». Гэтай размовы хапіла, каб 
ветэрана-героя рэпрэсавалі. 

Ураджэнец горада Бяроза Валянцін Амельяновіч такса- 
ма сустрэў пачатак Другой сусветнай вайны ў складзе Вой- 
ска Польскага. Пасля паразы Польшчы вучыўся ў Мінску 
ў пажарнай школе. У эвакуацыі беларус даведаўся аб ма- 
білізацыі ў польскую армію і ў студзені 1942 года запісаўся 
ў 3-ці артылерыйскі полк. За ўдзел у бітве пры Монтэ-Касіна 
ііншых аперацыях 2-га польскага корпуса Валянцін Амелья- 
новіч быў узнагароджаны польскімі і брытанскімі ваеннымі 
ўзнагародамі. Па заканчэнні баявых дзеянняў Валянцін 

Міхайлавіч знаходзіўся ў адмысловым лагеры для дэма- 
білізаваных польскіх салдат на тэрыторыі Францыі. Праз 
савецкае консульства ў Рыме беларус дамогся вяртання на 
Радзіму. Аднак пажыць спакойна не ўдалося. У 1951 годзе 
разам з сям'ёй Валянціна Амельяновіча выслалі ў Іркуцкую 
вобласць. 

Уся маёмасць яго маёмасць, у тым ліку і «замежныя» ўз- 
нагароды, былі апісаны і канфіскаваны. Толькі ў 1957 годзе 
ветэран і яго родныя змаглі вярнуцца ў БССР. 

Падобны лёс і ў беларуса Язэпа Богуша. Падчас Верас- 
нёўскай кампаніі 1939 года ён ваяваў у польскай арміі і тра- 
піў у савецкі палон. У 1941 годзе Іосіф Мікалаевіч запісаўся 
ў Армію Андэрса і ўдзельнічаў у баявых дзеяннях супраць 
нацыстаў у складзе 2-га польскага корпуса. Вярнуўшыся 
дадому, заняўся сялянскай працай, аднак у 1951 годзе па 
абвінавачванні ў шпіянажы на карысць Вялікабрытаніі быў 
арыштаваны і дэпартаваны ў Іркуцкую вобласць. Пасля вы- 
звалення Іосіф Богуш вырашыў не выпрабоўваць лёс і пад- 
час апошняй хвалі рэпатрыяцыі ў Польшчу ў канцы 1950-х 
вырашыў пераехаць на Захад. 

Усяго ў 1951 годзе «сталінскую гасціннасць» на сабе 
адчулі 4520 былых салдат арміі генерала Уладзіслава Ан- 
дэрса, якія прыбылі ў БССР з Вялікабрытаніі. Многія з гэтых 
людзей так і не дачакаліся рэабілітацыі, і толькі іх сваякі 
ў 1990-х гадах ужо ад уладаў незалежнай Беларусі атры- 
малі дакументы аб рэабілітацыі. Здаралася, што родным 
удавалася вярнуць напамін аб сваіх памерлых блізкіх -- 
іх узнагароды. Так, у 2004 годзе сын былога салдата Арміі 
Андэрса Нікіфара Грышкаўца, асуджанага 2 снежня 1950 го- 
да за антысавецкую агітацыю і службу ў замежнай ар- 
міі, звярнуўся ва Упраўленне КДБ па Брэсцкай вобласці 
з просьбай аб вяртанні ўзнагарод бацькі. Аказалася, што 
ўвесь гэты час польскія і брытанскія ўзнагароды ветэрана 
Другой сусветнай вайны захоўваліся ў закрытым архіве. 
Праз некаторы час сямейныя рэліквіі былі перададзеныя 
родным «андэрсаўца». 

3 22 чэрвеня 1941 года звязаны яшчэ адзін трагічны эпі- 
зод беларускай гісторыі. Гаворка ідзе пра эвакуацыю зня- 
воленых з турмаў заходніх абласцей БССР, якая абярнулася 
страшнай трагедыяй для многіх тысяч людзей. Адзін з най- 
больш жорсткіх эпізодаў той драмы разгарнуўся ў бела- 
рускім горадзе Глыбокае. 

Ужо ў кастрычніку 1939 года савецкія ўлады стварылі 
ў будынку сярэднявечнага манастыра базыльянаў у Бераз- 
веччы турму. Асноўны кантынгент зняволеных у ёй скла- 
далі былыя грамадзяне І! Рэчы Паспалітай, сярод якіх было 
шмат афіцэраў Войска польскага, паліцэйскіх, святароў, зем- 
леўласнікаў, настаўнікаў. У Беразвецкі манастыр трапілі ў ас- 
ноўным жыхары Глыбокага, Браслава, Дзісны, Плісы, Пастаў, 
Шаркоўшчыны ды іншых мясцовасцяў. Разам з тым, сярод 
зняволеных былі і польскія грамадзяне з заходніх ваявод- 
стваў, якія спрабавалі ўратавацца ад немцаў. 

Адным з вязняў Беразвецкай турмы быў ляснік Фран- 
цішак Вайткевіч з Браслаўскага павету. У архіве Інстыту- 
та Нацыянальнай Памяці ў Варшаве мне ўдалося знайсці 
ўспаміны яго дачкі, Марыі Аўчарчук. Жанчына адзначала, 
што ўсю іх сям'ю арыштавалі 20 чэрвеня 1941 года і прывезлі 
на чыгуначную станцыю ў Глыбокім. Пад аховай унутраных 
войскаў НКУС там ужо знаходзілася шмат людзей. Жанчын 
ідзяцей пагрузілі ў вагоны, а мужчын павялі ў бок Беразвец- 
кага манастыра. Марыя тады не ведала, што бачыць бацьку 
ў апошні раз. 

Пасля нападу Германіі на Савецкі Саюз частка вязняў 
турмы ў Беразвеччы была забітая на месцы. Адзін са свед- 
каў Вільгельм Жэчыцкі сцвярджаў, што пасля таго, як НКУС 
пакінула турму, на яе тэрыторыі былі знойдзены брацкія ма- 
гілы. На некаторых ахвярах былі бачныя сляды катаванняў. 
Іншы відавочца Вацлаў Брынк у сваіх паказаннях адзначаў, 
што на тэрыторыі турмы ў 1941 годзе было выяўлена 7 або 
8 брацкіх магіл. Частка трупаў знаходзілася ў камерах. 


302 Заходнебеларуская Атлантыда 1921-1941 гг. 


У кнізе Ю. Мацкевіча «Катынь» змешчаны пратакол до- 
пыту чалавека, які быў адным з першых, хто ўбачыў турму 
ў Беразвеччы пасля таго, як яе пакінуў НКУС. Вось вытрымка 
з гэтага дакументу: «Я, мой бацька і яго таварыш, які пражы- 
ваў у Жаўнераўшчыне Дзісненскага павету, пайшлі ў Бераз- 
вечча, дзе на ўскрайку мястэчка ў некалькіх адчыненых бу- 
дынках можна было ўбачыць трупы забітых. Я быў у трох па- 
коях аднаго з будынкаў. У кожным з іх ляжалі трупы забітых 
у цывільнай вопратцы і ўніформе польскага войска. Казалі, 
што сярод забітых былі ў асноўным палякі і беларусы». 

Дакладная лічба ахвяр расстрэлаў у Беразвецкай тур- 
ме не вядомая. Па інфармацыі Акружной камісіі вывучэння 
злачынства супраць польскага народа ў Лодзі, у перыяд 
3 17 верасня 1939 па 24 чэрвеня 1941 года на тэрыторыі Бе- 
развецкай турмы было знішчана да 800 вязняў. 

24 чэрвеня 194] года вязняў, якія яшчэ засталіся, вы- 
рашылі эвакуяваць праз Ушачы ў Віцебск. Пешую калону 
зняволеных ахоўвалі вайскоўцы НКУС і міліцыі з сабакамі. 
Усяго, па розных дадзеных, турму пакінулі да 4 тысяч зняво- 
леных. Калона выглядала наступным чынам: наперадзе ехаў 
конны раз'езд унутраных войскаў НКУС, за ім рухаўся абоз 
з турэмнай дакументацыяй, далей ішлі байцы ўнутраных 
войскаў НКУС, узброеныя аўтаматычнай зброяй, за імі - 
рэзервісты. Затым ішлі зняволеныя: палітычныя (мужчыны), 
далей жанчыны, замыкалі калону канваіры і абоз з сем'ямі 
супрацоўнікаў НКУС. Між кожнай групай была адлегласць 
у 30-40 метраў. 

Адзін з вязняў глыбоцкай турмы Міхаіл Баговіч так 
апісваў тыя падзеі: «Са зняволеных сфармавалі групы па 
8 чалавек. Калона расцягнулася на паўтара кіламетры. 
Па абочынах дарог сабраліся мясцовыя жыхары, якія спраба- 
валі даць нам ваду, ежу. Многія шукалі сваіх родных. У майго 
сваяка былі афіцэрскія боты. Вельмі цесныя. Ён паспрабаваў 
іх зняць. Але тут жа атрымаў прыкладам у спіну і ўпаў. Да яго 
падышоў салдат і замахнуўся вінтоўкай са штыком. Хлопец 
схапіўся за штык. Я паспрабаваў падбегчы да яго на дапамо- 
гу, але таксама атрымаў прыкладам па плячы. Прагучала ка- 
манда «Кладзіся», і ўсе зняволеныя ўпалі ў прыдарожны пыл». 

Давёўшы зняволеных да бліжэйшага лесу, начальнік 
турмы, сяржант дзяржбяспекі Міхаіл Прыёмышаў, вырашыў 
«разгрузіць этап» і аддаў загад адкрыць агонь па вязнях. 
Ён апраўдваў свае дзеянні тым, што, нібыта, зняволеныя па- 
лякі, убачыўшы нямецкія самалёты, сталі крычаць: «Жыве 
Гітлер!» У выніку было забіта каля 600 зняволеных. За гэта 
злачынства па распараджэнні ваеннага пракурора войскаў 
НКУС начальнік глыбоцкай турмы быў арыштаваны. Па спра- 
ве праводзілася следства, матэрыял якога трапіў у рукі са- 
кратара ЦК КП(б) Беларусі Панцеляймона Панамарэнкі. І той 
прызнаў дзеянні Прыёмышава правільнымі і загадаў адпус 
ціць яго з-пад варты. 

Відавочца таго расстрэлу, Надзея Красоўская, успамінае: 
«Утым пекле выжыла наша знаёмая акушэрка. Яна ішла ў ад- 
ным шэрагу з мужам. Калі пачалі страляць, яе выратавала 
тое, што яна звалілася ў канаву каля дарогі. Сукенка гэтай 
жанчыны з ног да галавы была запэцкана крывёй расстраля- 
ных людзей». 

Апагеем беразвецкага «Маршу смерці» стаў расстрэл 
каля вёскі Мікалаева каля Улы. Вось як яго ўспамінаў Міхаіл 
Баговіч: «Мы раптам пачулі страшны трэск з усіх бакоў. Ад- 
некуль пачуўся крык: «браты, нас расстрэльваюць!» Побач 
пачуліся стогны. Канваіры нешта крычалі. Лаяліся. Тым, хто 
застаўся жывы, салдаты загадалі збіраць трупы і скідаць 
іх на абочыну». 

А вось што ўбачыў іншы сведка, Павел Кажух: «Адны зня- 
воленыя падалі як нежывыя. Другія скакалі, падымаючы рукі 
ўверх, нібы маліліся аб выратаванні, трэція проста ляжалі 
і стагналі. Я ляжаў у рове ля дарогі. На мяне скідалі мёртвыя 
целы. Дыхаць было цяжка. Неўзабаве я пачуў, як канваіры 
падлічвалі трупы. Апошняй лічбай была 1773». 

Жыхарцы Мікалаева Разаліі Барысевіч у 1941-м было 
13 гадоў. На яе вачах разгарнулася трагедыя, пра якую яна 
не забудзе да канца жыцця. 26 чэрвеня яна працавала ў полі 
і раптам убачыла вялікую калону людзей, якія ішлі праз мост 
на Дзвіне. Разалія пабегла да дарогі, спадзеючыся ў натоўпе 
зняволеных убачыць свайго бацьку, арыштаванага НКУС. 
Як толькі калона прайшла мост, яго ўзарвалі. Праз некалькі 

хвілін у небе над Мікалаевым з'явіліся нямецкія самалёты. 
Зямля затрэслася, пачалася бамбёжка. А потым пачалося 
новае пекла. Разалія ляжала ў прыдарожнай канаве, за- 
крыўшы вушы рукамі. Над галавой свісталі кулі, трашчалі 
кулямёты і аўтаматы. Паўсюдна чуліся крыкі, плач, стогны. 
Канваіры расстрэльвалі зняволеных. Брахалі сабакі, а ўз- 
доўж дарогі бегалі жонкі супрацоўнікаў НКУС і крычалі, што, 
маўляў, мясцовым жыхарам не трэба баяцца, іх салдаты не 
зачэпяць, бо невінаватых яны не расстрэльваюць... 

Нарэшце страляніна спынілася, і на тым месцы, дзе яшчэ 
нядаўна стаялі жывыя людзі, цяпер было крывавае месіва. 
А канваіры, нібы на бойні, хадзілі паміж трупамі і дабівалі па- 
раненых штыкамі. Боты салдат па самыя халявы былі пакры- 
тыя чалавечай крывёю. Разалія ўспамінала, што потым целы 
забітых пагрузілі ў сялянскія вазы і павезлі ў лес. 

Лясны масіў недалёка ад Мікалаева мясцовыя называлі 
«Таклінаўскі барок». Там былі выкапаныя ямы, у якіх сяляне 
зімой захоўвалі бульбу. У гэтыя ямы і скінулі расстраляных 
вязняў турмы ў Беразвеччы. Падчас нямецкай акупацыі 
целы былых зняволеных былі эксгумаваны і перапахаваны 
на ўскраіне лесу. Па розных дадзеных, там спачывае прах 
каля двух тысяч чалавек. 

Сярэднявечны касцёл у Беразвеччы канчаткова быў 
знішчаны савецкімі ўладамі ў 1960-1970 гадах. У будынку 
манастыра базыльянаў да сённяшняга дня знаходзіцца тур- 
ма. Перад галоўным уваходам у яе стаіць помнік Феліксу 
Дзяржынскаму, на якім, між іншых, напісаны словы: «Прайсці 
свой шлях да пераможнага канца». Мясцовыя жыхары рас- 
павядаюць, што ў скверы, дзе стаіць бюст галоўнага чэкіста, 
у 1941 годзе таксама былі пахаваны ахвяры, расстраляныя 
НКУС у Беразвецкай турме. 


Выехаць нельга застацца 
Аднойчы ад аднаго знаёмага я пачуў гісторыю пра дзе- 


да, які жыве дзесьці на Заходняй Украіне і ў якога ёсць аж 
пяць пашпартоў розных дзяржаў. За сваё жыццё ён паспеў 

пабываць падданым Аўстра-Венгрыі, ІІ Рэчы Паспалітай, За- 
карпацкай Украіны, СССР і, нарэшце, незалежнай Украіны. 
Жыў сабе чалавек, а зямля, на якой стаяў яго дом, адыхо- 
дзіла то да адной, то да другой дзяржавы. 

Падобную гісторыю мелі і шматлікія жыхары Заходняй 
Беларусі, якія, нарадзіўшыся ў «панскай» Польшчы, у 1939 
годзе сталі грамадзянамі Савецкага Саюза. Многія з гэтых 
людзей пасля заканчэння Другой сусветнай вайны пакінулі 
свае дамы і выехалі ў «сацыялістычную» Польшчу. Аднак 
здараліся выпадкі, калі частка сваякоў рэпатрыіравалася 
ў суседнюю дзяржаву, а другая заставалася «за жалезнай 
заслонай». 

Аб праблеме рэпатрыяцыі польскага насельніцтва 
з тэрыторый, далучаных да СССР у верасні 1939 года, са- 
вецкае кіраўніцтва пачало задумвацца адразу пасля закан- 
чэння Другой сусветнай вайны. Ужо ў лістападзе 1945 года 
ў Варшаве была падпісана дамова паміж польскім камітэтам 
нацыянальнага вызвалення і ўрадам БССР аб эвакуацыі бе- 
ларускага насельніцтва з тэрыторыі Польшчы і перасяленні 
польскіх грамадзян з БССР. 

Масква рабіла стаўку на «польскіх патрыётаў» з камітэ- 
ту і дзеля гэтага штучна павышала статус гэтага органа. 
Да таго ж савецкае кіраўніцтва разумела, што палякі, якія 
заставаліся на тэрыторыі заходніх абласцей БССР і УССР, 
з'яўляліся патэнцыяльнай апорай антысавецкіх атрадаў 
Арміі Краёвай, байцы якой не маглі пагадзіцца з пера- 
соўваннем усходняй польскай мяжы і працягвалі змагацца 
за «Іі Рэч Паспалітую». У выніку першай хвалі рэпатрыяцыі 
ў 1944-1946 гадах з БССР выехала больш за 200 тысяч былых 
польскіх грамадзян. 

Другая хваля рэпатрыяцыі прайшла ў 1955-1959 гадах 
і была звязаная з «хрушчоўскай адлігай». У маі 1955 года па- 
мочнік Хрушчова У. Лебедзеў з МЗС Польшчы атрымаў ліст, 
у якім, у прыватнасці, адзначалася, што «ў сувязі з ваеннымі 
і пасляваеннымі цяжкасцямі, значная колькасць асоб, якія 
адпавядалі крытэрыям, абумоўленым Дагаворам ад 1945 го- 
да, не змаглі скарыстацца з магчымасцяў выезду на радзі- 
му, што прывяло да ўзнікнення праблемы падзелу сямей». 

Іэ лістапада 1956 года У. Гамулка і Ю. Цыранкевіч асабіста 
паехалі ў Маскву і спрабавалі дамовіцца з савецкімі ўладамі 
аб дазволе грамадзянам польскага паходжання выехаць на 
радзіму. Палякаў можна было зразумець. Яны страцілі «крэ- 
сы» на ўсходзе, але атрымалі «крэсы» на захадзе. Нямецкае 
насельніцтва адтуль збегла, і яго трэба было замяняць паля- 
камі з-за Бугу. Савецкі бок пайшоў насустрач польскім тава- 
рышам, і ў 1956 годзе з СССР выехала каля 40 тысяч палякаў. 
А 25 сакавіка 1957 года паміж урадамі Польскай Народнай 
Рэспублікі і СССР была падпісана новая дамова аб рэпатры- 
яцыі з тэрыторыі Савецкага Саюза насельніцтва польскай 
і яўрэйскай нацыянальнасці, якія да 17 верасня 1939 года 
мелі польскае грамадзянства. 

У каментарыі да дадзенага дакумента, у прыватнасці, 
адзначалася, што «асобы, якія жадаюць рэпатрыіравацца, 
павінны да ! кастрычніка 1958 года звярнуцца ў раённыя ці 
гарадскія аддзелы міліцыі інапісаць адпаведную заяву». Поль- 
скую нацыянальнасць можна было пацвердзіць з дапамогай 
савецкіх пашпартоў, даваенных польскіх дакументаў, ме- 
трыкальных запісаў, пасведчанняў, атрыманых у гарадскіх 
ці сельскіх саветах. Тое ж самае датычылася і пацвярджэн- 
ня польскага грамадзянства да 17 верасня 1939 года. У вы- 
падку малалетніх пацвярджэннем былі дакументы бацькоў. 
У дамове таксама падкрэслівалася, што галоўнай умовай 
рэпатрыяцыі з'яўляецца жаданне асоб да ўз'яднання сямей. 

Польскі бок, каб спрасціць справу рэпатрыяцыі, не- 
калькі разоў спрабаваў дамовіцца з Масквой аб адкрыцці 
ў Мінску Генеральнага консульства ПНР (такое дзейніча- 
ла ў Кіеве), аднак савецкі бок на гэты крок не пайшоў. Ме- 
навіта таму жыхарам БССР трэба было накіроўваць свае 
дакументы ў Бюро паўнамоцнага прадстаўніка польскага 
ўраду па справах рэпатрыяцыі палякаў у Амбасадзе ПНР, 
якая знаходзілася на вул. А. Талстога, 30 (зараз Спірыдо- 
наўка) у Маскве. 

Адной з такіх грамадзянак БССР, што спрабавалі ў 1958 
годзе выехаць на пастаяннае месца жыхарства ў Польшчу, 
была Юзэфа Іванаўна Сапоцька з вёскі Сурынты, Маладзе- 
чанскага раёна. Яе брат Іван (Ян) Сапоцька з ліпеня 1943 года 

служыў у Народным Войску Польскім у 1-й Варшаўскай тан- 
кавай брыгадзе імя Герояў Вестэрплятэ ў званні паручніка. 

Пасля заканчэння баявых дзеянняў Іван вырашыў за- 
стацца ў Польшчы, і ў снежні 1945 годзе накіраваў на імя 
галоўнага ўпаўнаважанага польскага ўраду па справах эва- 
куацыі польскага насельніцтва ў Баранавічах прашэнне аб 
дазволе выезду ў Польшчу яго сёстрам Ірыне і Юзэфе. Праз 
некаторы час дзяўчыны атрымалі такі дазвол. 

Захавалася пастанаўленне гарадскога суда ў г. Еленя 
Гура ад 30 кастрычніка 1946 годзе, якім Івану Сапоцьку было 
дазволена не прадстаўляць у дзяржустанову выпіску з ме- 
трыкі, таму што «мястэчка Краснае ў Маладзечанскім павеце, 
Віленскага ваяводства, дзе Сапоцька быў хрышчоны, зараз 
знаходзіцца на тэрыторыі Савецкай Расіі (так у дакумен- 
це. - І. М.), і паездка туды не магчымая ў сувязі з неакрэсле- 
нымі міжнароднымі адносінамі паміж краінамі». 

Хутка ў Польшчу прыехала Ірэна Сапоцька, а Юзэфа за- 
сталася ў БССР. Чаму так адбылося, зараз сказаць цяжка. Ма- 
быць, хтосьці перашкодзіў старэйшай сястры далучыцца да 
сям'і. А можа, яна не паспела сабраць патрэбныя дакументы. 

Хутка Ірэна атрымала грамадзянства ўжо сацыялістыч- 
най Польшчы і выйшла замуж. А Юзэфе Іванаўне давялося 
чакаць амаль 10 гадоў на чарговую хвалю рэпатрыяцыі. 
У красавіку 1958 года Юзэфа накіравала дакументы ў Амба- 
саду ПНР. Здзіўляе, што ўжо праз некалькі тыдняў з польскай 
дыпустановы прыйшоў адказ, які напэўна расчараваў Юзэ- 
фу Сапоцька. У лісце, у прыватнасці, адзначалася, што ў ад- 
паведнасці з умовай ад 25 сакавіка 1957 года Юзэфа Сапоць- 
ка не мае права на рэпатрыяцыю, бо з'яўляецца беларускай 
па нацыянальнасці. Хутчэй за ўсё, у савецкіх дакументах на- 
цыянальнасць жанчыны была запісана як беларуская. Таму 
супрацоўнікі бюро па рэпатрыяцыі адмовілі Юзэфе Іванаўне 
ў праве на выезд на жыхарства ў Польшчу. Не дапамаглі на- 
ват дакументы з пацвярджэннем таго, што частка сям'і ўжо 
жыве ў Польшчы. 

Сваістае тлумачэнне такіх паводзін польскага боку 
мы знаходзім у стэнаграме размовы тагачаснага міністра 
ўнутраных спраў Польшчы В. Віха з яго савецкім калегам 

М. Дударавым. Паляк падкрэсліваў, што ў 1958 годзе паток 
перасяленцаў пачалі змяншаць, таму што польскія ўлады не 
спраўляліся з наплывам суайчыннікаў з-за ўсходняй мяжы 
і не маглі іх забяспечыць усім неабходным. У гарадах месца 
для рэпатрыянтаў не было, бо не хапала жылля і рабочых 
месцаў. Адзінае месца -- гэта вёска, але і там было шмат 
праблем. Напрыклад, не хапала свабоднай зямлі. 

Савецкі бок таксама спрабаваў кантраляваць працэс рэ- 
патрыяцыі. У Маскве разумелі, што масавы зыход можа пры- 
весці да апусташэння заходнебеларускіх вёсак, і хто тады 
будзе падымаць народную гаспадарку?! Да таго ж савецкія 
ўлады спрабавалі перашкодзіць асобам яўрэйскай нацы- 
янальнасці выкарыстаць ад'езд у Польшчу як шанс пазней 
эміграваць у Ізраіль. 

Усяго падчас другой хвалі рэпатрыяцыі з БССР у ПНР пе- 
расялілася каля 100 630 чалавек. Перасяленцы ў асноўным 
размяшчаліся на заходніх тэрыторыях Польшчы і былі пра- 
цаўладкаваныя ў сельскай гаспадарцы. Падчас рэпатрыяцыі 
1955-1959 гадоў у ПНР прыехала шмат будучых знакаміта- 
сцяў, у тым ліку і ўраджэнец Лідчыны Чэслаў Выджыцкі, 
больш вядомы як Чэслаў Немен. 

А што ж з Юзэфай Сапоцька? У сярэдзіне 1960-х яна 
звярнулася ў АВІР Маладзечна з просьбай аформіць для яе 
сястры Ірыны запрашэння для візіту ў БССР. Ці ўбачыліся бе- 
ларуска Юзэфа і полька Ірына, сёння ўжо ніхто не ведае. 


ЧАСТКА 4. 
Невядомыя старонкі 
беларускай мінуўшчыны 


1812 год. Выбар генерала Касцюшкі 


Гісторыя жыцця Тадэвуша Касцюшкі да сённяшняга дня 
захоўвае вялікую колькасць недастаткова вывучаных гісто- 
рыкамі аспектаў. 

Выхадзец з Беларусі, нацыянальны герой Польшчы 
і ЗША, Касцюшка ў пачатку ХІХ стагоддзя працягваў заста- 
вацца ўплывовай грамадска-палітычнай фігурай. Бясспрэч- 
ны аўтарытэт гэтага чалавека прымусіў Аляксандра І і Напа- 
леона Банапарта задумацца пра тое, як прыцягнуць генера- 
ла на сваю службу. Кожны з імператараў разумеў, што по- 
спех у гэтай справе абяцае значныя дывідэнды ў вырашэнні 
так званага «польскага пытання». 

У 1798 годзе, пасля вяртання з ЗША на стары кантынент, 
Касцюшка пасяліўся пад Парыжам. Гэта выклікала вялікую 
занепакоенасць у вышэйшых палітычных колах Расійскай 
імперыі. Устрывожаны міністр замежных спраў Расійскай 
імперыі граф Варанцоў запатрабаваў тэрмінова сабраць 
звесткі пра тое, што мяцежны генерал робіць у Парыжы, 
як да яго ставяцца французскія ўлады і асабіста Напалеон. 
Адказ, дасланы ў Пецярбург з Парыжа, супакоіў царска- 
га чыноўніка. У дэпешы ад 10 сакавіка 1804 года павераны 
ў справах Расіі ў Парыжы П. Убры дакладаў, што польскі ге- 
нерал не меў адносін з французскім урадам. 

Сапраўды, Касцюшка расчараваўшыся імперскімі ам- 
біцыямі Напалеона, яго двухсэнсоўнымі і загадкавымі за- 
явамі наконт лёсу Рэчы Паспалітай, абыякавым стаўленнем 
да салдат і афіцэраў польскага легіёна, які змагаўся на баку 
Францыі ў Італіі і іншых краінах, вырашыў не ўмешвацца 
ў палітычныя працэсы ў Еўропе. 

Аднак поспехі напалеонаўскай арміі ўсё больш усялялі 
ў палякаў надзею на адраджэнне Рэчы Паспалітай. Падчас 
адной з сустрэч Напалеона з генераламі ў лістападзе 1805 
года хтосьці з французскіх военачальнікаў заўважыў, што 
Тадэвуша Касцюшку варта было б выкарыстаць для падрых- 
тоўкі іарганізацыі ўсеагульнага польскага паўстання. Да таго 
ж у французскім штабе мелі досвед наконт сучаснай тактыкі 
і стратэгіі вядзення бою, якую прапаведаваў былы кіраўнік 
паўстання 1794 года. Менавіта Касцюшка быў адным з пер- 
шых у Еўропе, хто пачаў выкарыстоўваць манеўранасць пя- 
хоты падчас бою. Гэта тактыка даказала сваю эфектыўнасць 
падчас вайны за незалежнасць у ЗША. 

У 1806 годзе французскі імператар загадаў міністру палі- 
цыі Ж. Фушэ прывезці кіраўніка паўстання 1794 года ў яго 
штаб-кватэру. Французскі чыноўнік заявіў генералу, што На- 
палеон збіраецца ваяваць супраць Расійскай імперыі і поль- 
скі народ павінен дапамагчы Францыі ў гэтай справе. Але 
Касцюшка запатрабаваў гарантый аднаўлення незалежнас- 
ці Рэчы Паспалітай, яе канстытуцыі і палітычнай роўнасці яе 
грамадзян. 

Даведаўшыся пра патрабаванні Касцюшкі, Напалеон за- 
явіў, што абыдзецца без яго. Аднак французы канчаткова не 
адмовіліся ад ідэі выкарыстаць знакамітага ўраджэнца Брэ- 
СтЧЫНЫ. Ж. Фушэ ад імя Касцюшкі стварыў ілжывы маніфест 
з заклікам да палякаў падтрымаць Напалеона. Абураны ге- 
нерал запатрабаваў абвяржэння фальшыўкі і раскрыцця імя 
сапраўднага аўтара дадзенага дакумента. 

Падчас зімовай кампаніі 1806-1807 гадоў польская тэма 
зноў стала актуальнай. Прычым актыўнасць у гэтым кірун- 
ку пачала праяўляць і Расійская імперыя. Так, сярод эліт 
былога Вялікага Княства Літоўскага адна за другой сталі 
з'яўляцца ідэі адраджэння Рэчы Паспалітай пад скіпетрам 
Аляксандра І. Аўтарамі аднаго з праектаў былі былы ўд- 
зельнік паўстання 1794 года Томаш Ваўжэцкі і былы пасол 
ад Брэсцкага павета на соймы 1782, 1786, 1788-1792 гадоў 
Станіслаў Нямцэвіч. Менавіта Нямцэвіч прадставіў у Пецяр- 
бургу міністру замежных спраў Расійскай імперыі А. Чарта- 
рыйскаму свой план, у адпаведнасці з якім з зямель былога 

ВКЛ меркавалася стварыць аўтаномную дзяржаву. На жаль, 
не вядома, якое месца адводзілі стваральнікі плана асобе 
Тадэвуша Касцюшкі, але няма сумневаў, што рэалізацыя лю- 
бога дзяржаўнага праекта на землях ВКЛ і Рэчы Паспалітай 
не магла б абысціся без такой важнай персоны. 

У гэты ж час на польскіх землях, якія знаходзіліся пад 
французскай акупацыяй, таксама абмяркоўваліся планы 
адраджэння. У прыватнасці, князь Ю. Панятоўскі прапа- 
ноўваў французскаму імператару аднавіць Польскае Ка- 
ралеўства на тэрыторыях, якія адышлі пасля падзелаў да 
Прусіі і Расійскай імперыі. У Варшаве таксама былі чутныя 
заклікі аднавіць у Польшчы манархію, а каралём абвясціць 
Тадэвуша Касцюшку. 

Сам генерал увесну 1807 года накіраваў у напалеонаўскі 
генштаб дакумент пад назвай «Праект наступнай вайны 
ў Польшчы». У адпаведнасці з ім французскаму каманда- 
ванню прапаноўвалася сфармаваць з палякаў рухомыя 
кавалерыйскія атрады і накіраваць іх у дыверсійныя рэй- 
ды ў Брэсцкае ваяводства, іншыя раёны гістарычнай Літвы, 
а таксама на Валынь. Гэтыя атрады, пазбягаючы сутычак 
з буйнымі атрадамі рускіх, павінны былі руйнаваць тыла- 
вую інфраструктуру непрыяцеля і скоўваць перамяшчэнне 
буйных злучэнняў рускай арміі. Акрамя гэтага, дыверсанты 
вялі б выведвальную дзейнасць і правакавалі б антырускія 
выступы. 

Эфектыўнасць гэтай стратэгіі была даказана яшчэ пад- 
час паўстання 1794 года. Тады атрад пад камандаваннем 
С. Грабоўскага ў раёне Івянца перайшоў мяжу з Расійскай 
імперыяй і паглыбіўся на тэрыторыю Міншчыны. Рускі гар- 
нізон у Мінску быў досыць шматлікім, таму Грабоўскі не 
адважыўся атакаваць горад і рушыў у бок Койданава. На- 
сельніцтва ўсходняй Беларусі, нягледзячы на рускую пра- 
паганду, у сваёй большасці са спачуваннем ставілася да 
«ліцвінаў». Дыверсійны атрад пастаянна папаўняўся новымі 
добраахватнікамі. Усё гэта дазволіла Грабоўскаму сходу за- 
хапіць добра ўмацаваны Бабруйск і знішчыць рускі гарнізон, 
які там знаходзіўся. Царскае камандаванне было настолькі 
занепакоена дзейнасцю дыверсантаў, што на барацьбу з імі 

з Заходняй Беларусі адклікала 4 тысячы рускіх салдат. Факты 
паспяховай дзейнасці дыверсійных падраздзяленняў Кас 
цюшкі былі, безумоўна, вядомыя французскім генералам, 
што прымусіла іх з усёй уважлівасцю падысці да вывучэння 
прапановы генерала. 

Пасля пачатку руска-французскай вайны 1812 года 
Касцюшка працягваў чакаць і назіраць. Прадстаўнікі Гене- 
ральнай канфедэрацыі Польскага Каралеўства спрабавалі 
прапанаваць генералу ўзначаліць гэты орган. Угаварыць 
састарэлага Касцюшку павінна была князёўна Ганна Сапе- 
га. Але генерал адмовіўся ад прапановы, матывуючы сваё 
рашэнне тым, што «канфедэрацыя не можа гарантаваць цэ- 
ласнасць межаў Польскага Каралеўства». 

Як вядома, руская кампанія Напалеона скончылася 
правалам, і мноства палякаў, што падтрымалі французаў, 
назаўсёды засталіся ляжаць на заснежаных палях «матух- 
ны Расіі». іншыя адступілі з рэшткамі «вялікай арміі». Навіну 
пра тое, што рускія войскі ўвайшлі на французскую зямлю, 
Касцюшка сустрэў з непрыхаваным натхненнем. У лютым 
1814 года ён нават прымаў у сябе рускіх казацкіх афіцэраў 
і забараніў жыхарам сваіх уладанняў аказваць супраціў 
рускім войскам. 

Пасля падзення напалеонаўскай імперыі вырашэннем 
лёсу «польскіх земляў» заняўся Аляксандр І. Рускі манарх, 
як і яго французскі візаві, не мог не ўспомніць пра Касцюш- 
ку, тым больш што генерал нагадаў аб сабе сам. 9 красавіка 
1814 года ён накіраваў цару ліст, у якім прасіў абвясціць 
для палякаў усеагульную амністыю, стварыць у Польшчы 
канстытуцыйную манархію і, нарэшце, праз дзесяць гадоў 
адмяніць прыгоннае права і надзяліць сялян зямлёй. Праз 
месяц Касцюшка атрымаў адказ ад Аляксандра І. У лісце 
цар рассыпаўся кампліментамі і запрашаў Касцюшку да су- 
працоўніцтва. 5 мая 1814 года генерал быў урачыста пры- 
няты царом у Парыжы. У 1815 годзе адбыўся Венскі кангрэс, 
па выніках якога было створана Царства Польскае. З гэта- 
га моманту рускі імператар ужо не цікавіўся асобай «зна- 
камітага ліцвіна». Хутка генерал выехаў у Швейцарыю, дзе 
і памёр у 1817 годзе. 

Флора - каханне Адама 


Здавалася б, гісторыкі і літаратуразнаўцы дасканала 
вывучылі біяграфію знакамітага літвіна Адама Міцкеві- 
ча. Аднак усё яшчэ застаюцца малавядомыя старонкі яго 
ЖЫЦЦЯ. 

Будучы студэнтам гісторыка-філалагічнага факультэта 
Віленскага ўніверсітэта, паэт часта шпацыраваў у ценю дрэў 
старадаўніх віленскіх могілак Росы. Аднойчы ён звярнуў 
увагу на адну з магіл, у якой была пахавана графіня Ласка- 
рыс. У той дзень юны Адам вырашыў для сябе, што яго буду- 
чая жонка будзе прадстаўніцай менавіта гэтага старадаўня- 
га і вельмі знатнага роду. Тады малады навагрудчанін нават 
і думаць не мог, што хутка пазнаёміцца з прадстаўніцай гэ- 
тай фаміліі. 

Варта падкрэсліць, што Ласкарысы з'яўляліся нашчад- 
камі візантыйскай імператарскай дынастыі, якая кіравала 
Нікейскім царствам у 1206-1261 гадах. Нікея была права- 
слаўнай дзяржавай, якая паўстала на тэрыторыі паўноч- 
на-заходняй Анатолі пасля захопу Канстанцінопаля крыжа- 
камі ў 1204 годзе. У І Рэчы Паспалітай Ласкарысы з'явіліся 
ў ХУІІІ стагоддзі. Юры-Марыя Ласкарыс (1706-1795) у 1738 го- 
дзе пераехаў з Рыма ў Львоў. Беларускі князь Радзівіл Ры- 
банька надзяліў яго маёнткам у Інфлянтах. Пазней Папа 
Рымскі прызначыў Ласкарыса сваім экспертам па справах 
Рэчы Паспалітай і запрасіў у Ватыкан. 

Пляменнік Юрыя-Марыі Ласкарыса Тэадор даслужыў- 
ся да звання генерал-маёра войскаў Вялікага Княства 
Літоўскага. За свае заслугі ад караля Станіслава Аўгуста 
Панятоўскага ён атрымаў маёнтак Жодзішкі ў Вілейскім 
павеце. Неўзабаве яго жонкай стала Ганна Забэла. Тады 
ўпершыню два знакамітыя дваранскіх родаў -- Ласкары- 
сы і Забэлы -- парадніліся. Адзін з іх сыноў Альберт быў 
афіцэрам польскага легіёна французскай арміі Напалеона, 
удзельнічаў у вайне 1812 года і загінуў у бітве пад Лейп- 
цыгам. Менавіта дачка Альберта і стала будучай каханай 
Адама Міцкевіча. 

З першых дзён свайго знаёмства са шляхцянкай паэт 
быў зачараваны яе прыгажосцю і называў дзяўчыну «імпе- 
ратрыцай». Аднак Флора Ласкарыс спрабавала захоўваць 
дыстанцыю ў адносінах з будучым знакамітым паэтам. 
У 1829 годзе Адам Міцкевіч паехаў у падарожжа па Еўропе. 
У такое ж турнэ адправілася і длора. 

У маі 1832 года ў Дрэздэне Адам зноў сустрэўся са сваёй 
каханай. Іх часта бачылі разам, і многім здавалася, што жані- 
цьба гэтых маладых людзей -- вырашаная справа. Але... 
У 1833 годзе Флора выйшла замуж за былога капітана вой- 
скаў ВКЛ, графа Антонія Забэлу, які жыў у маёнтку Дурынічы 
пад Бабруйскам. Дакладна не вядома, што прымусіла Флору 
зрабіць такі выбар. Магчыма, важную ролю адыгралі вядо- 
масць і багацце роду Забэлаў. 

Графскі тытул род Забэлаў атрымаў у ХУІІ стагоддзі. У вы- 
данні 1884 года змяшчаецца вытрымка з «Гродскай кнігі», 
якая тычыцца прысваення ў 1683 годзе роду Забэлаў граф- 
скага тытула. Вось што там запісана: «Пастанавілі Міхаілу 
Тапарчыку са Збылутаў Забэла, генерал-маёру войскаў ВКЛ, 
па загадзе караля Яна ІІ! Сабескага і па прывілеі імперата- 
ра Свяшчэннай Рымскай імперыі Леапольда І прысвоіць ты- 
тул графскі. Пасля перамогі пад Венай, Богам нам дадзенай, 
даслаў нам, каралю Яну І! Сабескаму, ліст яго імператарская 
Вялікасць Леапольд ІГ разам з прывілеем, за мужнасць у бітве 
той, падараваным для Забела. Дадзена ў лагеры пад Парка- 
намі 10 кастрычніка 1683 года». У гэтым запісы гаворка ідзе 
пра падзеі вайны з Турцыяй, калі Міхаіл Забэла вызначыўся 
гераізмам і мужнасцю, за што і атрымаў графскі тытул. 

Забэлы парадніліся са знакамітымі княжацкімі фаміліямі 
Радзівілаў, Завішаў, Незабытоўскіх, валодалі маёнткамі ў Ба- 
бруйскім павеце Мінскай губерні. Тут жылі прадстаўнікі так 
званай кашталянскай лініі гэтага роду. Маёнтак князёў зна- 
ходзіўся ў Дурынічах. 

Родапачынальнікам кашталянскай лініі роду быў Шымон 
Забэла, апошні кашталян Мінскі, сын Антонія, вялікага лоў- 
чага Літоўскага, маршалка ковенскага, генерал-лейтэнанта 
войскаў ВКЛ і кавалера французскага ордэна Св. Міхаіла. 
Дарэчы, вышэйзгаданы Антоній Забэла меў гонар у 1761 го- 

дзе прымаць у сваёй рэзідэнцыі «Чырвоны Двор» пад Віль- 
няй прынца Карла, князя Курляндскага. 

Шымон Забэла нарадзіўся 14 лютага 1750 года ў рэ- 
зідэнцыі «Чырвоны Двор». У 1787 годзе ён стаў Мінскім 
кашталянам. Забэла валодаў маёнткамі Арэхоўна, Цэкала- 
ва, Заранава, Дурынічы ды інш. За службу айчыне Шымон 
быў узнагароджаны вышэйшымі ўзнагародамі Рэчы Па- 
спалітай -- ордэнамі Белага Арла і Св. Станіслава. Бабруй- 
скаму шляхціцу было прысвоена званне брыгадзіра кава- 
лерыі нарадовай (войска Польскага Каралеўства), а таксама 
генерал-лейтэнанта войскаў Вялікага Княства Літоўскага. 
Жонкай Шымона Забэлы была Барбара з Завішаў. 

Канец ХХІІ! стагоддзя стаў вырашальным часам для Рэчы 
Паспалітай. З мая 1791 года была прынята першая ў Еўропе 
Канстытуцыя. У ліку тых, хто прысягнуў на вернасць Кансты- 
туцыі, быў і Шымон Забэла. За гэты ўчынак ён быў ушанава- 
ны падзякай апошняга караля Рэчы Паспалітай Станіслава 
Аўгуста Панятоўскага. Вось вытрымка з ліста караля, адра- 
саванага Шымону Забэлу: «Спадар кашталян і генерал-лей- 
тэнант Другой дывізіі войскаў літоўскіх. З вялікім задаваль- 
неннем атрымаў Ваш ліст ад 21 мая 1791 года, пра тое, 
што Вы ў прысутнасці Галоўнага трыбунала ВКЛ прынеслі 
прысягу Канстытуцыі наша. У дакуменче, якім з'яўляецца 
канстытуцыя, усё тое, што ашчаслівіць нашу агульную 
Радзіму, і Вы паказалі прыклад, як трэба любіць сваю Айчыну. 
Кароль Станіслаў Аўгуст». 

Аднак Рэч Паспалітая дажывала апошнія гады. Хутка бе- 
ларускія землі ВКЛ увайшлі ў склад Расійскай імперыі. 

Шымон Забэла памёр у 1824 годзе. Ён пакінуў пасля сябе 
трох сыноў. Двое з іх -- Антоні і Юзаф -- атрымалі ў спадчы- 
ну маёнткі ў Бабруйскім павеце. Будучы муж Флоры Ласка- 
рыс-- Антоні Забэла -- нарадзіўся ў 1785 годзе. Атрымаўшы 
чын капітана войскаў ВКЛ, ён верна служыў Вялікаму кня- 
ству і Рэчы Паспалітай. 

..Даведаўшыся пра жаніцьбу сваёй каханай, Адам 
Міцкевіч з'ехаў у Парыж, а ў красавіку 1834 года ажаніў- 
ся з Цалінай Шыманоўскай, дачкой знакамітай польскай 
піяністкі і кампазітара Шыманоўскай-Валоўскай. Шлюб паэ- 
та не быў шчаслівы. 

У 1834 годзе Флора нарадзіла дачку Антаніну, але праз 
год памерла і была пахаваная побач з маці ў радавым скле- 
пе на могілках Росы ў Вільні. Па іроніі лёсу, Антаніна Забэ- 
ла стала жонкай свайго далёкага сваяка, польскага паэта 
Юрыя Ласкарыса. «Віленскі бусел», як называлі яго сучас- 
нікі, не набыў славы Адама Міцкевіча. Ён вучыўся ў Вілен- 
скім і Пецярбургскім універсітэтах. Пасля вучобы супра- 
цоўнічаў з шэрагам газет, сярод якіх «Кур'ер Віленскі» і «Тэка 
Віленская». 

Пасля няўдалага паўстання 1863 года паэт вымушаны 
быў з'ехаць з Беларусі ў Парыж. Там ён і сустрэў сваю бу- 
дучую жонку -- Антаніну Забэла. У 1871 годзе сям'я Ласка- 
рысаў вярнулася на радзіму. Спачатку ў Варшаву, а затым 
у Бабруйск. У 1888 годзе Юры Ласкарыс памёр у маёнтку 
Доўбар пад Радашковічамі. Праз некалькі тыдняў пасля 
смерці мужа памерла і Антаніна Ласкарыс Забэла. 

Эпілогам гісторыі кахання Адама Міцкевіча і Флоры 
Ласкарыс была апублікаваная ў 1862 годзе ў «Газеце Поль- 
скай» нататка аб тым, што ў архіве памерлай амаль 30 га- 
доў таму Флоры Ласкарыс Забэла быў знойдзены невядомы 
раней твор знакамітага Адама Міцкевіча. «Балада пра пана 
Твардоўскага», перахітрыўшага д'ябла, хутчэй за ўсё, была 
падорана аўтарам сваёй каханай. Гэты твор у нейкім сэнсе 
аўтабіяграфічны. Як і пан Твардоўскі, які ўцёк ад д'ябла, Адам 
Міцкевіч пазбег рэпрэсій расійскіх улад, з'ехаўшы за мяжу. 
Але апынуўшыся там, яму, як і Твардоўскаму, які трапіў на 
Месяц, было больш не наканавана ўбачыць родную зямлю 
і... адзіную каханую. 


«Мяняю ваша каханне 
на жыццё гэтых дурных «палякаў» 


Здаецца, гісторыя паўстання Кастуся Каліноўскага 
даследавана даволі глыбока і ўсебакова. Аднак людская па- 
мяць захоўвае яшчэ шмат цікавых і да сённяшняга дня не 
вядомых гістарычных сюжэтаў. 

Адзін з іх звязаны з гісторыяй шляхецкага роду Плюта 
з Гродзенскай губерні. Яго прадстаўнікі былі сапраўднымі 
патрыётамі. Яны аднымі з першых падтрымалі паўстанне 
Кастуся Каліноўскага і, стварыўшы атрад, мужна змагаліся 
супраць царскіх акупантаў. 

Нагадаю, галоўнай мэтай паўстанцаў было адраджэнне 
незалежнасці Рэчы Паспалітай у межах 1772 года. У 1862 го- 
дзе ў Вільні быў арганізаваны Літоўскі правінцыяльны ка- 
мітэт (ЛПК), які і пачаў рыхтаваць узброенае выступленне. 
На пачатку лютага 1863 года ЛПК звярнуўся да насельніцтва 
літоўска-беларускага краю з просьбай падтрымаць паўстан- 
не. Адным з першых гэты народны ўздым падтрымаў багаты 
шляхціц з Гродзенскай губерні Станіслаў Плюта. 

У Беластоку ён сфармаваў атрад са сваіх сялян і мясцо- 
вай шляхты і ўдзельнічаў у некалькіх паспяховых аперацыях 
супраць царскіх войскаў. Трэба таксама адзначыць, што ра- 
зам з бацькам ваяваў і сын Плюты -- Кастусь. Пад Сямяты- 
чамі паўстанцкі аддзел Плюты разам з іншымі паўстанцкімі 
часткамі супрацьстаяў 7 ротам царскіх войскаў з 4 гарма- 
тамі. Тады паўстанцы прымусілі рускія войскі адступіць, пры 
гэтым ім удалося захапіць некалькі гармат і іншыя трафеі. 

Паўстанцкі аддзел пад камандаваннем Станіслава Плю- 
ты ўдзельнічаў і ў іншых сутыкненнях з царскімі войскамі. 
У адным з баёў атрад быў атакаваны казакамі і амаль увесь 
загінуў. Рускія захапілі ў палон параненага шляхціца і яго 
сына. Абодва апынуліся ў гродзенскай турме. У той час 
у гэты астрог трапіла шмат знакамітых ураджэнцаў бела- 
рускай зямлі. За кратамі ў Гродна знаходзіўся Напалеон 
Орда, якога арыштавалі па абвінавачанні, што ён удзельні- 
чаў у антыўрадавых выступленнях і падтрымліваў «поль- 
скіх злачынцаў». Акрамя гэтага ў гродзенскім астрозе тады 
апынуўся і муж Элізы Ажэшкі Пётр, якога абвінавацілі ў да- 
памозе аднаму з кіраўнікоў паўстання ў гістарычнай Літве 
Рамуальду Траўгуту. 

Пра тое, што бацька і сын Плюты трапілі ў рускую вязні- 
цу, хутка даведаліся іх блізкія. Малодшая дачка Станіслава 
Соф'я вырашыла пайсці на беспрэцэдэнтны крок. Яна накіра- 
валася ў Вільню, каб сустрэцца з генерал-губернатарам 

Міхаілам Мураўёвым і папрасіць таго аб памілаванні для 
бацькі і брата. 

І дзяўчыне ўдалося трапіць на аўдыенцыю. Яна расказа- 
ла губернатару пра тое, як любіць бацьку і брата, спрабава- 
ла растлумачыць, чаму тыя выступілі супраць Расіі. 

Мураўёў глядзеў на дзяўчыну з ухмылкай і рабіў выгляд, 
што слухае. Аднак пасля таго, як Соф'я скончыла, губерна- 
тар падышоў да яе і ціха сказаў: «У вас, спадарыня, ёсць адна 
магчымасць выратаваць сваіх блізкіх. Я мяняю ваша каханне 
на жыццё гэтых дурных «палякаў». 

Соф'я глядзела на генерал-губернатара як на ўвасаблен- 
не д'ябла. Яна моўчкі павярнулася і пайшла да дзвярэй. Па- 
водле сямейных паданнях, Мураўёў прамовіў ёй услед: «За- 
раз вы падпісалі сваім блізкім смяротны прысуд». Жанчына 
потым усё жыццё будзе ўспамінаць тыя словы. 

Праз некалькі дзён гродзенскі шляхціц, удзельнік 
паўстання Кастуся Каліноўскага, Станіслаў Плюта быў па- 
вешаны. Аднак брату Соф'і Кастусю, калі так можна казаць, 
пашчасціла. Яго прысудзілі да высылкі ў глыбінныя губерні 
Расійскай імперыі. Шматлікія даследчыкі, аднак, лічаць, што 
гэтае «выратаванне» на самай справе было жудаснай карай 
для асуджаных. У судовых дакументах, якія маюць дачы- 
ненне да пакарання паўстанцаў Каліноўскага, досыць часта 
фігуруе фармулёўка «выслаць у аддаленыя губерні». Павод- 
ле афіцыйных звестак расійскіх уладаў, пасля падаўлення 
паўстання па прысудах ваенных судоў было выслана на ка- 
таржныя работы з пазбаўленнем правоў стану і канфіскацы- 
яй маёмасці 972 чалавекі, 345 чалавек было адпраўлена на 
вайсковую службу шараговымі салдатамі, 864 -- адпраўле- 
ныя ў арыштанцкія роты, 4096 (каля 800 сямей) -- высланыя 
«на водворенае на казённых землях внутри чмпериий», нарэ- 
шце, паводле пастаноў судоў, 7531 чалавек быў высланы на 
жыхарства ва ўнутраныя губерні імперыі. Апроч таго, з мес- 
цаў свайго жыхарства былі выселеныя 629 сямей засцян- 
ковай шляхты. Такім чынам, агульная колькасць высланых 
з родных мясцінаў паўстанцаў сягала прыблізна 10 тысяч ча- 
лавек. Сярод іх большасць (57 працэнтаў) складалі жыхары 
Паўночна-Заходняга краю Расійскай імперыі. 

Беларускі даследчык Сяргей Токць адзначае, што вы- 
сылку з родных мясцінаў у аддаленыя губерні як сродак 
пакарання паўстанцаў і іх прыхільнікаў улады сталі выкары- 
стоўваць ужо вясной 1863 года. Напрыклад, з Гродзенскай 
губерні ад пачатку паўстання да жніўня 1863 года былі вы- 
сланыя 116 чалавек. У большасці сваёй гэта былі асобы, якія 
лічыліся «нядобранадзейнымі». Праўда, з іх ліку ў Сібір тра- 
пілі нямногія, паколькі большая частка высылалася ў цэн- 
тральныя губерні імперыі і на Урал. 

Летам 1863 года ўлады ўпершыню выкарысталі такі спо- 
саб барацьбы з паўстанцамі, як высылка жыхароў цэлага па- 
селішча разам з жанчынамі і дзецьмі. Па прапанове Міхаіла 
Мураўёва ад 24 ліпеня 1863 года былі высланы «на водво- 
ренаие» жыхары шляхецкай ваколіцы Шчукі ў Гродзенскім 
павеце. 30 верасня 1863 года гродзенскі губернатар атры- 
маў загад ад віленскага генерал-губернатара Мураўёва «аб 
неадкладным высяленні жыхароў ваколіцы Лукавіца». У да- 
куменце, у прыватнасці, прапаноўвалася выслаць 37 сямей 
(каля 120 чалавек) разам з малымі і старымі ў Самарскую, 
Кастрамскую і Астраханскую губерні. 

Сын гродзенскага паўстанца Кастусь Плюта быў сасланы 
ў Томскую губерню, у вёску Марыінск. Варта падкрэсліць, 
што да сярэдзіны 1867 года ў розныя куткі Томскай губерні 
было выслана каля 5 тысяч паўстанцаў з тэрыторый былой 
Рэчы Паспалітай. Такая высылка шляхты Беларусі, Польшчы 
і Літвы рабілася дзеля паступовай «дэградацыі» гэтага сас 
лоўя, таму што былых паўстанцаў залічвалі ў катэгорыю 
«государевых крестьян». У архіўных дакументах 1868 года, 
у прыватнасці, пазначалася, што Кастусь Плюта, шляхціц 
Гродзенскай губерні, 26 гадоў, не жанаты, сасланы без за- 
хавання маёмасных правоў. На радзіму Кастусь вярнуўся 
толькі напрыканцы жыцця. 

Соф'я Плюта праз два гады пасля паўстання з'ехала 
ў Пецярбург і там выйшла замуж за шляхціца Андрэя Меера. 
Пазней сям'я вярнулася ў Паўночна-Заходні край Расійскай 
імперыі. Па ўспамінах родных, Соф'я Станіславаўна часта ўз- 
гадвала сустрэчу з Мураўёвым-вешальнікам і дакарала сябе 
за тое, што не ўратавала брата і бацьку. 

Пад знакам «Віціса» 


У 1920 годзе беларусы дапамаглі літоўцам адстаяць не- 
залежнасць іх краіны. У выніку Першай сусветнай вайны 
з палітычнай карты свету зніклі імперыі, а на іх абломках 
пачалі стварацца новыя дзяржавы. Не выключэннем была 
і Беларусь, жыхары якой паспрабавалі са зброяй у руках 
абараніць сваю незалежнасць. 

У 1917 годзе па ініцыятыве Кастуся Езавітава і Сымона 
Рак-Міхайлоўскага была створана Цэнтральная беларуская 
вайсковая рада. Ужо 24 лістапада ў Мінску пачаў фармавац- 
ца Беларускі пяхотны полк, які складаўся з трох батальёнаў 
(усяго каля 350 чалавек). Паступова пад бел-чырвона-белы 
сцяг пераходзілі і іншыя падраздзяленні былой рускай ім- 
ператарскай арміі. Напрыклад, 4-ы армейскі корпус і 43-я 
пяхотная дывізія, што ваявалі на Румынскім фронце, заявілі 
аб сваёй прыналежнасці да Беларусі. На жаль, гэтыя падраз- 
дзяленні так і не здолелі вярнуцца дадому. Хутка пасля гэ- 
тага яны былі расфармаваныя нямецкімі і румынскімі акупа- 
цыйнымі ўладамі. 

У студзені-лютым 1918 года Беларускі пяхотны полк 
прыняў удзел у баявых дзеяннях супраць бальшавікоў, 
падтрымаўшы Першы польскі корпус пад камандаваннем 
генерала Юзафа Доўбар-Мусніцкага. Скарыстаўшыся нады- 
ходам нямецкіх войскаў, беларусы абвясцілі незалежнасць 
Беларускай Народнай Рэспублікі. Але, на жаль, абараніць 
рэспубліку ад захопу не ўдалося, і пасля таго, як кайзе- 
раўскія войскі пакінулі Беларусь, частку краіны акупавалі 
бальшавікі. Кіраўніцтва Рады БНР, генерал К. Кандратовіч 
і палкоўнік К. Езавітаў эвакуяваліся ў Вільню. 

Неўзабаве пра сваю незалежнасць заявіла і Літва. Та- 
гачаснае літоўскае кіраўніцтва ўсведамляла, што ў сіту- 
“ацыі, калі бальшавікі пагражаюць маладой рэспубліцы, 
дапамога з боку «гудасаў» (так літоўцы называюць бела- 
русаў) была б не залішняй. Ужо ў канцы лістапада 1918 го- 
да ў склад Тарыбы (літоўскага ўрада) увайшло шэсць бе- 
ларускіх дзеячаў. Таксама было сфармавана Міністэрства 

беларускіх спраў, якое ўзначаліў Язэп Варонка. Нарэшце, 
у складзе Вайсковага міністэрства Літвы была створана 
беларуская секцыя. 

У старажытнай сталіцы ВКЛ Вільні пачаў фармавацца 
1-ы беларускі пяхотны полк. Але бальшавікі не пажадалі 
змірыцца з незалежнасцю Літвы. У сувязі з наступленнем 
Чырвонай Арміі літоўскі ўрад эвакуяваўся з Вільні ў Коўна. 
А чатыры пяхотныя роты, грэнадзёрская каманда і кавале- 
рыйскі эскадрон 1-га беларускага палка перадыслакаваліся 
ў Гродна. Беларускім камендантам горада быў прызначаны 
капітан Н. Дзямідаў. 5-я беларуская рота фармавалася ў Коў- 
не. Там жа знаходзілася Беларускае вайсковае бюро пад 
кіраўніцтвам В. Казлова. 

Беларускія часткі, якія знаходзіліся ў Літве, былі апра- 
нутыя ў форму літоўскай арміі. Праўда, беларусам дазволілі 
захаваць некаторыя нацыянальныя асаблівасці. Напрыклад, 
афіцэрам дазвалялася насіць стужку бел-чырвона-белага 
колеру, уведзеную яшчэ ў 1917 годзе ў якасці ўзнагароды. 
Акрамя гэтага, некаторыя беларускія афіцэры выкары- 
стоўвалі нестатутныя галаўныя ўборы. 

У лютым 1919 года армія адроджанай польскай дзяржа- 
вы пачала наступ на Усход. Усведамляючы безвыходнасць 
становішча, беларускі кавалерыйскі эскадрон эвакуяваўся 
на тэрыторыю Літвы. 31 мая 1919 года палякі загадалі каман- 
дзіру беларускага палка Антонаву перавесці сваю частку 
ў раён Слоніма і ўліцца ў склад Войска Польскага. Беларус 
адмовіўся выканаць гэты загад, і ўжо ўвечары таго ж дня 
палякі раззброілі беларускі полк. Салдат-каталікоў прызвалі 
ў Войска Польскае, а праваслаўных без лішняга шуму дэма- 
білізавалі. 

Тыя беларускія падраздзяленні (5-я рота, каменданцкі 
ўзвод і кавалерыйскі эскадрон), што знаходзіліся ў Літве, 
падвергнуліся рэарганізацыі. Так, былі сфарміраваныя 1-я 
і 2-я асобныя беларускія роты, а кавалерыстаў перадалі 
ў распараджэнне 1-га літоўскага ўланскага палка. 

Баявым хрышчэннем для беларускіх салдат стаў 
удзел (у канцы чэрвеня 1919 года) у баях з бальшавікамі 
ў раёне Дзвінску. 26-28 жніўня 1-я беларуская рота пад 


324 Заходнебеларуская Атлантыда 1921-1941 гг. 


камандаваннем маёра Аляксандра Ружанцова праявіла ге- 
раізм, за што 25 беларусаў былі ўзнагароджаны літоўскім 
ордэнам «Крыж Віціса». 

Вось як тыя падзеі пасля апісваў відавочца: «28 жніўня 
рота правяла паспяховую штыкавую атаку на чырвоных 
латышоў у раёне Суссекле. Выбіць ворага лабавым ударам 
было немагчыма. Тады беларускі камандзір Міхайлоўскі 
паслаў узвод праз лес і рэчку Ілукшту на правы фланг варо- 
жай абароны. Прайшоўшы ляснымі сцежкамі, пераправіўшы- 
ся праз раку ўброд, беларусы апынуліся ў 40-50 кроках ад 
бальшавіцкіх акопаў і раптоўнай штыкавой атакай выбілі 
ворага з іх пазіцый». 

З кастрычніка 1919 года ўсе беларускія падраздзяленні 
былі сканцэнтраваныя ў раёне літоўска-польскай дэмарка- 
цыйнай лініі ў раёне Ліепаі. 17 лістапада гэтыя часткі былі 
зведзены ў Беларускі батальён літоўскай арміі. Да снежня 
1919 года ў складзе батальёна было 11 афіцэраў, З ваенных 
чыноўніка і 379 байцоў. 

У верасні 1920 года батальён быў перадыслацыраваны 
ў мястэчка Вяліковішкі. Маёр Аляксандр Ружанцоў, харак- 
тарызуючы гэтую вайсковую адзінку, пісаў: «Сёння склалася 
такая сітуацыя, што толькі ў Літве захавалася беларуская 
частка, салдаты якой яшчэ маюць гонар называцца белару- 
самі, у якой дзейнічае свой статут, мова, звычаі». Сапраўды, 
ключавым момантам было тое, што беларуская мова ады- 
грывала важную ролю ў фармаванні нацыянальнай свядо- 
масці беларускіх салдат у Літве. 

Так, у адным са зваротаў да салдат адзначалася: «Калі 
ты праваслаўны -- не думай, што ты рускі. Калі каталік - 
не думай, што ты паляк. Ведай, што ты беларус, і гавары 
ўсюды толькі па-беларуску, таму што гэта твая родная 
мова, мова тваіх продкаў. Хто саромеецца сваёй роднай 
мовы, той не сын свайго краю, той раб у чужых і здраднік 
сваім. Твая мова, народ і краіна не горш за іншыя краіны, на- 
роды і мовы». 

У лістападзе 1920 года беларусы вызначыліся падчас 
баёў з польскімі часткамі пад камандаваннем генерала 
Люцыяна Жалігоўскага. З 15 сакавіка 1920 года беларусы 

ахоўвалі нейтральную зону на мяжы паміж Літвой і Поль- 
шчай. Штаб беларускага батальёна знаходзіўся ў мястэчку 
Серэнай. Праз два гады, у сакавіку 1923 года, Беларускі ба- 
тальён быў рэарганізаваны ў роту, якая ў ліпені была рас 
фармаваная. 

Акрамя беларускага батальёна, на тэрыторыі Літвы быў 
створаны Саюз беларускіх стралкоў, які займаўся фарма- 
ваннем партызанскіх атрадаў для барацьбы з палякамі на 
літоўскай і беларускай тэрыторыі. Ужо зімой 1921-1922 года 
беларускія партызаны прыступілі да актыўных баявых дзе- 
янняў супраць палякаў. Разам з тым, варта падкрэсліць, што 
Войску Польскаму ўдалося даволі хутка справіцца са слаба 
ўзброенымі партызанамі. 

Неўзабаве ў барацьбу за беларусаў, якія знаходзіліся 
ў Літве, уключыліся бальшавікі. Савецкае паўпрэдства ста- 
ла весці прытоеную агітацыю сярод беларускіх вайскоў- 
цаў, што знаходзіліся ў Літве, з мэтай схіліць іх да вяртання 
ў БССР. У маі 1923 года атрад з 60 беларускіх вайскоўцаў 
літоўскай арміі пакінуў сваё размяшчэнне ў раёне Мерачы 
і праз польскую тэрыторыю накіраваўся ў Беларусь. Падчас 
руху беларусам некалькі разоў прыйшлося ўступаць у бой 
з палякамі, але атрад усё ж прабіўся на радзіму. 

Гэты інцыдэнт прымусіў літоўскі ўрад канчаткова адмо- 
віцца ад беларускіх вайсковых фарміраванняў. Неўзабаве 
ўсе беларускія часткі былі расфармаваныя. У 1924 годзе Коў- 
на пакінула і Рада БНР. 

Але літоўцы захавалі памяць пра беларусаў, якія аба- 
ранілі незалежнасць Літоўскай рэспублікі. У сховішчах Му- 
зея Вітаўта Вялікага ў Коўне да сённяшняга дня захоўваюцца 
фатаграфіі і асабістыя рэчы многіх салдат і афіцэраў белару- 
скага батальёна. На жаль, у літоўскіх архівах не захаваліся 
асабістыя справы беларускіх салдат і афіцэраў літоўскай ар- 
міі. «Пастараліся» савецкія ўлады. Літоўскі бок зацікаўлены 
ў аднаўленні біяграфічных звестак беларусаў, якія ваявалі 
на баку Літвы ў 1920 годзе. Думаю, што тут ёсць праца і для 
беларускіх даследчыкаў. Імёны тых, хто стаяў ля пачаткаў 
беларускай вайсковай справы ў ХХ стагоддзі, павінны быць 
вернуты з небыцця. 


326 Заходнебеларуская Атлантыда 1921-1941 гг. 


Забыты корпус забытага генерала 


У лютым 2013-га споўнілася 95 гадоў з пачатку баявых 
дзеянняў Першага польскага корпуса генерала Юзафа Доў- 
бар-Мусніцкага супраць бальшавікоў. У савецкай гістары- 
яграфіі для апісання гэтага эпізоду гісторыі Беларусі выка- 
рыстоўвалася вызначэнне «мяцеж». 

13 красавіка 1943 года берлінскае радыё паведаміла, 
што ў лесе пад Смаленскам знойдзены парэшткі польскіх 
вайскоўцаў, расстраляных бальшавікамі. Неўзабаве ў Ка- 
тынь прыбываюць эксперты, пачынаецца эксгумацыя. У ад- 
ной з магіл сярод астанкаў ваенных капеланаў выяўлена 
цела жанчыны ў форме афіцэра польскай арміі. Пасля будзе 
ўстаноўлена, што гэта парэшткі Яніны Левандоўскай, дачкі 
славутага польскага военачальніка, генерала Юзафа Доў- 
бар-Мусніцкага. 

Прафесійны пілот, рэкардсменка па скачках з парашу- 
там, З верасня 1939-га яна адправілася на фронт, каб аба- 
раняць сваю радзіму. Разам з іншымі членамі познаньскага 
аэраклуба яна запісваецца ў 3-ці лётны полк ВПС Войска 
Польскага. 

У камбінезоне пілота, з двума бацькавымі пісталетамі, 
Яніна выехала цягніком на ўсход, туды, дзе фармавалася яе 
вайсковая частка, але 22 верасня 1939 года каля мястэчка 
Гусяцін група польскіх вайсковых пілотаў, у складзе якой 
была і дачка генерала, трапіла ў савецкі палон. У лістападзе 
1939-га Левандоўскую перавялі ў Асташкаўскі лагер, а затым 
у Казельск. Па рашэнні савета генералаў, якія ўтрымліваліся 
ў лагеры, Яніне выдалі ваенны мундзір падпаручніка, мяр- 
куючы, што ваенная форма засцеражэ дзяўчыну. 

Падчас допытаў дачка генерала спрабавала схаваць 
праўду пра сябе: называла іншую дату нараджэння (1914 
год замест 1908-га), імя бацькі (Марыян замест Юзаф), кары- 
“сталася толькі прозвішчам мужа. Але чэкісты ведалі, з кім 
мелі справу. У красавіку 1940 года разам з іншымі польскімі 
афіцэрамі Яніна Левандоўская была расстраляная ў Катыні. 
Так бальшавікі адпомсцілі польскаму генералу Юзафу Доў- 
бар-Мусніцкаму. 

Гісторыі баявых дзеянняў Першага польскага корпу- 
са супраць частак чырвонай гвардыі ў раёне Рагачоў- 
Жлобін-Бабруйск у 1918 годзе дасюль мала вывучаная. 
А яна заслугоўвае больш глыбокага аналізу. Ужо той факт, 
што Першы корпус стаў кузняй камандных кадраў будучай 
польскай арміі, сведчыць пра неабходнасць такога дасле- 
давання. 

На момант пачатку Першай сусветнай вайны ў Рускай ім- 
ператарскай арміі служылі 119 генералаў, каля 20 тысяч афі- 
цэраў і больш за 700 тысяч салдат рымска-каталіцкага вера- 
вызнання. У 1914 годзе з палякаў быў сфармаваны Пулаўскі 
легіён, а таксама стралковая брыгада, разгорнутая пазней 
у дывізію. Баявым хрышчэннем легіёна стала бітва з герман- 
скай арміяй пад вёскай Пакослаў. 20 мая 1915 года ў шты- 
кавой атацы легіёну ўдалося прарваць добра ўмацаваныя 
нямецкія пазіцыі. За гэтую бітву салдаты і афіцэры легіёна 
былі ўдастоеныя высокіх узнагарод -- 40 крыжоў і 40 меда- 
лёў Святога Георгія. 

У студзені 1916 года ў раёне Бабруйска рускае каман- 
даванне сфармавала Брыгаду польскіх стралкоў у складзе 
4 тысяч штыкоў і накіравала яе на фронт пад Баранавічы. 
У кровапралітным баі, коштам жыцця 140 салдат, палякі 
занялі нямецкія акопы ў раёне вёскі Торчыцы. Далей зноў 
адбылася рэарганізацыя гэтага вайсковага фарміравання 
і пашырэнне яго да памеру дывізіі. Пасля паспяховых бая- 
вых дзеянняў супраць аўстрыйскіх войскаў у Галіцыі дывізія 
ў жніўні 1917 года была перадыслакаваная ў Быхаў і ўключа- 
ная ў склад Першага польскага корпуса. 

Пасля кастрычніцкага перавароту 1917 года каманда- 
ванне корпуса адмовілася падпарадкавацца загаду баль- 
шавікоў аб правядзенні выбараў у палкавыя і карпусныя 
камітэты і прыняло рашэнне аб перадыслакацыі ў раён 
Рагачоў-Жлобін-Бабруйск. Першая стралковая дывізія 
генерала Густава Астаповіча ўжо знаходзілася ў Беларусі. 
Другая дывізія пад камандаваннем генерала Юзафа Ша- 
моты, накіроўваючыся ў раён канцэнтрацыі корпуса, была 
атакаваная бальшавікамі і панесла значныя страты. Трэцяя 
дывізія пад камандаваннем генерала Вацлава Івашкевіча 

рухалася з Ельні ў раён Бабруйска і праз 12 дзён дасягнула 
месца прызначэння. 

Частка падраздзяленняў дывізіі размясцілася ў гора- 
дзе, іншыя знаходзіліся ў яго ваколіцах. Туды ж падцягнулі- 
ся 1-ы ўланскі полк і 1-ы інжынерны полк. АртылерыйскіяЯ 
часткі корпуса, якія фарміраваліся пад Віцебскам да канца 
1917 года, таксама накіраваліся ў бок Бабруйска. Пераадо- 
леўшы 300-кіламетровы марш-кідок па 30-градусным ма- 
розе і ў пастаянных сутычках з атрадамі бальшавікоў, яны 
ўсё ж дайшлі да месца дыслакацыі. 

З Адэсы ў Беларусь ажыццявіў паспяховы пераход са 
сваім эскадронам будучы генерал і герой абароны Брэсц- 
кай крэпасці ў верасні 1939-га Канстанцін Плісоўскі. Дарэчы, 
адным з афіцэраў Першага польскага корпуса быў і Ула- 
дзіслаў Андэрс, які праявіў сябе падчас вераснёўскай кам- 
паніі 1939-га, вытрымаў усе выпрабаванні савецкага палону 
і стаў на чале польскіх узброеных сіл на Захадзе. 

Цікавым фактам з'яўляецца тое, што ў польскіх частках 
Рускай імператарскай арміі назіралася вялікая колькасць 
афіцэраў і малодшых камандзіраў. У сувязі з гэтым у снеж- 
ні 1917-га Вышэйшы савет польскіх узброеных сіл прыняў 
пастанову аб фарміраванні новага віду вайсковых падраз- 
дзяленняў -- афіцэрскіх легіёнаў. Апошнія, на думку каман- 
давання, павінны былі стаць рэзервам афіцэрскіх кадраў, 
атаксама адборнымі баявымі фарміраваннямі па тыпу ўдар- 
ных, штурмавых частак рускага войска. 

7 студзеня 1918 года па загадзе Польскага ваеннага 
камітэта афіцыйна пачалося фарміраванне гэтых падраз- 
дзяленняў. Меркавалася стварыць кавалерыйскі, пяхот- 
ны і артылерыйскі легіёны, кожны ў складзе 192 афіцэраў, 
48 салдат 7 лекараў. 

Уніформа для легіёнаў была распрацаваная пазней, 
а спачатку салдаты і афіцэры абавязаны былі насіць мун- 
“дзіры палкоў, у якіх служылі да гэтага. Галоўным інспекта- 
рам гэтых падраздзяленняў быў генерал-паручнік Сурын, 
але неўзабаве яго змяніў падпалкоўнік Хабіх. Камандаванне 
легіёнаў адчувала значныя фінансавыя цяжкасці. 28 снежня 
1917 года Хабіх звярнуўся з просьбай да землеўладальнікаў 

і шляхты Беларусі аб аказанні фінансавай дапамогі польскім 
часткам. 

У Мінску па ініцыятыве дваран каталіцкага веравызнан- 
ня было створана таварыства сяброў польскага салдата. 
1-ы афіцэрскі легіён пад камандаваннем палкоўніка Ка- 
нажэўскага быў накіраваны ў Рагачоў, 2-гі (артылерыйскі) 
пад камандаваннем падпалкоўніка Хабіха -- у раён Бабруй- 
ска. Кавалерыйскі легіён быў высланы ў Чырвоны Бераг. 

Усяго ў складзе Першага корпуса тады налічвалася каля 
24 тысяч салдат і афіцэраў. Камандаваў корпусам кадра- 
вы вайсковец, за плячыма якога была вучоба ў Акадэміі 
Генеральнага штаба, удзел у дзвюх кровапралітных войнах: 
Руска-японскай і Першай сусветнай, генерал-лейтэнант 
Рускай імператарскай арміі Юзаф Рамуальдавіч Доўбар- 
Мусніцкі. 

12 студзеня 1918 года Доўбар-Мусніцкі адправіў га- 
лоўнакамандуючаму чырвонай гвардыі, прапаршчыку Кры- 
ленку ўльтыматум, у якім пазначыў, што калі бальшавікі не 
спыняць напады на польскія часткі, ён абвесціць вайну но- 
вым уладам. У адказ Саветы напалі на польскі артылерыйскі 
дывізіён у Крынках пад Віцебскам. Тады польскія часткі пе- 
райшлі да актыўных баявых дзеянняў супраць бальшавікоў. 
Першай маштабнай ваеннай аперацыяй польскіх вайскоў- 
цаў стаў захоп Бабруйскай крэпасці -- найважнейшага ў ва- 
енна-стратэгічным плане апорнага пункта праціўніка, і да 
таго ж найбуйнейшага склада ўзбраення і тэхнікі. 

Вось як ацэньвалася значэнне крэпасці на Бярэзіне 
ў адным з польскіх данясенняў: «У крэпасці Бабруйск размя- 
шчаліся значныя запасы фуражу, харчавання, адзення, сёд- 
лаў, калючага дроту, медыцынскіх прэпаратаў. На інжынер- 
ных складах знаходзіліся аўтамабілі былых 2-й і 10-й рускіх 
армій, 40 тысяч пудоў пораху, мільён снарадаў і іншых выбу- 
ховых рэчываў. У крэпасці знаходзілася адна з самых магут- 
ных у Еўропе радыё-телеграфічных станцый, у якой можна 
было пачуць дэпешы з Эйфелевай вежы ў Парыжы, з Масквы, 
з Італьянскага фронту іг. д.». 

У ноч з 2 на З лютага 1918 года пачалася аперацыя па 
захопу горада і крэпасці польскімі часткамі. На станцыю 

Ясень быў высланы ўзвод з 2-га афіцэрскага легіёну, каб 
затрымаць высланыя з Мінска ў Бабруйск падраздзяленні 
бальшавікоў. У самой жа крэпасці галоўныя падзеі разгор- 
тваліся каля Форта Вільгельма. Для яго захопу польскае 
камандаванне вылучыла два ўзводы з афіцэрскага легіёна 
і 30 салдат з 7-га стралковага палка. Камандаваў аперацыяй 
падпалкоўнік Хабіх. 

У 4 гадзіны раніцы Форт Вільгельма быў узяты польскімі 
часткамі без адзінага стрэлу. Спецыяльна навучаныя афі- 
цэрскія атрады лёгка нейтралізавалі ахову форта. У палон 
былі захопленыя 12 чырвонагвардзейцаў. Польскімі тра- 
феямі сталі 5 кулямётаў, 20 вінтовак і вялікая колькасць ін- 
шай зброі. Адначасова з гэтай аперацыяй была ўзята і вежа 
Апермана. 

Жорсткі бой паміж бальшавікамі і «легіянерамі» разгар- 
нуўся каля дэпо пажарнай службы, але перавага сіл была 
ўжо на польскім баку, і хутка ўвесь горад быў у руках Пер- 
шага польскага корпуса. Неўзабаве ў Бабруйск прыехала 
і камандаванне корпуса на чале з генералам Доўбар-Мус- 
ніцкім. Пасля заняцця горада палякам прыйшлося весці ба- 
явыя дзеянні, знаходзячыся практычна ў поўным атачэнні. 
Бальшавікі паставілі сваім войскам задачу: любым коштам 
знішчыць «польскіх легіянераў». 

Была зроблена паветраная атака Бабруйскай крэпасці. 
Бамбардзіроўшчык «Ілля Мурамец» скінуў бомбы на форт 
«Фрыдрых Вільгельм». Аднак ад масіраванай бамбёжкі Ба- 
бруйска «чырвоныя» адмовіліся. Відаць, у іх штабе ўсё ж ра- 
зумелі, што гэта прывядзе да вялікага пажару і гібелі шмат- 
лікіх грамадзянскіх асоб. 

Бальшавікі пачалі мабілізацыю мясцовага насельніцтва 
ў атрады Чырвонай гвардыі. Акрамя гэтага, паўсюдна сталі 
фарміравацца партызанскія атрады. У адной з дэпешаў, 
накіраваных з Мінска камісару Слуцкага рэўкома Болатаву 
адзначалася: «Неадкладна пачынайце арганізоўваць сялян- 
скія партызанскія атрады ў паветах губерні. Зброю для іх 
атрымаеце на складах у Слуцку». 

Камандаванне польскага корпуса ўсведамляла, што 
толькі актыўнымі дзеяннямі можна пазбегнуць поўнай бла- 

кады і знішчэння. Для таго, каб засцерагчы асіповіцкі кіру- 
нак, Доўбар-Мусніцкі вырашае правесці неардынарную па 
сваёй дзёрзкасці дыверсійную аперацыю. У ноч з 14 на 15 лю- 
тага 1918 года ў бок Асіповічаў з Бабруйска накіроўваюцца 
2 дыверсійныя групы па дзесяць чалавек кожная. Каман- 
дзірам першай з іх быў падпаручнік Станкевіч. 

Яго атрад складаўся з жаўнераў «рыцарскага легіёну». 
Гэта група мела задачу падарваць чыгуначныя шляхі за 
вёскай Татарка. З выкананнем загаду яна справілася, але 
на зваротным шляху палякі натыкнуліся на раз'езд чыр- 
вонагвардзейцаў. Легіянеры ўратаваліся, але ў палон да 
бальшавікоў патрапілі цяжка параненыя падкапітан Чашэй- 
ка-Сахацкі і харунжы Баркоўскі, якія былі забіты. 

У сваю чаргу, другая група, якая складалася з салдат 
і афіцэраў інжынерных падраздзяленняў корпуса, мела за- 
дачу падарваць чыгуначныя шляхі непасрэдна ля Асіпові- 
чаў. 16 лютага гэты атрад на санях прыбыў у маёнтак гра- 
фа Забелы ў вёсцы Дурынічы. Пераначаваўшы, легіянеры 
накіраваліся да Цялушы. У кожнага з іх быў рэчмяшок з вы- 
бухоўкай. Яшчэ ў Дурынічах палякі пераапрануліся ў чыр- 
вонаармейскую форму. Ля Асіповічаў дыверсійная група 
падзялілася на дзве часткі. Адна з іх пайшла ўздоўж чыгу- 
начных шляхоў, якія вядуць у бок Мінска, іншая, на чале 
з камандзірам групы, падкапітанам Магнушэўскім, накіра- 
валася ў бок Слуцка. 

Літаральна праз дзесяць хвілін, пасля таго, як першая 
група польскіх разведчыкаў заклала выбухоўку, на га- 
рызонце паказаўся пасажырскі цягнік, які ішоў з Мінска 
ў Асіповічы. Знішчэнне цягніка не ўваходзіла ў планы, таму 
легіянеры размініравалі чыгуначныя шляхі і заклалі зарад 
толькі пасля таго, як цягнік прайшоў. Падобны выпадак ад- 
быўся і на Слуцкім напрамку, дзе падкапітан Магнушэўскі 
выцягнуў выбухоўку літаральна з-пад колаў надыходзячага 
лакаматыва ваеннага эшалона. 

Пасля таго, як цягнікі прайшлі, дыверсанты прывялі 
ў дзеянне зарады. Выбухі выклікалі паніку на станцыі. За- 
бегалі напалоханыя чыгуначнікі і салдаты, затрашчалі куля- 
мёты. Некалькі польскіх вайскоўцаў прабраліся на станцыю 


332 Заходнебеларуская Атлантыда 1921-1941 гг. 


і крыкамі: «Браткі, ратуйцеся, польская кавалерыя нас абы- 
ходзіць!», зрабілі паніку ў шэрагах бальшавікоў. Пасля гэ- 
тага дыверсанты спакойна пакінулі Асіповічы і накіравалі- 
ся ў бок Цялушы. Заданне было выканана. Ужо ў Цялушы 
Магнушэўскі назваўся членам Бабруйскага рэўкама і зага- 
даў выдаць яму сані, на якіх легіянеры дабраліся да маёнтка 
графа Забелы ў Дурынічах, дзе іх чакаў цёплы прыём і гара- 
чая ежа. 

Дарэчы, менавіта з Дурынічаў Магнушэўскі адправіў 
тэлеграму бальшавіцкаму каменданту Асіповічаў. Вось яе 
ТЭКСТ: 

«Паважаны таварыш Някрасаў. Калі ласка, заплаціце 
сялянам вёскі Цялуша па 15 рублёў, за тое, што яны даставілі 
нас на месца прызначэння. Падчас наступнага нашага візіту 
мы вернем вам гэтыя грошы. Сёння вы пераканаліся, што 
палякам не трэба кровапраліцце. Пра гэта сведчыць тое, 
што мы не пусцілі пад адхон два цягнікі, і ўзарвалі шляхі 
толькі пасля таго, як цягнікі пакінулі месца выбуху. У вашым 
распараджэнні нядрэнныя салдаты, але служба іх, усё ж 
такі, не ідэальная. Да пабачэння. Легіянеры». 

За жартаўлівым тонам і хлапечай бравадай выкрываец- 
ца ўздых палёгкі. Па распараджэнні рэўкама, кожны, заўва- 
жаны ў прыфрантавой паласе без спецыяльнага дазволу, 
павінен быў быць расстраляны без суда і следства. Штодня 
дзясяткі такіх прысудаў прыводзілася ў выкананне. Праве- 
дзеная палякамі аперацыя значна скавала сілы бальшавікоў 
і прымусіла іх на нейкі час адмовіцца ад актыўных насту- 
пальных дзеянняў. 

19 лютага 1918 года легіянеры ажыццявілі паспяховае 
наступленне на Асіповічы, захапіўшы ў якасці трафеяў 7 па- 
лявых гармат, 70 кулямётаў і вялікую колькасць боепрыпа- 
саў. Дарога на Мінск была адкрытая. Аб'яднаўшы намаган- 
ні з войскамі 1-га Мінскага беларускага пяхотнага палка, 
які стаў асновай узброеных фарміраванняў Выканаўчага 
камітэта Вялікай Беларускай рады Усебеларускага з'езда, 
польскія часткі выбілі бальшавікоў з Мінска і ўвайшлі ў го- 
рад. Пад Рагачовам і Жлобінам легіянерам удалося адкінуць 
непрыяцеля за Днепр. 

27 лютага 1918 года ў крэпасці адбылося ўрачыстае ўз- 
нагароджанне афіцэраў і салдат корпуса. Узнагародай стала 
ўсталяваная загадам М? 120 ад 17 лютага 1918-га ганаровая 
стужка польскіх нацыянальных колераў. 

У сакавіку 1918 года падраздзяленні корпуса прынеслі 
прысягу Рэгенцкай радзе ў Варшаве -- польскаму ўраду, 
створанаму немцамі на акупаваных польскіх землях, якія 
раней уваходзілі ў склад Расійскай імперыі. На тэрыторыі, 
якую кантраляваў корпус, стваралася мясцовая адміністра- 
цыя, дзейнічалі суды. У красавіку 1918-га ў корпусе была 
ўведзена новая ўніформа. Напрыклад, чыны рыцарскіх ле- 
гіёнаў насілі агульны паходны мундзір, але з чорнымі пятлі- 
цамі французскага ўзору, якія мелі малінавую выпушку і на- 
кладзеныя адзін на адну літары «і» і «Е». Знакі адрознення 
налевым рукаве і лампасы на шараварах былі малінавыя, на 
касках у легіянераў мелася чорная палоска. 

Увесь корпус насіў французскія «адрыянаўскія» каскі 
з намаляваным на іх ці зробленым з металу белым арлом. 
У такой форме салдаты і афіцэры корпуса ўдзельнічалі ва 
ўрачыстым парадзе З мая 1918 года, прымеркаваным да 
святкавання польскага дзяржаўнага свята -- Дня Кансты- 
туцыі. 

Разам з тым, не варта думаць, што знаходжанне палякаў 
у Бабруйску было мірным і спакойным. Корпусу прыходзіла- 
ся весці жорсткія баі з чырвонымі партызанамі. Пра машта- 
бы партызанскага руху можна меркаваць па тэксце адной 
з тэлеграм Рэўваенсавета Заходняга фронту, у якой выка- 
звалася просьба аб накіраванні 700 вінтовак і карабінаў 
у Старыя Дарогі для «ўзбраення партызан, якія змагаліся су- 
праць польскіх акупантаў». Сяляне нападалі на раскіданыя 
па навакольных вёсках гарнізоны палякаў. У адказ легіяне- 
ры праводзілі карныя аперацыі, ахвярамі якіх сталі жыхары 
дзясяткаў вёсак Бабруйскага павета (Вялікія і Малыя Борт- 
нікі, Жылічы і інш.). 

Генерал Доўбар-Мусніцкі ўсведамляў, што гэтая бра- 
тазабойчая вайна прыводзіць да гібелі мірных жыхароў. 
Ён разумеў, што беларусы і палякі стагоддзямі жылі на гэ- 
тых землях, і ім няма чаго дзяліць. Але палітыка ўмяшалася 

ў гэты ўклад жыцця. Штаб корпуса і сам генерал выдавалі 
дзясяткі зваротаў да беларускіх сялян. У адным з іх, у пры- 
ватнасці, адзначалася: 

«Браты Беларусы! 

Польская армія сфарміраваная на аснове права народаў 
на самавызначэнне. Нашы ваенныя транспарты падверглі- 
ся нападу. [...] Мы не адчуваем нянавісці да васза тое, што вы 
ўдзельнічалі ў гэтых нападах. [...] Палякі ўжо больш за сто га- 
доў, пачынаючы з універсалу Тадэвуша Касцюшкі, ліквідавалі 
паншчыну. Яе зноў вярнуў царскі ўрад. 

У 1861 г. шляхта літоўскіх і беларускіх губерняў першая 
ў Расіі звярталася з петыцыяй да Аляксандра І! з прашэннем 
аб ліквідацыі прыгону. Ніколі палякі -- народ, які ставіць сва- 
боду вышэй за жыццё і пралівае за яе на працягу апошніх 150 
гадоў сваю кроў, -- не будуць імкнуцца да пазбаўлення волі 
сваіх братоў, з якімі жылі на адной зямлі. [...] 

Мы гатовы дазволіць вам стварыць Беларускую раду 
ў Бабруйску. Мы просім ад вас толькі харчаванне і коней, якіх 
пазбавіў нас Крыленка. 

Няхай жыве незалежная Беларусь!» 

Але баі працягваліся, і страты корпуса былі адчуваль- 
нымі. 25 студзеня 1918 года ў цэнтры крэпасці, каля пляца, 
па загадзе камандавання корпуса былі арганізаваны вай- 
сковыя могілкі. У маі генерал Доўбар-Мусніцкі загадаў ства- 
рыць мемарыял на месцы могілак. Праектаваў яго палкоўнік 
інжынерных войск, будучы міністр узброеных сіл Польшчы 
Ян Врачынскі. Помнік уяўляў з сябе курган, узнесены да неба, 
які знешне нагадваў егіпецкую піраміду. У цэнтры размя- 
шчаўся крыж, перавязаны жалезным цярновых вянком. 

Польскія часткі знаходзіліся на падкантрольнай нем- 
цам тэрыторыі. Камандаванне корпуса ўступіла ў пера- 
мовы з нямецкімі акупацыйнымі ўладамі. Генералу Юзафу 
Доўбар-Мусніцкаму быў пастаўлены ўльтыматум: альбо па- 
лякі эвакуіруюцца з крэпасці, пакінуўшы ўсю зброю, альбо 
немцы пачынаюць супраць іх баявыя дзеянні, у якіх польскі 
корпус, што саступае па колькасці і ваеннай моцы, будзе зні- 
шчаны. У раён Бабруйска спешна сталі сцягвацца часткі 10-й 
нямецкай арміі (тры корпуса). 

Свой адказ на нямецкі ўльтыматум генерал агучыў пе- 
рад усім гарнізонам 22 мая 1918 года. Вось яго Тэкст: 

«Калі 6 я загадаў вам змагацца з немцамі, ведаю, што 
вы б усе, як адзін, пайшлі ў гэты смяротны бой, абараняючы 
салдацкі і афіцэрскі гонар. Немцам дорага б каштаваў гэты 
ўльтыматум, але імы заплацілі б самую высокую цану. Гэтая 
бітва была 6 бессэнсоўнай прыгожай гібеллю Першага поль- 
скага корпуса. Я, як камандуючы корпусам, аддаўшы загад 
даць бой немцам, набыў бы славу адважнага салдата. Але за 
гэтую славу я не буду плаціць тысячамі вашых жыццяў. Выха- 
дам з гэтай сітуацыі будзе не гераічная гібель корпуса, а яго 
эвакуацыя ў Польшчу. Хутка мы зноў збяромся разам, каб за- 
плаціць за прычыненую ганьбу». 

Частка вайскоўцаў Першага польскага корпуса пад 
уплывам агітатараў Польскай Вайсковай Арганізацыі (РОЎУ) 
і эндэкаў не пагадзілася з рашэннем капітуляваць. Некаль- 
кі сотняў салдат і афіцэраў адправіліся на Украіну, Кубань 
і ў Мурманск. Туды, дзе фарміраваліся польскія часткі. Але 
большасць салдат і афіцэраў падпарадкаваліся загаду аб 
эвакуацыі. У канцы мая 1918-га часткі корпуса пакінулі тэры- 
торыю Беларусі. 

Ужо 11 лістапада 1918 года вайскоўцы былога Першага 
корпуса ўрачыста сустракалі ў Варшаве Юзафа Пілсудскага. 
У гісторыі Польшчы пачынаўся новы перыяд, перыяд ІІ Рэчы 
Паспалітай. Польшча аднаўляла сваё войска. Неўзабаве па- 
чалася польска-бальшавіцкая вайна, і ў 1919 годзе палякі 
вярнуліся ў Бабруйск. У бітве за горад на Бярэзіне асабліва 
адзначыўся 3-ці полк Велькапольскіх стральцоў, створа- 
ны па загаду Ю. Доўбар-Мусніцкага. Загінулых у 1919 годзе 
«велькапалян» пахавалі каля кургана «даўбурчыкаў» на тэ- 
рыторыі Бабруйскай крэпасці. 

Пасля заканчэння вайны савецкія ўлады ліквідавалі 
«польскі» курган. Магіла класавага ворага не магла знахо- 
дзіцца там, дзе размяшчаліся часткі Чырвонай Арміі. Аднак 
ён не адышоў у небыццё. 1 лістапада 1932 года ў польскай 
сталіцы па рашэнні ветэранаў Першага польскага корпуса 
на Вайсковых могілках у варшаўскім раёне Павонзкі была 
створана паменшаная копія Бабруйскага кургана. 

Награнітным надмагіллі можна прачытаць: «/Эты помнік 
з'яўляецца мініяцюрай кургана, насыпанага ў Бабруйскай крэ- 
пасці на месцы агульнай магілы салдат і афіцэраў Першага 
польскага корпуса, якія загінулі ў баях за свабоду Радзімы 
ў 1917-1918 гг.». 


хх Хх 


Прайшлі гады, змяніліся палітычныя лідары, змяніліся 
межы дзяржаў. Але гісторыя жыве вакол нас. Шчыра спа- 
дзяюся, што калі-небудзь у Бабруйскім краязнаўчым музеі 
з'явіцца асобная экспазіцыя, прысвечаная гісторыі Першага 
польскага корпуса. «Даўбурчыкі» гэта заслужылі. 


Польска-французскі бліцкрыг 
пад Бабруйскам 


Першая сусветная вайна стала цяжкім выпрабаваннем 
для еўрапейскага кантыненту. Ваюючыя бакі спаборнічалі 
ў распрацоўцы зброі і ў спосабах знішчэння ворагаў. Ад- 
ным з найбольш знакавых вынаходніцтваў гэтага крывавага 
канфлікту сталі танкі. 15 верасня 1916 года гэтыя гусенічныя 
монстры ўпершыню былі выкарыстаны ў баявых дзеяннях 
на заходнім фронце. Тады англійская танкавая атака пад Со- 
май выклікала страшэнную паніку ў немцаў. 

Мала хто ведае, што першае выкарыстанне танкавых 
войскаў адбылося ў Беларусі падчас польска-бальшавіцкай 
вайны. Як гэта ні дзіўна гучыць, але на пачатак канфлікту 
з савецкай Расіяй танкавы патэнцыял польскай дзяржавы 
быў адным з найбольш моцных у Еўропе. 

Вясной 1919 года па ініцыятыве камандуючага польскай 
арміяй ў Францыі генерала Ю. Галера на базе французскага 
505-га танкавага палка быў сфарміраваны 1-ы танкавы полк 
Войска Польскага. Паводле загаду ад 15 сакавіка 1919 года, 
вайсковая адзінка складалася з 5 ротаў, а афіцэрскія і ка- 
мандзірскія пасады павінны былі заняць французскія танкі- 
сты. У чэрвені 1919 года полк прыбыў у Польшчу і расква- 
тараваўся ў Лодзі. У склад гэтай вайсковай адзінкі ўвайшло 

120 суперсучасных на той час танкаў «Рэно Ф1-17» (Вепаміі 
ЕТ-17), з якіх 75 былі з гарматным, а 45 -- з кулямётным уз- 
браеннем. Камандаваў палком маёр Жуль Марэ. 

У жніўні 1919 года польска-бальшавіцкі фронт хутка 
рухаўся на ўсход. Пасля захопу палякамі Мінска Чырвоная 
Армія рыхтавалася да абароны на лініі Барысаў-Бабруйск- 
Шацк. Савецкая 16-я армія пад камандаваннем М. Салагуба 
атрымала загад трымаць населеныя пункты Даўгінаў, Ва- 
локі, Докшыцы. Бальшавікі рыхтаваліся да працяглай абаро- 
ны, і нават не маглі сабе ўявіць, якую зброю супраць іх выка- 
рыстае праціўнік. Польская другая дывізія легіёнаў займала 
пазіцыі на лініі Пліса-Лужкі, а на поўнач ад яе дзейнічала 
камбінаваная вялікапольская дывізія пад камандаваннем 
генерала Д. Канажэўскага. 

24 жніўня 1919 года камандуючы Літоўска-Беларускім 
фронтам генерал-паручнік С. Шэптыцкі выдаў загад пачаць 
наступленне на Бабруйск 27 жніўня. Аднак з-за таго, што 
ў склад дывізіі КАанажэўскага была аддадзена другая рота 
1-га танкавага палку, якой патрабаваўся час, каб дабрацца 
да месца баявых дзеянняў, дата пачатку наступлення была 
перанесена на суткі. Ужо 18 жніўня 1919 года транспарт 
з танкамі пад камандаваннем капітана Жана Дзюфура вы- 
ехаў са станцыі Лодзь у бок Ліды. У Ясень танкі прыбылі 
27 жніўня ў 20.30. 

Наступленне на Бабруйск павінна было адбывацца 
ў трох накірунках. Першая група войск падпалкоўніка Ар- 
нольда Шылінга павінна была фарсіраваць раку Ваўчанку 
і ўдарыць на Бабруйск праз вёску Панюшкавічы. Другая гру- 
па пад камандаваннем палкоўніка Брызана павінна была на- 
ступаць у цэнтры праз Кісілевічы і Багушэўкі. Трэцяя група 
падпалкоўніка Уладзіслава Андэрса (таго самага, які ў 1941 
годзе ўзначаліць польскае войска ў СССР), паводле плану, 
наступала на правым крыле і павінна была захапіць бабруй- 
скія масты. 

Бабруйск абаранялі 67-ы і 68-ы стралковыя палкі 
8-й пяхотнай дывізіі Чырвонай Арміі, два батальёны ма- 
ракоў, З бронецягнікі, 4 гарматы, некалькі браневікоў, 
25 кулямётаў. Усяго ў горадзе на Бярэзіне знаходзіліся 

2500 чырвонаармейцаў, якія занялі акопы на старых рускіх 
абарончых пазіцыях каля ракі Ваўчанкі. 

Танкі рушылі з Ясеня а 23-й гадзіне. Марш атрымаўся 
даволі цяжкі, таму што тэрыторыя баявых дзеянняў была 
багністай. Значная колькасць меліярацыйных равоў ства- 
рала цяжкасці для французскіх танкістаў. Беларускія сяляне 
масава выходзілі на дарогі, каб уласнымі вачыма ўбачыць 
новы від зброі. 

3 Баранавічаў танкі рушылі ў накірунку Кісялевічаў. 
Калона «Рэно» наблізілася да ракі Ваўчанкі. І тут па ёй па- 
чалі страляць гарматы з бальшавіцкага бронецягніку, які 
знаходзіўся каля вёскі Бібкаўшына. Адначасова французаў 
атакавалі чырвонаармейцы, абстрэльваючы танкі з кулямё- 
таў. На падтрымку танкам ішла польская пяхота з 4-га палка 
Вялікапольскіх стралкоў. 

Першы танкавы ўзвод рушыў у напрамку на поўнач ад 
дарогі Баранавічы-Валожын, а два іншых накіраваліся на 
поўдзень. Танкі, узброеныя гарматамі, абстрэльвалі пазіцыі 
савецкай артылерыі, а кулямётныя -- сканцэнтравалі агонь 
па акопах, у якіх заселі спалоханыя чырвонаармейцы. Хутка 
ФТ-17 дайшліда ракі Ваўчанкі, аднак абрывісты бераг не даз- 
воліў адразу фарсіраваць водную перашкоду. «Рэно» раз- 
вярнуліся і пачалі абстрэльваць адступаючых бальшавікоў. 

Адзін з танкавых узводаў усё ж знайшоў зручнае для 
пераправы месца і, аказаўшыся на іншым беразе, пачаў 
флангавы абстрэл савецкіх пазіцый. Пры гэтым француз- 
скія танкі прарвалі пяць шэрагаў ліній калючага дроту і зра- 
білі праход для пяхоты. Чырвонаармейцы пачалі здавацца 
ў палон. Палякі працягвалі пераслед адступаючых, аднак 
танкі вымушаны былі спыніцца. Аказалася, што два з іх мо- 
цна пашкоджаныя, а дзве другія машыны пайшлі пад ваду 
па самую вежу. 

Пакуль танкісты разбіраліся з пацкоджанымі машынамі 
гі спрабавалі выцягнуць затопленыя танкі, польскія сапёры 
рамантавалі мост праз Ваўчанку. Аднак тут палякаў атака- 
валі савецкія бронеаўтамабілі. Яны з кулямётаў абстралялі 
сапёраў. Палякі накіравалі да моста некалькі танкаў. Адзін 
з іх, пад'ехаўшы да моста, стрэліў па браневіку. Снарад тра- 

піў дакладна ў цэль. Савецкі бронеаўтамабіль выбухнуў. 
Другая машына адступіла. Хутка мост быў адрамантаваны, 
і «Рэно» рушылі даганяць пяхоту. 

Пад Семкавым польскую пяхоту затрымаў агонь савец- 
кіх кулямётаў. Здавалася, што польскае наступленне было 
затрымана, але з'яўленне танкаў вырашыла сітуацыю на ка- 
рысць палякаў. Другі ўзвод лейтэнанта Фарэ атакаваў савец- 
кія акопы і выбіў адтуль чырвонаармейцаў. У 5 кіламетрах 
ад Бабруйска танкі вымушаны былі затрымацца ў сувязі 
з вычарпаннем палівам. Хутка ў размяшчэнне французаў 
палякі накіравалі два грузавікі з палівам і харчаваннем. 

У той час, калі французскія танкісты адпачывалі, поль- 
ская вайсковая група палкоўніка Брэзана наблізілася да 
горада, хуткім ударам захапіла чыгуначную станцыю «Ба- 
бруйск» і атакавала савецкі гарнізон у крэпасці. У атацы 
польскім салдатам дапамагала рота танкаў «Рэно». Група 
падпалкоўніка Шылінга пасля цяжкай пераправы праз Ваў- 
чанку прарвала бальшавіцкую лінію абароны і ўварвалася 
ў горад з іншага накірунку. Нарэшце, група падпалкоўніка 
Андэрса ўвайшла ў Бабруйск з боку фальварку Варновічы, 
захопліваючы чыгуначную станцыю «Беразіна». Канчаткова 
горад аказаўся ў руках палякаў 28 жніўня 1919 года. 

Адступаючы ў кірунку Жлобіна і Рагачова, чырвонаар- 
мейцы знішчылі масты, што змусіла палякаў адмовіцца ад 
далейшага пераследу праціўніка. Польскія трафеі падчас 
баёў за Бабруйск былі значнымі: 500 ваеннапалонных, дзве 
гарматы, 35 чыгуначных вагонаў, шмат кулямётаў і вінтовак. 
Аднак у баях пад Бабруйскам і самі палякі панеслі адчуваль- 
ныя страты. Падчас адной з контратак чырвонаармейцы 
здолелі захапіць два французскія танкі. Лёс іх экіпажаў і за- 
раз не вядомы. 

За ўдзел у баях за Бабруйск камандзір 1-га танкавага 
батальёну маёр Альбер Маршан, камандзір танкавай роты 
капітан Жан Дзюфур і камандзір узвода падпаручнік Фер- 
дынанд Браке былі ўзнагароджаны Крыжамі мужных. Пасля 
баёў на Бярэзіне французы ўдзельнічалі ў баявых дзеяннях 
пад Дынабургам. Хутка пасля гэтага французскія экіпажы 
вярнуліся на радзіму, перадаўшы свае машыны палякам. 

..У 2013 годзе Польшча атрымала ў дар ад Афганістана 
стары танк «Рэно ФТ-17», які доўгі час знаходзіўся каля бу- 
дынку Міністэрства абароны ў Кабуле. Пасля дакладнага 
аналізу баявой машыны, амерыканскія гісторыкі адзначылі, 
што, хутчэй за ўсё, гэты танк быў адным з тых, якія Францыя 
накіравала ў Польшчу ў 1919 годзе. Некалькі гэтых машын 
трапіла ў рукі бальшавікоў пад Бабруйскам у жніўні 1919-га. 
У 1920-я гады маладая дзяржава Саветаў мела добрыя 
палітычныя адносіны з Афганістанам. Хутчэй за ўсё, фран- 
цузскія танкі сталі падарункам для афганскага шаха. 


Янкі супраць конніцы Будзённага 


Падчас польска-бальшавіцкай вайны 1920 года на баку 
І Рэчы Паспалітай ваявалі амерыканскія пілоты. Адзін з іх 
потым стаў заснавальнікам «Рап Атегісап Аігугауз» і рэжы- 
сёрам фільму «Кінг-Конг». 

У 1919 годзе ў Парыж прыбыла польская вайсковая місія 
на чале з генералам Тадэвушам Развадоўскім. Ён правёў 
перамовы з камандуючым Амерыканскіх экспедыцыйных 
сіл у Францыі генералам Джонам Першынгам і атрымаў па- 
пярэднюю згоду на ўдзел амерыканскіх добраахвотнікаў 
у вайне супраць бальшавікоў. Аднак супраць гэтага высту- 
пала кіраўніцтва Міністэрства вайсковых спраў Польшчы на 
чале з генералам Казімірам Саснкоўскім. У Варшаве спасы- 
лаліся на фінансавыя цяжкасці ў краіне і псіхалагічныя аса- 
блівасці амерыканскіх салдат. 

Капітан Мэрыян Купер, які знаходзіўся ў Польшчы ў яка- 
сці вайсковага назіральніка, прадставіў праект стварэння 
амерыканскай авіяэскадрыллі ў складзе Войска Польскага. 
Нягледзячы на ўзрост (у 1919 годзе капітану Куперу было 
толькі 25 гадоў) амерыканец быў прафесійным вайскоўцам. 
Ён ужо паспеў паўдзельнічаць у баявых дзеяннях супраць 
Панча Вілі ў Мексіцы, а з 1917 года змагаўся супраць немцаў 
у Еўропе ў складзе 20-га бамбавальнага дывізіёну. У верас 
ні 1918 года самалёт Купера збілі, ён трапіў у нямецкі палон 
і быў адпушчаны пасля заканчэння вайсковых дзеянняў. 

Нарэшце, пасля размовы з вайсковым аташэ ЗША Хэ- 
тры Хоўландам і амбасадарам Польшчы ў ЗША Казімірам 
Любамірскім у жніўні 1919 года ў гатэлі «Рыц» у Парыжы 
8 амерыканскіх пілотаў падпісалі кантракты аб службе ў Во- 
йску Польскім. Гэта былі: маёр Сэдрык Фонт ле Рой, капітан 
Мэрыян Купер, паручнік Джордж Гроўфард, паручнік Эд- 
вард Корсі, паручнік Карл Кларк, падпаручнік Эдвін Ноўбл, 
паручнік Кенет Шрусберы і капітан-назіральнік Артур Кэлі. 
Кантракты прадугледжвалі, што амерыканцы атрымліва- 
юць усе правы і прывілеі афіцэраў польскай арміі. 

10 верасня 1919 года Міністэрства вайсковых спраў 
Польшчы пагадзілася на стварэнне амерыканскай малой 
паветранай эскадрыллі пад камандаваннем маёра Фонт 
ле Роя. Янкі дабіраліся да месца новай дыслакацыі тайна, 
за ўласны кошт, каб не прыцягваць залішнюю ўвагу. Ужо 
ў кастрычніку да першапачатковай групы далучыліся пры- 
быўшыя з Лондану паручнік Эдмунд Пайк Грэйвс і паручнік 
Эліат Уільям Чэс. 

14 кастрычніка 1919 года амерыканцы былі прыняты 
ў Бельведэры начальнікам польскай дзяржавы Юзафам Піл- 
судскім, а праз тры дні былі накіраваны ў Львоў, дзе ўвай- 
шлі ў склад 7-й авіяэскадрыллі пад камандаваннем паруч- 
ніка Людаміла Райскага, будучага камандуючага вайсковай 
авіяцыяй ІІ Рэчы Паспалітай. Разам з амерыканцамі ў паве- 
траную эскадрыллю ўваходзілі і польскія пілоты. Ужо 18 ка- 
стрычніка Людаміл Райскі перадаў паўнамоцтвы камандзіра 
маёру Сэдрыку Фонт ле Рою. Хутка баявая адзінка стала на- 
зывацца 7-я баявая эскадрылля імя Тадэвуша Касцюшкі. 

Новае камандаванне распачало трэніровачныя палё- 
ты. Асноўнымі самалётамі былі «Альбатрос О ІІІ» і «Ансаль- 
до А. 1 Баліла». Эскадрылля была падзелена на два звяны, 
адным з якіх камандаваў Эдвард Корсі, а другім -- Мэрыян 
Купер. Паручнік Эліат Чэс спраектаваў эмблему эскадрыл- 
лі, якая спалучала амерыканскія і польскія сімвалы. У са- 
кавіку 1920 года вайсковыя эскадрыллі былі далучаны да 
наземных пяхотных частак. Так амерыканскія пілоты ака- 
заліся ў распараджэнні камандавання 6-й пяхотнай арміі 
Войска Польскага. 

У красавіку 1920 года самалёты 7-й авіяэскадрыллі па- 
чалі ажыццяўляць выведвальныя вылеты на блізкія і далё- 
кія (глыбокія) дыстанцыі. Галоўнай мэтай выведкі было на- 
зіранне за чыгуначнымі шляхамі і перамяшчэннем буйных 
савецкіх вайсковых адзінак. Акрамя гэтага, амерыканцы 
выконвалі функцыю сувязных паміж штабам і франтавымі 
часткамі. 

Першай маштабнай баявой аперацыяй для «касцюш- 
каўцаў» была бамбардзіроўка чыгуначнай станцыі Цуднаў. 
Амерыканцы падляцелі да цэлі вельмі нізка. Бальшавікі іх 
заўважылі толькі ў апошні момант, аднак было ўжо позна, 
і польскія бомбы трапілі ў цэль. 

Падчас баёў за Жытомір амерыканскія пілоты паспяхова 
атакавалі часткі Чырвонай Арміі, якія адыходзілі з горада. 
26 красавіка «сямёрка» бамбіла бальшавікоў у Бердычаве. 
У адным з баёў падчас атакі на бронецягнік цяжка быў па- 
ранены падпаручнік Ноўбл, а паручнік Кларк быў паранены 
падчас жорсткай пасадкі. 

У маі «касцюшкаўцы» былі перадыслакаваныя ў Белую 
Царкву, дзе знаходзіліся ў распараджэнні камандавання 
13-й пяхотнай дывізіі. 10 мая паручнік Джордж Гроўфард 
у раёне Чаркас атакаваў групу савецкіх судоў. 

Хутка распачалося савецкае наступленне. Часткі Чырво- 
най Арміі падышлі да Белай Царквы, што прымусіла амеры- 
канцаў эвакуявацца на захад. Войска Польскае трымалася 
з апошніх сіл, аднак перавага была на баку чырвоных. У гэ- 
тай цяжкай для польскіх частак сітуацыю вялікую падтрым- 
ку ім аказвалі амерыканскія пілоты. 

У адным з данясенняў камандуючага 13-й польскай пя- 

хотнай дывізіі было запісана: «Амерыканцы змагаюцца як 
чэрці. Нядаўна іх камандзір атакаваў бальшавікоў з тылу 
і агнём кулямётаў рассеяў. Без дапамогі амерыканскіх піло- 
таў «чырвоныя» даўно б нас пабілі». 
Аднак 5 чэрвеня 1920 года чырвоная конніца Сямёна 
Будзённага прарвала польскую абарону і прымусіла па- 
лякаў адступаць. 7-я эскадрылля імя Тадэвуша Касцюшкі 
была вымушана перадыслакавацца ў Жытомір, а пазней -- 
у Львоў. 

2б ліпеня ў раёне Броды, Луцк, Дубно быў збіты самалёт 
капітана Мэрыяна Купера. Сам пілот быў змешчаны ў лагер 
для ваеннапалонных, дзе знаходзіўся 9 месяцаў. Там з ім су- 
стракаўся Ісаак Бабель. Пасля няўдалай спробы ўцёкаў аме- 
рыканца накіравалі на будоўлю чыгункі пад Маскву. Аднак 
адтуль ён усё ж здолеў збегчы і праз Латвію і Літву дабраўся 
да Польшчы. Юзаф Пілсудскі асабіста прыняў уцекача і ўзна- 
гародзіў яго Крыжам «Віртуці Мілітары». Вярнуўшыся ў ЗША, 
ён стаў адным з заснавальнікаў «Рап Атегісап Аігуау», 
а пазней звязаў сваё жыццё з кіно і стаў рэжысёрам зна- 
камітага «Кінг-Конга» (1933 год). 

У жорсткіх сутычках і баях 7-я эскадрылля несла страты. 
У раёне Луцка быў паранены Сэдрык Фонт ле Рой. 15 ліпеня 
каля вёскі Звяроўцы былі збітыя і загінулі капітан Артур Кэлі 
і назіральнік, паручнік Станіслаў Скажынскі. Справа ў тым, 
што бальшавікі прыстасаваліся да тактыкі вядзення бою 
на нізкіх высотах, якой карысталіся амерыканскія пілоты. 
Будзёнаўцы заманьвалі амерыканцаў на спецыяльна пры- 
гатаваныя засады, дзе кулямёты ва ўпор расстрэльвалі са- 
малёты. У адну з такіх засад патрапіў і сам Сэдрык Фонт ле 
Рой, аднак здолеў пасадзіць моцна пашкоджаны самалёт на 
сваім аэрадроме. 

У жніўні 1920 года склад 7-й эскадрыллі папоўнілі піло- 
ты: паручнік Айлс Мэйтлэнд, паручнік Джон Спікс і капітан 
Джон МакКэлам. 16 жніўня 1920 года кавалерыі Будзённа- 
га ўдалося зноў прарваць польскую абарону і падыйсці да 
Львова на адлегласць 40 кіламетраў. Камандзір эскадрыллі 
Сэдрык Фонт ле Рой прыняў рашэнне атакаваць чырвоных 
адзінкавымі самалётамі. 

У адным з данясённяў Сямён Будзённы пісаў, што «па- 
лякі выкарыстоўваюць у барацьбе з кавалерыяй самалё- 
ты. Нашы войскі з-за гэтага нясуць вялікі страты». Пад- 
час баёў за Львоў амерыканцы ажыццявілі 190 баявых 
вылетаў і скінулі на пазіцыі бальшавікоў каля 10 тон боме. 
На пачатку верасня «касцюшкаўцы» атакавалі бальшавіц- 
кую кавалерыю пад Хрубешовам. Усяго на працягу 1920 го- 
да пілоты 7-й эскадрыллі імя Касцюшкі выканалі 402 бая- 
вых вылеты. 

Вясной 1921 года ў Львове адбыліся ўрачыстыя пра- 
водзіны амерыканцаў, якія скончылі сваю службу ў Войску 
Польскім. Усе яны былі ўзнагароджаны Крыжамі «Віртуці 
Мілітары» і Крыжамі мужных. У Львове была створана брац- 
кая магіла амерыканскіх пілотаў, што загінулі падчас вайны. 
На магіле быў збудаваны манумент. Помнік перажыў Другую 
сусветную вайну, аднак у 1971 годзе разам з іншымі поль- 
скімі пахаваннямі на Могілках абаронцаў Львова быў зні- 
шчаны савецкімі ўладамі. Аднавілі помнік толькі ў 2005 годзе. 


Таямніца польскага палону 


Падчас польска-бальшавіцкай вайны на тэрыторыі Бе- 
ларусі, у Брэсцкай і Бабруйскай крэпасцях, польскія ўлады 
стварылі лагеры для ўтрымання палонных чырвонаар- 
мейцаў. 

Голад і хваробы, што панавалі ў іх, а таксама жорсткае 
стаўленне адміністрацыі рабілі сваю справу. У жніўні і верас- 
ні 1919 года дзве моцныя эпідэміі дызентэрыі і сыпнога тыфу 
практычна спустошылі лагер у Брэсцкай крэпасці. У пачат- 
ку жніўня быў пастаўлены рэкорд смяротнасці, калі ў адзін 
дзень ад дызентэрыі памерлі 180 чалавек. 

Вось што гаварылася ў дакладзе ўпаўнаважаных камітэ- 
та Чырвонага Крыжа па выніках іх візіту ў лагер у Брэсцкай 
крэпасці: «Ад каравульных памяшканняў, таксама, як і ад 
былых стайняў, у якіх размешчаны ваеннапалонныя, зыхо- 
дзіць страшэнны пах. Палонныя зябка ціснуцца вакол імправі- 
заванай печкі, дзе гараць некалькі паленцаў, - адзіны спосаб 
абагравання. Ноччу, хаваючыся ад першых халадоў, яны цес 
нымі радамі ўкладваюцца групамі па 300 чалавек у дрэнна 
асветленых бараках, на дошках, без матрацаў і коўдраў». 

Упаўнаважаныя прыйшлі да высновы, што з-за сумесна- 
га цеснага пражывання здаровых ваеннапалонных і зараз- 
ных хворых, недастатковасці харчавання, пра што сведчылі 
шматлікія выпадкі знясілення, ацёкаў, голаду, на працягу 
трох месяцаў знаходжання ў крэпасці, лагер у Брэст-Літоў- 


Частка 4. Невядомыя старонкі беларускай мінуўшчыны 345 


ску ў вельмі хуткім часе можа ператварыцца ў некропаль. 
І сапраўды, смяротнасць з 7 верасня па 7 кастрычніка скла- 
ла: ад дызентэрыі -- 675 (1242 хворых), ад сыпнога тыфу -- 
125 (614 хворых), ад зваротнага тыфу -- 40 (1117 хворых), 
ад знясілення - 284 (1192 хворых), за ўсё - 1124 (4165 хворых). 

Не менш страшныя падзеі адбываліся і ў Бабруйску. 
У канцы жніўня 1919 года пасля жорсткіх баёў з ужываннем 
танкаў палякі авалодалі горадам і крэпасцю Бабруйск. Велі- 
зарная цытадэль на Бярэзіне ўжо не ўяўляла якога-небудзь 
важнага стратэгічнага значэння. Па сутнасці гэта быў вялікі 
склад ваеннага рыштунку і боепрыпасаў. 

У кастрычніку 1919 года бальшавіцкае камандаванне па- 
дрыхтавала план наступлення 16-й арміі на Бабруйск. 71-ы 
і 72-гі пяхотныя палкі Чырвонай Арміі вялі кровапралітныя 
баі з палякамі на рацэ Бярэзіна і пад вёскай Пясочная. Пла- 
навалася, што да 18 кастрычніка 1919 года 71-ы полк пера- 
правіцца праз раку і выб'е палякаў з горада. 

Але план бальшавіцкага наступу стаў вядомы поль- 
скаму камандаванню. На месцах магчымых перапраў праз 
раку часткі Войска Польскага зладзілі засады. Калі чырво- 
наармейцы пачалі перапраўляцца, іх з усіх бакоў пачалі аб- 
стрэльваць з кулямётаў і гармат. Акрамя гэтага, палякі 
здолелі зайсці ў тыл бальшавіцкай 8-й пяхотнай дывізіі 
і акружылі яе. 19 кастрычніка 1919 года 71-ы чырвонаармей- 
скі пяхотны полк быў канчаткова разбіты, а большасць яго 
салдат апынулася ў польскім палоне. 

Звернемся да ўспамінаў камандзіра аднаго з аддзялен- 
няў разбітага палка Міхаіла Караля: «Калі я прыйшоў у пры- 
томнасць, то ўбачыў шмат сваіх аднапалчан, у тым ліку 
і камандзіра нашага батальёна, чырвонага афіцэра тава- 
рыша Малініна. Усе мы былі распранутыя дагала. На чырво- 
наармейцах нават не было ніжніх кашуль, толькі кальсоны. 
Спалі мы на голай цэментнай падлозе. Шкла ў вокнах казе- 
мата не было. Яны былі выбітыя і заставаліся толькі жалез- 
ныя краты. Кармілі нас адзін раз на суткі. У асноўным паілі 
«кавай» (так адміністрацыя лагера называла памыі, якія 
разлівалі ў кацялкі. - І. М.). Спаць мы клаліся кучай, каб аба- 
граваць целамі адзін аднаго». 

Праз некалькі дзён у каземат прыйшоў польскі афіцэр 
у суправаджэнні падначаленых і загадаў палонным па- 
строіцца ля сцяны. Ён прапанаваў вязням уступіць у добра- 
ахвотніцкія фарміраванні для барацьбы з бальшавікамі, 
але жадаючых не знайшлося. Палкоўнік раззлаваўся. Па- 
лякі накінуліся на палонных і сталі іх збіваць прыкладамі 
вінтовак. 

Рэгулярна ахова крэпасці выбірала сабе са зняволеных 
ахвяру ітут жа на вачах іншых палонных да смерці збівала яе 
дубовымі палкамі. Вельмі хутка сталі з'яўляцца вар'яты. Яны 
накідваліся на сваіх братоў па няшчасці і душылі іх, мабыць, 
думаючы, што гэта палякі. Зрэшты, сярод польскіх вайскоў- 
цаў знаходзіліся і такія, якія спачувалі вязням, давалі ім ежу, 
перадавалі іх запіскі на волю. 

У адзін з дзён ваеннапалонныя чырвонаармейцы вы- 
рашылі падняць паўстанне. Аднойчы ў крэпасць прывезлі 
снарады. Чыгуначная станцыя Бярэзіна знаходзілася побач 
з казармамі цытадэлі. Разгружаць эшалон павінны былі па- 
лонныя. Як толькі чырвонаармейцаў вывелі з казематаў, яны 
накінуліся на ахову. Але што маглі зрабіць знясіленыя людзі 
супраць узброеных салдат... Вельмі хутка пляц стаў пакры- 
вацца целамі застрэленых і заколатых штыкамі палонных. 
Некаторым чырвонаармейцам усё ж удалося выбегчы праз 
уязную браму і схавацца. Сярод іх быў і Міхаіл Кароль. 

Захаваліся і іншыя ўспаміны пра лагер у Бабруйску. 
Напрыклад, камандзір аднаго з партызанскіх атрадаў 
М. А. Ляўкоў у сваім данясенні камандаванню Чырвонай Ар- 
міі 30 студзеня 1920 года пісаў, што ў крэпасці амаль кожны 
дзень памірае па 40-50 ваеннапалонных ад тыфу, недаядан- 
ня і нечалавечых умоў утрымання. 

У некаторых казематах былі зроблены нары. У іншых па- 
лонныя вымушаны былі спаць на каменнай падлозе. Мёрт- 
вых вязняў з казармаў не выносілі да тых часоў, пакуль не 
“былі падрыхтаваныя месцы для брацкіх магіл. Мёртвыя 
ляжалі разам з жывымі. Як адзначае беларускі гісторык 
А. Ненадавец, пасля паўстання ў крэпасці польская ад- 
міністрацыя вырашыла тых палонных, якія яшчэ заставаліся 
ў жывых, вывезці ў Французскае Конга і прадаць у якасці ра- 

боў. Толькі ў 1934 годзе некалькім былым ваеннапалонным 
атрымалася вярнуцца на радзіму, у Бабруйск. 

Мала хто ведае, што перад адыходам з Бабруйска паля- 
кі замініравалі частку крапасных будынкаў і месца, дзе зна- 
ходзіўся лагер для палонных чырвонаармейцаў. Аб гэтым 
у сваіх успамінах пісаў урач М. Хазанаў, які падчас польскай 
акупацыі горада працаваў у Бабруйскім санітарным атрадзе. 

Аб падзеях, якія адбываліся ў крэпасці ў 1919-1920 га- 
дах, да сённяшняга дня нагадваюць брацкія магілы ў крэ- 
пасці. У 1927 годзе на месцы пахавання замучаных у лагеры 
чырвонаармейцаў быў пастаўлены помнік. 


Трагедыя бальшавіцкага палону 


Паводле савецкіх і польскіх дадзеных, у бальшавіцкі па- 
лон падчас вайны 1920 года трапіла ад 30 да 50 тысяч поль- 
скіх вайскоўцаў. Лёс значнай колькасці гэтых людзей да сён- 
няшняга дня не вядомы. 

Дзясяткі тысяч польскіх вайскоўцаў былі размешчаны 
ў спецыяльных лагерах на тэрыторыі Расіі. Дакладна вядо- 
ма, што, у адпаведнасці з дамовай паміж Польшчай, Расіяй 
і Украінай аб рэпатрыяцыі і абмене ваеннапалоннымі, баль- 
шавікі павінны былі перадаць Польшчы 40 тысяч салдат 
і афіцэраў Войска Польскага, якія знаходзіліся ў савецкіх 
лагерах, аднак у выніку ў Польшчу прыехалі 25,5 тысячы 
былых ваеннапалонных польскіх грамадзян. 

У лік польскіх вязняў бальшавіцкіх канцлагераў увахо- 
дзілі іжаўнеры 5-й дывізіі польскіх стралкоў, сфарміраванай 
у Сібіры з былых жаўнераў аўстра-венгерскай арміі перыя- 
ду Першай сусветнай вайны. Частка з гэтых салдат трапіла 
ў рукі бальшавікоў у баях, іншыя здаліся чырвонаармейцам 
ля Краснаярска (прыкладна 8-10 тысяч чалавек). 

Да ліку «польскіх» ваеннапалонных трэба далучыць 
і былых жаўнераў войска Станіслава Булак-Балаховіча, пят- 
люраўцаў і прадстаўнікоў іншых антысавецкіх вайсковых 
фармацыяў, якія змагаліся супраць Саветаў на баку Польшчы 
і якіх бальшавікі адносілі да «жаўнераў панскай Польшчы». 

У Дзяржаўным архіве Расійскай Федэрацыі захоўваец- 
ца дакумент, у якім адзначаецца, што ў Тамбоўскім лагеры 
для ваеннапалонных знаходзіліся «балахоўцы», якіх ад- 
міністрацыя лагеру адносіла да польскіх ваеннапалонных. 
Гэты факт дае нам падставы сцвярджаць, што сярод ваен- 
напалонных польскіх вайскоўцаў маглі быць і ўраджэнцы 
нашай краіны. 

Узятыя ў палон на Заходнім фронце польскія вайскоўцы 
часцей за ўсё накіроўваліся ў разведаддзел дывізіі на допыт, 
а адтуль -- у асаблівы аддзел для рэгістрацыі. Пазней іх ад- 
праўлялі ў канцэнтрацыйныя лагеры для ваеннапалонных. 
На тэрыторыі савецкай Расіі знаходзілася каля 40 канцлаге- 
раў для палонных палякаў. Найбольш вядомыя з іх Раждзе- 
ственскі (Масква), Петраградскі, Растоўскі, Самарскі, Сара- 
таўскі, Краснаярскі, Харкаўскі, Віцебскі, Магілёўскі, Гомель- 
скі, Смаленскі, Яраслаўскі. 

Умовы ўтрымання там былі жудасныя. Галоўнай пра- 
блемай для польскіх ваеннапалонных быў голад, які ахапіў 
усю Расію. Гэта прымушала шматлікіх польскіх грамадзян 
паддавацца бальшавіцкай агітацыі і ўступаць у кампартыю 
і польскую Чырвоную Армію. Напрыклад, у красавіку-ліпені 
1921 года ў пункце абмену ваеннапалоннымі ў Баранавічах 
польскай дзяржаўнай паліцыяй былі арыштаваныя 1 афіцэр, 
а таксама 71 падафіцэр і шараговы Войска Польскага, якія 
паддаліся ўгаворам бальшавікоў і сталі камуністамі. 

Старыя баракі, адсутнасць цёплай вопраткі, антысанітар- 
ныя ўмовы -- усё гэта спрыяла распаўсюджванню эпідэміч- 
ных захворванняў, якія масава знішчалі вязняў. У Цэнтраль- 
ным вайсковым архіве Польшчы захоўваецца справаздача 
наконт умоў, у якіх знаходзіліся жаўнеры ўзгаданай вышэй 
5-й Сібірскай дывізіі. 

У гэтым дакуменце сцвярджалася: «Узятыя ў палон былі 
размешчаны ў Іркуцку. Тыфам хварэюць 30-40 96 палонных, 
з якіх 2096 паміраюць. Ад тыфу памерла ад 700 да 1000 чала- 
век. Голад і холад правакуюць эпідэміі». 

А вось што расказваў афіцэр той жа 5-й дывізіі Антоній 
Глугевіч, якому ўдалося збегчы з бальшавіцкага палону: 
«Нас распранулі і забралі амаль усе асабістыя рэчы. У адным 

невялікім памяшканні знаходзіліся нары. Тут размяшчалася 
180 чалавек. Прыбіральні не чысцілі. Стаяў смурод. Кожны 
дзень нас адпраўлялі на цяжкія працы пад моцнай аховай. 
Быў голад. Людзі часта паміралі падчас працы». 

Іншы жаўнер Сібірскай дывізіі Станіслаў Багдановіч так 
апісваў тыя падзеі: «Нас павялі на склад, дзе ляжалі... трупы. 
Мы павінны былі іх складваць на сані. Целы ляжалі паўсюд- 
на. Трэба было па трупах лезці наверх. Некалькі палонных 
залезлі туды і пачалі скідваць на нас мёртвыя целы. Часамі 
станавілася жудасна, трупы чапляліся адзін за другога ру- 
камі, нагамі, як быццам бы не жадалі пакідаць гэты склад». 

Па меркаванні польскіх даследчыкаў, у савецкім палоне 
памерла і было забіта каля 5 тысяч жаўнераў і афіцэраў. 

Не лепшай сітуацыя была і ў іншых канцлагерах для 
польскіх вайскоўцаў. Капрал Станіслаў Славінскі трапіў у па- 
лон пад Ігуменам і быў накіраваны спачатку ў распараджэн- 
ня штабу 16-й бальшавіцкай арміі ў Магілёў, а пазней у лагер 
у Яраслаўль. «Там (у Яраслаўлі) два канцэнтрацыйныя лаге- 
ры. М? 1 знаходзіцца ў Спаскім манастыры. У ім знаходзяц- 
ца 1300 палонных, у тым ліку 300 афіцэраў арміі Калчака, 
М 2 размешчаны таксама ў былой царкве, і там 700 вязняў. 
Санітарныя ўмовы і харчаванне былі жахлівыя, у адным ма- 
лым пакоі размяшчалася некалькі дзясяткаў чалавек. Во- 
пратку не выдавалі і не змянялі. Палонных выкарыстоўвалі 
на цяжкіх працах. Два разы на тыдзень адбываліся мітынгі, 
дзе палякаў «апрацоўвалі» і заклікалі ўступаць у кампар- 
тыю», -- успамінаў былы палонны. 

Сяржант польскага войска Юзаф Анткевіч трапіў у са- 
вецкі палон ля мястэчка Пліса ў Беларусі. «Пасля таго, як 
трапілі ў палон, мы пешшу ішлі да Віцебска. Там нас аддзялілі 
ад афічэраў і падафіцэраў і пад аховай адправілі ў Смаленск, 
а адтуль у Яраслаўль. У лагеры было каля 2000 палонных. 
Кармілі нас кепска. Палонных выкарыстоўвалі для нашэння 
цяжкіх грузаў на караблі, якія плавалі па Волзе. Бальшавікі 
ладзілі мітынгі і заклікалі польскіх жаўнераў уступаць у Чыр- 
воную Армію. Тыя, хто пажадаў уступіць у бальшавіцкае вой- 
ска, пазней атрымлівалі пропуск у горад», -- так апісваў тыя 
падзеі Анткевіч. 

Польскі бок спрабаваў ратаваць сваіх палонных. Напры- 
клад, у лістападзе 1920 года ў Мінск прыбыла дэлегацыя, 
якая павінна была дапамагчы хворым палонным. У справа- 
здачы камісіі адзначалася, што большасць людзей хварэ- 
ла не адной, а некалькімі хваробамі, сярод якіх былі ды- 
зентэрыя і брушны ці сыпны тыф. Дэлегацыя прывезла ежу 
і адзенне. Падчас знаходжання ў Мінску польская камісія 
ўдзельнічала ў пахаванні памерлых жаўнераў на каталіцкіх 
могілках Мінска. Пасля заключэння мірнай дамовы польскія 
дэлегацыі рабілі інспекцыйныя паездкі і ў іншыя лагеры, 
у тымліку ў Маскве, Туле, Тамбове. Камісіі адзначалі, што там 
былі значныя праблемы з харчаваннем, а таксама з інфек- 
цыйнымі захворваннямі. 

Польскія даследчыкі пазначаюць, што амаль 20 тысяч 
палонных жаўнераў Войска Польскага страцілі жыццё на 
месцы, дзе трапілі ў палон. Найперш знішчалі афіцэраў. 
Варта хаця б прыгадаць трагічны лёс давідгарадоцкага ар- 
дыната, ад'ютанта Юзафа Пілсудскага Станіслава Радзівіла, 
які трапіў у бальшавіцкі палон пад Кіевам і быў па-зверску 
забіты. 

Радавы 30-га палку пяхоты Юзаф Ёнскі аказаўся ў руках 
бальшавікоў у жніўні 1920 года пад Хрубешовам. «У палон 
тады, -- успамінаў былы ваеннапалонны, -- трапілі 800 
чалавек. Афіцэраў адразу пасеклі шаблямі, а нас, жаўнераў, 
павезлі ў Бердычаў». Жыхар мястэчка Сарны Уладзімір Во- 
лант быў арыштаваны «надзвычайкай» за контррэвалюцый- 
ную дзейнасць. «Разам са мной сядзелі два польскія афіцэры, 
адзін з якіх паходзіў з Мінска. 13 верасня 1920 года яны былі 
расстраляныя толькі за тое, што былі афіцэрамі», -- 
расказваў Уладзімір. 

Сярод найбольш жахлівых пакаранняў было закопван- 
не жыўцом. Пры гэтым чырвонаармейцы засыпалі зямлёй 
палонных так, каб была бачна рука ці нага ахвяры. Гэты 
знак даваў катам магчымасць зразумець, ці жывая яшчэ іх 
ахвяра. Любілі бальшавікі саджаць сваіх ворагаў, у тым ліку 
і жаўнераў Войска Польскага, на кол. 

Гаворачы сёння пра трагедыю палонных чырвонаар- 
мейцаў, загінулых у польскіх лагерах, варта параўноўваць 

гэты гістарычны сюжэт не з Катынскай трагедыяй 1940 года, 
а з лёсам польскіх салдат і афіцэраў, якія апынуліся ў баль- 
шавіцкіх канцлагерах у 1919-1921 гадах. І ў адрозненне ад 
ахвяраў Стшалкава, Тухолі, Катыні і Меднага, на месцах іх 
смерці няма помнікаў і мемарыяльных дошак. 


Інкубатар для рэвалюцыі 


Падчас польска-савецкай вайны 1920 года на тэрыторыі 
Беларусі бальшавікі стваралі войска з палонных палякаў. 
Гэтыя падраздзяленні павінны былі адыграць вырашаль- 
ную ролю ў саветызацыі Польшчы. Польская Чырвоная Ар- 
мія павінна была стаць ядром войска новай камуністычнай 
Польшчы. 

Паводле дадзеных Аператыўнага ўпраўлення палявога 
штаба Заходняга фронту Чырвонай Арміі, налістапад 1919 го- 
да ў руках бальшавікоў знаходзілася каля 1400 салдат і афі- 
цэраў Войска Польскага. У сваю чаргу, на працягу 1920 года 
ў савецкім палоне апынулася ўжо каля 20 тысяч палякаў. 
Усяго ж у палоне падчас польска-бальшавіцкай вайны апы- 
нулася каля 46 тысяч вайскоўцаў Войска Польскага. 

Большая частка гэтых людзей была накіравана ў лагеры 
для ваеннапалонных. Там іх узмоцнена апрацоўвалі, пры 
гэтым афіцэраў і ўнтэр-афіцэраў аддзялялі ад шараговых. 
Асноўную стаўку бальшавікі рабілі на салдат, як на былых 
рабочых і сялян. 

У Расійскім Дзяржаўным вайсковым архіве захоўваецца 
загад камандуючага войскамі Заходняга фронту Міхаіла Ту- 
хачэўскага ІМ? 1812, аддадзены ім 15 жніўня 1920 года ў Мін- 
ску. У адпаведнасці з гэтым дакументам, войскам фронту 
прадпісвалася неадкладна пачаць фарміраванне І Польскай 
Чырвонай Арміі. У загадзе, у прыватнасці, прадугледжва- 
лася стварэнне палявога камандавання польскага войска, 
запаснога стралковага палка і стралковай дывізіі па штатах, 
прынятых у Чырвонай Арміі. Да фармавання новых частак 
загадвалася прыцягнуць асобаў польскага паходжання, 

адкамандзіраваных са штабоў, упраўленняў, устаноў Заход- 
няга фронту. 

Начальніку забеспячэння прадпісвалася прыняць усе 
меры для дастаўкі польскай арміі ўсяго неабходнага, у тым 
ліку і ўзбраення. Акрамя гэтага, адмысловы аддзел УЧК за- 
няўся пошукам кандыдатур сярод польскіх ваеннапалон- 
ных на камандзірскія пасады ў новую армію. У Смаленску 
ў гэты час фармаваліся польскія аб'яднаныя камандныя 
курсы з аддзяленнем пяхоты, артылерыі, кавалерыі і інжы- 
нерных войскаў. 

Туды і накіроўваліся палонныя салдаты Войска Поль- 
скага, якія знаходзіліся ў бальшавіцкіх лагерах. 4 жніўня 
1920 года УЧК загадала кіраўніцтву лагераў польскіх ваен- 
напалонных у Яраслаўлі, Кастраме, Іванава-Вазнясенску, 
Ніжнім Ноўгарадзе і Разані правесці працу з «польскім кан- 
тынгентам» па пошуку кандыдатаў для навучання на кур- 
сах каманднага складу «для барацьбы з польскай шляхтай 
за савецкую ўладу». Пасля, у лістападзе 1920 года, польскія 
курсы былі пераведзены ў Маскву і аб'ядналіся з Першымі 
Маскоўскімі каманднымі курсамі. 

Пра тое, як у лагерах для польскіх ваеннапалонных ішла 
праца па пошуку навабранцаў у І Польскую Чырвоную Ар- 
мію, мы можам прачытаць у паказаннях былых польскіх ва- 
еннапалонных, якія захоўваюцца ў Цэнтральным ваенным 
архіве Польшчы. 

Так, шараговы Антоній Пал успамінаў, што бальшавікі 
«актыўна заклікалі ваеннапалонных палякаў уступаць 
у Чырвоную Армію, абяцаючы ім пры гэтым добрае абмун- 
дзіраванне і харчаванне. Чырвоныя агітатары казалі пра 
сем польскіх палкоў, створаных у Чырвонай Арміі». Агітацыя 
прыносіла вынікі. У лагеры, у якім утрымліваўся Пал, адразу 
60 палякаў запісаліся добраахвотнікамі. 

Іншы польскі ваеннапалонны, капрал Станіслаў Славін- 
скі, які знаходзіўся ў лагеры ў Яраслаўлі, успамінаў, што 
кожны тыдзень для былых вайскоўцаў Войска Польскага 
арганізоўвалі мітынгі, на якіх выступалі члены Польскага рэ- 
валюцыйнага камітэта (далей Польрэўкама), якія заклікалі 
ўступаць у бальшавіцкую польскую армію. Славінскі так- 

сама падкрэсліваў, што ў структуры Чырвонай Арміі былі 
створаны курсы польскіх чырвоных камандзіраў, на якія 
Польрэўкам адбіраў людзей з сярэдняй і вышэйшай адука- 
цыяй і «добрым» сацыяльным паходжаннем. «Сярод палон- 
ных 56 чалавек заявілі пра сваё жаданне паступіць на гэтыя 
курсы. Бальшавікі сабралі гэтых людзей і ва ўрачыстай аб- 
станоўцы, з аркестрам, адправілі ў Маскву», -- успамінаў 
Славінскі. 

Камандуючым І Польскай Чырвонай Арміяй прызна- 
чаўся начальнік 2-й стралковай дывізіі Раман Лонгва. Ён 
нарадзіўся ў Варшаве ў 1891 годзе. Пасля вучобы ў гімназіі 
Раман Войцехавіч захапіўся рэвалюцыйнай дзейнасцю, за 
што маладому паляку цэлы год давялося адсядзець у цар- 
скай турме. Затым была ваенная вучэльня і служба ў 66-м 
Бутырскім палку ў званні штабс-капітана. Пасля рэвалюцыі 
ў кастрычніку 1917 года Раман Лонгва камандаваў ваенным 
аддзелам польскага камісарыята Наркамата па справах на- 
цыянальнасцяў РСФСР. 

Падчас Грамадзянскай вайны ў Расіі ваяваў супраць 
войскаў генералаў Краснова і Дзянікіна, камандаваў Заход- 
няй (55-й) пяхотнай, а затым 2-й Тульскай дывізіяй на За- 
ходнім фронце. У ліпені 1920-га войскі пад камандаваннем 
Лонгвы выбілі часткі 14-й Вялікапольскай дывізіі Войска 
Польскага з раёна Бабруйска, а ў баях пад Брэст-Літоўскам 
захапілі бронецягнік. 

Камдзіва адклікалі з фронту і накіравалі ў тыл -- у Баб- 
руйск, дзе даручылі стварэнне новай арміі. Менавіта ў го- 
радзе на Бярэзіне быў размешчаны штаб 1-й польскай Чыр- 
вонай Арміі. Бальшавікі разлічвалі, што палякі са створаных 
імі частак стануць своеасаблівым інкубатарам падрыўных 
элементаў, якія знутры будуць руйнаваць асновы «панскай 
Польшчы». Член Рэвалюцыйнага ваеннага савета (далей 
РВС) Заходняга фронту Іосіф Уншліхт у адным з загадаў пі- 
саў, што «ў выпадку міру з Польшчай дадзеная армія дала 6 
кадры будучых рэвалюцыйных сіл і стала 6 цэнтрам, вакол 
якога фармаваліся б сілы для будучага паўстання». 

У іншым бальшавіцкімдакуменце адзначалася, што «ўвы- 
падку міру польскія ваеннапалонныя, набраныя ў чырвоныя 

часткі, за выключэннем камуністаў, могуць па ўласным 
жаданні ці застацца ў частках, ці з'ехаць на радзіму. Пра- 
быўшы ў чырвоных войсках, падвергнутыя ўзмоцненай 
палітычнай апрацоўцы, яны, натуральна, стануць у Поль- 
шчы элементам, калі не свядома камуністычным, то, па 
меншай меры, узмацняць і паглыбляць рэвалюцыйны на- 
строй сярод мас». 

14 верасня 1920 года быў выдадзены чарговы загад аб 
фарміраванні «чырвоных польскіх частак». У гэтым даку- 
менце рабілася стаўка на фарсіраванне падрыхтоўкі ка- 
мандных кадраў для новых фарміраванняў. 

Акрамя гэтага, прадпісвалася арганізаваць фарміра- 
ванне арміі «шляхам вярбоўкі добраахвотнікаў з палэн- 
ных палякаў», а таксама асобаў польскага паходжання, 
што служылі ў Чырвонай Арміі РСФСР. Нічога не нагадвае? 
Такім жа шляхам пайшло савецкае кіраўніцтва, калі ў 1943 
годзе фармавала польскую армію ў СССР. Этнічных паля- 
каў не хапала. Усе, хто мог, у тым ліку і шматлікія беларусы, 
былыя грамадзяне І! Рэчы Паспалітай, сышлі з Андэрсам. 
Таму падчас Другой сусветнай вайны ў Польскую Чыр- 
воную Армію залічалі ўсіх, хто хоць неяк быў звязаны 
з Польшчай. 

Вернемся ў 1920 год. Ва ўжо згаданым загадзе ад 14 ве- 
расня адзначалася, што каманднай мовай новай арміі павін- 
на была стаць польская, а вайскоўцы павінны былі атры- 
маць «асаблівы галаўны ўбор з чырвонай зоркай». На жаль, 
у дакуменце не ўдакладнялася, пра што ідзе гаворка. Можна 
дапусціць, што бальшавікі дазволілі палякам насіць іх «фу- 
ражэркі» (пілоткі) з прымацаванай да іх чырвонай зоркай. 

Адным з навабранцаў Польскай Чырвонай Арміі быў 
ураджэнец вёскі Усякава, Ігуменскага павета, Мінскай гу- 
берні Станіслаў Іванавіч Бабіцкі. У снежні 1969 года Станіслаў 
уступіў у перапіску з Галоўным палітычным упраўленнем Са- 
вецкай Арміі і ваенна-марскога флоту з мэтай атрымаць да- 
кумент, які пацвярджае яго службу ў Чырвонай Арміі падчас 
польска-савецкай вайны. Адказ з Масквы не прымусіў сябе 
чакаць. Аказалася, што ў жніўні 1919 года Станіслаў Бабіцкі 
быў вайскоўцам 5-га батальёна, 1-га запаснога палка. Праз 

год ён быў пераведзены ва Упраўленне начальніка сувязі 
1-й польскай арміі ў якасці тэлефаніста 1-га разраду. Неўза- 
баве ураджэнец Ігуменшчыны быў накіраваны ў 1-ы Запас- 
ны стралковы полк І Польскай Чырвонай Арміі Заходняга 
Фронту. Аднак праслужыў там Бабіцкі нядоўга. Камандаван- 
не накіравала здольнага тэлефаніста на Аб'яднаныя курсы 
чырвоных камандзіраў у Маскву. 

Як вядома, Варшаўская бітва 1920 года скончылася не 
на карысць бальшавікоў, і фронт паступова адкаціўся на 
ўсход. Усё гэта ўнесла свае карэктывы ў працэс фарміра- 
вання Польскай Чырвонай Арміі. 16 верасня 1920 года член 
РВС Заходняга фронту Іосіф Уншліхт накіраваў у Бабруйск 
сакрэтную тэлеграму, у якой загадаў прыпыніць вярбоўку 
польскіх палонных у новую армію. 

На пачатку кастрычніка таго ж года РВС унёс змены 
ў загад ад 14 верасня, прадпісваючы спыніць фарміраванне 
І Польскай Чырвонай Арміі. Пры гэтым бальшавікі ўсё яшчэ 
спадзяваліся на падрыхтоўку давераных кадраў, таму ў да- 
куменце пазначалася неабходнасць ажыццяўляць уліко- 
ва-мабілізацыйную працу ў дачыненні да ўсіх вайскоўцаў, 
якія валодаюць польскай мовай, а таксама працягваць па- 
дрыхтоўку малодшага каманднага складу. Нарэшце 20 ліста- 
пада 1920 года бальшавікі прынялі рашэнне расфармаваць 
Польскую Чырвоную Армію. Асабісты склад і інвентар прад- 
пісвалася перадаць у распараджэнне Усерасійскага галоў- 
нага штаба Чырвонай Арміі. 

Так скончылася гісторыя бальшавіцкага польскага ле- 
гіёна. 18 сакавіка 1921 года ў Рызе паміж савецкай Расіяй 
і Польшчай быў падпісаны мірны дагавор, які пакінуў за па- 
лякамі значную частку тэрыторыі Беларусі і Украіны. 

Пасля заканчэння польска-савецкай вайны пачаўся пра- 
цэс абмену палоннымі. Былыя вайскоўцы Войска Польска- 
га, якія на працягу 1920-х гадоў вярталіся з СССР у Польшчу, 
траплялі пад нагляд Дзяржаўнай паліцыі. У Варшаве ведалі, 
што, знаходзячыся ў СССР, гэтыя няшчасныя апынуліся пад 
вялікім уплывам бальшавіцкай ідэалогіі. Не выключалася 
і магчымасць вярбоўкі польскіх ваеннапалонных савецкімі 
адмысловымі органамі. 

Камандарм Польскай Чырвонай Арміі Раман Войцэхавіч 
Лонгва зрабіў кар'еру ў цэнтральным апараце Наркамата 
абароны СССР. Аднак у маі 1937 года быў арыштаваны і ў лю- 
тым 1938-га па прысуду Ваеннай калегіі Вярхоўнага суда за 
ўдзел у ваеннай змове расстраляны. Як і многія ахвяры рэ- 
прэсій, Раман Лонгва быў рэабілітаваны ў 1956 годзе. 


1938 год. Трагедыя палякаў у БССР 


Пік напружанасці ў адносінах бальшавіцкіх улад і савец- 
кіх грамадзян польскага паходжання прыйшоўся на канец 
1930-х гадоў. 

На думку шматлікіх даследчыкаў, «нацыянальныя апе- 
рацыі», якія НКУС праводзіў у 1937-1938 гадах, былі звя- 
заны з пачуццём надыходзячай вайны і злучаным з гэтым 
жаданнем савецкага кіраўніцтва знішчыць міфічную «пя- 
тую калону» ў краіне. У сувязі з гэтым найбольшую варо- 
жасць выклікалі менавіта асобы «польскага паходжання». 
Акрамя таго, савецкія ўлады імкнуліся ўстанавіць кантроль 
над усімі прыватнымі, не санкцыянаванымі дзяржавай кан- 
тактамі сваіх грамадзян з замежнымі краінамі. Менавіта 
3 1937-1938 гадоў у галовы звычайных савецкіх грамадзян 
пачало ўкараняцца разуменне небяспекі ўсялякіх кантак- 
таў з замежжам. 

Паводле перапісу насельніцтва 1937 года, на тэрыторыі 
СССР пражывала 636 220 палякаў, з якіх у УССР -- 417 613, 
у БССР -- 119 881, у РСФСР -- 92 078 чалавек. У Савец- 
кім Саюзе былі створаны польскія аўтаномныя раёны імя 
Ю. Мархлеўскага на Украіне і імя Ф. Дзяржынскага ў савец- 
кай Беларусі. Дарэчы, апошні з цэнтрам у Койданава (цяпер 
Дзяржынск) з'явіўся ў Мінскай вобласці ў 1932 годзе і быў 
своеасаблівай «савецкай Польшчай» на мяжы з «панскай 
дзяржавай», створанай Ю. Пілсудскім. На тэрыторыі поль- 
скіх раёнаў дзейнічалі школы, выдаваліся польскамоўныя 
часопісы, газеты і кнігі. Аднак спачатку ў 1935 годзе быў 
ліквідаваны польскі раён у УССР, а праз тры гады такі ж лёс 


Частка 4. Невядомыя старонкі беларускай мінуўшчыны 357 


напаткаў і раён з цэнтрам у Койданава. Па меркаванні поль- 
скіх даследчыкаў, гэты крок быў часткай «польскай апера- 
цыі» НКУС. 

У жніўні 1937 года ўсе мясцовыя органы ўнутраных 
спраў атрымалі загад М? 00485, а крыху пазней -- закрыты 
ліст з назвай «Аб фашысцка-паўстанцкай, шпіёнскай, дывер- 
сійнай, паражэнчай і тэрарыстычнай дзейнасці польскай 
разведкі ў СССР». Аўтары апошняга дакумента спрабавалі 
абгрунтаваць неабходнасць правядзення рэпрэсій супраць 
савецкіх грамадзян польскага паходжання тым, што боль- 
шасць з гэтых людзей з'яўляюцца агентамі польскіх раз- 
ведорганаў. Яны нібыта стварылі мноства шпіёнска-дывер- 
сійных груп, дзейнасць якіх накіраваная на дэстабілізацыю 
сітуацыі ў СССР. 

У загадзе М? 00485 у прыватнасці вызначаліся катэго- 
рыі асоб, якія павінны былі быць арыштаваны. Сярод іх 
вылучаліся чальцы Польскай вайсковай арганізацыі (на 
самай справе яна спыніла сваю дзейнасць яшчэ ў 1921 го- 
дзе); былыя салдаты і афіцэры Войска Польскага, што тра- 
пілі ў бальшавіцкі палон падчас савецка-польскай вайны; 
палітэмігранты; былыя чальцы польскіх палітычных партый; 
актыўная частка мясцовых нацыяналістычных і антысавец- 
кіх элементаў польскіх раёнаў; перабежчыкі з Польшчы, не- 
залежна ад часу пераходу іх на тэрыторыю СССР. 

Акрамя гэтага, мясцовыя органы НКУС адразу пачалі 
арыштоўваць асоб, якія ўваходзілі ў катэгорыю «консуль- 
скіх сувязяў» -- савецкіх грамадзян, што мелі кантакты 
з прадстаўнікамі польскіх дыпламатычных устаноў. Нага- 
даю, у сталіцы савецкай Беларусі Мінску з 1924 года дзей- 
нічала Генеральнае консульства Польшчы. Будынак дыпла- 
матычнай установы знаходзіўся на вул. Савецкай, 84 (былой 
Захар'еўскай). У кастрычніку 1937 года нарком Яжоў загадаў 
арыштаваць усіх савецкіх грамадзян, звязаных з дыплама- 
тычнымі прадстаўніцтвамі Германіі, Японіі, Італіі і асабліва 
Польшчы. 

У архіве КДБ Беларусі сярод іншых захоўваецца следчая 
справа Ваўжынца Іванавіча Радзішэўскага. Лёс гэтага чала- 
века заслугоўвае нашай увагі, таму што яскрава дэманструе 

тое, праз што даводзілася прайсці «асобам польскага пахо- 
джання» ў Саўдэпіі. 

Нарадзіўся Ваўжынец Радзішэўскі ў 1895 годзе на Віцеб- 
шчыне ў вёсцы Бушанка. Як і кожны беларускі селянін, ён 
займаўся земляробствам, а калі пачалася Першая сусветная 
вайна, паступіў на службу ў Рускую імператарскую армію, 
дзе служыў у 285-м пяхотным палку ў Нарве. Кастрычніц- 
кія падзеі 1917 года аказалі ўплыў на геапалітычныя змя- 
ненні на мапе Еўропы, з якой зніклі Расійская, Нямецкая 
і Аўстра-Венгерская імперыі. Ім на змену прыйшлі новыя 
незалежныя дзяржавы, адной з якіх была Польшча. Хутка 
пачалася савецка-польская вайна. Фронт рухаўся на ўсход. 
Ваўжынец Радзішэўскі ўступіў у Войска Польскае і ўдзельні- 
чаў у баях супраць Чырвонай Арміі. Пасля Рыжскай мірнай 
дамовы ён застаўся на тэрыторыі Беларусі, якая адышла да 
Польшчы, а яго жонка з дзецьмі -- у Савецкай Расіі, на По- 
лаччыне. 

У 1923 годзе Радзішэўскі вырашыў адмовіцца ад поль- 
скага грамадзянства і нелегальна вярнуўся ў БССР. На мяжы 
чырвоныя памежнікі яго затрымалі, але хутка адпусцілі. 
Радзішэўскі вярнуўся да звыклай сялянскай працы. Хутка 
яго ўласная гаспадарка дасягнула даваенных паказчыкаў. 
Аднак праз 7 гадоў, у красавіку 1930-га, АДПУ арыштавала 
селяніна. Радзішэўскага абвінавацілі ў тым, што падчас са- 
вецка-польскай вайны ён быў агентам польскай разведкі 
і паведамляў палякам пра перасоўванні частак Чырвонай 
Арміі. Абвінавачвалі Ваўжынца Іванавіча і ў тым, што ён ва- 
яваў на баку Польшчы ў атрадах С. Булак-Балаховіча. Нарэ- 
шце, Радзішэўскаму інкрымінавалася тое, што ён займаўся 
кантрабандай: «хадзіў» у Польшчу і хаваў у сябе кантрабан- 
дыстаў, якія прыходзілі з таго боку. 

Сапраўды, у тыя няпростыя гады многія жыхары памеж- 
ных з Польшчай беларускіх абласцей займаліся кантрабан- 
дай. Гэтаму спрыяла галеча, якая панавала ў Савецкай Бела- 
русі. Дакладна вядома і тое, што Ваўжынец быў у польскім 
войску. Абвінавачанняў хапіла, каб Радзішэўскага асудзілі 
на зняволенне ў ГУЛАГу. Аднак праз некалькі гадоў яму даз- 
волілі вярнуцца ў БССР, у Аршанскі раён. Нарэшце, напры- 

канцы 1937 года Радзішэўскага арыштавалі ў апошні раз. 
НКУС інкрымінаваў Ваўжынцу Іванавічу тое, што «ён ў 1935 
годзе перадаў польскаму консулу ў Мінску шпіёнскія дадзеныя 
аб дыслакацыі і колькасці частак Чырвонай Арміі ў Оршы». 
Ніхто нават на задаваўся пытаннем, адкуль Радзішэўскі мог 
атрымаць сакрэтную вайсковую інфармацыю. Акрамя гэта- 
га Ваўжынца Іванавіча абвінавацілі ў тым, што ва «Ушацкім 
памежным раёне ён стварыў дыверсійна-паўстанчую групу». 
Гэта тыповая фармулёўка, узятая са згаданага вышэй ліста 
наркома Яжова. У абвінаваўчым заключэнні было пазнача- 
на: «лольскі шпіён-дыверсант». 

20 лютага 1938 года Ваўжынца Радзішэўскага расстра- 
лялі ў Мінску. Пра месца яго пахавання да сённяшняга дня 
нічога не вядома. У лістападзе 1959 года Вайсковы трыбунал 
Беларускай вайсковай акругі пасмяротна рэабілітаваў гэтага 
чалавека. У дакуменце, які атрымалі блізкія, было пазначана, 
што «справа спынена за недаказанасцю абвінавачання». 

Такіх судовых спраў супраць «польскіх шпіёнаў», «ба- 
лахоўцаў», «кантрабандыстаў», «дыверсантаў» у 1937-1938 
гадах у БССР былі тысячы. Усяго ў ходзе «польскай апера- 
цыі» за перыяд з 25 жніўня 1937 года да 15 лістапада 1938-га 
ў БССР было асуджана 19 931 чалавек, з якіх 17 772 расстра- 
ЛЯНЫЯ. 


Геній польскай выведкі 
з Віленшчыны 


Сапраўдным геніем польскай выведкі ў гады Другой 
сусветнай вайны быў ураджэнец Віленшчыны Міхал Рыбі- 
коўскі. За свае баявыя заслугі ён быў двойчы ўзнагароджа- 
ны Крыжам «Віртуці Мілітары». А памёр герой у Канадзе. 

Рыбікоўскі нарадзіўся ў 1900 годзе ў мястэчку Раканы, 
што на шляху з Вільні ў Ашмяны. У маладосці Міхал актыў- 
на ўдзельнічаў у харцэрскім руху. Пасля паступіў на служ- 
бу ў толькі што створанае Войска Польскае і прымаў удзел 
у польска-бальшавіцкай вайне ў складзе 85-га пяхотнага 

палка. За гераізм падчас баявых дзеянняў Рыбікоўскі быў уз- 
нагароджаны Крыжам «Віртуці Мілітары». 

У 1920-х гадах ён скончыў школу падхарунжых. У 1933 
годзе атрымаў вышэйшую вайсковую адукацыю ў Варшаве 
і быў накіраваны ў Другі (выведвальны) аддзел польскага 
Генеральнага штабу, у падраздзяленне, якое займалася вы- 
ведкай супраць Германіі. У якасці агента Рыбікоўскаму давя- 
лося папрацаваць ў вольным горадзе Гданьску, Кёнігсбергу 
і Коўне. У Коўна Рыбікоўскаму ўдалося наладзіць добрыя 
стасункі з прадстаўнікамі японскай дыпламатычнай вывед- 
кі, якая дзейнічала ў прыбалтыйскай краіне. 

Узровень польска-японскіх дыпламатычных і вайсковых 
кантактаў у 1920-1930-х гадах быў даволі высокі. Яшчэ пад- 
час руска-японскай вайны 1904-1905 гадоў Юзаф Пілсудскі 
прапанаваў Японіі стварэнне польскага вайсковага легіёна 
для барацьбы з Расійскай імперыяй. Пазней супрацоўніцтва 
дзвюх краін атрымала новы імпульс. 

У 1921-1922 гадах японская выведка перахапіла тайныя 
савецкія пасланні, аднак расшыфраваць іх не змагла і накіра- 
вала атрыманую інфармацыю японскаму вайсковаму аташэ 
ў Варшаве. Праз тыдзень палякі расшыфравалі савецкую 
дэпешу. У 1923 годзе ў Токіа быў накіраваны капітан Войска 
Польскага Ян Кавалеўскі, які правеў спецыяльны курс крып- 
таграфіі для японскіх вайскоўцаў. Пазней у Польшчу былі 
накіраваны групы японскіх афіцэраў выведкі, якія прайшлі 
гадавую стажыроўку ў Другім аддзеле польскага Генштабу. 

У 1930-х гадах вайсковае супрацоўніцтва Польшчы 
і Японіі працягвалася. Так, у 1936 годзе ў Харбіне была ство- 
рана тайная пляцоўка польскай выведкі «Мандарын» пад 
кіраўніцтвам падпалкоўніка Чэслава Паўловіча. Гэтаму пад- 
раздзяленню ўдалося сабраць вельмі карысную інфарма- 
цыю пра стан Чырвонай Арміі на Далёкім Усходзе і ў Еўра- 
пейскай частцы СССР. Акрамя гэтага, паспяхова дзейнічаў 
і вайсковы аташэ Польшчы ў Токіа. Асабліва шмат інфарма- 
цыі наконт магчымасцяў і падрыхтоўкі Чырвонай Арміі па- 
лякам удалося сабраць падчас савецка-японскіх узброеных 
канфліктаў на возеры Хасан у 1938 годзе і ля ракі Халхін-Гол 
увосень 1939 года. 

У верасні 1939 года, ведаючы пра Пакт Рыбентропа-Мо- 
латава, японцы разумелі, што Германія стала фармальным 
хаўруснікам галоўнага на той час ворага Японіі. Таму ўрад 
краіны вырашыў тайна працягваць супрацоўніцтва з паля- 
камі. У Бухарэсце адбылася сустрэча высокапастаўленых 
афіцэраў польскай выведкі з японскім вайсковым аташэ 
ў Польшчы Масао Уэда, на якой японцы прапанавалі паля- 
кам працяг супрацоўніцтва. Прычым зараз японцаў цікавіла 
інфармацыя не толькі пра патэнцыял Савецкага Саюза, але 
і нацысцкай Германіі. 

Надышоў зорны час маёра Міхала Рыбікоўскага. Пасля 
вераснёўскай кампаніі ён эвакуіраваўся ў Францыю, аднак 
хутка вярнуўся да прафесійнай дзейнасці. 

Прыехаўшы ў Рыгу, ён праз польскага вайсковага аташэ, 
палкоўніка Фелікса Бжасквінскага, усталяваў кантакт з япон- 
скім вайсковым аташэ ў Латвіі палкоўнікам Хірошы Анушы. 
Акрамя гэтага маёр Рыбікоўскі курыраваў дзейнасць поль- 
скай выведкі ў Літве. 

Яго даверанай асобай у Коўне быў капітан Альфонс Яку- 
бянец. У пачатку 1930-х гадоў ён служыў у 5-м пяхотным пал- 
ку ў Вільне, а з 1935 года Якубянец быў афіцэрам экспазітуры 
Другога аддзелу Генштаба Войска Польскага ў Гродна і зай- 
маўся падрыхтоўкай і адпраўкай польскіх агентаў ва Усход- 
нюю Прусію. Дапамагаў Якубянцу ў Коўна паручнік Лешак 
Дашкевіч. Абодва вайскоўцы мелі добры кантакт з японскім 
консулам у Коўне Чыўнэ Сігіхара. 

Пасля далучэння Літвы да СССР японец адыграў вялі- 
кую ролю ў ратаванні польскіх грамадзян габрэйскага пахо- 
джання, якім выдаваў візы сваёй краіны для выезду з Савец- 
кага Саюза. Уратаваў ён і польскіх выведнікаў, выдаўшы ім 
японскія дыпламатычныя пашпарты. 

Пасля таго, як Літва стала савецкай, Міхал Рыбікоўскі 
быў вымушаны пакінуць гэту краіну. Яму ўдалося выехаць 
у Стакгольм. У сталіцы Швецыі польскі выведнік уступіў 
у кантакт з японскім вайсковым аташэ, палкоўнікам Ма- 
ката Анадэра, выдаўшы сябе за рускага эмігранта з Манч- 
журыі Івана Пятрова (Рыбікоўскі дасканала валодаў ру- 
скай мовай). 

Японцу спадабаўся спрытны «рускі», тым больш, што 
Анадэра доўгі час працаваў у секцыі па вывучэнні СССР пры 
Генеральным штабе японскіх войскаў і цікавіўся ўсім, што 
было звязана з савецкай тэматыкай. Хутка Рыбікоўскі стаў 
асабістым перакладчыкам японскага вайсковага аташэ. 

Маёр Войска Польскага пачаў перадаваць японцам ін- 
фармацыю, якую ён атрымліваў ад польскіх агентаў не толь- 
кі ў Еўропе і акупаванай Польшчы, але і ў Савецкім Саюзе, 
а Маката Анадэра, у сваю чаргу, дзяліўся з Рыбікоўскім ін- 
фармацыяй пра стан прамысловасці Трэцяга Рэйху. Больш 
таго, японскі аташэ неаднаразова браў свайго перакладчы- 
ка на сустрэчы з шэфам Абвера Вільгельмам Канарысам. 

У гэты ж час Альфонс Якубянец і Лешак Дашкевіч, дзяку- 
ючы пратэкцыі японцаў, атрымалі працу ў консульстве Ман- 
джоў-Го ў Берліне і Кёнігсбергу, а таксама новыя дакументы. 
Капітан Якубянец стаў рускім эмігрантам Ігарам Кунцэвічам, 
а паручнік Дашкевіч -. Мікалаем Блахіным. Пасля таго, як 
савецкія ўлады зачынілі Консульства Японіі ў Коўне, Чыўнэ 
Сігіхара пераехаў спачатку ў Прагу, а пазней у Кёнігсберг. 
Неўзабаве яго сакратаром стаў паручнік Дашкевіч, які ў са- 
кавіку 1941 года перадаў заходнім хаўруснікам сакрэтную 
інфармацыю пра тое, што Гітлер рыхтуе напад на Югаславію. 

Аднак дзейнасць польскіх шпіёнаў у Трэцім Рэйху ўсё 
ж была выкрытая. Ігар Кунцэвіч (ён жа Альфонс Якубянец) 
завёў раман з замужняй супрацоўніцай консульства Ман- 
чжоў-Го. Яе ашуканы муж сабраў інфармацыю на «рускага» 
і перадаў яе ў гестапа. Якубянец быў арыштаваны. Пасля 
катаванняў, яго павесілі ў лагеры Закцэнхаўзэн (па іншай ін- 
фармацыі, забілі ў берлінскай турме Моабіт). 

Японцы паспрабавалі ўратаваць паручніка Дашкевіча. 
20 ліпеня 1941 года з японскай амбасады ў Берліне ў Кё- 
нігсберг была адпраўлена дэпеша, у якой паведамлялася 
пра арышт капітана Якубянца. Консул Чыўн? Сігіхара зага- 
“даў схаваць Лешака Дашкевіча на канспіратыўнай кватэры, 
аў жніўні 1941 года Дашкевіча тайна вывезлі ў Стамбул. 

Але Міхал Рыбікоўскі працягваў даволі эфектыўна пра- 
цаваць у Стакгольме. Яму ўдалося сабраць шмат важнай вай- 
сковай інфармацыі, што мела дачыненне да германа-япон- 

скага вайсковага супрацоўніцтва. Акрамя гэтага, Рыбікоўскі 
стварыў эфектыўную шпіёнскую сетку ў Швецыі, якая дзей- 
нічала на карысць хаўруснікаў па антыгітлераўскай кааліцыі. 
Маёр Войска Польскага сабраў падрабязную інфармацыю 
наконт патэнцыялу японскай арміі. 

У 1944 годзе Абвер напаў на след Рыбікоўскага. Швецыя 
выслала Міхала ў Вялікабрытанію. Ён паступіў на службу 
ў І! польскі корпус у Італіі і ўдзельнічаў у баявых дзеяннях 
супраць нацыстаў. За поспехі ў шпіёнскай дзейнасці Міхалу 
Рыбікоўскаму было прысвоена званне палкоўніка, і ён быў 
узнагароджаны другім Крыжам «Віртуці Мілітары». 

Пасля вайны Міхал Рыбікоўскі пераехаў у Канаду, дзе 
жыў да самой смерці ў 1991 годзе. 


Трагедыя суперагента «Жмудзіна» 


У студзені 1953 года ў засценках Міністэрства грамад- 
скай бяспекі ПНР быў пакараны таленавіты разведчык Ба- 
ляслаў Кантрым. Лёс гэтага чалавека быў цесна звязана 
з Беларуссю і Расіяй. 

Нарадзіўся Баляслаў Уладзіслававіч Кантрым 27 жніў- 
ня 1898 года ў маёнтку Затурцы на Валыні ў сям'і шляхці- 
чаў з Вялікага Княства Літоўскага. Прадзед будучага «генія 
дыверсіі» Казімір быў сакратаром Віленскага ўніверсітэта, 
удзельнічаў у паўстанні 1830-1831 гадоў на тэрыторыі «гіста- 
рычнай Літвы». Дзед Баляслава быў паўстанцам ў 1863-1864 
гадоў, за што паплаціўся ссылкай на пасяленне ў Вятку. 
Баляслаў на ўсё жыццё запомніў словы дзеда: «Ваеннаму 
мастацтву трэба вучыцца ў ворага». 

Бацька Кантрыма быў кадравым вайскоўцам, пал- 
коўнікам 11-га яе Вялікасці Гаспадарыні Імператрыцы Марыі 
Фёдараўны Чугуеўскага ўланскага палка Рускай імператар- 
скай арміі, і памёр незадоўга да пачатку Першай сусветнай 
вайны. У 11 гадоў Баляслаў Кантрым паступіў у школу кадэ- 
таў у Кіеве, а затым у 1909 годзе працягнуў вучобу ў кадэцкім 
корпусе ў Яраслаўлі. У сакавіку 1915 года ён добраахвотна 

паступіў на службу ў рускую армію. Пасля заканчэння 
Школы малодшых афіцэраў у Саратаве паляка прызначылі 
камандзірам узвода 250-га пяхотнага палка. Удзельніча- 
ючы ў баявых дзеяннях у Карпатах, Кантрым камандаваў 
разведротай 660-га пяхотнага палка. За выдатную службу 
Баляславу Уладзіслававічу было прысвоена званне паруч- 
нік, а таксама ўручаны ордэны: Ганны 4 ступені, Станіслава 
З ступені, а таксама Георгіеўскі крыж 4 ступені. 

У студзені 1918 года Баляслаў перайшоў на службу ў 5-ы 
ўланскі полк 2-га польскага корпуса, раскватараваны на 
Украіне. Аднак неўзабаве гэтая частка была раззброеная 
немцамі пад Каневам, а асабісты склад узяты ў палон. Ужо 
праз некалькі дзён Кантрыму ўдалося збегчы ў Кіеў, адкуль 
неўзабаве ён адправіўся ў Мурманск. У кастрычніку ў Вят- 
цы, пры спробе забраць сваякоў, Баляслаў быў арыштава- 
ны бальшавікамі. Яны паставілі Кантрыма перад выбарам: 
смерць у лагеры для ваеннапалонных або «барацьба за 
светлыя ідэалы сусветнай рэвалюцыі». 

Баляслаў выбраў другое і аказаўся на савецка-фінскім 
фронце. Маладога і таленавітага камандзіра хутка прык- 
мецілі і паставілі камандаваць 82-м пяхотным палком Чыр- 
вонай Арміі. У снежні 1921 года Баляслаў стаў камандзірам 
28-й стралковай брыгады і кавалерам трох (!) ордэнаў бая- 
вога «Чырвонага сцяга». Хутка камбрыга накіравалі на вучо- 
бу ў Акадэмію генеральнага штаба ў Маскву. 

Здавалася, што перад маладым афіцэрам адкрыліся 
вялікія перспектывы, але ў лютым 1922 года савецкі афі- 
цэр усталёўвае кантакт з ваенным аташэ Пасольства Іі Рэчы 
Паспалітай у Маскве палкоўнікам Рамуальдам Валікоўскім. 
Апошні таксама пачынаў сваю ваенную службу ў Рускай 
імператарскай арміі, ваяваў на франтах Першай сусветнай 
вайны, быў афіцэрам Першага польскага корпуса. 

Агент «Камбрыг» перадае сваім суайчыннікам важныя 
звесткі аб дыслакацыі частак Чырвонай Арміі. Аднак, ад- 
чуўшы пагрозу выкрыцця, таемна адправіў за мяжу сваю 
маці, жонку Ію Мікалаеўну, двухгадовага сына Уладзіслава, 
а затым, інсцэніраваўшы смерць у снежні 1922 года, і сам пе- 
райшоў савецка-польскую мяжу. 

Польскія ўлады не рабілі праверак высокапастаўлена- 
му бальшавіцкаму афіцэру. Баляславу Кантрыму прысвоілі 
званне паручнік і накіравалі на службу спачатку ў памеж- 
ную ахову, а пасля яе ліквідацыі ў Дзяржаўную паліцыю. 
Неўзабаве новаспечаны аспірант (званне ў польскай палі- 
цыі, роўнае лейтэнанту) атрымаў прызначэнне ў заходне- 
беларускія Рубяжэвічы ў Стаўбцоўскім павеце. Варта адзна- 
чыць, што ў той час у задачу паліцыі ўваходзіла ахова дзяр- 
жаўнай мяжы. Нягледзячы на тое, што савецка-польская 
вайна скончылася, мір у Заходняй Беларусі так і не наступіў. 
Бальшавіцкія дыверсанты, якія дзейнічалі па лініі актыўнай 
разведкі, пастаянна ажыццяўлялі напады на польскія дзяр- 
жаўныя ўстановы, паліцэйскія ўчасткі, размешчаныя на па- 
межных тэрыторыях. 

У адзін з дзён бальшавікі выкралі афіцэра, які служыў 
разам з Кантрымам у Рубяжэвічах. Праз сваіх людзей на са- 
вецкай тэрыторыі Баляслаў даведаўся, што яго падначале- 
ны знаходзіцца ў турме ў Мінску. Не доўга думаючы, паруч- 
нік сабраў групу добраахвотнікаў і разам з імі перайшоў са- 
вецка-польскую мяжу. Група без шуму абяззброіла савецкі 
памежны нарад і адвялі палонных на польскую тэрыторыю. 
Затым Кантрым звязаўся з Мінскам і паведаміў бальшавікам, 
што «пры спробе пераходу мяжы былі затрыманыя супра- 
цоўнікі савецкай памежнай аховы». 

Размову з сумежным бокам дзёрзкі камандзір паліцэй- 
скага ўчастка ў Рубяжэвічах скончыў прапановай аб абмене 
свайго афіцэра на чырвонаармейцаў. Бальшавікі ўпіраліся, 
але ў выніку пры пасярэдніцтве Пасольства Швейцарыі па- 
лонны паліцэйскі вярнуўся на Радзіму. У сваю чаргу, былі 
адпушчаны і савецкія памежнікі. 

У міжваеннае дваццацігоддзе Баляслаў Кантрым зрабіў 
выдатную кар'еру ў Дзяржаўнай паліцыі ІІ Рэчы Паспалітай. 
Пасля Рубяжэвічаў ён служыў у Баранавічах, а затым, пас- 
ля вучобы на 6-месячных курсах для паліцэйскіх (1926- 
1927), працаваў намеснікам павятовага каменданта паліцыі 
ў Шчучыне і Навагрудку, а з 1932 года -- у Брэсце. 

У 1934 годзе Кантрым быў намеснікам начальніка след- 
чага аддзела ваяводскай камендатуры паліцыі ў Любліне. 

На пачатку 1939 года Баляслаў Уладзіслававіч зноў вярнуў- 
ся ў Заходнюю Беларусь і ў званні камісара заняў пасаду 
начальніка следчага аддзелу ваяводскай камендатуры палі- 
цыі ў Вільні. 

Падчас службы ў паліцыі ў жніўні 1937 года Кантрым 
у якасці афіцэра рэзерву Войска Польскага ўдзельнічаў 
у вайсковых зборах. Пасля гэтага ў яго асабістай справе 
з'явіўся запіс: «Дадзены афіцэр валодае добрымі аналітыч- 
нымі якасцямі. Выдатна выконвае свае абавязкі. Выдатна 
арыентуецца ў баявых умовах. Мае халодную кроў. Валодае 
імгненнай рэакцыяй. Энергічны і ўпэўнены ў сабе. Рэкаменда- 
ваны да выкарыстання на камандных пасадах». 

Пасля пачатку Другой сусветнай вайны Баляслаў пэа- 
цягваў службу ў Вільні. Атрымаўшы загад аб эвакуацыі 19 ве- 
расня 1939 года, камісар паліцыі паспрабаваў нелегальна 
перайсці мяжу з Літвой, але быў затрыманы літоўскімі па- 
межнікамі і накіраваны ў лагер для інтэрнаваных асобаў, 
размешчаны пад Коўна. Аднак ужо ў кастрычніку Кантрым 
збег і, апынуўшыся ў Францыі, уступіў у адроджанае там 
Войска Польскае. 29 снежня 1939 года ў званні паручніка 
ён уступіў у 2-ю пяхотную дывізію, аднак ужо ў сакавіку 
Кантрыма перавялі ў 1-ю брыгаду Падхалянскіх стралкоў. 
Разам з гэтым падраздзяленнем былы паліцэйскі прымаў 
удзел у баях з нацыстамі пад Нарвікам. 

За гераізм і мужнасць Баляслаў Уладзіслававіч двойчы 
ўзнагароджаны польскім Крыжам мужных і французскім 
«Ваенным крыжам». Пасля нападу Германіі на Францыю 
Кантрым удзельнічаў у абарончых баях з нацыстамі, а за- 
тым эвакуяваўся ў Тулузу. Са жніўня 1940 года ён працаваў 
кіраўніком пашпартна-візавага аддзела Польскага консуль- 
ства, а ў кастрычніку таго ж года разам з групай польскіх 
жаўнераў нелегальна перасек французска-іспанскую мяжу 
і праз Гібралтар дабраўся да Вялікабрытаніі. 

У студзені 1941 года Баляслаў Кантрым паступіў на 
службу ў 1-ы батальён Падхалянскіх стралкоў. Там ён прай- 
шоў паветрана-дэсантную падрыхтоўку, пазнаёміўся з най- 
ноўшымі на той момант узорамі сродкаў сувязі, атрымаў 
навыкі вядзення партызанскай вайны. Разам з ім займаліся 

і іншыя салдаты Войска Польскага. Гэтыя спецыяльна па- 
дрыхтаваныя агенты атрымалі назву «ціхацемныя». 

Уночз 1 на 2 верасня 1942 года «Жмудзін» (такі псеўданім 
атрымаў Баляслаў Кантрым) дэсантаваўся на тэрыторыі 
Польшчы. Крыху раней яму было прысвоена званне капіта- 
на. У студзені 1943 года па распараджэнні галоўнакаманду- 
ючага Арміі Краёвай генерала Стэфана Грот-Равецкага Кан- 
трым распрацаваў план нападу на нямецкую турму ў Пінску. 
Выканаўцам дадзенай акцыі быў іншы «ціхацемны», былы 
паручнік дзяржаўнай паліцыі Ян Піўнік «Пануры». 

Справа ў тым, што напярэдадні ў гэтым палескім гора- 
дзе ў рукі гестапа патрапілі камендант Трэцяга ўчастка АК 
капітан Альфрэд Пачкоўскі (псеўданім «Ваня») і яшчэ два 
польскіх падпольшчыка. У акцыі па вызваленні арыштава- 
ных удзельнічалі як мясцовыя польскія партызаны, так і ды- 
версанты, якія прыехалі з Варшавы. Людзі «Панурага» каля 
двух тыдняў вывучалі падыходы да турмы, сістэму аховы, 
час змены вартавых. 

18 студзеня 1943 года акаўцы рэалізавалі свой план. 
Пераапранутыя ў форму СС байцы польскага супраціву 
знішчылі ахоўнікаў. Падчас нападу быў забіты і начальнік 
турмы Гелінгер. Захопленыя нацыстамі байцы Арміі Краё- 
вай былі вызвалены, праўда, у адплату за напад на турму 
акупацыйныя ўлады ўзялі некалькі дзясяткаў закладнікаў 
з ліку мясцовай польскай інтэлігенцыі і ўсіх іх расстралялі. 

У сакавіку 1943 года Баляслаў Кантрым узначаліў дывер- 
сійны аддзел Брэсцкай акругі АК, а ў ліпені быў пераведзе- 
ны ў Варшаву ў распараджэнне падпольнага Дзяржаўнага 
корпуса бяспекі (паліцыі) і ўзначаліў следчы аддзел дадзе- 
най службы. 

Таксама «Жмудзін» стварыў спецаддзел па знішчэнні 
калабарацыяністаў і агентаў гестапа. Да жніўня 1943 года 
людзі Кантрыма правялі 25 паспяховых акцый. Адной з най- 
больш гучных з іх быў захоп на вуліцы Хмельнай у Варшаве 
браневіка «Шэўрале», які перавозіў сакрэтныя дакументы 
гестапа. Восенню 1943 года група «Жмудзіна» рыхтавалася 
да нападу на турму «Павяк» у польскай сталіцы, але ў апош- 
ні момант аперацыю згарнулі. 

Падчас Варшаўскага паўстання Кантрым камандаваў 
участкам абароны паўстанцаў у раёне вуліц Каралеўскай, 
Крэдытовай і Плошчы Малахоўскага. Гэта адна з нешмат- 
лікіх пазіцый паўстанцаў, супраціў якой нацыстам так і не 
ўдалося зламаць. Падчас баёў «Жмудзін» быў чатыры разы 
паранены. За гераізм і мужнасць яму было прысвоена зван- 
не маёра. 4 жніўня 1944 года былы віленскі паліцэйскі кіра- 
ваў штурмам так званай «РАТ-а», будынка, у якім да вайны 
размяшчалася «Польскае акцыянернае тэлефоннае тавары- 
ства». У завяршальнай фазе паўстання «ціхацемны» каман- 
даваў З3-м батальёнам 36-га пяхотнага палка акадэмічнага 
легіёну 28-й дывізіі АК ім. Стэфана Акшэі. 

27 жніўня Кантрыма ўзнагародзілі трэцім па ліку Кры- 
жам мужных, а 15 верасня -- Крыжам «Віртуці Мілітары» 
5 ступені. 

Пасля паразы Варшаўскага паўстання 2 кастрычніка 
1944 года Кантрым апынуўся ў нямецкім палоне. Нацысты 
не ведалі, што ў іх руках знаходзіцца адзін з кіраўнікоў поль- 
скага падполля. Перад тым, як здацца ў палон, Баляслаў 
атрымаў падробленыя дакументы на імя шараговага. Кан- 
трым утрымліваўся ў розных лагерах для ваеннапалонных, 
у тым ліку ў Ламсдорфе і Сандбостэль. У красавіку 1945 года 
дасведчанаму дыверсанту ўдалося збегчы і ўступіць у 1-ю 
польскую танкавую дывізію пад камандаваннем генерала 
Станіслава Мачка. 

Да канца ваенных дзеянняў у Еўропе Кантрым служыў 
камандзірам пяхотнай роты, а затым намеснікам каман- 
дзіра 9-га батальёна Фландрыйскіх стралкоў. За час службы 
ў Польскіх узброеных сілах на Захадзе Баляслаў быў узнага- 
роджаны Баявым дэсантным знакам, Брытанскім ваенным 
медалём (двойчы), Ганаровай узнагародай за раненні. Пас- 
ля заканчэння Другой сусветнай вайны былы «ціхацемны» 
прыняў рашэнне выехаць у Польшчу. Чаму? У адной з гу- 
тарак з сынам ён сказаў: «Польшчу стварала не эміграцыя, 
інам трэба вярнуцца туды, дзе нашы карані». 

Пасля вяртання ў ПНР Кантрым прайшоў праверку ў спе- 
цыяльных органах і ўладкаваўся на працу на адно з прамыс 
ловых прадпрыемстваў. 16 красавіка 1948 года ён атрымаў 

службовае жыллё ў Варшаве. Важную ролю ў «рэпатрыяцыі» 
былога «суперагента лонданскага ўрада» адыгаў родны брат 
Баляслава -- генерал Народнага Войска Польскага Кан- 
станцін Кантрым. Увесь час пасля таямнічай «смерці» брата 
Канстанцін жыў у СССР, даслужыўся ў Чырвонай Арміі да ге- 
неральскага звання, а пасля таго, яку Савецкім Саюзе ў 1943 
годзе была створана «армія Берлінга», быў пераведзены на 
службу ў польскія часткі, якія ваявалі на ўсходнім фронце. 

Менавіта Канстанцін Кантрым і паведаміў родным Ба- 
ляслава аб яго арышце ў кастрычніку 1948 года. Неўзабаве 
пасля гэтага генерала НВП адклікалі ў Маскву, дзе той памёр 
у шпіталі пры таямнічых абставінах. 

Пасля арышту «Жмудзіна» родныя амаль чатыры гады 
нічога не ведалі пра яго лёс. Першыя лісты ад арыштавана- 
га жонка атрымала толькі ў 1952 годзе. Былога паліцэйскага 
абвінавачвалі ў «злачынствах», учыненых ім падчас службы 
ў Дзяржаўнай паліцыі буржуазнай Польшчы. Таксама супра- 
цоўнікі Міністэрства грамадскай бяспекі ПНР патрабавалі 
ад Кантрыма здаць байцоў і камандзіраў Арміі Краёвай. 

9 кастрычніка 1952 года Вярхоўны суд ПНР зацвердзіў 
прысуд ваяводскага суда ў Варшаве, які прыгаварыў Баляс- 
лава Кантрыма «за антыдзяржаўную дзейнасць» да смярот- 
нага пакарання. 2 студзеня 1953 года «Жмудзіна» павесілі. 
Але ўжо праз 4 гады, З снежня 1957 года, пасмяротна рэа- 
білітавалі. У пастанове, у прыватнасці, адзначалася, што «за 
час службы ў Дзяржаўнай паліцыі ў 1923-1939 гг. Кантрым не 
здзяйсняў тых злачынстваў, якія яму інкрымінаваліся». Так- 
сама былі знятыя абвінавачванні ў антыдзяржаўнай дзейна- 
сці падчас Другой сусветнай вайны. 

У незалежнай Польшчы імем Кантрыма назвалі сквер 
у Варшаве, на будынку штаб-кватэры паліцыі Варшавы была 
ўсталявана памятная дошка ў яго гонар. Месца пахавання 
«ціхацемнага» не вядома. На варшаўскіх вайсковых могілках 
у Павонзках устаноўлена яго сімвалічная магіла. У 2011 го- 
дзе польскае тэлебачанне паказала спектакль, які распавя- 
даў пра жыццё «суперагента». 

Да сённяшняга дня гісторыкі спрачаюцца аб тым, кім 
жа на самай справе быў Баляслаў Кантрым. На думку адных 

даследчыкаў, гэта быў старанна заканспіраваны савецкі 
агент, якога ў 1952 годзе вывезлі ў СССР. На карысць гэтай 
версіі кажа і той факт, што пасля ўцёкаў брата Канстанцін 
Кантрым не толькі не быў рэпрэсаваны, але і даслужыўся да 
генерала. Зрэшты, большасць гісторыкаў лічыць, што «Жму- 
дзін» быў сапраўдным патрыётам Польшчы, які не шкадую- 
чы свайго жыцця змагаўся за яе незалежнасць. 


Споведзь савецкага партызана 


Кузьма Жарэбін нарадзіўся ў сакавіку 1916 года ў сялян- 
скай сям'і. Ужо пры савецкай уладзе ён атрымаў сярэднюю 
адукацыю і ў 1937 годзе быў мабілізаваны ў Чырвоную Ар- 
мію. А праз два гады, у верасні 1939 года, СССР пайшоў «вы- 
зваляць братоў беларусаў і ўкраінцаў». У савецкай ды ай- 
чыннай гістарыяграфіі прынята лічыць, што той паход быў 
бяскроўны і міратворчы. 

Але не ўсё так проста. У кастрычніку 1939 года Кузьма 
Андрэевіч напісаў ліст да дому, у якім, паміж іншага, былі 
і такія словы: «Даражэнькія, я жывы. [...] Мы зараз у былой 
Польшчы. Вайна скончылася». Вось так чырвонаармеец ак- 
рэсліваў тыя падзеі, называючы ўсё сваімі імёнамі. Ужо праз 
некалькі месяцаў Жарэбін апынуўся ў іншай «гарачай кроп- 
цы» Савецкі Саюз напаў на Фінляндыю. Чырвонаармеец 
ваяваў у асобным батальёне паветранага назірання, апа- 
вяшчэння і сувязі. 

Пасля завяршэння баявых дзеянняў на Карэльскім пера- 
шыйку Кузьма вярнуўся ў Заходнюю Беларусь, у горад Глы- 
бокае. У службовай характарыстыцы на ўдзельніка дзвюх, 
на той момант, войнаў адзначалася: «У верасні 1940 года 
Райкам камсамола накіраваў Кузьму Андрэевіча Жарэбіна 
па камсамольскай пуцёўцы на працу ў органы дзяржбяспекі». 
Праз месяц Кузьма паступіў на вучобу на гадавыя курсы 
сярэдніх камандзіраў НКУС у Гродна. 

Чэкісцкая адукацыя скончылася 18 чэрвеня 1941 года. 
Вось як апісваў падзеі таго дня сам нкусавец: «У 20 гадзін 

нас пастроілі ў двары школы. Перад шыхтом выйшлі на- 
чальнік школы палкоўнік Восіпаў, камісар палкоўнік Баташоў 
і аб'явілі, што зараз мы -- сярэднія камандзіры НКУС. Пасля 
гэтага нас абмундзіравалі і строем павялі на вакзал. Нашая 
рота па прызначэнні трапіла ў горад Аўгустаў, Беластоц- 
кай вобласці БССР. Узначальваў наш аддзел завуч школы, 
старшы лейтэнант Наркамату ўнутраных спраў Кулікоўскі 
ікамандзір роты, старшы лейтэнант Каротчанка. Мы пры- 
былі на месца прызначэння ў З гадзіны 30 хвілін ночы. Перад 
намі паставілі задачу эвакуіраваць усё насельніцтва памеж- 
най паласы. Працавалі мы да 22 чэрвеня 1941 года. З задачай 
мы справіліся. 4 эшалоны эвакуіравалі ў тыл Расіі». 

Зараз мы дакладна ведаем, што ў гэты перыяд НКУС 
арганізаваў чацвёртую хвалю дэпартацый насельніцтва За- 
ходняй Беларусі. У адпаведнасці са спецыяльнымі дырэкты- 
вамі Наркамата ўнутраных спраў СССР, з лютага 1940 года 
іда пачатку Вялікай Айчыннай вайны на тэрыторыі заходніх 
абласцей БССР адбылося некалькі хваль вывазаў мясцовага 
насельніцтва, былых грамадзян І! Рэчы Паспалітай. 

Апошняя распачалася ў канцы мая на тэрыторыі За- 
ходняй Украіны і скончылася 19-22 чэрвеня 1941 года на 
Віленшчыне, Гродзеншчыне і Беласточчыне. У выніку гэ- 
тай дэпартацыі шмат тысяч ні ў чым не вінаватых людзей 
былі вывезеныя ў Казахстанскую ССР, а таксама ў Алтайскі 
і Краснаярскі край РСФСР. Значная колькасць з гэтых ня- 
шчасных памерла ў дарозе ці загінула пад бомбамі нямец- 
кай авіяцыі, якая пасля нападу Гітлера на СССР панавала 
ў беларускім небе. 

У 4.2О раніцы 22 чэрвеня 1941 года нямецкія штурмавыя 
групы атакавалі савецкую памежную заставу, на якой зна- 
ходзіліся і нкусаўцы з Гродна. Бой працягваўся да 12 гадзін 
дня, а пазней тыя, хто застаўся ў жывых, пачалі арганізавана 
адыходзіць на ўсход. Гэта, дарэчы, абвяргае міф пра тое, што 
ў першыя дні вайны амаль усе савецкія памежнікі на савец- 
ка-нямецкай мяжы загінулі на заставах. 

4-5 ліпеня 1941 года Кузьма Жарэбін знаходзіўся ўжо 
ў вёсцы Саковічы ў 30 кіламетраў ад Мінска. Беларускія 
сяляне, якія памяталі савецкія рэпрэсіі, не доўга чакаючы, 


372 Заходнебеларуская Атлантыда 1921-1941 гг. 


выдалі нкусаўцаў немцам. Чэкістаў змясцілі ў лагер для са- 
вецкіх ваеннапалонных у Мінску, з якога Жарэбіну ўдалося 
збегчы ў сакавіку 1942 года. У лесе ён знайшоў каля 15 ча- 
лавек, якія дакладна не ведалі, што рабіць. Паўсюдна былі 
нямецкія і паліцэйскія гарнізоны, а мясцовыя жыхары не 
любілі галодных, абарваных і ўзброеных людзей з лесу. 

У адным з дакладаў Цэнтральнага штабу партызанска- 
га руху зімой 1942/43 года аб паводзінах савецкіх партызан 
у Беларусі гаварылася: «Паколькі яны не ваююць, яны пе- 
ратвараюцча ў дадатковы цяжар для сялян і настройваюць 
сялянства супраць усіх партызан у цэлым. Калі няма немцаў, 
то партызаны бесперашкодна ўваходзяць у вёску, забіраюць 
кароў, авечак, хлеб і іншыя прадукты. Але як толькі з'яўляец- 
ца карны атрад, партызаны бягуць, не аказваючы супраціву». 

А вось як сітуацыю 1942 года апісваў адзін з савецкіх пар- 
тызанаў: «Партызаны, галоўным чынам, палонныя і акружэн- 
цы, узброеныя за кошт лясоў і мясцовага насельніцтва. Апе- 
руючы, у сваёй большасці, маленькімі групамі ў 20-40 чала- 
век, нядрэнна, асабліва вясной, білі немцаў. Але гэта была 
голая стыхія, гэта была помста палоннага за ўсё тое, што 
ён бачыў і адчуў у немцаў. Цяпер жа яны амаль усе бяздзейні- 
чаюць. Няма боепрыпасаў, яны на 100 96 адарваныя ад савец- 
кай рэчаіснасці. Атрад (група) атрымлівае ад камандавання 
адпаведную вёску-дзве, выязджае ноччу, і забірае ў кожнай 
хаце ўсё, што знойдзе: сала, масла, смятану, хлеб і іншыя 
прадукты. Адсюль сяляне ўсё пагалоўна хаваюць. Нярэдкія 
выпадкі, калі разам з прадуктамі партызаны абшукваюць 
шафы, скрыні і бяруць вопратку і боты і нават прадметы 
раскошы: адэкалоны, гадзіннікі і іншыя рэчы. Забіраюць коней 
для адвозу прадуктаў, абяцаючы іх вярнуць, але фактычна 
рэдка іх вяртаюць. Усё гэта робіцца без уліку сацыяльнага 
іэканамічнага становішча сялян». 

Хутка нкусавец Жарэбін накіраваў чалавека ў Мінск для 
ўсталявання сувязі з падполлем. Замест гэтага пасыльны 
прывёў са сталіцы некалькі ваеннапалонных, якім удало- 
ся збегчы з лагеру. У жніўні 1942 года дзейнасць савецкіх 
партызан пад камандаваннем ураджэнца Курскай губерні 
прымусіла мясцовых жыхароў звярнуцца да нямецкіх аку- 

пацыйных улад з просьбай аб выратаванні. Хутка немцы 
атачылі партызанскі атрад. У выніку бою, які, па прызнанні 
Жарэбіна, працягваўся каля пяці гадзін, загінула шмат пар- 
тызан, аднак канчаткова знішчыць атрад не ўдалося. 

Рэшткі атрада адышлі ў бок Баранавіцкай вобласці 
і злучыліся з атрадам імя Будзённага Сталінскай партызан- 
скай брыгады. Партызаны Жарэбіна ў гэты час удзельнічалі 
ў баявых дзеяннях з падраздзяленнямі польскай Арміі Кра- 
ёвай. Дарэчы, з мая 1943 да ліпеня 1944 года на тэрыторыі 
адной толькі Баранавіцкай вобласці паміж атрадамі АК і са- 
вецкімі партызанамі адбылося не менш за 230 боесутык- 
ненняў. 

Акрамя камандавання атрадам імя Пархоменкі (парты- 
занскай брыгады імя Іосіфа Сталіна), лейтэнант НКУС вы- 
конвае абавязкі і ўпаўнаважанага асобага аддзелу. У ліпені 
1944 года партызанам пад яго камандаваннем прыйшлося 
ўдзельнічаць у баях супраць адступаючых з Беларусі нямец- 
кіх войскаў. У адным з іх было знішчана 60 жаўнераў вермах- 
та ікаля 300 узята ў палон. 

Пасля вайны Кузьма Жарэбін працаваў на тэлеграфе 
ў Барысаве і займаў пасаду прапагандыста ў мясцовых ор- 
ганах камуністычнай партыі. Памёр ён у 1993 годзе. 


План «Вострая Брама»: 
вызваліць Вільню 


У канцы чэрвеня 1944 года савецкія войскі пачалі апе- 
рацыю «Баграціён». Неўзабаве першыя чырвонаармейскія 
часткі падышлі да былой «рыжскай мяжы». Гэта вельмі не- 
пакоіла польскі эмігранцкі ўрад у Лондане. Палякі вельмі 
хацелі бачыць сваю краіну ў межах да верасня 1939 года. 

14 лютага 1942 года загадам тагачаснага польскага 
галоўнакамандуючага генерала Ул. Сікорскага Саюз уз- 
броенай барацьбы быў перайменаваны ў Армію Краёвую 
(далей АК), атрады якой актыўна дзейнічалі не толькі на 
этнічных польскіх тэрыторыях, але і ў Заходняй Беларусі. 

Трэба адразу падкрэсліць, што ў складзе АК было шмат бе- 
ларусаў-каталікоў, якія часцей змагаліся не за якую-небудзь 
палітычную ідэю, а за сваю зямлю. 

У лістападзе 1943 года ўсе акругі АК атрымалі загад га- 
лоўнага каменданта генерала Тадэўша Камароўскага аб 
пачатку так званай акцыі «Навальніца». У адпаведнасці з ім 
польскія партызанскія фарміраванні павінны былі право- 
дзіць дыверсіі на камунікацыях нямецкіх войскаў. Як ад- 
значае беларускі даследчык Я. Сямашка, палітычнай мэтай 
«Навальніцы» быў захоп кантролю над важнейшымі ваен- 
на-стратэгічнымі, прамысловымі, адміністрацыйнымі і куль- 
турнымі цэнтрамі краіны, яшчэ да таго, як іх вызваліць ад 
немцаў Савецкая Армія. 

Галоўным адміністратыўным цэнтрам паўночна-ўсход- 
ніх крэсаў была старажытная Вільня. Камандаванне АК ра- 
зумела, што вызваленне гэтага гораду з-пад нямецкай аку- 
пацыі іх часткамі давала польскаму ўраду ў Лондане дадат- 
ковы козыр у спрэчцы са Сталінам. Больш таго, у польскіх 
партызан на Заходняй Беларусі быў досвед захопу добра 
ўмацаванага населенага пункта. 

У чэрвені 1943 года акаўцы правялі ўдалую аперацыю 
па авалоданню Івянцом. Нямецкі гарнізон у горадзе скла- 
даўся з роты жандармерыі, батальёна беларускай паліцыі, 
гаспадарчай роты і некалькіх рот нямецкіх пілотаў, якія зна- 
ходзіліся на адпачынку. У азначаны час акаўцы атакавалі бу- 
дынак жандармерыі і казармы. Адначасова былі перакрыты 
дарогі на Ракаў і Стоўбцы. Падчас бою на бок акаўцаў пе- 
райшлі беларускія паліцэйскія, што значна ўзмацніла сілы 
атакуючых. Немцы даволі ўпарта абараняліся ў будынках 
старых казарм. Неўзабаве на дапамогу палякам прыйшлі 
і... савецкія партызаны. Бой працягваўся 18 гадзін. У выніку 
нямецкі гарнізон быў знішчаны, а горад у нямецкім тылу 
быў вызвалены ад акупантаў. 

Нягледзячы нават на гэтую і іншыя перамогі, каманда- 
ванне АК разумела, што атака на Вільню -- гэта зусім іншы 
маштаб баявых дзеянняў. 26 мая 1944 года генерал Кама- 
роўскі загадам 996/] прызначыў камандуючым Навагруд- 
скай і Віленскай акругамі АК падпалкоўніка Аляксандр Кры- 

жаноўскага (псеўданім «Воўк»). Ён і прадставіў 12 чэрвеня 
1944 года ў варшаўскай штаб-кватэры АК план пад кодавай 
назвай «Вострая брама». 

У адпаведнасці з ім нямецкі гарнізон у Вільні павін- 
ны былі атакаваць 5 палявых груповак польскіх партызан. 
Першапачаткова дату правядзення акцыі прывязалі да дня, 
калі часткі Чырвонай Арміі дойдуць да Смаргоні і Сол. Ад- 
нак пазней камандаванне АК прызначыла пачатак аперацыі 
«Вострая Брама» на ноч з 7 на 8 ліпеня 1944 года. Адначасо- 
ва з правядзеннем атакі на Вільню іншым атрадам АК быў 
адданы загад правядзення дыверсій супраць нямецкіх вой- 
скаў у раёне Ашмян, Баранавічаў, Слоніма, Ліды, Юрацішак. 
4 ліпеня 1944 года часткі 3-га Беларускага фронту перайшлі 
лінію мяжы, існаваўшай да 1939 года. 

Тады кіраўніцтву АК стала зразумела, што Чырвоная 
Армія падыдзе да Вільні раней, чым гэта падавалася паля- 
кам. Штаб АК прыняў рашэнне распачаць атаку на нямецкі 
гарнізон Вільні на суткі раней. На жаль, пра перанос часу 
аперацыі не былі своечасова праінфармаваныя камендант 
Віленскага гарадскога гарнізона АК «Людвік», камандзір 
паўночнага злучэння «Венгельны», камандзір 6-й брыгады 
«Конар». Частка польскіх камандзіраў, адчуваючы небя- 
спеку прамога сутыкнення з савецкімі войскамі, у апошні 
момант адмовілася ад удзелу ў «Вострай браме». У выніку 
з запланаваных 10 тысяч жаўнераў пад Вільняй АК змагла 
выкарыстаць толькі 6 тысяч, якім супрацьстаяла, па розных 
падліках, каля 17 тысяч немцаў. 

У 2 гадзіны ночы акаўцы пайшлі ў атаку на добра ўма- 
цаваныя пазіцыі гітлераўцаў. Галоўную задачу выконвалі 
падраздзяленні пад камандаваннем маёра А. Аляхновіча 
і маёра Ч. Дэмбіцкага. У раёнах Грыбішкі, Гуры, Віленская 
калонія наступаючых затрымаў шчыльны кулямётны агонь 
з нямецкіх дотаў. Хутка польскія жаўнеры пачалі сустракаць 
першыя савецкія вайсковыя аддзелы. Гак, капітан Б. Загур- 
ны са сваімі людзьмі дапамог наступленню савецкай 97-й Ві- 
цебскай пяхотнай дывізіі. Першая брыгада Віленскай акругі 
АК наступала сумесна з байцамі 277-й стралковай дывізіі 
Чырвонай Арміі. 

Дарэчы, камандзір гэтай дывізіі генерал-маёр Белкін- 
Гладышаў выдаў польскаму падраздзяленню падзяку, 
у якой, у прыватнасці, адзначалася, што «польскія салда- 
ты змагаліся за авалоданне Вільняй мужна, і брыгада заслу- 
гоўвае права карыстацца ўсімі неабходнымі прывілеямі». 

Акаўскія падпольшчыкі ў Вільні ўласнымі сродкамі за- 
хапілі правябярэжную частку горада і сумесна з савецкімі 
падраздзяленнямі атакавалі левы бераг. Найбольш жор- 
сткія баі адбыліся на вуліцы Субоч. Там знаходзіўся нямецкі 
бункер і некалькі зенітак. Цаной жыцця дзясяткаў савецкіх 
і польскіх салдат праз два дні ўдалося знішчыць фашысцкі 
гарнізон. Усяго ў баях з немцамі падчас аперацыі «Вострая 
брама» загінула 500 жаўнераў Арміі Краёвай, яшчэ каля 
1000 было паранена. 

З Э ліпеня ў правабярэжнай частцы горада дзейніча- 
ла польская камендатура. У сваю чаргу, левы бераг Віліі 
знаходзіўся пад юрысдыкцыяй савецкага камандавання. 
13 ліпеня падхарунжы Е. Енч і капрал А. Рыхтер паднялі 
на вежы Гедыміна польскі сцяг. У гэты ж дзень аддзелы 
АК пад Краўчунамі ўступілі ў бой з адступаючымі з Вільні 
часткамі нямецкіх войскаў і разбілі іх. У палон было ўзя- 
та каля 1000 гітлераўцаў, якіх палякі перадалі Чырвонай 
Арміі. 

Пасля вызвалення Вільні савецкае камандаванне пача- 
ло перамовы з падпалкоўнікам Крыжаноўскім аб разбраен- 
ні польскіх частак і стварэнні асобнага польскага корпусу. 
У гэты час польскія аддзелы пачалі акружацца падраз- 
дзяленнямі НКУС. У расійскім гістарычным архіве захоўва- 
ецца даклад Л. Берыі Сталіну адносна польскіх фармаван- 
няў у Вільні. У дакуменце наркам падкрэсліваў: «Наяўнасць 
польскага войска дэзарыентуе мясцовае насельніцтва. Мно- 
гія думаюць, што гэта польская армія Берлінга. [...] 16 ліпеня 
ўраён Вільні намі перакідваецца адна дывізія ўнутраных вой- 
скаў НКУС і 4 памежатрады». 

14 ліпеня 1944 года Крыжаноўскі быў запрошаны на су- 
стрэчу з камандаваннем 3-га Беларускага фронту. Польскі 
афіцэр быў у добрым настроі, калегам ён паўтараў фразу: 
«Бачыце, што не змаглі зрабіць палітыкі на зялёным сукне, 

зробім мы, салдаты». Аднак 17 ліпеня ў штабе Івана Чар- 
няхоўскага польскі падпалкоўнік быў арыштаваны і зме- 
шчаны спачатку ў віленскую турму, а потым перавезены 
ў маскоўскую Лубянку. 

Далейшы лёс Крыжаноўскага нагадвае шпіёнскі дэтэк- 
тыў. Знаходзячыся ў лагеры ў Гразёўцу, ён здзейсніў удалы 
пабег і вярнуўся ў Вільню, дзе спрабаваў схавацца ў поль- 
скім консульстве. Там яго зноў арыштавалі, вярнулі ў Бутыр- 
ку, аднак хутка адпусцілі ў Польшчу. Праз год Крыжаноўска- 
га арыштавала польская палітычная паліцыя ОВ. Падпал- 
коўніка абвінавацілі ў акцыях супраць савецкіх партызан на 
Віленшчыне. У 1951 годзе ён памёр ад сухотаў у турэмным 
шпіталі. 

Пасля арышту кіраўніцтва Віленскай і Навагрудскай 
акруг АК атрады польскіх партызан спрабавалі ўратавац- 
ца ад НКУС у Рудніцкай пушчы, аднак шмат з іх трапіла 
ў акружэнне. Усяго ў руках савецкіх спецорганаў аказалася 
некалькі тысяч акаўцаў. Шмат хто з іх будзе сасланы на пра- 
цу ў Варкуту. Некаторыя жаўнеры і афіцэры ўступілі ў на- 
роднае Войска Польскае і працягнулі змаганне з нацыстамі 
ў шэрагах 1-й арміі ВП. Так скончылася дзёрзкая і гераічная 
аперацыя «Вострая брама». 


Яны не захацелі быць паслухмянымі 
рабамі 


Паўстанне ў Варшаўскім гета было адным з найбольш 
моцных узброеных выступаў грамадзян супраць нацы- 
стаў. Даведзеныя да адчаю людзі замест таго, каб паслух- 
мяна ісці на бойню, выбралі загінуць як салдаты са зброяй 
у руках. 

Да пачатку Другой сусветнай вайны габрэйскае насель- 
ніцтва Варшавы складала, па розных падліках, каля 400 ты- 
сяч чалавек, прычым большая частка, каля 300 тысяч, жыла 
ў так званым габрэйскім квартале. У тым жа раёне Варша- 
вы жылі і каля 80 тысяч палякаў. Прадстаўнікі габрэйскай 

інтэлігенцыі жылі ў іншых раёнах польскай сталіцы. Неўза- 
баве пасля акупацыі Польшчы па загаду губернатара Хан- 
са Франка палякі, якія пражывалі на тэрыторыі будучага 
гета, былі адселеныя, а іх месца занялі габрэі з іншых ра- 
ёнаў Варшавы. 

У студзені 1940 года пачалося будаўніцтва муроў, якія 
аддзялялі гета ад горада. Мяжа габрэйскага квартала пра- 
ходзіла па вуліцах Велькай, Багно, Пляц Гжыбоўскі, Зімна, 
Пляц Банковы, Огруд Красіньскіх, Канвікторска, Стаўкі і г. Д. 
Больш за 400 тысяч чалавек аказаліся адрэзанымі ад знеш- 
няга свету. Тэрыторыя гета была падзеленая на тры часткі: 
першая -- рамесная, у другой знаходзілася вялікая фабры- 
ка, што вырабляла шчоткі і пэндзлі, а ў трэцяй знаходзіліся 
прамысловыя прадпрыемствы і адміністрацыя. 

У гета быў створаны «Юдэнрат» (Габрэйскі савет), які 
складаўся з 24 сябраў, прызначаных нацысцкімі ўладамі 
з ліку багатых і вядомых варшаўскіх габрэяў. Сядзіба гэ- 
тай арганізацыі знаходзілася на вуліцы Гжыбоўскай, 26/28, 
там, дзе да вайны была Управа габрэйскай гміны. У функ- 
цыі «Юдэнрата» ўваходзіла камплектаванне «працоўных 
батальёнаў» і арганізацыя адпраўкі габрэяў у Трэблінку -- 
бліжэйшы да Варшавы лагер масавага знішчэння. Была яшчэ 
адна рэч, якую сябры «Юдэнрата» рабілі ўжо выключна па 
ўласнай ініцыятыве: гета літаральна кішэла правакатарамі, 
ад якіх гестапа атрымлівала інфармацыю аб узнікненні пад- 
польных арганізацый, закупцы зброі і месцах яе захоўвання, 
аб таемных месцах выхаду з гета ў горад. 

Германская ваенная прамысловасць, што набірала ўсё 
большы размах, вельмі хутка адчула недахоп у кваліфіка- 
ванай рабочай сіле. У той жа час, згодна з рапартамі геста- 
па, «40 працэнтаў з паўмільёна габрэяў, што знаходзіліся 
ў гета, -- былі рамеснікамі высокай кваліфікацыі». Гаворка 
ішла пра краўцоў, цесляроў і г. д. Немцы выкарыстоўвалі 
гэтую бясплатную працоўную сілу. 

Гета было перанаселенае. На адзін квадратны кіламетр 
прыходзілася каля 150 тысяч жыхароў. 3 пачатку існавання 
гета і да лета 1942 года ад голаду і хвароб там памерлі каля 
100 тысяч чалавек. У кастрычніку 1941 года Ханс Франк вы- 

даў загад расстрэльваць на месцы кожнага габрэя, які тра- 
піць у рукі нямецкіх уладаў па-за межамі гета. А таксама 
кожнага паляка, які будзе ратаваць ці хаваць габрэя. 

Неўзабаве рэйхсфюрэр Гімлер аддаў загад «ачысціць 
Варшаўскае гета». Першая дэпартацыя ў Трэблінку адбыла- 
ся ў ліпені 1942 года. Каб падмануць габрэяў, нацысты раз- 
вешвалі на тэрыторыі гета ўлёткі, у якіх інфармавалі, што 
вываз людзей ажыццяўляецца дзеля таго, каб палепшыць іх 
жыллёвы стан. Спачатку вывозілі старых і дзяцей, а потым 
узяліся і за іншых. Да сакавіка 1943 года ў гета засталося 
каля 55 тысяч чалавек. 

Жыхары гета хутка зразумелі, што нацысты адпраўля- 
юць габрэйскае насельніцтва на смерць, таму сярод прад- 
стаўнікоў розных падпольных арганізацый, якія дзейнічалі 
на тэрыторыі гета, стаў выспяваць план узброенага выступу 
супраць нацыстаў. Большасць сучасных еўрапейскіх гісто- 
рыкаў падкрэслівае, што, у адрозненне ад палякаў, якія 
ўзнялі ў 1944 годзе Варшаўскае паўстанне і якія пры акрэ- 
сленых абставінах мелі шансы на перамогу, габрэйскае ўз- 
броенае выступленне было асуджана на правал. Аднак сэнс 
паўстання ў гета заключаўся ў дэманстрацыі мужнасці лю- 
дзей, якія кінулі выклік смерці. 

Дарэчы, спробы ўзброенага выступу супраць нацы- 
стаў рыхтаваліся і ў гета, размешчаных на тэрыторыі За- 
ходняй Беларусі. Напрыклад, лідары моладзевых сіянісц- 
кіх падпольных арганізацый Віленскага гета ў 1942 годзе 
звярнуліся да габрэяў з заклікам, у якім былі словы: «Гіт- 
лер плануе знішчыць усіх еўрапейскіх габрэяў. Мы не быдла, 
якое вядуць на бойню. Трэба змагацца. Лепей загінуць у баі». 
Тое ж самае адбывалася і ў Беластоцкім гета. І! калі ў Віль- 
ні ўзброенага выступу так і не адбылося, то ў Беластоку 
ў лютым 1943 года габрэі ажыццявілі напад на аддзелы 
СС. Некаторым паўстанцам удалося прабіцца ў лясы і да- 
лучыцца да польскіх партызан. Узброеныя выступленні 
габрэяў адбываліся таксама ў гета ў Брэсце, Браславе, 
Нясвіжы і Кобрыне. 

Што ж тычыцца Варшаўскага гета, то галоўную ролю 
ў падрыхтоўцы паўстання там адыграў «Габрэйскі вайсковы 

саюз» (ГВС). Варта падкрэсліць, што рыхтаваліся да паўстан- 
ня і пракамуністычныя падпольныя групы, але ў 1942 годзе 
большасць з іх была ліквідавана гестапа. У сваю чаргу, ГВС 
перад пачаткам паўстання ў красавіку 1943 года меў на 
тэрыторыі гета каля пяцісот падрыхтаваных і ўзброеных 
байцоў. Армія Краёва накіравала ў гета 4 ручныя кулямёты, 
15 аўтаматаў, 50 пісталетаў, 300 гранат. Акрамя гэтага, жыха- 
ры гета куплялі зброю ў варшавян. На тэрыторыі гета дзей- 
нічала і іншая падпольная структура -- «Габрэйская баявая 
арганізацыя» (ГБА), у складзе якой было таксама каля 500 
сяброў. ГВС перадало ГБА частку зброі і амуніцыі. Тэрыто- 
рыя гета была падзелена на дзве баявыя акругі. 

19 красавіка 1943 года нямецкія часткі пры падтрымцы 
бронетэхнікі, а таксама дапаможных украінскіх і латыш- 
скіх падраздзяленняў накіраваліся ў Варшаўскае гета. На 
гэты дзень была прызначана канчатковая ліквідацыя гета 
і вываз яго насельніцтва ў лагеры смерці. Але як толькі 
першыя часткі СС увайшлі на тэрыторыю габрэйскага ра- 
ёна, на іх пасыпаўся град куль. Вось як тыя падзеі апісваў 
брыгадэфюрэр СС Юрген Штроп: «З усіх вокнаў і падвалаў 
стралялі так моцна, што цяжка было падняць галаву, каб 
заўважыць, адкуль вядзецца стральба. Узарваўся бранявік. 
Гранаты і бутэлькі з запальнай сумессю затрымлівалі рух. 
У некаторых месцах мы былі вымушаны ўжываць зенітную 
гармату. [...] Сярод паўстанцаў былі не толькі мужчыны, але 
і жанчыны». 

Хутка на адным з дамоў на вуліцы Мураноўскай былі 
вывешаны бела-блакітны і бела-чырвоны сцягі. Габрэйскіх 
паўстанцаў падтрымалі байцы Арміі Краёвай пад каман- 
даваннем маёра Хенрыка Іваньскага. Але што маглі зра- 
біць слаба ўзброеныя жыхары гета супраць рэгулярнага 
войска... 

8 мая 1943 года немцы захапілі штаб-кватэру ГБА. У ноч 
з 13 на 14 мая ў небе над Варшавай паказаліся савецкія 
бамбардзіроўшчыкі, якія скінулі бомбы на казармы войск 
СС. Падчас бамбардзіроўкі частка паўстанцаў прарвалася 
з гета. 16 мая нацысты афіцыйна абвясцілі аб заканчэнні 
акцыі па знішчэнню Варшаўскага гета. Аднак малыя атрады 

паўстанцаў змагаліся ў развалінах да ліпеня. Усяго ў баявых 
дзеяннях загінула каля тысячы абаронцаў гета. Яшчэ 5 ты- 
сяч згарэлі ў агні. Немцы, па розных падліках, страцілі не- 
калькі дзясяткаў забітымі і параненымі. 

Адзін з удзельнікаў паўстання Арыя Вільнэр пісаў: «Мы 
не збіраемся ратаваць сябе. З насніхто не выжыве. Мы хочам 
уратаваць гонар народа». Да гэтага цяжка нешта дадаць. 
Памяць пра тыя падзеі павінна жыць у стагоддзях. 


Лёс салдата Мушынскага 


Яўген Мушынскі -- самы малады салдат 1-й дывізіі пяхо- 
ты Народнага Войска Польскага імя Тадэвуша Касцюшкі. Лёс 
гэтага чалавека варты экранізацыі ў мастацкім кіно. Лагер 
смерці, Варшаўскае паўстанне, палітычныя рэпрэсіі. 

Нарадзіўся Яўген 23 мая 1935 года ў мястэчку Варша- 
ва, якое знаходзіцца ў ЗША (штат Індзіяна). Яго бацька быў 
навукоўцам і займаўся вывучэннем эміграцыйных працэ- 
саў пасля Першай сусветнай вайны з Еўропы ў Злучаныя 
Штаты. Дарэчы, як адзначыў у размове сам спадар Яўген, 
яго хрысцілі ў касцёле Графства Касцюшкі (ёсць у ЗША та- 
кое). Напрыканцы 1938 года разам з бацькамі Яўген прые- 
хаў у Кёнігсберг (Усходняя Прусія), дзе сям'я мела буйныя 
зямельныя ўладанні. 

Хутка за грамадзянамі ЗША пачало сачыць гестапа. У ка- 
стрычніку 1941] года Мушынскія былі арыштаваныя і хутка 
пакараныя за «дзяржаўную здраду». Яўген да канца вайны 
не ведаў пра сумны лёс сваіх бацькоў. Хлопца накіравалі 
ў адзін з цэнтраў «Лебенсборн» у Бад-Польцын. Перад гэтым 
ён прайшоў медыцынскі агляд, пры якім нацысцкія ўрачы 
дакладна вывучылі яго антрапаметрычныя дадзеныя. 

У цэнтрах «Лебенсборн» было шмат дзяцей з акупава- 
ных Польшчы і Савецкага Саюзу. Іх выхоўвалі ў германскім 
духу, прымушаючы забыць сваіх блізкіх. 

«Нямецкую мову я ведаў добра, таму мая германізацыя 
заключалася ў выхаванні ў мяне адданасці фюрэру, нацысц- 
кай партыі і Рэйху», -- адзначае спадар Мушынскі. 

Хлопец двойчы спрабаваў збегчы, аднак яго лавілі 
і накіроўвалі ў канцэнтрацыйны лагер Аўшвіц (Асвенцым). 

«Гэта быў іншы свет. Эсэсаўцы здзекаваліся з вязняў, білі 
іх кіямі. Ночы былі найбольш цяжкім часам, бо менавіта тады 
шматлікія вязні вар'яцелі», -- расказвае спадар Мушынскі. 

Найбольш жудаснай была сустрэча з доктарам Ёзафам 
Менгеле. Знешне гэты злачынца здаваўся вельмі прыемнай 
асобай. Дарыў дзецям цукеркі і цацкі, а пазней здзекаваўся 
з іх. Аднойчы ён сшыў спінамі дзвюх малалетніх ахвяр, каб 
даследаваць, ці магчыма такім чынам зрабіць сіямскіх бліз- 
нят. На самім Яўгене тэставалі дзейнасць новай вакцыны ад 
тыфу. Пазней хлопец працаваў на адной з фабрык канцэрну 
«ІГ Фарбен». 

У траўні 1944 года Мушынскі быў вызвалены з лагеру. 
У прыватнай размове палкоўнік прызнаўся, што да сённяш- 
няга дня дакладна не ведае, што паўплывала на рашэнне аб 
яго вызваленні. 

«Дакладна ведаю, што невядомыя людзі некалькі разоў 
звярталіся да кіраўніцтва фабрыкі, дзе я працаваў, з прось- 
бай дазволіць мне пакінуць гэтае месца», -- адзначае спадар 
Яўген. 

Магчыма, у справу ўмяшаліся знаёмыя бацькоў Мушын- 
скага. Не выключана, што ад смерці ў газавай камеры хлоп- 
ца ўратавала тое, што ён нарадзіўся ў ЗША. Вайна падыхо- 
дзіла да заканчэння, і нацысты шукалі патрэбныя кантакты 
для ратавання сваіх жыццяў. 

Як бытое ні было, хутка Яўген аказаўся ў Варшаве, а праз 
некалькі месяцаў пачалося паўстанне. 9-гадовы хлопец стаў 
сувязным Арміі Краёвай і меў псеўданім «Жук». «Падчас зна- 
ходжання ў лагеры я «прызвычаіўся» да выгляду мёртвых цел. 
Але тут было ўсё па-іншаму. Былі забітыя. Аднак пасля вы- 
буху людзей разрывала на кавалкі і іх вантробы ляжалі на 
барыкадах. Сітуацыя ўскладнялася тым, што пад сонцам 
ўсё гэта пачынала псавацца. Да гэтага дадаваўся смурод 
падпаленых цел, які я памятаў яшчэ з часоў побыту ў Аўшві- 
цы», -- успамінае палкоўнік Мушынскі. 

Яўген, які вельмі добра валодаў нямецкай мовай, 
удзельнічаў у допытах салдат вермахта, узятых паўстанцамі 

ў палон. Падчас адной з найбольш моцных атак немцаў на 
Стары горад хлопец... знішчыў нямецкі танк. Хлопцу ўдалося 
незаўважна падабрацца да «тыгра» і кінуць ў яго «Кактэйль 
Молатава». 14 жніўня 1944 года за гэты гераічны ўчынак 
Яўген Мушынскі быў узнагароджаны Крыжам мужных. 

Напрыканцы паўстання Яўген разам з іншымі байцамі 
АК паспрабаваў уратавацца і пераплыў Віслу. На ўсходнім 
берагу ракі яго сустрэлі салдаты 1-й дывізіі Народнага Вой- 
ска Польскага імя Тадэвуша Касцюшкі. Хутка былы паўста- 
нец стаў салдатам 3-га пяхотнага палку «касцюшкаўскай» 
дывізіі. 

У студзені-лютым 1945 года дывізія брала ўдзел у баях 
на Паморскім валу. «Да нас тады дайшла жудасная навіна. 
Латышскія фарміраванні СС жыўцом спалілі 35 палонных 
польскіх жаўнераў з 3-га палку. Жаўнеры-касцюшкаўцы жа- 
далі адпомсціць ворагу за гэта. Нягледзячы на супраціў на- 
цыстаў, нашы часткі хутка ішлі наперад. Я асабіста прымаў 
удзел у баі за вёску Петцнік. Падчас допыту палонных нем- 
цаў я заўважыў, што гэта ўжо не тыя бравыя эсэсманы, якіх 
я бачыў у Аўшвіцы. Яны ўсяго баяліся і жадалі любым коштам 
уратаваць свае жыццё», - расказвае Мушынскі. Паступо- 
ва Яўген стаў сваістым талісманам 3-га палку. Яго шанавалі 
і шараговыя і афіцэры. 

У канцы красавіка 1945 года дывізія імя Тадэвуша Кас- 
цюшкі ўдзельнічала ў баях з нямецкімі войскамі ў Шар- 
лотэнбургу. Узброены вінтоўкай Мосіна з аптычным прыцэ- 
лам, Мушынскі разам з дарослымі жаўнерамі прымаў удзел 
у штурме Берліна. 2 мая 1945 года 3-ці польскі пяхотны полк 
ля Брандэнбургскай брамы спалучыўся з часткамі 8-й са- 
вецкай гвардзейскай дывізіі. 

Падчас баёў у Берліне капрал Яўген Мушынскі не ад- 
нойчы твар у твар сустракаўся з такімі ж, як і ён, дзецьмі - 
салдатамі вермахту, членамі «Гітлерюгенд». «У Ціргартэне 
я параніў аднаго такога. Гэта быў зусім малады хлопец. 
Я падышоў да яго, трымаючы ППШ перад сабой, а ён рап- 
там заплакаў і крычыць: «Не забівай мяне!» Я не збіраўся 
ў яго страляць. Праз хвілінку да яго падышлі нашы саніта- 
ры і пачалі апрацоўваць рану. Хлопцы з «Гітлерюгенд» былі 

сапраўднымі фанатыкамі. Схаваўшыся ў каналізацыі, ірвах, 
яны стралялі нам у спіны. Менавіта з-за такіх смаркачоў 
загінула шмат жаўнераў-касцюшкаўцаў. Гэтыя салдаты 
прайшлі ўсю вайну і загінулі ад рук дзяцей», -- расказвае 
палкоўнік. 

Пасля заканчэння баявых дзеянняў Яўгену Мушынска- 
му прызначылі апекуна. Ім стаў польскі паручнік Станіслаў 
Адамчук, які, нягледзячы на свой малады ўзрост (вайскоўцу 
было каля 35 гадоў) паспеў паслужыць яшчэ ў даваенным 
Войску Польскім. У 1948 годзе гэты чалавек быў арыштава- 
ны супрацоўнікамі Міністэрства бяспекі -- польскага ана- 
лага савецкага НКУС. Разам з апекуном быў арыштаваны 
і Яўген. 

«Я не разумеў, што адбываецца. Незадоўга да арышту 
мяне ўзнагародзілі медалём «Заслужаны на поле бітвы». 
Узнагароду ўручыў камандзір дывізіі. І тут такое», -- кажа 
палкоўнік Мушынскі. Хлопца білі, дапытвалі наконт яго апе- 
куна, пыталі, з якой «лясной бандай» яны супрацоўнічалі. 
Галоўным абвінавачваннем была служба ў Арміі Краёвай 
падчас Варшаўскага паўстання. 

Жах следства працягваўся амаль два гады. Аднойчы 
Яўгену ўдалося перадаць праз ахоўніка ліст, адрасаваны са- 
вецкім афіцэрам, з якімі падчас вайны ён разам удзельнічаў 
у выведцы. 19 снежня 1948 года Мушынскага выклікалі з ка- 
меры з рэчамі і паінфармавалі, што ён вызвалены. На раз- 
вітанне, адзін з афіцэраў падышоў да хлопца і ціха сказаў: 
«Не пішыце больш скаргаў у Маскву». 

«А ведаеце, тыя савецкія афіцэры, якія мне дапамаглі, 
былі беларусамі. Адзін хіба з-пад Мінска. Яны мне на раз- 
вітанне сказалі: «Яўген, трымай адрас, калі будуць у цябе 
нейкія праблемы, напішы». Вось я і напісаў. І беларусы мяне 
выратавалі», - усміхаецца палкоўнік. 

Пазней Яўген скончыў школу, універсітэт. У Войску Поль- 
скім ён даслужыўся да звання палкоўніка, абараніў дысер- 
тацыю ў галіне псіхіятрыі. Зараз спадар Мушынскі актыўна 
займаецца грамадскай дзейнасцю, выступае з лекцыямі пе- 
рад моладдзю. 


Частка 4. Невядомыя старонкі беларускай мінуўшчыны 385 


Спецслужбы Берута супраць 
памежнікаў 


У канцы 1940-х -- пачатку 1950-х гадоў спецыяльныя ор- 
ганы камуністычнай Польшчы падверглі рэпрэсіям былых 
супрацоўнікаў выведкі Іі Рэчы Паспалітай. Асаблівую ўвагу 
выклікалі афіцэры і жаўнеры Корпусу аховы памежжа (КАП). 

Пасля заканчэння Другой сусветнай вайны Польшча 
апынулася ў сферы геапалітычных інтарэсаў СССР. Новая 
вертыкаль польскай улады, на чале якой Сталін паставіў Ба- 
ляслава Берута, а з ёй -- і апарат бяспекі (Міністэрства гра- 
мадскай бяспекі і Галоўнае ўпраўленне інфармацыі Войска 
Польскага) былі сфарміраваныя на вобраз і падабенства са- 
вецкіх. Больш таго, супрацоўнікі НКУС, а пазней МДБ куры- 
равалі дзейнасць сваіх польскіх калег. У сваю чаргу, галоў- 
нымі ворагамі «народнай улады» станавіліся не толькі бай- 
цы польскай падпольнай Арміі Краёвай, але і тыя, хто так ці 
інакш быў звязаны з даваеннымі структурамі польскай ула- 
ды, і, безумоўна, супрацоўнікі розных вайсковых службаў. 

Асаблівая ўвага надавалася былым польскім памеж- 
нікам. са Стражы памежнай (ажыццяўлялі ахову мяжы 
І Рэчы Паспалітай на Захадзе краіны) і «капістаў» (пільнавалі 
польскія рубяжы на Усходзе). Інтарэс да гэтых структур тлу- 
мачыўся яшчэ і тым, што гэтыя службы былі цесна звязаны 
з даваенным І! аддзелам Галоўнага штабу Войска Польскага, 
ці, прасцей кажучы, з выведкай. Да таго ж улічвалася, што 
КАП у міжваеннае дваццацігоддзе праводзіў актыўныя вы- 
ведвальныя дзеянні супраць СССР і змагаўся супраць са- 
вецкіх дыверсантаў на сваёй тэрыторыі. Нарэшце, пад увагу 
бралася магчымая сувязь «буржуазных» вайскоўцаў з вы- 
ведкамі заходніх краін, што ва ўмовах «халоднай вайны» 
адыгрывала важную ролю. 

Спецыяльныя органы камуністычнай Польшчы пачалі 
збіраць інфармацыю аб кожным былым памежніку, што 
знаходзіўся на тэрыторыі Польшчы. Асабліва скрупулёзна 
даследавалася мінулае дзеючых вайскоўцах памежных вой- 
скаў, а таксама салдат і афіцэраў польскай арміі. 

У студзені 1948 года справы ўсіх, хто служыў у памеж- 
ных структурах, былі згрупаваныя ў Аддзеле па распрацоў- 
цы былых службоўцаў «Двуйкі» і асоб, якія вярталіся з-за 
мяжы і так ці інакш былі ў кантакце з органамі даваеннай 
польскай выведкі. 

У сакавіку 1952 года кіраўнік органу польскай вай- 
сковай контрвыведкі Галоўнага ўпраўлення інфармацыі 
Войска Польскага Дзмітры Вазнясенскі выдаў загад аб 
размеркаванні ўсяго кантынгенту выяўленых асоб, якія 
супрацоўнічалі з даваеннымі спецыяльнымі службамі, па 
трох катэгорыях. Першая -- тыя, хто прызнаўся ў супра- 
цоўніцтве з «буржуазнымі» органамі бяспекі. Другая -- 
тыя, хто не прызнаўся, але супраць каго былі абвінаваўчыя 
матэрыялы. Трэцяя -- былыя супрацоўнікі «Двуйкі», якія не 
прызналіся ў супрацоўніцтве і адносна якіх не было свед- 
чанняў супрацы. 

Афіцэраў дзеючага войска, што раней служылі ў КАП, 
звальнялі альбо пераводзілі на менш значныя пасады. Аса- 
бліва гэта тычылася Войскаў аховы памежжа -- новай струк- 
туры, створанай восенню 1945 года. «Былых» шукалі і ў ін- 
шых вайсковых структурах. Так, у маі 1952 года да кіраўніка 
Акружнога аддзелу інфармацыі М ІУ палкоўніка Мікалая 
Дыянава прыйшла заява з прапановай аб звальненні з 40-га 
пяхотнага палка маёра Хенрыка Вавжыновіча. З дакументу 
вынікала, што афіцэр у 1930-х гадах служыў у батальёне КАП 
«Няменчын», а пазней нёс службу ў кулямётным узводзе 
палку КАП «Вільня», і нават карыстаўся з сакрэтнага фонду 
польскай «Двуйкі» ў горадзе на Віліі. Былога памежніка так- 
сама абвінавачвалі ў тым, што пасля вярбоўкі камуністыч- 
нымі спецслужбамі ён «кепска выконваў свае абавязкі». 

Памежнікамі займалася спецыяльная персанальная 
камісія. З 1949 года яе працай кіраваў падпалкоўнік Ігнацы 
Кракус з Галоўнага інспектарату аховы памежжа. У адным 
з дакументаў, падрыхтаваных гэтай структурай у верасні 
1950 года, сярод іншых згадваўся капітан Раман Бабінскі, які 
ў 1930-х гадах быў камандзірам памежнай роты «Колкі» 17-га 
батальёну КАП «Давыд-Гарадок», а затым служыў у брыга- 
дзе КАП «Палессе». Пасля вайны ён перайшоў у памежную 

службу ўжо ў Народным Войску Польскім і, зразумела, 
не мог не прыцягнуць увагу. 

У выніку дзейнасці спецыяльнай камісіі ў перыяд з чэрве- 
ня 1949 па красавік 1950 года з шэрагаў Войска аховы па- 
межжа было выдалена 326 афіцэраў, 68 падафіцэраў (з якіх 
25 з'яўляліся былымі супрацоўнікамі КАП і Дзяржаўнай палі- 
цыі). Частка з гэтых людзей павінна была быць арыштавана 
Галоўным упраўленнем інфармацыі Войска Польскага. 

У жніўні 1949 года на стол віцэ-міністра грамадскай бя- 
спекі генерала Рамана Рамкоўскага лягла сакрэтная давед- 
ка намесніка кіраўніка Галоўнага ўпраўлення інфармацыі 
Войска Польскага палкоўніка Анатоля Фейгіна з пералікам 
былых супрацоўнікаў спецыяльных органаў. У спісе між ін- 
шых фігуравала прозвішча кіраўніка аддзелу прамысловас- 
ці ігандлю ПНР Караля Левандоўскага, які ў далёкім 1933 го- 
дзе быў камандзірам узводу батальёну КАП «Валожын». 
Падчас вайны «капіст» з Заходняй Беларусі ваяваў у поль- 
скай арміі на Захадзе, а ў 1947 годзе вярнуўся на радзіму 
і трапіў у поле зроку камуністычных спецслужбаў. 

Здараліся таксама выпадкі, калі былых памежнікаў вер- 
бавалі і прымушалі да супрацоўніцтва. Тут варта прывесці 
прыклад былога афіцэра КАП палкоўніка Ваўжынца Шуль- 
ца. Ад рэпрэсій яго ўратавала тое, што з 1940 года ён супра- 
цоўнічаў з НКУС. У паваеннай Польшчы былога памежніка 
выкарыстоўвалі для збору інфармацыі пра саслужыўцаў. Па- 
добны лёс быў і ў ураджэнца Вільні старшага сяржанта Юза- 
фа Рымкевіча, які ў 1930-х гадах праходзіў службу ў 77-м пя- 
хотным палку ў Лідзе, служыў у КАП на тэрыторыі Заходняй 
Беларусі, а ў жніўні 1939 года быў пераведзены ў Асавец. Ка- 
муністычныя спецслужбы завербавалі яго ў 1947 годзе і, як 
вынікала са справаздачы, працай ягонай былі задаволеныя. 

У перыяд з 1949 па 1955 гады польскае Міністэрства 
грамадскай бяспекі праводзіла аперацыю пад назвай «Тар- 
гавіца», скіраваную на пошук супрацоўнікаў даваеннай вы- 
ведкі з мэтай выяўлення іх магчымых сувязей з брытанскай 
«інтэліджэнс сэрвіс». Пры гэтым кожнага былога супра- 
цоўніка Другога аддзелу Галоўнага штабу Войска Польска- 
га грэбліва называлі «двоечнікам». У адным з дакументаў 

камуністычных спецслужбаў адзначалася, што «былыя аген- 
ты «Двуйкі» з'яўляюцца рэакцыянерамі, якія варожа ставяч- 
ца да існуючай у Польшчы ўлады і, заняўшы пасады ў дзяржаў- 
ных і вайсковых органах, могуць праводзіць варожую працу». 

Як бачым, фармулёўкі быццам бы ўзятыя з дакументаў 
савецкага НКУС узору сярэдзіны 1930-х гадоў. Асаблівую 
ўвагу спецслужбы Берута надавалі выкрыццю тых былых 
супрацоўнікаў «Двуйкі» і КАП, якія дзейнічалі на «ўсход- 
нім напрамку» -. займаліся выведкай супраць СССР або 
служылі ва ўсходніх ваяводствах ІІ Рэчы Паспалітай (у тым 
ліку Віленскім, Навагрудскім і Палескім). 

Падчас правядзення аперацыі «Таргавіца» Міністэрства 
грамадскай бяспекі ПНР падрыхтавала спецыяльнае выдзн- 
не «Гісторыя і структура Другога аддзелу», у якім апісвалі- 
ся ўсе этапы стварэння і дзейнасці польскай даваеннай 
выведкі, у тым ліку структур КАП у Заходняй Беларусі. Су- 
працоўнікі МГБ ПНР у Беластоку даволі падрабязна апісалі 
выведвальную дзейнасць пляцоўкі КАП у Гродна/Сувалках. 

У 1951 годзе ў распрацоўцы было 74 былых супрацоўнікі 
КАП, большасць з якіх да вайны працавала ў выведвальнай 
Пляцоўцы М 1 у горадзе над Нёманам. Да гэтага варта да- 
даць, што для выяўлення «буржуазных» памежнікаў камуні- 
стычныя спецслужбы карысталіся альбомам, створаным 
гестапа падчас нямецкай акупацыі Польшчы, у якім былі 
змешчаны 1200 здымкаў агентаў даваеннай польскай вы- 
ведкі і спецыяльных структур, у тым ліку і КАП. 

Пасля смерці Сталіна і развянчання культу асобы апе- 
рацыя «Таргавіца», і ўвогуле дзейнасць польскіх камуні- 
стычных спецслужбаў у дачыненні да былых супрацоўнікаў 
даваенных памежных структур ІІ Рэчы Паспалітай, паступо- 
ва пачала згортваецца. Аднак яшчэ да канца 1960-х гадоў 
у распрацоўцы знаходзілася больш за 200 былых афіцэраў 
і падафіцэраў Корпусу аховы памежжа. 

У жніўні 1969 года Трэцім дэпартаментам МУС ПНР была 
падрыхтавана справаздача, у якой адзначалася, што «былыя 
супрацоўнікі «Двуйкі» і КАП не ўяўляюць небяспекі для камуні- 
стычнай улады». На той момант большасць з былых памеж- 
нікаў была ўжо састарэлымі пенсіянерамі. 

Пекла на навагоднім балі 


4 студзеня 1946 года ў Мінску адбылося паседжанне 
Бюро ЦК КП(б)Б. Сярод прысутных быў кіраўнік кампар- 
тыі Беларусі Панцеляймон Панамарэнка, начальнік рэспу- 
бліканскага НКДБ Лаўрэнцій Цанава, наркам НКУС Беларусі 
Сяргей Бельчанка і яшчэ 13 адказных супрацоўнікаў. На па- 
сяджэнні абмяркоўвалася пытанне аб масавай гібелі лю- 
дзей на пажары, які адбыўся напярэдадні ў сталічным клубе 
дзяржбяспекі. 

У канцы снежня 1945-га ў ацалелым падчас вайны і аку- 
пацыі будынку на Плошчы Свабоды ў Мінску актыўна рыхта- 
валіся да навагодняга свята. Была ўсталявана вялікая елка, 
упрыгожаная гірляндамі і ватай. Але свята ў ноч з 31 снежня 
на 1 студзеня правесці не ўдалося. Банальна адсутнічала 
электрычнасць. Святло абяцалі даць толькі З студзеня. На 
гэты дзень і быў прызначаны баль-маскарад. 

Квіткі на баль размяркоўваў гаркам камсамола і іх 
атрымлівалі выдатнікі вучобы, актывісты, ну і, вядома, дзеці 
высокапастаўленых чыноўнікаў БССР. Зрэшты, былі і тыя, 
каму квіток дастаўся, так бы мовіць, па знаёмстве. Лілія 
Чыжык, выжыўшая ў той трагедыі, успамінала, што запра- 
шальны яна атрымала ад сяброўкі Люсі Рабцэвіч, з якой 
разам дзяўчына вучылася на першым курсе медінстытута. 
Бацька Рабцэвіч быў Героем Савецкага Саюза і камендантам 
Клуба НКДБ. Вось ён і пастараўся, каб дачка пайшла на баль 
у добрай кампаніі. 

У дзень мерапрыемства ўваход у клуб быў строга па 
запрашальных квітках. Справа ў тым, што ў суседнім крыле 
будынка працавала камісія па расследаванні злачынстваў 
нямецка-фашысцкіх захопнікаў і іх памагатых. Падчас аку- 
пацыі ў гэтым доме знаходзілася гестапа, увесь архіў якога 
пасля вызвалення Мінска ў ліпені 1944 года дастаўся савец- 
кім спецыяльным органам. Менавіта з гэтымі нацысцкімі да- 
кументамі і працавалі супрацоўнікі савецкай камісіі. Уваход 
у гэтую частку будынку быў зачынены і знаходзіўся пад уз- 
моцненай аховай (пасля гэты факт згуляе фатальную ролю 

для многіх тых, хто прыйшоў на баль). Акрамя гэтага, у пад- 
вале будынка знаходзіліся камеры, у якіх утрымліваліся па- 
лонныя немцы, якія знаходзіліся пад следствам. 

Перад галоўнай залай на трэцім паверсе быў пакой ка- 
зак. Гасцей сустракалі Дзед Мароз, Снягурка, зайцы, вавёркі. 
Усё рабілася дзеля таго, каб моладзь адпачыла ад страшных 
будняў вайны. Вельмі многае з упрыгожванняў было зро- 
блена з лёгкаўзгаральных матэрыялаў: паперы і ваты. Дый 
на шматлікіх запрошаных былі маскарадныя касцюмы, зро- 
бленыя з марлі і паперы. Усяго ў клубе сабралася больш за 
500 чалавек. 

У зале іграў духавы аркестр, моладзь танцавала. І вось 
наступіў доўгачаканы момант, калі на навагодняй ёлцы 
павінна была запаліцца гірлянда. І яна запалілася. У пра- 
мым сэнсе. Ваенны аркестр граў «Стомленае сонца», мо- 
ладзь была захоплена танцам, і ўспрыняла пранізлівы крык 
«Пажар!» як чарговы навагодні жарт. Але неўзабаве полымя 
перакінулася на вялікую постаць Дзеда Мароза, набітую ва- 
тай і на іншыя прадметы. Праз некалькі хвілін гарэла ўжо 
ўсё вакол. 

Госці кінуліся да лесвіцы, якая вяла на вуліцу, але і там 
быў агонь. Відавочцы затым успаміналі, што пажар пачаўся 
менавіта ў пакоі казак, які быў перад галоўнай залай. Пра- 
біцца праз гэты ахоплены агнём пакой да выратавальнага 
выхаду было немагчыма, а лесвіца паміж паверхамі была 
перакрытая зачыненымі жалезнымі дзвярыма. 

Адной з тых, хто цудам выжыў у тым пекле, была мін- 
чанка Цыцылія Іонічава. Паводле яе ўспамінаў, першымі 
да ахопленага агнём клубу НКДБ пад'ехалі не пажарныя, 
а вайскоўцы і сталі выцягваць скрыні з нацысцкім архівам. 
Дзяўчына кінулася да дзяжурнага і ўзмалілася аб тым, каб 
салдаты адкрылі дзверы на лесвіцу. Але ў адказ баец адка- 
заў, што не мае права гэтага рабіць, бо лесвіца звязана з су- 
седнім крылом і салдатам загадана ахоўваць архіў. 

Усё памяшканне завалакло з'едлівым жоўтым дымам. 
Усвядоміўшы, што выйсця няма, мужчыны сталі выбіваць 
вокны. Выбраўшыся з акна, людзі заўважылі, што ніжні па- 
верх таксама гарыць. Па ўспамінах відавочцаў пашанца- 

вала тым, хто скакаў пазней. Яны прызямляліся на трупы, 
якія ляжалі на зямлі, што змякчыла ўдар. Адна з выжыўшых 
Алена Дземідовіч ўспамінала, што з падвала даносіліся 
жудасныя крыкі па-нямецку. Гэта крычалі арыштаваныя 
немцы. Алена вырашылася выскачыць з акна. Побач з ёй 
на ногі прызямлілася іншая дзяўчына і ў яе са скуры вы- 
скачылі косткі. На балконе спрабаваў уратавацца ваенны. 
Ззаду яго было полымя, наперадзе вышыня. Афіцэр гля- 
дзеў уніз і бачыў, як разбіваюцца людзі. Праз секунду ён 
дастаў пісталет з кабуры... Неўзабаве абваліліся перакрыц- 
ця трэцяга паверху. 

Некаторыя людзі змаглі выратавацца, прабіўшыся праз 
завалены смеццем чорны ход. Дзверы там былі не зачыне- 
ныя. Лілія Чыжык, тая самая, для якой квіток на баль дастаў 
камендант Клуба НКДБ, уратавалася, выскачыўшы з будын- 
ка. Дзяўчыне пашанцавала, і яна не разбілася. Апынуўшы- 
ся на вуліцы, яна шукала Люсю Рабцэвіч, але сяброўка не 
ўратавалася. Пасля таго, як пажар будзе патушаны, на па- 
пялішчы бацька знойдзе толькі бранзалет дачкі. 

Раніцай на Плошчы Свабоды сталі збірацца людзі. Яны 
спрабавалі знайсці дзяцей, якіх збераглі падчас нацысцкай 
акупацыі, і якія загінулі ўжо ў мірны час. Абгарэлыя целы 
і рэшткі загінулых выносілі са спаленага будынку і ўкладвалі 
ўздоўж дарогі. Загінулых было вельмі шмат. Іх складалі ў два 
рады. Побач хадзілі звар'яцелыя ад бяды людзі і спрабавалі 
апазнаць па парэштках адзення і абутку сваіх дзяцей. 

У тую жудасную ноч у агні загінула некалькі соцень ма- 
ладых хлопцаў і дзяўчат. 4 студзеня 1946 года ў Мінску адбы- 
лося экстраннае пасяджэнне бюро ЦК КП(б)Б, на якім пажар 
у Клубе НКДБ у Мінску «ацанілі як «НЗ», якое мае палітычны 
характар». У выніку, сакратару гаркама Горыну і сакратару 
ЦК ЛКСМБ Зімяніну абвясцілі вымову, а сакратара гаркама 
па прапагандзе Малочку знялі з пасады. 

Дырэктара клуба асудзілі на б гадоў турэмнага зня- 
волення, а каменданта Рабцэвіча, хоць і арыштавалі, але 
неўзабаве выпусцілі. Дачка гэтага чалавека згарэла жыў- 
цом, і таму ўлады палічылі, што ён заплаціў «за халатнасць» 
спаўна. Адмысловай камісіі было загадана ў самыя кароткія 

тэрміны расследаваць усе акалічнасці пажару, выдаць па- 
цярпелым неабходную колькасць абутку і тканіны на ад- 
наўленне гардэроба, а сем'ям загінулых выплаціць аднара- 
зовую дапамогу. 

Дакладная колькасць загінулых у тым пажары не ўста- 
ноўлена да сённяшняга дня. Тых, хто разбіўся пры падзенні 
або памёр ад апёкаў, хавалі ў адзіночных магілах. А ў брац- 
кай магіле на Вайсковых могілках пахавалі дзве вялікія цын- 
кавыя труны з парэшткамі тых, хто згарэў у пажары. 

У гэтай страшнай гісторыі да сённяшняга дня шмат 
не яснага. Чаму адбыўся гэты страшны пажар? Ці стала 
прычынай трагедыі звычайная халатнасць, або за пажарам 
нехта стаяў?! Адной з найбольш верагодных версій з'яўля- 
ецца наўмысны падпал. Як я ўжо згадваў, у суседнім з клу- 
бам крыле будынка знаходзіўся архіў гестапа, у якім, у тым 
ліку знаходзіліся асабістыя справы агентаў, інфарматараў 
і памагатых акупантаў. Не ўсе калабаранты і памагатыя на- 
цыстаў збеглі з немцамі на захад. Некаторыя з іх засталіся 
ў вызваленай Беларусі. Яны ведалі, што будзе, калі праўда 
з нацысцкага архіва стане вядомая савецкім спецыяльным 
органам. 

Дарэчы, не выключана, што арганізатарам гэтага тэ- 
ракту дапамагаў нехта ў форме вайскоўца савецкай арміі. 
Напрыклад, пасля пажару бясследна знік чырвонаармеец 
Леанід Васільчыкаў, які іграў у аркестры Беларускай вайско- 
вай акругі. Хутчэй за ўсё, ён стаў адной з ахвяр пажару, але 
цалкам магчыма, што гэты чалавек і быў тым самым тайным 
падпальшчыкам. На карысць падпалу кажуць і іншыя факты. 
Напрыклад, тое, што было дзве крыніцы ўзгарання. Нарэш- 
це, у тую трагічную ноч частка пажарных машын раз'ехалася 
па ілжывых выкліках, і пажар на Плошчы Свабоды тушыць 
не было каму. 

Такім чынам, З студзеня 1946 года застанецца адной 
з найбольш трагічных старонак у гісторыі Мінска і Беларусі. 


Частка 4. Невядомыя старонкі беларускай мінуўшчыны 393 


Забытая вайна ў беларускім Палессі 


Гісторыя дзейнасці атрадаў Украінскіх нацыяналістаў 
(АЎН -- УПА) на тэрыторыі Заходняй Украіны падрабязна 
даследавана на постсавецкай прасторы. Стаўленне да гэтых 
ваенізаваных фарміраванняў неадназначнае. Ва Украіне іх 
называюць змагарамі за незалежнасць, у Польшчы -- бан- 
дытамі і злачынцамі, у Расіі -- фашысцкімі «прыхваснямі». 
Архіўныя дакументы сведчаць, што атрады ўкраінскіх нацы- 
яналістаў з канца 1930-х і да сярэдзіны 1950-х гадоў актыўна 
дзейнічалі на тэрыторыі паўднёвых абласцей Беларусі. 

Украінцы пачалі ствараць свае палітычныя і вайсковыя 
структуры на Брэстчыне і Піншчыне яшчэ ў 1930-х, калі 
ўвесь палескі рэгіён знаходзіўся ў складзе адной дзяржа- 
вы- ІІРэчы Паспалітай. Пасля далучэння Заходняй Беларусі 
і Заходняй Украіны да СССР у верасні 1939 года ўкраінскія 
арганізацыі працягвалі актыўна дзейнічаць на тэрыторыі 
паўднёва-заходніх абласцей БССР. Савецкія рэпрэсіўныя ор- 
ганы займаліся ў асноўным «польскім кантынгентам», таму 
ўкраінскія нацыяналісты атрымалі некаторы карт-бланш. 
Дарэчы, у 1940 годзе на тэрыторыі Брэсцкай вобласці дзей- 
нічала 60 украінскіх школ. 

У час Вялікай Айчыннай вайны паўднёвыя раёны Бела- 
русі, акупаваныя нацыстамі, былі ўключаныя ў рэйхкаміса- 
рыят «Украіна», што справакавала ўсплёск актыўнасці ау- 
наўцаў на беларускай тэрыторыі. Напрыклад, у адной з раз- 
ведзводак НКУС БССР за жнівень 1941 года, у прыватнасці, 
адзначалася, што «ўкраінскія нацыяналісты сумесна з нямеч- 
кімі акупантамі праводзілі сярод насельніцтва Кобрынскага 
раёна Брэсцкай вобласці контррэвалюцыйную агітацыю за 
самасційную Украіну». 

У 1941 годзе адзін з лідараў украінскіх нацыяналістаў 
і кіраўнік «Палескай сечы» Тарас Баравец (Тарас Бульба) 
прысвоіў сваім ваенізаваным фармаванням назву -- Украін- 
ская паўстанцкая армія (УПА). У жніўні таго ж 1941-га атрады 
УПА (каля 10 тысяч) сумесна з падраздзяленнямі Белару- 
скай Самааховы (БСА) (5 тысяч) правялі «зачыстку» Палесся 

ад «акружэнцаў». Тады ў палескіх балотах адбывалася па 
сутнасці грамадзянская вайна, у якой немцы часцяком былі 
толькі назіральнікамі. Пад Мазыром украінскія і беларускія 
фарміраванні злучыліся, утварыўшы своеасаблівы «крыва- 
вы палескі кацёл». 

Да моманту вызвалення БССР ад нацысцкай акупацыі 
ў 1944 года на поўнач ад Буга дзейнічалі значныя сілы АЎН, 
аб'яднаныя Брэсцкім акруговым провадам пад кодавай на- 
звай «Крычаўскі». У 1948 годзе гэтую структуру пераймена- 
валі ў Беларускі акруговы провад «Ніва», які да 1952-га аб'яд- 
ноўваў З надраённыя провады: Брэсцкі, Кобрынскі і Пінскі. 
Акрамя тэрытарыяльных звёнаў АЎН на тэрыторыі Брэсц- 
кай, Пінскай і Палескай абласцей БССР у 1944 годзе знахо- 
дзіліся падпарадкаваныя ім узброеныя фарміраванні УПА. 
Усяго да лета 1944 года на тэрыторыі Беларусі фарміраванні 
АУН -- УПА налічвалі прыкладна 12-14 тысяч чалавек. У ад- 
ной толькі Брэсцкай вобласці ў 1944 годзе дзейнічала 120 не- 
вялікіх атрадаў АУН -- УПА (па 7-10 чалавек у кожным). 

Пасля вызвалення Беларусі ўкраінскія партызаны зра- 
білі стаўку на ваенныя аперацыі супраць частак савецкай 
арміі, унутраных войскаў, тэрытарыяльных органаў НКУС 
і НКДБ, савецкага партактыву. Найбольш інтэнсіўна на тэры- 
торыі БССР дзейнічалі атрады Дворкі, Ярмака, Канапелькі, 
Артэмчука, Юшчыка, Саўчука і інш. Атрады УПА актыўна 
займаліся распаўсюджваннем улётак і розных заклікаў да 
насельніцтва. На думку некаторых беларускіх даследчы- 
каў, агітацыйныя матэрыялы друкаваліся ў Пінску. Дарэчы, 
улёткі распаўсюджваліся не толькі ў вёсках, але і ў гарадах, 
напрыклад, Іванава і Драгічыне. Тэксты заклікаў у асноўным 
друкаваліся на ўкраінскай мове, але сустракаліся ўлёткі 
і на рускай. 

Барацьба з украінскім нацыяналістычным падполлем на 
беларускай тэрыторыі расцягнулася практычна на 10 гадоў. 
У перыяд з 1944 па 1946 гады УПА здзейсніла на тэрыторыі 
Савецкай Беларусі 2384 дыверсіі і тэракты, у выніку якіх за- 
гінула 1012 чалавек. Адной з гучных акцый, праведзеных 
украінскімі нацыяналістамі, быў падрыў у Пінску гарадско- 
га клуба, у якім праходзіў партыйны сход. У выніку гэтага 

тэракту загінула значная колькасць савецкіх вайскоўцаў, 
партработнікаў і грамадзянскіх асоб. У сакавіку 1949 года 
атрад УПА сумесна з падраздзяленнямі беларускіх нацыя- 
налістаў здзейсніў напад на будынкі дзяржустаноў у Гайнаў- 
цы. Некаторыя ўкраінскія атрады даходзілі нават да Нава- 
грудка. Сакратары райкамаў адпраўлялі ў Мінск просьбы 
аб узмацненні вайсковых гарнізонаў у гарадах і мястэчках, 
матывуючы гэта небяспекай нападу на іх арганізаваных і до- 
бра падрыхтаваных украінскіх нацыяналістаў. 

У савецкі час пра гэта не прынята было пісаць, але не- 
малаважным фактарам у дзейнасці УПА на тэрыторыі заход- 
ніх абласцей БССР была падтрымка гэтых фарміраванняў 
з боку мясцовага насельніцтва. Многія даследчыкі падкрэ- 
сліваюць, што без спачування з боку насельніцтва ўкраін- 
скія атрады не змаглі б эфектыўна функцыянаваць на пра- 
цягу 10 гадоў. Да таго ж падраздзяленні УПА папаўняліся не 
толькі асобамі ўкраінскай нацыянальнасці, але і беларусамі, 
якія ратаваліся ў лясах ад мабілізацыі ў савецкую армію. 

Для барацьбы з украінскімі нацыяналістамі на тэрыто- 
рыі БССР савецкія органы ўжывалі «чэкісцка-вайсковыя» 
аперацыі. Напрыклад, у ходзе спецаперацыі, што доўжыла- 
ся з 15 студзеня па 20 лютага 1945 года, былі праведзены 
ператрусы 48 799 падворкаў, прачасаны 12 тысяч квадрат- 
ных кіламетраў лясоў і балот, у выніку чаго было разгром- 
лена 33 узброеныя групы, забіта 98 і арыштавана 3808 ча- 
лавек. Усяго з ліпеня 1944 па лістапад 1945 года НКУС БССР 
знішчыў 3320 украінскіх нацыяналістаў. Акрамя гэтага, было 
затрымана і арыштавана 97 607 чалавек, сярод якіх былі як 
баевікі, такі грамадзянскія асобы. Апошніх, часцей за ўсё, цэ- 
лымі сем'ямі вывозілі ў Сібір. Так, савецкая ўлада спрабавала 
пазбавіць украінскіх паўстанцаў падтрымкі з боку мясцова- 
га насельніцтва. Эфектыўнымі былі аперацыі па стварэнні 
ілжэантысавецкіх атрадаў і груп. Напрыклад, у 1945 годзе 
невялікая ілжэаунаўская група, створаная НКУС БССР у Пін- 
скім раёне, увайшла ў давер і знішчыла два буйныя атрады 
УПА пад кіраўніцтвам Трэчуна і Грэчкі. 

У красавіку 1947 года ў Іванаўскім раёне Пінскай воблас 
ці НКУС знішчыў штаб Пінскага надраённага провада АУН, 


396 Заходнебеларуская Атлантыда 1921-1941 гг. 


пры гэтым было арыштавана 160 удзельнікаў нацыяналі- 
стычнага падполля. У траўні-чэрвені 1948 года ў Маларыц- 
кім раёне Брэсцкай вобласці спецгрупай НКДБ быў ліквіда- 
ваны буйны атрад УПА. У тым жа 1948 годзе ў Жабінкаўскім 
раёне Брэсцкай вобласці аператыўна-вайсковая група НКУС 
БССР знішчыла Брэсцкі надраённы провад АЎН. У чэрвені 
1949-га быў ліквідаваны штаб Кобрынскага надраённага 
провада АЎН. 

Пры гэтым падчас аперацыі былі забіты надраённы пра- 
ваднік Шах, праваднік па Кобрынскім раёне Ярмак (дарэчы, 
былы камандзір савецкага партызанскага атрада, які пе- 
райшоў на бок нацыяналістаў), праваднік па Дзівінскім ра- 
ёне Дварко, кіраўнік жаночай секцыі акруговага провада 
Аксана, а таксама сувязны з Львова. Па ўспамінах мясцовых 
жыхароў, хутар, на якім праходзіла нарада кіраўнікоў шта- 
ба надраённага провада, быў аточаны падраздзяленнямі 
ўнутраных войскаў. Бой працягваўся некалькі гадзін. За- 
тым хата была падпаленая, і кіраўнікі УПА, якія знаходзіліся 
там, загінулі ў агні. Апошняя ўкраінская партызанская гру- 
па была ліквідаваная ў Іванаўскім раёне Брэсцкай вобласці 
ў 1952 года. 

Вось некаторыя факты з гісторыі дзейнасці падраз- 
дзяленняў АЎН -- УПА на тэрыторыі паўднёвых абласцей 
БССР у 1930-1950 гадах. Варта адзначыць, што пры вывучэн- 
ні тых падзей нельга дапускаць аднабаковыя ацэнкі. Ас- 
ноўнай мэтай барацьбы байцоў АЎН -- УПА было стварэнне 
незалежнай украінскай дзяржавы. Дзеля гэтага нацыяналі- 
сты не спыняліся ні перад чым. Іх ахвярамі на тэрыторыі 
БССР часам станавіліся не толькі савецкія вайскоўцы, супра- 
цоўнікі НКУС або дзяржслужачыя, але і мірныя жыхары. 

З іншага боку, многія беларускія сяляне часта пад- 
трымлівалі байцоў Украінскай паўстанцкай арміі ў іх ан- 
тыфашысцкай і антысавецкай барацьбе. Такая падтрымка 
УПА з боку беларусаў тлумачылася тым, што занадта жор- 
стка праходзіла саветызацыя Заходняй Беларусі і Заходняй 
Украіны. У любым выпадку, эпізоды той невядомай пале- 
скай вайны заслугоўваюць глыбокага і ўсебаковага вы- 
вучэння і асэнсавання. 

Забойца з Дамачава 


У 1999 годзе брытанскія газеты стракацелі інфармацыяй 
пра гучны судовы працэс над былым нацысцкім злачынцам 
з Беларусі Андрэем Саванюком. Неўзабаве ў Брэст для збо- 
ру неабходнай для следства інфармацыі адправіліся агенты 
Скотланд-Ярда. Брытанцы цесна супрацоўнічалі з белару- 
скай пракуратурай. 

Нарадзіўся Андрэй Саванюк 7 сакавіка 1921 года ў ма- 
ленькім курортным мястэчку Дамачава, Палескага ваявод- 
ства ІІ Рэчы Паспалітай. Хлопец рос без бацькі, маці была 
прачкай. Андрэй займаўся нарыхтоўкай дроў, падпрацоўваў 
у хатах багатых габрэяў. У верасні 1939 года Заходняя Бела- 
русь стала савецкай. Але ўжо праз два гады на змену баль- 
шавікам прыйшлі нацысты, якія адразу ж узяліся за аргані- 
зацыю мясцовай паліцыі парадку. 

20-гадовы Саванюк адным з першых запісаўся ў паліцаі. 
Яму вельмі хацелася ўлады. А яшчэ ён хацеў помсціць за 
сваё жабрацкае дзяцінства. Апрануўшы новенькі сіні мун- 
дзір былой польскай паліцыі, Саванюк стаў верным служ- 
кам нацыстаў. І хутка мясцовае беларускае насельніцтва 
ўсвядоміла, што побач з імі жыў сапраўдны звер. 

1 лістапада 1941 года немцы стварылі ў раёне Дамача- 
ва габрэйскае гета, у якое сагналі каля трох тысяч чалавек 
з усёй акругі. Мясцовыя жыхары спрабавалі патрапіць туды, 
каб выменяць прадукты на рэчы. Адным з тых, хто часта 
лазіў праз калючы дрот, быў Аляксандр Баглай. Аднойчы яго 
злавіў «Андруша» (так Саванюка, які паспеў стаць камендан- 
там паліцыі, называлі мясцовыя жыхары). Паліцэйскі прывёў 
Баглая ў пастарунак і сказаў: «Пойдзеш на пясок». На пясча- 
ны ўзгорак за пасёлкам паліцыя вадзіла людзей на расстрэл. 

Але хлопцу пашанцавала. Паліцыянты толькі загадалі 
затрыманаму беларусу выкапаць ямы для двух габрэйскіх 
мужчын і жанчыны, якіх неўзабаве прывялі да месца экзе- 
куцыі. Няшчасным загадалі распрануцца дагала. Жанчы- 
на адмовілася зняць адзенне, тады яе пачалі збіваць. Усе 
трое былі забіты. «Андруша» абмацаў вопратку пакараных 

і, нічога не знайшоўшы, шпурнуў яе Баглаю. «Яшчэ раз злаўлю 
ў гета, будзеш ляжаць побач з гэтымі», -- прыгразіў Саванюк. 

Іншы сведка, Іван Сцепанюк, успамінаў, што аднойчы 
паліцэйскія на чале з Саванюком злавілі некалькі габрэяў, 
якія пазбеглі адпраўкі ў гета. Іх таксама расстралялі за па- 
сёлкам. 

20 верасня 1942 года ўсім габрэям, якія знаходзіліся 
ў Дамачаўскім гета, было загадана ўзяць з сабой самае неаб- 
ходнае і сабрацца на цэнтральнай плошчы пасёлка. Потым 
усіх іх пагналі «на пясок». Па розных дадзеных, тады было 
знішчана каля З тысяч чалавек. Актыўны ўдзел у экзекуцыі 
прымаў і камендант паліцыі Саванюк. 

Але некаторым габрэям удалося збегчы. Адным з тых, 
хто выратаваўся тады, быў Бэн-Зіён Блюштайн. Паводле яго 
ўспамінаў, Саванюк арганізаваў аблаву на ўратаваўшых- 
ся габрэяў. На вачах Блюштайна, які хаваўся на гарышчы 
закінутага дома, «Андруша» закалоў штыком 80-гадовага 
габрэя і расстраляў з пісталета некалькі дзяцей. 

У 1943 годзе на Дамачава здзейснілі налёт савецкія пар- 
тызаны. Падчас бою была забітая жонка Саванюка Ганна 
Маслава, але сам ён ацалеў. Улетку 1944 года, калі савецкія 
войскі набліжаліся да Брэста, разам са сваёй другой жонкай 
Нінай паліцай збег на Захад і ўступіў у 30-ю дывізію СС. Гэта 
фарміраванне паспела крыху паваяваць на захадзе. Аднак 
салдаты з 30-й дывізіі пры любым зручным выпадку імкнулі- 
ся здавацца ў палон амерыканцам. Менавіта гэта зрабіў 
і Андрэй Саванюк. Аднойчы, убачыўшы амерыканскі па- 
труль, былы паліцэйскі з Дамачава выкінуў вінтоўку і рушыў 
у бок янкі. 

«Сегтап», -- паклікалі яго амерыканскія салдаты. «Міе, 
іа РоІаК, ўезёет 2 Роі5кі», -- закрычаў Саванюк па-польску. 
Да «Андрушы» падышоў амерыканскі салдат і загаварыў 
з ім на польскай мове, правяраючы, ці не хлусіць той. Гады 
жыцця ў «панскай» Польшчы дазволілі Саванюку авалодаць 
гэтай мовай, якая, як аказалася, выратавала яму жыццё. 

Неўзабаве Саванюка адправілі ў месца дыслакацыі 
польскай арміі генерала Андэрса. Хутка «Андруша» быў 
залічаны ў 10-ы полк 2-га польскага корпуса. Пасля вайны 

былы паліцай з Дамачава прадбачліва адмовіўся ад вяртан- 
ня ў сацыялістычную Польшчу і з'ехаў на Туманны Альбіён. 
Некаторы час ён знаходзіўся ў лагеры для польскіх вайскоў- 
цаў у Шатландыі, а ў 1946 годзе атрымаў права застацца 
ў Вялікабрытаніі. 

На Туманным Альбіёне Андрэй стаў Энтані. Спачатку 
былы паліцай жыў на Поўдні Англіі, а ў 1954 годзе пераехаў 
у Лондан, дзе ўладкаваўся білетным кантралёрам на Бры- 
танскай жалезнай дарозе. У Вялікабрытаніі ён яшчэ двойчы 
быў жанаты. 

Аднак на радзіме пра Саванюка не забыліся. У 1946 го- 
дзе КДБ СССР пачаў расследаванне злачынстваў нацыстаў 
у Дамачава і выйшаў на след у тым ліку Саванюка, якога 
аб'явілі ва ўсесаюзны вышук. 

Супрацоўнікі КДБ ездзілі па Брэстчыне, збіраючы ін- 
фармацыю аб сваяках злачынца. Праца па справе М? 1065 
не спынялася ні на хвіліну. У руках чэкістаў апынуўся нейкі 
Казлоўскі, былы паліцай, які служыў разам з Саванюком. Той 
прызнаўся, што бачыў свайго былога начальніка ў Егіпце 
ў форме польскага вайскоўцы. Па словах Казлоўскага, пасля 
гэтага Саванюк выехаў у Шатландыю. Праверыць гэтую вер- 
сію было не магчыма. 

У 1959 годзе Саванюк адправіў ліст разам з пасылкай 
свайму малодшаму брату Мікалаю. Карэспандэнцыя была 
перахоплена КДБ, і хутка савецкія спецорганы дакладна 
ведалі, што «Андруша» хаваецца ў Вялікабрытаніі. У 1981 
годзе ў рукі КДБ патрапіў ліст іншага ўраджэнца Брэстчы- 
ны па прозвішчы Андрасюк, у якім той пісаў сваёй сястры, 
што ў Лондане выпадкова сутыкнуўся тварам у твар з Са- 
ванюком. 

Праз пяць гадоў, у 1986 годзе, КДБ СССР перадаў бры- 
танцам спіс ваенных злачынцаў перыяду Другой сусветнай 
вайны, якіх шукалі савецкія ўлады. Аднак у тэксце дакумен- 
та прозвішча паліцая з Дамачава было напісана ў англійскай 
транскрыпцыі «5ауопіцкК», а злачынец выкарыстаў польскае 
напісанне свайго прозвішча «5ауопіцк», да таго ж у КДБ шу- 
калі Андрэя Саванюка, а ў Лондане, як мы памятаем, жыў 
ужо Энтані Саванюк. 

Усё ж праз 10 гадоў брытанская паліцыя выйшла на след 
нацысцкага злачынца. Падчас ператрусу ў доме Саванюка 
ў 1996 годзе былі выяўлены польскія дакументы, выдадзе- 
ныя ў арміі Андэрса на імя Андрэя Саванюка. 

Першы ў гісторыі брытанскага правасуддзя судовы пра- 
цэс над нацысцкім злачынцам адбыўся ў 1999 годзе. Яго 
асвятлялі ўсе брытанскія СМІ. Збіраючы доказы па гэтай 
справе, афіцэры Скотланд-Ярда наведалі Беларусь, Галан- 
дыю, Расію, Ізраіль. У Лондан на працэс ездзілі Аляксандр 
Баглай, Іван Сцепанюк, Бэн-Зіён Блюштайн і многія іншыя 
сведкі злачынстваў Андрэя Саванюка. 

У красавіку 1999 года Брытанскі суд прызнаў былога 
паліцая з Дамачава вінаватым у 18 забойствах, а таксамг ва 
ўдзеле ў знішчэнні габрэяў і прысудзіў Андрэя Саванюка да 
двух пажыццёвых тэрмінаў. 78-гадовы (на той момант) Сава- 
нюк быў змешчаны ў турму ў Норыджы, дзе і памёр 6 ліста- 
пада 2005 года. 


Хто паляваў на савецкіх афіцэраў 
у Бабруйску? 


Заканчэнне Айчыннай вайны суправаджалася ўсплёс- 
кам злачыннасці. Пасля сталінскай амністыі на волю з лаге- 
раў выйшлі тысячы крымінальнікаў. Таксама ў розныя банды 
сцякаліся былыя паліцаі і дэзерціраў. Не стаў выключэннем 
і Бабруйск. 

Яшчэ ў чэрвені 1944 года на стол Сталіну лёг даклад Бе- 
рыі, у якім, у прыватнасці, паведамлялася, што ў Бабруйску 
ў лютым 1944-га быў створаны «Саюз барацьбы супраць 
бальшавізму» (СБСБ). У яго задачы ўваходзіла барацьба 
з партызанамі, арганізацыя ўзброеных атрадаў, стварэнне 
так званых «абарончых вёсак», вядзенне агітацыйнай і пра- 
пагандысцкай працы. 

У Маскве, безумоўна, ведалі, што на чале СБСБ стаяў 
заўзяты антыкамуніст Міхаіл Актан (сапраўднае прозві- 
шча Натко). Гэта быў былы салдат РККА, які восенню 1941-га 

перайшоў на бок немцаў. Служыў у 612-й роце прапаганды 
пры 2-й нямецкай танкавай арміі. У 1942 годзе быў заверба- 
ваны СД у якасці агента. Пазней стаў рэдактарам нацысц- 
кай газеты «Речь». У ліпені 1943-га выехаў з рэдакцыяй у Ба- 
бруйск. 

Кіраўнік Цэнтральнага штаба партызанскага руху Пан- 
целяймон Панамарэнка ацэньваў дзейнасць Міхаіла Актана 
як вельмі небяспечную ў ідэалагічным плане. Па дадзеных 
ЦШПР, Актан узначальваў Бабруйскае абласное аддзяленне 
СБСБ, якое па сваёй сутнасці адыгрывала ролю фактычнага 
Цэнтральнага камітэта гэтай пранацысцкіх арганізацыі. 

Дзякуючы Актану-Натко СБСБ стаў радыкальна анты- 
семіцкай арганізацыяй і разгарнуў актыўную прапагандысц- 
кую дзейнасць. Эмблемай «Саюза барацьбы супраць баль- 
шавізму» быў абраны Георгій Перамоганосец і Георгіеўскі 
крыж. Буйной акцыяй СБСБ стала адкрыццё дзіцячага пры- 
тулку на 700 дзяцей. 1 красавіка 1944 года было абвешчана 
пра стварэнне «добраахвотніцкіх ахоўных дружын», у якія 
пад уплывам прапаганды досыць актыўна ўступалі байцы 
і камандзіры раскватараваных у раёне Бабруйска ўсходніх 
батальёнаў. 5 мая 1944 года на зборы прапагандыстаў «на- 
родных дружын СБСБ» Міхаіл Актан выступіў з праграмнай 
прамовай. 

Усю гэтую калабарацыйную валтузню давялося спешна 
згарнуць пасля распачатай летам 1944-га савецкай насту- 
пальнай аперацыі «Баграціён». 29 чэрвеня 1944 года быў 
вызвалены Бабруйск. Некаторым рускім нацыяналістам 
удалося збегчы на захад. Па адной інфармацыі, Актан-Натко 
быў схоплены чырвонаармейцамі ў вызваленым Бабруйску 
і расстраляны. Па другой, яму ўсё ж удалося ўратавацца. 
Большасць сяброў СБСБ падалася ў лясы. 

У жніўні 1945-га ў Бабруйску адбыўся ўрачысты парад 
савецкіх войскаў. Здавалася, што гора пакінула гэтыя мяс 
ціны назаўсёды. Але хутка з Бабруйска ў Мінск паляцелі па- 
ведамленні аб частых нападах на афіцэраў і вайскоўцаў са- 
вецкай арміі. Невядомыя злачынцы высочвалі вайскоўцаў і, 
па-зверску расправіўшыся з імі, забіралі іх ваенную форму, 
асабістыя рэчы, дакументы і ўзнагароды. У МДБ меркавалі, 

што ім давядзецца сустрэць актыўны супраціў розных анты- 
савецкіх элементаў на захадзе Беларусі, але мала хто думаў, 
што і на ўсходзе рэспублікі будзе неспакойна. 

У кастрычніку 1946 года са службовым заданнем у Ба- 
бруйск быў накіраваны франтавік, капітан-артылерыст, 
намеснік начальніка артылерыйскага складу М? 3452 у Ба- 
ранавічах Аляксандр Прэз. Гэты чалавек пачаў вайсковую 
службу яшчэ задоўга да вайны на артылерыйскім паліго- 
не ў Крупках. У 1938 годзе ён цудам пазбег арышту па да- 
носе аб «утойванні кулацкага паходжання». У чэрвені 1941 
года Аляксандр Іосіфавіч удзельнічаў у эвакуацыі палігона. 
Потым было адступленне. Узімку 1941-га браў удзел у аба- 
роне Масквы, за што быў узнагароджаны двума ордэнамі 
«Чырвонай Зоркі» і медалём «За абарону Масквы». У баях ва 
Усходняй Прусіі ў 1944 годзе быў паранены. Вайну скончыў 
у Кёнігсбергу. 

У кастрычніцкія дні 1946 года капітан Прэз прыбыў у Ба- 
бруйск разам з салдатам суправаджэння. Горад быў прак- 
тычна ўвесь разбураны. На начлег вайскоўцы спыніліся 
ў адным з ацалелых прыватных дамоў. На наступны дзень, 
выканаўшы заданне камандавання, капітан адпусціў байца, 
а сам зайшоў у афіцэрскую сталовую. 

Бліжэй да вечара салдат, занепакоены адсутнасцю афі- 
цэра, забіў трывогу. Цела капітана Прэза знайшлі ў руінах 
аднаго з бабруйскіх дамоў. Следства паказала, што афіцэр 
быў забіты стрэлам у твар. Нападаючыя забралі форму, аса- 
бістыя і службовыя дакументы, грошы і ўзнагароды. 

Жонка забітага Ніна Пятроўна Герасько пасля ўспаміна- 
ла, што следчы ваеннай пракуратуры, які займаўся спра- 
вай аб забойстве капітана Аляксандра Прэза, паведаміў 
ёй, што гэта быў ужо не першы выпадак нападу на савецкіх 
афіцэраў у Бабруйску. За некалькі гадзін да трагедыі ка- 
пітана бачылі ў сталовай у кампаніі невядомага малодшага 
афіцэра. 

Інфармацыя аб дзейнасці арганізаванай банды з былых 
паліцаяў пад Бабруйскам не на жарт насцярожыла савецкія 
спецыяльныя органы. З Масквы ў Мінск прыйшоў загад аб 
пачатку высылкі з Бабруйскай вобласці (такая існавала ў пе- 

рыяд з 1944 па 1954 гады) сем'яў тых, хто ў час вайны служыў 
немцам. Не забыліся і пра ўдзельнікаў «Саюза барацьбы су- 
праць бальшавізму», якіх, паводле інфармацыі МДБ, было 
нямала ў бабруйскіх лясах. Міністр унутраных спраў БССР 
Сяргей Бельчанка крычаў на сваіх падначаленых: «У Заход- 
няй Беларусі ёсць умовы для існавання бандфармаванняў, 
асабліва нацыяналістычнага кшталту. А тут узброеная 
банда дзейнічае ў былым партызанскім раёне. Даю вам пару 
дзён для прыняцця рашэння аб спосабах ліквідацыі гэтых 
бандытаў». 

Былі здагадкі, што банда на самай справе з'яўлялася 
створаным немцамі атрадам для правядзення арганіза- 
ваных дыверсій у тыле савецкіх войскаў. А гэта азнача- 
ла, што міліцыі і вайскоўцам супрацьстаялі не звычайныя 
крымінальнікі, а добра падрыхтаваныя дыверсанты. 

Падчас аперацыі па дэпартацыі сем'яў былых паліцаяў 
у рукі МДБ БССР трапіў сваяк аднаго з кіраўнікоў банды. 
Гэтага чалавека ўдалося завербаваць і накіраваць у лес з за- 
даннем вывесці МДБ на бандытаў. Прыкрыццём для «крата» 
была легенда пра тое, што ён збег ад міліцыі падчас апера- 
цыі па высылцы. Неўзабаве агент апынуўся ў атрадзе баб- 
руйскіх «лясных братоў». 

У выніку агент «Сваяк» навёў супрацоўнікаў савецкіх 
спецыяльных органаў на тайны прытулак бандытаў. Бой з імі 
быў жорсткі. Пасля следчы ваеннай пракуратуры раскажа 
жонцы капітана Прэза, што кіраўнікі банды адстрэльваліся 
да апошняга патрона. Ім удалося параніць некалькіх салда- 
таў унутраных войскаў, але ў выніку ўсе яны былі знішчаны. 
Пры бандытах былі знойдзены дакументы на імя забітых імі 
савецкіх афіцэраў, дый апранутыя злачынцы былі ў афіцэр- 
скую форму, знятую, па ўсёй бачнасці, з іх ахвяр. 

Цела капітана Аляксандра Іосіфавіча Прэза даставілі 
ў Баранавічы і пахавалі ў брацкай магіле ў цэнтры горада. 
Пасля камандзіроўкі з Бабруйска Прэз павінен быў атры- 
маць маёрскія пагоны. Прадстаўленне на прысваенне чар- 
говага звання ўжо ляжала ў штабе. 


404 Заходнебеларуская Атлантыда 1921-1941 гг. 


Гісторыя міліцыянера 
Георгія Дзям'янава 


Георгій Фядотавіч Дзям'янаў, міліцыянер-франтавік, 
адзін з тых, хто ўдзельнічаў у барацьбе супраць «лясных 
братоў» на Бабруйшчыне. 

Нарадзіўся Георгій Дзям'янаў у 1924 годзе ў вёсцы Бярэ- 
знякі, Варонежскай вобласці ў сям'і сялян. Пасля заканчэння 
школы ў 1939 годзе працаваў ён на суднарамонтным заво- 
дзе ў Марыупалі. Калі амаль адразу пасля нападу Германіі на 
Савецкі Саюз завод эвакуявалі на Усход, Дзям'янаў вярнуўся 
ў родную вёску і працаваў у калгасе. У адзін з дзён 1942 года 
Георгій пайшоў да ваенкома і дабіўся залічэння ў Чырвоную 
Армію. Увечары таго ж дня навабранцаў пагрузілі ў эшало- 
ны і накіравалі на фронт. 

На нейкай станцыі Арлоўскай вобласці цягнік спыніўся, 
і камандзір эшалона загадаў разгружацца. «Я быў залічаны 
ў 1-ю гвардзейскую стралковую дывізію Паўднёва-Заходняга 
фронту, якой камандаваў генерал-лейтэнант Іван Русіянаў. 
Гэта вайсковая частка паўстала на базе 100-й дывізіі, якая 
3 26 па 30 чэрвеня 1941 года змагалася з нямецкімі войскамі 
на подступах да Мінску. Большасць байцоў і камандзіраў 1-й 
гвардзейскай былі ўзнагароджаны ордэнамі і медалямі», - 
пісаў ва ўспамінах Дзям'янаў. 

Ужо на наступны дзень маладыя салдаты прынялі пры- 

сягу і былі размеркаваныя па ротах. Георгій трапіў у 2-гі 
ўзвод 5-й роты 7-га стралковага палка. «На ўзвод тады пры- 
ходзілася два аўтаматчыкі, адзін кулямётчык, а астатнія 
атрымлівалі вінтоўкі Мосіна і СВТ. У чэрвені 1942 года полк, 
у якім я служыў, быў перакінуты пад Курск», -- успамінаў 
Дзям'янаў. Там пачалася Варонежска-Варашылаўградская 
аперацыя. 
.. Георгій Фядотавіч узгадваў: «Баі былі жорсткімі. На гэ- 
тым участку фронту немцы супраць нас увялі ў бой значную 
колькасць бронетэхнікі. Населеныя пункты пераходзілі з рук 
урукі. З танкамі змагаліся, як іў 1941-м, з дапамогай «кактэй- 
ляў Молатава». о 

11 ліпеня 1942 года Дзем'янаў удзельнічаў у баях за Белы 
Калодзеж, дзе полк, у якім ён ваяваў, атрымаў загад выбіць 
ворага з населенага пункта. У той дзень Георгій быў цяжка 
паранены, куля выбіла вока. Побач з сяржантам ляжаў і па- 
ранены ў нагу палітрук роты. Не доўга думаючы, Дзям'янаў 
закінуў лейтэнанта на сябе і выцягнуў з поля бою. Пазней 
абодвух накіравалі ў вайсковы шпіталь М? 1648 у Пензе, дзе 
хірургі зрабілі Дзям'янаву складаную аперацыю. Пасля вы- 
піскі варонежскага хлопца прызналі не годным да страявой 
і камісавалі. 

Дзям'янаў пайшоў працаваць на шахту М? 6 пасёлка Вуз- 
лавая, Маскоўскай вобласці. Аднак ужо праз паўгода Геор- 
гій нечакана атрымаў позву з ваенкамата і хутка адправіўся 
ў распараджэнне НКУС на пасаду ўчастковага-ўпаўнаважа- 
нага. «Значная колькасць супрацоўнікаў міліцыі знаходзіла- 
ся на фронае, і асабісты склад органаў міліцыі папаўнялі за 
кошт былых параненых франтавікоў», -- адзначаў у сваіх 
успамінах Георгій Дзям'янаў. Праз 5 месяцаў яго накіравалі 
ў Маскву. У сталіцу тады прыехала некалькі соцень міліцыя- 
нераў з перыферыі. З імі правялі інструктаж і агучылі загад, 
у якім адзначалася, што ўсе яны накіроўваюцца ў вызвале- 
ныя з-пад нямецкай акупацыі раёны БССР. Так Дзям'янаў 
трапіў у Магілёўскую вобласць. 

Сітуацыя там была вельмі складанай. Фронт быў зусім 
блізка. Міліцыянерам прыходзілася адшукваць дэзер- 
ціраў. Так, у вёсцы Пачэпы Георгій Фядотавіч затрымаў 
трох узброеных уцекачоў з Чырвонай Арміі. А пасля пра- 
вядзення аперацыі «Баграціён» міліцыю выкарыстоўва- 
лі для пошуку нямецкіх салдат і афіцэраў, якія хаваліся 
ў лясах. 

30 чэрвеня 1944 года Дзям'янава адправілі ў Клічаўскі 
раён. «Разам са мной прыехалі начальнік раённага аддзе- 
ла НКУС старшы лейтэнант Фількін, оперупаўнаважаны 
лейтэнант Ларыёнаў і яшчэ 8 участковых-упаўнаважаных. 
Хутка склад клічаўскай міліцыі папоўніўся за кошт былых 
партызанаў. Мяне накіравалі на ўчастак Бацэвічы-Усохі- 
Заполле. Гэта быў адзін з найбольш цяжкіх раёнаў», -- пісаў 
Георгій Фядотавіч. 

Падчас акупацыі шмат жыхароў Клічаўшчыны пайшлі 
служыць у паліцыю. Некаторыя з іх удзельнічалі ў карных 
аперацыях. Было шмат і тых, хто працаваў у акупацыйнай 
адміністрацыі. Сітуацыя ўскладнялася і тым, што падчас аку- 
пацыі ў Бабруйску знаходзілася вялікая колькасць рускіх 
батальёнаў, вайсковых частак, створаных нацыстамі дзеля 
барацьбы супраць савецкіх войск. Пасля вызвалення гэтых 
тэрыторый значная колькасць уласаўцаў падалася ў лясы. 
Ад Саветаў таксама хаваліся і звычайныя сяляне, якія былі 
супраць калектывізацыі. 

Амаль адразу пасля вызвалення гэтых тэрыторый ад 
немцаў савецкія ўлады пачалі вяртацца да калгаснай сістэ- 
мы. Так, Клічаўскі райвыканкам прыняў рашэнне сілай кан- 
фіскоўваць быдла, сельскагаспадарчыя прылады працы 
і насенне ў тых, хто адмаўляўся ўсё гэта перадаць у калгас. 
Для выканання гэтага распараджэння выкарыстоўваліся 
ўчастковыя міліцыянеры. Нарэшце, варта падкрэсліць, што 
ў клічаўскіх лясах у гады вайны была савецкая партызанская 
зона. Там захаваліся зямлянкі, бліндажы і іншая неабходная 
для ляснога жыцця інфраструктура. Такім чынам, на Клі- 
чаўшчыне была сацыяльная база і спрыяльныя ўмовы для 
ўзнікнення антысавецкіх фарміраванняў. 

У 1944 годзе вакол былога супрацоўніка нацысцкай ад- 
міністрацыі Аляксандра Аношкі сабралася некалькі дзясят- 
каў былых паліцаяў, уласаўцаў і іншых незадаволеных са- 
вецкай уладай. Паводле ўспамінаў мясцовых жыхароў, пад- 
час вайны гэты чалавек адказваў за адпраўку беларускай 
моладзі ў Германію. Акрамя гэтага, Аношка здаў гестапа 
некалькі сямей партызанаў. Намеснікам Аношкі быў былы 
паліцэйскі Іван Шэх (па мянушцы Жук). Іх атрад дзейнічаў 
у Клічаўскім, Кіраўскім, Бярэзінскім, Асіповіцкім, Быхаўскім 
раёнах. 

Першая сустрэча ўпаўнаважанага Дзям'янава з клічаў- 
скімі «ляснымі братамі» адбылася ля вёскі Орлін. Выйшаўшы 
з будынку сельсавету, міліцыянер накіраваўся да хаты, дзе 
жыла сям'я былога паліцэйскага. Аднак нечакана з лесу па- 
казаліся ўзброеныя людзі, і адзін з іх пачаў страляць з аўта- 
мата. Дзям'янаў быў лёгка паранены ў нагу. Былы франтавік 

тут жа схапіў свой ППШ і агнём у адказ не дазволіў напа- 
даўшым наблізіцца да сябе. 

Наогул, госці з лесу распачалі сапраўднае паляванне 
на супрацоўнікаў савецкага дзяржапарату, былых парты- 
зан і іх сямейнікаў. Жонка Дзям'янава Ганна Кірылаўна ра- 
зам з толькі што народжанай дачкой вымушана была амаль 
кожны дзень змяняць месца начлегу, таму што заставацца 
на адным месцы было рызыкоўна. Аднойчы «лясныя браты» 
паспрабавалі нават падпаліць вёску, калі даведаліся, што 
ў ёй знаходзяцца міліцыянеры, што прыехалі з Бабруйску. 

«Для барацьбы з «ляснымі братамі» была створана ад- 
мысловая аператыўная група на чале з кіраўніком аддзелу 
барацьбы з бандытызмам МУС БССР палкоўнікам Аляксеем 
Гранскім. У аперацыі, акрамя супрацоўнікаў МДЬ і міліцыі, 
прымалі ўдзел і падраздзяленні савецкай арміі. Быў распра- 
цаваны план па ўкараненні ў банду агента, які павінен быў 
прывесці «лясных братоў» у засаду міліцыі. У рукі МУС тра- 
піў былы настаўнік па прозвішчы Тоўсцік, які падчас нямец- 
кай акупацыі быў старастам адной з вёсак. Аказалася, што 
гэты чалавек з'яўляецца сваяком няўлоўнага Аляксандра 
Аношкі», -- успамінаў Дзям'янаў. Тоўсціка прымусілі пайсці 
на супрацу з МУС і хутка адправілі ў атрад. Былы настаўнік 
праз спецыяльныя схованкі пакідаў дадзеныя для міліцыі. 
«Яасабіста некалькі разоў хадзіў на сустрэчу з Тоўсцікам», - 
пісаў Дзям'янаў. 

Нарэшце ў маі 1948 года міліцыі ўдалося арганізаваць 
пастку для Аношкі, у якую той і трапіў. Аношку і некалькі 
яго сяброў удалося ўзяць жывымі. Іншых знішчылі ў зямлян- 
ках. Прысуд для Аношкі і яго паплечнікаў быў аднолькавым: 
25 гадоў зняволення. 

За праведзеную супраць клічаўскіх «лясных братоў» 
аперацыю Георгій Фядотавіч Дзям'янаў быў узнагароджа- 
ны Ганаровай граматай Вярхоўнага Савета БССР. У верасні 
1949 года Клічаўскі ваенком палкоўнік Магераў адправіў 
камандаванню Беларускай вайсковай акругі прадстаўлен- 
не на лейтэнанта міліцыі Дзям'янава з хадайніцтвам аб уз- 
нагароджанні Ордэнам Айчыннай вайны другой ступені. 
Аднак пазней міліцыянеру ўручылі Ордэн Чырвонай Зоркі. 

У 1960 годзе Георгій Фядотавіч па стану здароўя быў ад- 
праўлены на пенсію. Цяжкае раненне ў вока і ваенныя вы- 
прабаванні ўсё часцей нагадвалі пра сябе, і ў 1978 годзе 
Дзям'янава не стала. 


Халоднае лета 1953-га 


27 сакавіка 1953 года, у адпаведнасці з указам савецкіх 
уладаў, з лагераў і калоній было вызвалена каля 1,2 мільёна 
чалавек. Гэта амністыя справакавала ўсплёск злачыннасці 
ў СССР. 

У сакавіку 1953-га міністр унутраных спраў СССР Лаўрэн- 
цій Берыя накіраваў Маленкову сакрэтную запіску, у Якой, 
у прыватнасці, адзначалася, што «ўтрыманне вялікай коль- 
касці зняволеных у лагерах, турмах і калоніях не выклікана 
дзяржаўнай неабходнасцю». 

Берыя адзначаў, што з 2,5 мільёна вязняў ГУЛАГу толь- 
кі 220 тысяч чалавек з'яўляюцца асабліва небяспечнымі 
дзяржаўнымі злачынцамі. Акрамя гэтага, міністр падкрэ- 
сліваў, што «імклівы рост колькасці зняволеных выкліканы 
тым, што ў 1947 годзе былі прынятыя ўказы аб узмацненні 
крымінальнай адказнасці за крадзяжы». У выніку да 1 студзе- 
ня 1953 года ў лагерах апынулася 1 241 919 злодзеяў і рас- 
крадальнікаў дзяржаўнай маёмасці, як у асабліва буйных, 
так і ў асабліва дробных памерах. У апошнім выпадку гавор- 
ка ішла аб даведзеных да адчаю савецкіх грамадзянах, асу- 
джаных па так званых артыкулах «аб каласках». 

У месцах зняволення знаходзілася каля паўмільёна жан- 
чын, з якіх 6286 цяжарных і 35 505 з дзецьмі ва ўзросце да 
двух гадоў. Акрамя гэтага, зняволенымі ГУЛАГу былі 238 000 
пажылых людзей, а таксама 31 181 непаўналетні. 

У выніку, Берыя прапанаваў удвая скараціць тэрмін па- 
карання асуджаным больш чым на 5 гадоў, вызваліць жан- 
чын, якія маюць дзяцей да 10 гадоў, цяжарных жанчын, не- 
паўналетніх (да 18 гадоў), пажылых і цяжка хворых людзей. 
З указа быў выкраслены абзац: «Не прымяняць амністыю да 

ваенных злачынцаў з ліку былых ваеннапалонных». У выніку 
гэтага магчымасць выйсці на свабоду атрымалі многія 
былыя «лясныя браты» з Прыбалтыкі, Украіны і Беларусі. 

Амністыя не распаўсюджвалася на асабліва небяспеч- 
ных дзяржаўных злачынцаў, асуджаных за бандытызм, наў- 
мыснае забойства, контррэвалюцыйныя злачынствы і за 
крадзяжы сацыялістычнай маёмасці ў асабліва буйных па- 
мерах. Асуджаныя па палітычным 58-м артыкуле таксама 
пад амністыю не падпадалі. 

27 сакавіка праект указа быў аднагалосна ўхвалены на 
пасяджэнні Прэзідыума ЦК КПСС і хутка ўступіў у сілу. На 
волю меркавалася выпусціць 1 203 421 чалавека, а таксама 
спыніць следчыя справы ў дачыненні да 401 120 грамадзян. 

Адным з «птушанят Берыі» (так называлі, па аналогіі 
з адпушчанымі ў часы Керынскага, вызваленых па амністыі 
1953-га) быў ураджэнец Пастаўскага раёна, Маладзечанскай 
вобласці БССР Вацлаў Палюлян. У жніўні 1948 года Народны 
суд Пастаўскага раёна прысудзіў 28-гадовага жыхара вёскі 
Рамашковічы да 10 гадоў пазбаўлення волі за дапамогу 
ў здзяйсненні забойства. Хутчэй за ўсё, хлопец нейкім чы- 
нам быў звязаны з польскім падполлем, якое дзейнічала на 
Пастаўшчыне. 

Вацлаў Палюлян атрымаў максімальныя 10 гадоў паз- 
баўлення волі, з якіх ён адсядзеў толькі палову. У даведцы 
8-БС, выдадзенай Палюляну 24 ліпеня 1953 года, у пры- 
ватнасці, адзначалася, што асуджаны «адбываў пакаранне 
ў месцах зняволення МУС па ліпень 1953 года, пасля адбыцця 
тэрміну з ужываннем указа ад 27 сакавіка 1953 года вызвале- 
ны і вяртаецца да абранага месца жыхарства, а менавіта 
ў Маладзечанскую вобласць, Пастаўскі раён, горад Паста- 
вы». Лагернае кіраўніцтва забяспечыла Палюляна білетам 
і адправіла дадому. 

14 красавіка 1953 года Берыя і Молатаў прапанавалі 
вызваліць усіх замежнікаў, што падпадалі пад амністыю. 
У выніку савецкія спецорганы перагледзелі судовыя прысу- 
ды ў дачыненні да 41 551 замежнага грамадзяніна, у тым ліку 
18 393 ваеннапалонных. Датэрмінова з месцаў зняволення 
было вызвалена 16 574 замежніка. 

Разам са звычайнымі грамадзянамі ў 1953 годзе на волю 
выйшлі і крымінальнікі. Крымінагенная абстаноўка ў Савец- 
кім Саюзе ўскладнілася да крытычнага ўзроўню. Міліцыя не 
спраўлялася з разгулам злачыннасці. 

Былы супрацоўнік Міністэрства юстыцыі СССР Надзея 
Куршава ўзгадвала, што ў чэрвені 1953 года сталіца Бу- 
рат-Мангольскай ССР Улан-Удэ стала сапраўднай «гарачай 
кропкай». Горад з'яўляўся фактычна перавалачным цэн- 
трам, дзе сыходзіліся ўсе шляхі з Калымы і Магадана і, што 
самае страшнае, з Унутранай Манголіі. Гэта была не савец- 
кая і не мангольская тэрыторыя, а адмысловы раён Кітая, 
у якім на пачатку 1950-х знаходзілася некалькі лагераў, дзе 
ўтрымліваліся забойцы, асабліва небяспечныя рэцыдывісты 
і рабаўнікі. Частка гэтых людзей выйшла на свабоду ўлетку 
1953 года. Для большасці з іх чыгуначны вузел Улан-Удэ быў 
першым горадам на іх шляху. 

У другой палове чэрвеня пачаўся беспрэцэдэнтны рост 
злачыннасці ў горадзе. Усе дзяржаўныя ўстановы былі пера- 
ведзены на казарменнае становішча. У Міністэрстве юсты- 
цыі ў кабінетах былі ўсталяваныя раскладанкі, на якіх спалі 
супрацоўнікі. Вокны першага паверха былі закладзеныя 
мяшкамі з пяском, і ўстаноўлены кулямёты. Будынак паста- 
янна ахоўвалі аўтаматчыкі. Некалькі самых небяспечных 
дзён Міністэрства юстыцыі жыло практычна ў аблозе. 

Ва Улан-Удэ пачаліся масавыя забойствы грамадзян. 
Міліцыя не спраўлялася з такім усплёскам злачыннасці: 
калі супрацоўнікі і хадзілі ў форме, то толькі групамі і са 
зброяй. Па раніцах на вуліцах збіралі трупы абрабаваных 
і забітых ноччу. 

Адзінае, што маглі зрабіць улады, -- гэта заклікаць гра- 
мадзян па радыётрансляцыі не выходзіць на вуліцу, забары- 
кадаваць дзверы і вокны. Дапамагала гэта мала. Крыміналь- 
нікі разрабавалі ўсе крамы, рэстараны і іншыя прадпрыем- 
ствы грамадскага харчавання. Становішча было крытычным. 

І партыйныя арганізацыі, і мясцовая ўлада, і міліцыя, 
і вайскоўцы апынуліся непадрыхтаванымі да фактычна- 
га захопу горада бандытамі. Ва Улан-Удэ былі перакінутыя 
рэгулярныя часткі савецкай арміі з Чыты, іншых гарадоў 

і рэгіёнаў. Дзеянне ўказа аб непрымяненні смяротнага пака- 
рання да злачынцаў было фактычна прыпынена, і некалькі 
дзён у горадзе ні днём, ні ноччу не змаўкала аўтаматная і ку- 
лямётная стральба. Бандытаў расстрэльвалі на вуліцах без 
суда і следства. 

Падобныя падзеі адбываліся тады і пад Казанню. У адну 
з начэй ліпеня 1953 года курсантаў ваеннага вучылішча 
паднялі па трывозе, выдалі зброю, боепрыпасы і даставілі 
на паўстанак, размешчаны побач з горадам. Як аказалася, 
там спыніўся грузавы цягнік, у якім было больш за тысячу 
амніставаных крымінальнікаў. Адчуўшы свабоду, тыя выр- 
валіся з таварных вагонаў і разбегліся па пасёлку, здзяйс- 
няючы масавыя рабаванні, разбоі, згвалтаванні, забойствы. 

Вайскоўцы і курсанты разам з міліцыянерамі атачылі 
пасёлак і загналі амніставаных у вагоны. Некаторых рас 
стралялі пры аказанні супраціву. Былі ахвяры і сярод вай- 
скоўцаў. Такія выпадкі адбываліся практычна па ўсёй краіне. 
У сувязі з сітуацыяй 2 ліпеня 1953 года Прэзідыум ЦК КПСС 
ухваліў праект Указа «Аб непрымяненні амністыі да асоб, 
асуджаных за разбой і злодзеяў-рэцыдывістаў». 

Сёння большасць даследчыкаў падкрэслівае, што амні- 
стыя 1953 года, нягледзячы на ўсе негатыўныя яе наступ- 
ствы, усё ж мела свае пазітыўныя бакі, перш за ўсё таму, што 
яна стала выратаваннем для многіх тысяч бязвінна асуджа- 
ных савецкіх грамадзян. 

А што ж Вацлаў Палюлян? Праз пяць месяцаў пасля 
вызвалення з лагеру, 18 снежня 1953 года, на падставе 
выдадзенай у лагеры даведкі 8-БС ён атрымаў савецкі 
пашпарт. Дарэчы, у новым дакуменце жыхар тагачаснай 
Маладзечанскай вобласці БССР на ўсялякі выпадак запісаў- 
ся беларусам. 

нтэрнЭт-крАМА 
ГІСТАРЫЧНАЙ, МАСТАЦКАЙ І 
ТЭХхНіЧНАЙ ЛІТАрАТурыЫ. 













а 


КнівЕв. В 


НАЙЛЕПШЫ ВЫбАр ВЫДАННЯЎ 
ПА гісторыі Беларусі, ВАЕННАЙ І 
сусвЕТНАЙ гісторыі. НАбЫЦЦЁ і Продаж 
букіністычнай літаратуры, 
АДПАВЕДНАЙ ТЭМАТЫЦЫ КРАМЫ. 


Выдавецкі праект «Такая гісторыя». 
КупоннаяЯ сісТЭМА: 
ЧЫТАЧЫ Прымаюць удзел у вырашэнні, 
ці будзе ВЫДАДЗЕНА КНіГА. 


КАНТАКТЫ: 
375 (29) 7955041 (мтс 


375 (29) 2268284 (“еі 
сКВАМАЗАК5(ФіЧБОХ.Е0 


Навукова-папулярнае выданне 


Мельнікаў Ігар 
Заходнебеларуская Атлантыда 
1921-1941 гг. 


2-е выданне, дапрацаванае 


Адказны за выпуск Зміцер Вішнёў 
Рэдактар Аксана Колб 
Карэктар Святлана Цітова 
Вёрстка Вольга Антонава 
Дызайн Вольга Антонава 


Фотаздымкі з калекцыі аўтара 
із сямейнага альбома Д. Няміра-Канецкай 


Падпісана ў друк 06.04.2015. 
Фармат 84Хх108 1-. Папера афсетная. Друк афсетны. 
Гарнітура Мугіаа Рго. Ум. друк. арк. 22,47. Ул.-выд. арк. 19,76. 
Наклад 500 ас. Заказ М? 673. 


Прыватнае выдавецкае ўнітарнае 
прадпрыемства «Галіяфы». 

Пасведчанне аб дзяржаўнай рэгістрацыі, 
выдадзенае Міністэрствам інфармацыі РБ 03.10.2013 г. за М? 1/48. 
Вул. Валгаградская, ЗА, 26, 220023, г. Мінск. 

Е-таіі: уізпеБК.ги. 
мууу.да!іабу.Бу 


Друк УП «Прамбытсэрвіс». 
Пасведчанне М?2/73 от 19.03.14. 
г. Мінск, вул. Ф. Скарыны, 14, оф. 203. 


Ігар Вячаслававіч Мельнікаў. 
нарадзіўся ў красавіку 1980 года 
ў Бабруйску. Кандыдат гіста- 
рычных навук (Беларусь), 


магістр Варшаўскага ўніверсі- 
тэта (Польшча). Аўтар больш 
за 100 навуковых і публіцыс- 
тычных артыкулаў у айчын- 
ных ізамежных выданнях. 
Спецыялізуецца па вайсковай 
гісторыі ХХ стагоддзя, 





Г Баса 
. ГАЛІЯФЫ 








